
ଉତ୍ସର୍ଗ 


ଶ୍ରେ, ଶ୍ରିୟା, ଶାଇ, ଶିତୁ ତୁମେମାନେ ପାଠ 
ପଢ଼ିବ, ଲେଖୁବ ଏବଂ ଓଡ଼ିଶାର ଏତିହ୍ଯ, 
ପରମ୍ପରା, ସଂସ୍କୃତି, ଭାଷା, ସାହିତ୍ୟର ସମୃଦ୍ି 
ଘଟାଇବ ଏଇ ସ୍ଵପ୍ନ ଦେଖୁ ତୁମମାନଙ୍କ ହାତରେ 
“କାଇଁଚର ସ୍ଵପ୍ନ” ପୁସ୍ତକଟି ଟେକିଦେଲି । ` 
ସ୍ବପ୍ନକୁ ସାକାର କରିବ । 


ତୁମର ଡାଡି ଅଜା ଆଉ ବାପା 
ଶ୍ରୀ ବଟକୃଷ୍ଣ ତ୍ରିପାଠୀ 

ମୁଖବନ୍ଧ 


“ କାଇଁଚର ସ୍ଵପ୍ନ” ପୁସ୍ତକର ପରିକଳ୍ପନା ବହୁ ବର୍ଷ ତଳର ! ଅବିଭକ୍ତ ପୁରୀ 
ଜିଲ୍ଲାରେ ମୁଁ ୧୯୮୭ ମସିହା ମାର୍ଚ୍ଚ ମାସରୁ ୧୯୯୦ ମସିହା ଜୁନ୍‌ ମାସ ପର୍ଯ୍ଯନ୍ତ 
ଏସ୍‌ପି ଦାୟିତ୍ଵରେ ଥୁଲି । ମୁଁ ଏସ୍‌ପି ଭାବେ ଦାୟିତ୍ଵ ନେବା ପୂର୍ବରୁ ବ୍ରହ୍ମଗିରି ଏବଂ 
କୃଷ୍ଣ ପ୍ରସାଦ ଥାନା ଅଞ୍ଚଳର ଚିଲିକା ହ୍ରଦ ମଧ୍ଯରେ ଚିଙ୍ଗୁଡି ଘେରିକୂ କେନ୍ଦ୍ରକରି ଆଇନ୍‌ 
ଶୃଙ୍ଖଳା ପରିସ୍ଥିତି ଉପୁଜିଥିଲା । ମୋ ପୂର୍ବ ଏସ୍‌ପି ଅନାଦି ସାହୁ ଏବଂ ତକ୍କାଳୀନ 
କଲେକ୍ଟର ସ୍ଵର୍ଗତ ମହେଶ ପୁରୋହିତ ଆଇନ ଶୃଙ୍ଖଳା ପରିସ୍ଥିତିକୁ ନିୟନ୍ତ୍ରଣ କରିବାକୁ 
ମତ୍ସ୍ୟଜୀବୀ ଏବଂ ଅଣମସ୍ୟଜୀବୀମାନଙ୍କ ସହ ବାରମ୍ବାର ଆଲୋଚନା କରିଥିଲେ ମଧ୍ଯ 
ସମସ୍ୟାର ସମାଧାନ ହୋଇନଥ୍‌ୁଲା । ପରିସ୍ଥିତିର ମୁଖ୍ୟ କାରଣ ହେଲେ ଚିଙ୍ଗୁଡି ଘେରି ! 
ଆନ୍ତର୍ଜୀତିକ ବଜାରରେ ଚିଙ୍ଗୁଡି ଦର ହଠାତ୍‌ ବଢ଼ି ଯିବାରେ ଚିଲିକା ହ୍ରଦ ମଧ୍ଯରେ 
ମାଇଲ ମାଇଲ ଧରି ଘେରି ନିର୍ମାଣ କରି ଉଭୟ ମସ୍ୟଜୀବୀ ଏବଂ ଅଣମସ୍ଯଜୀବୀ 
ଚିଙ୍ଗୁଡ଼ି ଧରୁଥାନ୍ତି । ଘେରି ଯୋଗୁଁ ଚିଲିକାର ପରିବେଶ ଉପରେ ପ୍ରଭାବ ପଡୁଥିଲେ 
ମଧ୍ଯ ଘେରି ଭାଙ୍ଗି ଚିଲିକାକୁ ଘେରିମୁକ୍ତ କରିବାକୁ ସରକାରଙ୍କ ଆନ୍ତରିକତା ନଥୁଲା । 
ଚିଙ୍ଗୁଡ଼ିରୁ ଅର୍ଜିତ ପ୍ରଚୁର ଅର୍ଥରେ ଚିଲିକା ରକ୍ତ ରଞ୍ଜିତ ହୋଇ ପଡୁଥବାବେଳେ ପ୍ରଶାସନ 
"ଘେରି ମାଫିଆଙ୍କ ନିକଟରେ ଏକ ପ୍ରକାର ହାର ମାନୁଥୁଲା । 


ଘେରିକୁ ନେଇ ୧୯୮୭ ମେ ମାସରେ ଚିଲିକା ଭିତରେ ଗୁରୁତର 
ଆଇନଶୂଙ୍ଖଳା ପରିସ୍ଥିତି ସୃଷ୍ଟି ହୋଇ ପୁଲିସ ଗୁଳିରେ ଲୋକ ମୃତ୍ୟୁବରଣ କରିଥୁଲେ । 
ପରବରାୀ କାଳରେ ପୁଲିସ ଗୁଳିଚାଳନା ପାଇଁ ପ୍ରଶାସନିକ ତଦନ୍ତ ହେଲା ଏବଂ ତଦନ୍ତ 
କମିଶନ ଚିଲିକାକୁ ଘେରିମୁକ୍ତ କରିବା ପାଇଁ ବହୁ ସୁପାରିଶ କରିଥୂଲେ ! ମାତ୍ର ଆଜି 
ପର୍ଯ୍ୟନ୍ତ ଚିଲିକା ଘେରି ମୁକ୍ତ ହୋଇ ପାରିନାହିଁ ! 


ଚିଲିକା ଚିଙ୍ଗୁଡ଼ିକୁ ନେଇ ଚିଲିକା କୂଳ ଓ ଭିତନ ଗାଁ” ମାନଙ୍କରେ ସାମାଜିକ, 
ଅର୍ଥନୈତିକ ଓ ପାରମ୍ପରିକ ସ୍ଥିତାବସ୍କାରେ ପରିବର୍ଭନ ଦେଖାଦେଲା । ପାରମ୍ପରିକ 
ମାଛଧରା ନିୟମ ବଦଳିଗଲା । କାଇଁଚ ଚରିତ୍ର ମାଧ୍ଯମରେ ଏ ସମସ୍ତ ପରିବର୍ଭନ 
ସମ୍ପର୍କରେ ସମ୍ୟକ୍‌ ସୂଚନା ଦେବା ସଂଗେ ସଂଗେ ଉପନ୍ୟାସରେ ବିଭିନ୍ନ ଚରିତ୍ରର 
ଅବତାରଣା କରାଯାଇଛି। ଆନୁସଙ୍ଗିକ ବିଷୟବସ୍ତୁ ମଧ୍ୟ ନିକଟବର୍ଭୀ ଅଞ୍ଚଳର । ସମସ୍ତ 

ପୁସ୍ତକଟି ଲେଖ୍‌ବାରେ ମହିଷା-ବ୍ରହ୍ମପୁର ଗାଁର ଶ୍ରୀଯୁକ୍ତ କେଦାର ଜେନା ଏବଂ 
ପାରିକୁଦର ସ୍ଵର୍ଗତ ରାଜା ସାହେବଙ୍କ ସାହାଯ୍ୟ ଉଲ୍ଲେଖନୀୟ । ପୁସ୍ତକ ଆକାରରେ ପ୍ରକାଶ 
ପାଇବା ପୂର୍ବରୁ ସମସ୍ତ ପୁସ୍ତକଟି ଛଅଷଠିଟି ଅଧ୍ୟାୟରେ ଦୈନିକ “ଦିନଲିପି' ସମ୍ବାଦପତ୍ରର 
ଶନିବାର ସାହିତ୍ୟ ପୃଷ୍ଠାରେ ପ୍ରକାଶ ପାଇଥୂଲା ! ‘ଦିନଲିପି' ପରିବାର ପାଖରେ ଲେଖକ 
ସବୁବେଳ ପାଇଁ ରଣୀ । ପୁସ୍ତକରେ ନାମକରଣ କରିଛନ୍ତି ଜଣାଶୁଣା ସାହିତ୍ୟକା ଶ୍ରୀମତୀ 
ଜୟନ୍ତୀ ରଥ ଏବଂ ପ୍ରକାଶ କରିଛନ୍ତି କଟକ ଷୁଡେଶ୍ଟ୍‌ସ ଷ୍ଟୋର”ର ବନ୍ଧୁ ଶ୍ରୀ ନୃସିଂହପ୍ରସାଦ 


ମିଶ୍ର ¦ ମୋର ଆନ୍ତରିକ କୃତଜ୍ଞତା ସେମାନଙ୍କୁ ଜଣାଉଅଛି । । 


¬ ବଟକୃଷ୍ଣ ତ୍ରିପାଠୀ 

ମଗୁଶୀର ମାସର ଆନ୍ଦ ଆନ୍ଦୁଆ ସକାଳ | ଅରଖକୁଦା ପାଖ ଚିଲିକା ମୁହାଣ 
ଉପରେ ସିନ୍ଦୁରା ଫାଟି ଆସୁଥାଏ। ପତଳା କୁହୁଡ଼ି ଭେଦି, ଉଇଁ ଆସୁଥିବା ସୂର୍ଯ୍ୟଙ୍କ ନାଲି 
ରଙ୍ଗ, ଚିଲିକାର ନେଳିଆ ପାଣି ଉପରେ ଅବିର ବୋଳି ଦେଲା ପରି ଦିଶୁଥାଏ | ଅରଖକୁଦା 
'ଗାଁ ମୁଣ୍ଡ ଚିଲିକାନାସୀରୁ କେତେଖଣ୍ଡ ହୁଲି ଡଙ୍ଗା ଚିଲିକା ଭିତରକୁ ବାହାଣୀ ପାଇଁ ସଜବାଜ 
ହେଉଥାନ୍ତି। ଶୀତଟା ଏତେ ଟାଣ ହୋଇ ନଥାଏ। କାଇଁଚ ତା ଗାଁ ମୁଣ୍ଡ ବାଲିବନ୍ତ ଉପରୁ 
ତଳକୁ ଆସୁଥିଲା। ସକାଳୁ ସକାଳୁ ଚିଲିକା ଭିତରେ ନ ପଶିଲେ ମାଛ କି କଙ୍କଡ଼ା କିଛି 
ମିଳିବେନି। ଝାଉଁବଣ ଦେଇ ବାଲିବନ୍ତ ଉପରୁ ତଳକୂ ଖସିଲା ବେଳେ କାଇଁଚ ଅଷ୍ଟା 
ଉପରେ ଲୁଗା କାନିକୁ ଗୁଡେଇ କାଣି କଁଛା ମାରି, ନିଜକୁ ପାଣି ଭିତରେ ପଶିବା ପାଇଁ 
ତିଆରି କରୁଥିଲା। ଆଗ ନାସୀରେ ମିର୍ଜାପୁର ଗାଁର କେତେ ଜଣ ମାଇପେ ଚିଲିକା 
ପାଣିରେ ପଶିସାରିଲେଣି। ସିପକୁଦା ଗାଁରୁ ମିର୍ଜାପୁର ବାଟ କୋଷେ ହେଲେ ବି, ଚିଲିକାରେ 
ପଶିଗଲେ ଜଣାପଡେ ଯେପରି ଗାଁକୁ ଗାଁ ଲାଗିଛି। ପାଣିରେ ପଶିଲା ବେଳକୁ କାଇଁଚ 
ଦେଖିଲା ନଳବଣ ଆଡ଼ୁ ଉଡି ଉଡି ଆସୁଥିବା ଗେଡ୍ରି ପଞ୍ଚାଏ, ତା ଆଗ ସାମ୍ପା ଚିଲିକା 
ପାଣିରେ ପଡ଼ିଲେ । ଶୀତ ଦିନେ ପାଣି ଚଢ଼େଇମାନେ କେତେ ରାଇଜରୁ ଏହି ଚିଲିକା 
ଭିତରକୁ ଆସନ୍ତି ପୁଣି ଖରା ଟାଣ ହେଲେ ଉଡ଼ିଯାଆନ୍ତି ତାଙ୍କ ରାଲଜକୁ।ଶୀତ ଦି ମାସ 
ପାଇଁ ଚିଲିକା ହ୍ରଦ ପାଲଟିଯାଏ ତାଙ୍କର ନୂଆ ଘର। ଗେଣ୍ରି ପଞ୍ଚାଏ ଡେଣା ଝାଡ଼ି ପାଣି 
ଉପରେ ପଡ଼ିଗଲା ପରେ, କାଇଁଚ ତାଙ୍କରି ଆଡେ ଚାହିଁ ଖୁସି ହୋଇଗଲା। ଏ ବର୍ଷ ଶୀତ 
ପଡ଼ୁ ପଡ଼ୁ କେତେ ରଙ୍ଗ ବେରଙ୍ଗର ଚଢ଼େଇ ଆସି ଗଲେଣି ଚିଲିକା ଭିତର ଗୀମାନଙ୍କ 

9 କାଇଁଚର ସ୍ଵପ୍ନ 


ସଂଗେ ପରଦେଶୀ ଚଢ଼େଇମାନଙ୍କ ସଂପର୍କ କେଉଁ ଯୁଗରୁ। ତା ବାପ ଅଜା ଅମଳରେ, 
ଏହି ଚଢ଼େଇ ଦଳଙ୍କ ବାପ, ଅଜା ମଧ୍ୟ ଚିଲିକା ହ୍ରଦକୁ ଆସୁଥିଲେ। କାଇଁଚ ଆଣ୍ଡୁଏ 
ପାଣି ଭିତରକୁ ଯାଇ ବସି ପଡିଲା। ସକାଳୁଆ ଶୀତ ଦିନ ପାଣିଟା ଉଷୁମ ଲାଗୁଥାଏ । 
ସେତେବେଳ ପର୍ଯ୍ୟନ୍ତ ଟାଣ ଖରା ପଡି ନଥାଏ। ପାଣିରୁ ଉଠି ପଡ଼ିଲେ, ମୁହାଣ ଆଡ଼ୁ 
ଆସୁଥିବା ଶୀତୁଆ ପବନଟା ତା ଫୁଙ୍ଗୁଳା ଦେହଟାକୁ ଥରାଇ ଦେଉଥିଲା। ଗେଣ୍ଡିଦଳଟା 
ଆଞ୍ଜୁଳେ ଧରି, ଚିଲିକା ପାଣିରେ ଦୋହଲି ଦୋହଲି, ଆସୁଥିବା ଗେଣ୍ରିଦଳଟା ଆଡକୁ 
ଫୋପାଡ଼ି ଦେଲା ବେଳେ, ପକ୍ଷୀ ବାଡେଇ ଦଳଟା ଯାକ ଆଉ ଟିକିଏ ଦୂରକୁ ଉଡି 
ଗଲେ । ସେମାନଙ୍କୁ ଦେଖି, କାଇଁଚ ମନେ ମନେ କହୁଥିଲା, “ହଁ ମ, ତୁମେ ସବୁ 
ଆମକୁ କାଇଁ ଡରିବ। ଆମେ ତ ଏଇ ଚିଲିକା କୂଳ ଗାଁ ଲୋକ | ତୁମମାନଙ୍କ ସହ ଆମ 
ସଂପର୍କ କେଉଁ ଯୁଗର | ମାରିବାତ ଦୂରର କଥା, ଧରିଲେ ଗାଁରେ ସାତ ନିଶାପ।| ଗାଁରେ 
କହନ୍ତି, ତୁମେ ସବୁ କୁଆଡେ ସ୍ଵର୍ଗ ରାଜ୍ୟର ପରୀଦଳ। ଚଢ଼େଇ ରୂପ ଧରି ଚିଲିକାକୁ 
ଆସ ମାସେ ଦି ମାସେ ରହି ତୁମ ରାଇଜକୁ ଫେରିଯାଅ। ତୁମେ ମାନେ ନ ଆସିଲେ 
କୁଆଡେ ଚିଲିକାରେ ମାଛ, କଙ୍କଡ଼ା ମିଳନ୍ତିନି। ଦୂର୍ଭିଷ ପଡେ। ଲୋକମାନଙ୍କ ଖାଇବାକୁ 
ମିଳେନି ଜାଣିଛ, ଚିଲିକା ଭିତରେ କେଉଁ ଗାଁ ବାଲା ବରଷେ ତୁମମାନଙ୍କୁ ଧରି ଥିଲେ 
ବୋଲି, ନଅଙ୍କ ଦୂର୍ଭି୍ଟ ଏହି ଚିଲିକା ଭିତରୁ ଆରମ୍ଭ ହୋଇଥିଲା। ଶହ ଶହ ଲୋତ 
ଖାଇବାକୁ ନ ପାଇ ମରିଗଲେ । ହେଲେ, ଜାଣିଛରେ ଗେଣ୍ରିଦଳ, ଗଲା କେତେ ବର୍ଷ 
ହେଲା ଭୁରୁଷଶ୍ଡପୁର ଆଡ଼ୁ ରିଫ୍ୟଜି ବାଙ୍ଗାଳୀମାନେ ଆସି ଚିଲିକାକୂଳ ବାଲିବନ୍ତ ଉପରେ 
ଡେରା ପକାଉଛନ୍ତି। ରାତି ଅଧରୁ ଚିଲିକା ପାଣି ଭିତରେ ଦିଇଟା ବାଉଁଶ ଦେହରେ ଜାଲ 
ଗୁଡ଼ାଇ ଲୁଟି ରହୁଛନ୍ତି। ତୁମେ ମାନେ ଜାଣିବ ବା କେମିତି ? ସେମାନେ ତ ମୁଣ୍ଡରେ 
ଗୋଟେ ଗୋଟେ ମାଟି ହାଣ୍ଡି ଦେଇ ପାଣି ଭିତରେ ଥାନ୍ତି ! ସତେ ଯେମିତି ଚିଲିକା ପାଣିରେ 
ମାଟି ହାଣ୍ଡି ଭାସୁଛି। ସକାଳୁ ସକାଳୁ ତୁମେ ସବୁ ଯେତେବେଳେ ଉଡିଆସି ପାଣିରେ ପଡ଼, 
ସେତିକି ବେଳେ ଏମାନଙ୍କ ଜାଲରେ ପଡ | ଆମ ଗାଁ ବାଲା ଜାଣିଲା ବେଳକୁ, ତୁମେ ସବୁ 
ଯାଇ କଲିକତା ବଜାରରେ ବିକ୍ରି ହେଉଥିବ! ଯାଅ-ଉଡିଯାଅ, ସେଇ ନଳବଣ ଆଡକୁ | 
ଏ ସବୁ ଗାଁ ପାଖକୁ ଆଉ ଆସନି। ସେ ଦିନର ପୁରୁଣା ସଂପର୍କ ଆଉ ଏମାନେ ରଖୁ ନାହାନ୍ତି। 
ଏବର ଗାଟୋକାମାନେ ସେଇ ବଙ୍ଗାଳୀ ଦଳମାନଙ୍କ ସଂଗେ ମିଶିଗଲେଣି।' ' 


 ଗେଣ୍ରି ଦଳଟା ଯେମିତି କାଇଁଚ କଥାକୁ ମନ ଦେଇ ଶୁଣୁଥିଲେ। ପାଣି ଚାବୁରୁ 
ଚାନୁରୁ କରି ପୁଣି କାଇଁଚ ପାଖକୁ ଲାଗି ଆସୁଥିଲେ । ସେମାନଙ୍କୁ ପାଖରେ ଦେଖି କାଇଁଚ 

କହିଲା, ˆ“ ହଁରେ, ମୋ ପାଖକୁ ଆସିବନି କାହିଁକି ? ମୁଁ କଣ ରେଫ୍ୟୁଜି ବଙ୍ଗାଳୀ 
ହୋଇଛି | ତୁମେ ସବୁ ଜାଣ କାହା ପାଖକୁ ଆସିବ, ଆଉ କାହା ପାଖରୁ ଦୂରେଇ ଯିବ।' 


ସମୁଦ୍ର ଆଡ଼ୁ ଆସୁଥିବା ସୁଲୁସୁଲିଆ ପବନ ମାଡ଼ରେ ଚିଙ୍ଗୁଡ଼ିଆ ଦଳ ସବୁ କୂଳ 
ଆଡକୁ ଲାଗି ଆସିଥାଏ। ଏହି ଚିଙ୍ଗୁଡ଼ିଆ ଦଳ ଭିତରେ ଛୋଟ ଛୋଟ ମାଛଙ୍କ ବସା। 
ଗେଣ୍ଡି ଦଳଟା ଯାକ, ସେହି ଚିଙ୍ଗୁଡ଼ିଆ ଦଳ ଭିତରୁ ମାଛ ଖାଉଥାନ୍ତି। ଦଳ ଭିତରେ 
ହୋଟ ଛୋଟ ରଙ୍ଗ ବେରଙ୍ଗର ମାଛମାନଙ୍କ ଖେଳ ସାଙ୍ଗକୁ ଗେଣ୍ଡି ଦଳର ସେମାନଙ୍କ 
ଉପରେ ଦଳଗତ ଆକ୍ରମଣ, କାଇଁଚକୁ ଖଣ୍ଡେ ଦୂରରୁ ଦେଖିବାକୁ ଭଲ ଲାଗୁଥାଏ । ସେ 
ପର୍ଯ୍ୟନ୍ତ ଗୀ ଭିତରୁ ତାର ସାଙ୍ଗସାଥୀମାନେ ଆସି ନଥିବାରୁ କାଇଁଚ ସେଇ ଆଣ୍ୁଏ ପାଣି 
ଭିତରେ ବସି ଚଢ଼େଇମାନଙ୍କ ଆଡେ ଚାହିଁଥାଏ | ମଝିରେ ମଝିରେ ଖଣ୍ଡେ ଅଧେ ତଲେଇ 
ଟଣା ଡଙ୍ଗା, ମୁହାଣ ଆଡ଼ୁ ଭିତର ଚିଲିଜା ଆଡେ ଯାଉଥାନ୍ତି ¦ ଚିଲିକା ନାସୀରେ ଜଣିକିଆ 
ହୋଇ ମାଛ ଦରାଣ୍ଡି ହୁଏନି। ଗେଣ୍ଡି ଚଢ଼େଇମାନେ ଯେପରି ଦଳ ଦଳ ହୋଇ ମାଛ 
ଖାଆନ୍ତି, ସେହିପରି ଦଳ ଦଳ ହୋଇ ଦରାଣ୍ତିଲେ ମାଛ ଭଲ ମିଳେ | ଗାଁ ଆଡକୁ ମୁହଁ 
ଫେରାଇ କାଇଁଚ ଦେଖିଲା ଲଙ୍କା ଆତ୍ବ ବଗିଚାପଟ୍ୁ, ତାଙ୍କ ସାହିର ନେତି, ସାବି ଆଉ 
କେତେ ଝିଅ ଚିଲିକାନାସୀ ଆଡକୁ ଗଡୁଥାନ୍ତି। ଦୂରରୁ ସେମାନଙ୍କୁ ଦେଖି, ପାଣି ଭିତରୁ 
କାଇଁଚ ପାଟିକରି ଡାକିଲା, ˆ“ ନେତି, ଇଆଡେ ଆସ... ଇଆଡେ ଆସ!'' ପାଟି ଶୁଣି 
ପାଖେଇ ଆସୁଥିବା ଗେଣ୍ଡି ଦଳଟା ଭିତର ଚିଲିକା ଆଡକୁ ଉଡ଼ିଗଲେ। ଗେଣ୍ରି ଦଳଟା 
ଉଡ଼ିଗଲା ପରେ, ଶଙ୍ଖ ଚିଲ ଦିଇଟା, କାଇଁଚ ମୁଣ୍ଡ ଉପରେ କୈ କୈ ରଡ଼ି କରି ଉଡିବାକୁ 
ଲାଗିଲେ | ସୂର୍ଯ୍ୟ ଦେବତା ଅରଖକୁଦା ମୁହାଣ ଉପରକୁ ଉଠି ନଥିବେ, ସବୁ ଦିନ ଏହି 
ଶଙ୍ଖ ଚିଲ ଦିଇଟା କେଉଁଠି ଥାନ୍ତି କେଜାଣି, ସକାଳୁ ଆସି ତାଙ୍କ ଗାଁ ମୁଣ୍ଡ ଲଙ୍କା ଆମ୍ଭ 
ବଗିଚା ଉପରେ କୈ କୈ ରଡ଼ି କରନ୍ତି। ମୁଣ୍ଡ ଉପରେ ଉଡୁଥିବା ଶଙ୍ଗଟିଲ ଆଡେ 
ଚାହିଁଲା ବେଳେ, ଗୋଟେ ଚିଲ ଆଖି ପିଛୁଳାକେ, ଝାଖମାରି ତାରି ଆଗରୁ ଗୋଟେ 
ଛୋଟ କଣ୍ଟିଆ ମାଛ ଟେକିନେଲା। ତାକୁ ଦେଖି, ଆର ଚିଲର ପାଟି ବଢ଼ିଗଲା। ଚିଲଟା, 
କାଇଁଚ ମୁଣ୍ଡ ଉପରେ ଚକର କାଟିଲା ବେଳେ, ତା କେଁ କେଁ ରାବ ଶୁଣି କାଇଁଚ କହିଲା, 
କିରେ, ରାତି ପାହୁ ନ ପାହୁଣ କଂ ଣ ତୁମମାନଙ୍କ ପେଟ ପୋଡ଼ିଗଲାଣି ? ଦିନଟା ଯାକ ତ 
ଚିଲିକା ହଦରୁ ଝାଖ ମାରି ମାଛ ଖାଉଛ । ମାଛ ଖାଇବାକୁ ଚିଲିକା ହଦଟା ତ ତୁମ ପାଇଁ 
ପଡ଼ିଛି। ମାଛ ନ ଧରି ମୋ ମୁଣ୍ଡ ଉପରେ କ'ଣ ପାଇଁ ରଡ଼ି ଛାଡ଼ିଛ ?? ? ବାଲିପାରି ହୋଇ 
ନେତି, ସାବି, ଦୂତୀ ସମସ୍ତେ ଚିଲିକା ପାଣି ଭିତରକୁ ପଶିଲେଣି। ସମସ୍ତଙ୍କ ବୟସ ପ୍ରାୟ 
ସମାନ । କିଏ ବର୍ଷେ ବଡ଼ ତ କିଏ ବର୍ଷେ ଅଧେ ସାନ। 

ଏକା ଗାଁର ଝିଅ। ଶୀତ ଦିନେ ଚିଲିକା ପାଣି ଖସି ଗଲେ, କୁଳଟଚିଲିକାରେ 
ଦରାଣ୍ଡି ଦରାଣ୍ଡି ମାଛ କଙ୍କଡ଼ା ଧରିବା ପାଇଁ ଦଳ ବାନ୍ଧି ଆସନ୍ତି । ଅଳ ପାଣିରେ ଲାଗି 
ରହିଥିବା ଚିଙ୍ଗୁଡ଼ିଆ ଦଳ ଭିତରେ, ଖୁରାଣ୍ଟି , କଣ୍ଠିଆ, ଝୁରୁଙ୍ଗ, ଚିଙ୍ଗୁଡ଼ି ଭଲ ମିଳନ୍ତି। 
ଆଗେ, ଚିଲିକା କୂଳିଆ ଲୋକମାନେ କଣ୍ଟିଆ, ଖୁରାଣ୍ଡି ଉପରେ ନିଘା ଦେଉଥିଲା ବେଳେ 
ଏବେ କିନ୍ତୁ ସମସ୍ତଙ୍କ ଅଖି “ଚିଙ୍ଗୁଡ଼ି ଉପରେ । ଦରଣ୍ଡିଲା ବେଳେ ଯଦି କାହା ଭାଗ୍ୟରେ 
କେତେଟା ବିଛାମାଳିଆ, କଣ୍ଢାଳିଆ କି ବାଗ୍‌ଦା ଚିଙ୍ଗୁଡ଼ି ପଡ଼ିଗଲା ତାହାଲେ ରୋଜଗାର 
ଢ଼େର। ଗଲା କେତେ ବର୍ଷ ହେଲା ଚିଙ୍ଗୁଡ଼ିର ଦାମ କାହିଁରେ କେତେଗୁଣ ବଢ଼ି ଯାଇଛି। 
ଚିଲିକା ପାଣିରୁ ଉଠି, ଗାଁରେ ପହଞ୍ଚିଲା ବେଳକୁ ଗରାଖ ଠିଆ ହୋଇଯାଇଥିବେ | ଚିଙ୍ଗୁଡ଼ିକୁ 
ଦେଖି ଗୋଟା ଦାମ! ବାକି ସାକି ନାହିଁ ନଗଦ ପଇସା | କାଇଁଚ ମନେ ମନେ ଭାବୁଥିଲା 
ଯଦି ଆଠ କି ଦଶଟା ବିଛାମାଳିଆ ଚିଙ୍ଗୁଡ଼ି ମିଳିଯାଆନ୍ତା, ତାହେଲେ ଆଗକୁ ଆସୁଥିବା 
ଚଉବର ଯାତ୍ରା ଖର୍ଚ୍ଟଟା ଉଠିଯାଆନ୍ତା। ତାର କାହିଁକି ଗାଁଟା ଯାକ ଝିଅ ପିଲାଙ୍କର ସେଇ 
ଇଛା! ମାଘ ସପ୍ତମୀ ବେଳକୁ ଦଶ ଦିନ ଧରି ଚିଲିକା କୂଳ ଆଳୁପାଟଣା ଗାଁ ପାଖରେ 
ଚଉବର ଯାତ୍ରା ହୁଏ | ମାସ ଗୋଟେ କି ଦିଇଟା ଝିଅମାନେ କୂଳ ଚିଲିକାରେ ଭିଡ଼ କରନ୍ତି। 
ଦରାଷ୍ରି ଦରାଣ୍ଡି ମାଛ ଧରିବାରେ ଏମାନେ ଅଭ୍ୟସ୍ତ ମାସ ଗୋଟିଏ ପରିଶ୍ରମ କଲେ, ଯତ୍ରା 
ଖର୍ଚ୍ଚ ପାଇଁ ହାତରେ ପଇସା ରହିବ। ଏହି ପଇସା ଉପରେ ଘର ଲୋକ କେହି ଆଖି 
ପକାନ୍ତିନି। ଚିଲିକା କୂଳର ଚଉବର ଯାତ୍ରାକୁ କାହି କେଉଁ ରାଇଜରୁ ଦୋକାନୀମାନେ ଆସି 
ପସରା ମେଲାନ୍ତି। ଦହିଖିଆ ପାଖ ନଇ ଉପରେ ପୋଲ ହେବା ଦିନରୁ କଟକ, ପୁରୀ ଆଡ଼ୁ 
ବଡ଼ ବଡ଼ ଦୋକାନୀମାନେ ଆସିଲେଣି। ଲୁଗାପଟା, ଜାମା, ପେଣ୍ଟଠାରୁ ଝିଅ ପିଲାଙ୍କ ପାଇଁ 
ରଙ୍ଗ ବେରଙ୍ଗର କାଚ, ନାନା ପ୍ରକାର କାନଫୁଲ, ମୁଦି, ଲିପ୍ଷିକ ପାଉଡ଼ର ସବୁ ମିଳେ | 
ଏମାନଙ୍କ -ସାଙ୍ଗକୁ ପଥୁରିଆମାନେ ଶୀଳ, ଚକି, ପଥର ନନ୍ଦିଆ, କାଠ ବ୍ୟବସାୟୀମାନେ 
ଖଟ, ପଲଙ୍ଗ, ଆଲମିରା, ଡ଼େସିଂ ଟେବୁଲ ଧରି ଆସିଥାନ୍ତି । ଦଶ ଦିନ ଲାଗି ଭଲ ବ୍ୟବସାୟ 
ହୁଏ | ଚିଲିକା ଭିତରର ଛୋଟ ବଡ଼ ଶହେ ଖଣ୍ଡ ଗାଁର ପିଲା ମାଇପେ, ଯାତ୍ରାରେ ଭିଡ଼ 
କରନ୍ତି । ବର୍ଷକ ପଇଁ ଏହି ଯାତ୍ରାରୁ ଘର କରଣା ଜିନିଷମାନ କିଣିଆନ୍ତି। ଏବେ ଚିଙ୍ଗୁଡ଼ି 
ଦର ବଢ଼ିବା ଦିନରୁ ଆଳୁପାଟେଣିଆ କଟକ ଆଡ଼ୁ ଭଲ ଯାତ୍ରା ପାର୍ଟି ଆଣୁଛନ୍ତି। ଚାରି 
ରାତ୍ରି ମାଗଣାରେ ଯାତ୍ରା କରନ୍ତି, ତାଂ ସାଙ୍ଗକୁ ବାଦି ପାଲା। କଟିକି ଯାତ୍ରା ପାର୍ଟିର ଯାତ୍ରା 
ଦେଖିବାକୁ ପ୍ରବଳ ଭିଡ଼ ହୁଏ। ରାତି ଦିନ ଜଣାପଡେନି। ଯେତେବେଳେ ଚାହିଁବ, 
ଚଉବର ପାଖ ଚିଲିକାକୂଳ ଯାକ ଡଙ୍ଗାମାଳ ¦ .ଦିନରେ ଜିନିଷ ପତ୍ର ବିକ୍ରି ପାଇଁ ଭିଡ 
ରାତ୍ରିରେ ଯାତ୍ରା ଦେଖିବାକୁ ଭିଡ଼ | ଯାତ୍ରା ଚାରି ଦିନ ଯାକ, ଚଉବର ବରଗଛ ମୂଳେ ଯଜ୍ଞ 
ହୁଏ । ଯଜ୍ଞକୂଣ୍ତରେ ମହଣମହଣ ମଇଁଷି, ଗୁଆ ଘିଅ ପୋଡ଼ା ହୁଏ। ଲୋକମାନେ 

ଖୁସିମନରେ ମାଠିଆରେ, ବୋତଲରେ, ଟିଣ ଡେଗ୍ଚିରେ ଘିଅଧରି ଆସିଥାନ୍ତି। ଚିଲିକା 
ଭିତର ଗାଁ ମାନଙ୍କରେ ଯେତେ ଜାନିଯାତ୍ରା ହୁଏ, ତା ଭିତରେ ଚଉବର ଯାତ୍ରା ସବୁଠାରୁ 
ବଡ଼ ଯାତ୍ରା। ଏବେ ଆହୁରି ବଡ଼ ହୋଇ ଗଲେଣି | 


ଝିଅଦଳଟା ପାଣିରେ ପଶିଲା ବେଳେ ନେତି କହିଲା, ˆ କିଲୋ, କାହାକୁ ଦେଖା 
କରିବୁ ବୋଲି ଆନ୍ଦ ଆନ୍ଦୁଆ ସକାଳଟାରୁ ଚିଲିକାନାସୀକୁ ଏକା ଏକା ଚାଲି ଆସିଲୁଣି ? 
କୁଆଡେ ଗଲେ ତୋର ନାଗରବର ? ” ? ନେତି କଥା ଶୁଣି ଦଳଟା ଯାକ ଝିଅ ˆ ସି ଉଠିଲେ 
କାଇଁଚ ଟିକିଏ ଲାଜେଇ ଗଲା| ଏହି କେତେଦିନ ତଳେ ତାକୁ ଦେଖିବାକୁ ଆଳୁପାଟଣାର 
ଘନ ମାଝି ଘର ଆସିଥିଲେ। ଦୂଆରପିଣ୍ଡାରେ ବସି ଘନ ମାଝି, ତା ବାପ ସଂଗେ ପାନ 
ଖାଇଲା ବେଳେ ଘର ଭିତରୁ ତା ମା କହିଲେ, “ “ ଝିଅକୁ ମୋର କେତେବର୍ଷ ଯେ, ବାହା 
କରିବାକୁ ଏତେ ତରବର। ପାନ ଭାଙ୍ଗୁ ଭାଙ୍ଗୁ ବାପା କହିଲେ, “ ' ହଁ, ମଁ, ସତର ପୁରି 
ଅଠର ଚାଲିଲାଣି|। ଝିଅ ଘିଅ। ଆଉ ରଖି ଲାଭ କ”ଣ ? ବାହା କରିବା କଥାତ, ଡେରି 
କରିବା କାହିଁକି ?'' ଘନ ମାଝି ତାଙ୍କ କଥାକୁ ସମର୍ଥନ କରି କହିଲେ, ଆମ ବେଳ କଥାକୁ 
ସମୁଦୂଣୀ ଭାବୂଚ କାହିଁକି । 


ସେ ଦିନ କଥା ଷେତିକିରେ ରହିଲା । ଝିଅ ଦେଖି ଘନମାଝି ଫେରିଗଲେ | ଗଣ୍ଟାକ 
ଭିତରେ ଗାଁଟା ଯାକ ଲୋକ ଜାଣିଲେ, କାଇଁଚର ବାହାଘର ଠିକଣା ହେବାକୁ ଯାଉଛି। 
ବନ୍ଧୁଘର ଆସି ଝିଅ ଦେଖି ଗଳେଣି।| ନିର୍ବନ୍ଧ ଘର ହେଲେ, ବାହାଘର ଦିନ ଧାର୍ଯ୍ୟ ହେବ। 
ଏକଥା ରୀର ଛୋଟ ପିଲାଠାରୁ ବୁଢ଼ା ପର୍ଯ୍ୟନ୍ତ ଜାଣନ୍ତି। ନେତି ସେଇ କଥାକୁ ଉଲୁଗୁଣା 
ଦେଇ କାଇଁଚକୁ କହିଥିଲା। ନେତି କଥା ଶୁଣି ସାବି କହିଲା, “ହେଲା ଯେ ଏବେ 
ଆଳୁପାଟଣା ବାଲା ତାଙ୍କ ଗାଁ ତଳ ଚିଲିକାନାସୀରେ ଜାଣ ବସାଇ ଯେପରି ଚିଙ୍ଗୁଡ଼ି ଧରୁଛନ୍ତି, 
ତାକୁ ନେଇ ତ ତଳ ଆଠ ଖଣ୍ଡ ଗାଁ ବାଲାଙ୍କ ସଂଗେ ଗଣ୍ଡଗୋଳ ଆରମ୍ଭ ହେଲାଣି। 
ଗଣ୍ଡଗୋଳ ନିଷ୍ପତ୍ତି ହେଲେ ସିନା କାଇଁଚ ବାହାଘର ପକ୍ଟା ହେବ। ନ ହେଲେ ଆମ ଗାଁ 
ବାଲାଏ କ”ଣ ବାହାଘର କରାଇ ଦେବେ । ମାଛ ଦରଣ୍ତିଲା ବେଳେ ସାବି କଥାକୁ କାନ 
ଦେଇ ଶୁଣୁଥିଲା କାଇଁଚ | ହାତ ମୁଠାରେ ଗୋଟେ ଛୋଟ କଣ୍ଟିଆ ମାଛକୁ ଧରି ଠିଆ 
ହେଲା ଅଞ୍ଟା ପାଖ ଲୁଗା ମୁଣିରେ କଣ୍ତିଆ ମାଛକୁ ପୁରାଇଲା ବେଳେ ସାବି ଆଡେ ଚାହିଁ 
ମନେ ମନେ ଭାବୁଥିଲା, “ˆ ସତ କଥା, ଆଳୁ ପାଟଣା ଗାଁ ବାଲାଙ୍କ ସଂଗେ, ତଳ ଆଠଡଖଞ୍ଡ 
ଗାଁ ବାଲାଙ୍କ ଗଲା ଚାରି ମାସ ହେଲା, ଜାଣ ବସାକୁ ନେଇ ପଡ଼ୁନି। ଆଳୁପାଟଣା ଗାଁ 
ବାଲାଏ ଏକାଠି ହୋଇ ଜଗତୀନାସୀରୁ ଚଉବର ଗଣ୍ଡ ପର୍ଯ୍ୟନ୍ତ ଜାଣ ବସାଇ ଦେବାରେ 
ଭିତର ଚିଲିକାରୁ ମଗର ମୁଖ ଦେଇ, ଗୋଟିଏ ହେଲେ ମାଛ ଚିଲିକା ମୁହାଣକୁ ଆସୁ 

ନାହାନ୍ତି। ତଳ ଆଠ ଖଣ୍ଡ ଗାଁ ବାଲାଏ, ଜାଣ କି ବାହାଣରେ ଗୋଟିଏ ହେଲେ ଚିଙ୍ଗୁଡ଼ି ପାଉ 
ନାହାଁନ୍ତି। ଚିଲିକା ତ ସମସ୍ତଙ୍କ ଭାତ ହାଣ୍ତି। ଚଉବର ଗଣ୍ଡ ଜାଣ ବସାକୁ ନେଇ କଜିଆ! 
ଘନ ମାଝି, ବୋହୂ ଦେଖି ଗଲା ପରେ, ମହାପ୍ରସାଦ ନିର୍ବନ୍ଧ ନାଁ ଧରୁନି। କଣ୍ଡିଆ ମାଛକୁ 
ଅଣ୍ଟିରେ ପୂରାଇ, ନଇଁପଡ଼ି ଦରାଶ୍ରିବାକୁ ଆରମ୍ଭ କଲା ବେଳେ, କାଇଁଚ ମନେ ମନେ 
ଭାବୁଥିଲା, ଚିଲିକା ଭିତର ଗାଁ ମାନଙ୍କରେ ଜାଣ ବାହାଣ, ଡିଆଁକୁ ନେଇ ଏମିତି ତ କଜିଆ 
ଲାଗେ। ବର୍ଷେ ଛ ମାସ ପରେ ଯେଉଁ କଥାକୁ ସେଇ କଥା। ତଳ ଆଠଷଣ୍ଡ ଗାଁ ବାଲାଙ୍କ 
ସଂଗେ ଲାଗିଥିବା କଜିଆ କ”ଣ ଲାଗି ରହିବ ? ବାହାଘର ଏ ଛ ମାସରେ ନ ହେଲେ, 
ଆର ଛ ମାସକୁ ଘୁଞ୍ଚଯିବ। ସାବି କଥା ଶୁଣି, କାଇଁଚ ଚୂପ ରହିବାର ଦେଖି ନେତି କହିଲା, 
କିଲୋ ଏତେ କ'ଣ ଭାବୂଛୁ ବା ନର ନ ଦେଖି ଲଙ୍ଗଳା ¦ ନାଗରକୁ ଦେଖିଲେ କ'ଣ 
ମୁକ ହୋଇ ଯିବୁ ?”' ସାବିଟା ଗାଁ ଝିଅମାନଙ୍କ ଭିତରେ ଭାରି ଡ଼ବଡ଼ବି। ଗପୁଥିଲେ 
ଖଣ୍ଡମଣ୍ଡଳକୁ ତା ପାଟି ଶୁଭେ । କଥା କହୁଥିଲେ ତା ପାଟି ବନ୍ଦ ହୁଏନି। ପାଣି ଉପରୁ ମୁହଁ 
ଉଠାଇ କାଇଁଚ କହିଲା, ˆ କାହିକି ଲୋ, ତୋ ନାଗରତ କେତେବେଳୁ ଡଙ୍ଗାଧରି ବାହାଣୀ 
ପାଇଁ ମୁହାଣ ଆଡେ ଗଲେଣି ତୁ କ'ଣ ଲଙ୍କା ଆମ୍ଭ ତୋଟା ଭିତରେ ଲୁଚିକରି ଦେଖୁଥିଲୁ। 
ମୁହାଣ ଆଡକୁ ଆଙ୍ଗୁଡ଼ି ଦେଖାଇ କାଇଁଚ କହିଲା, “  ହେଇଟି ଦେଖ୍ଲୋ, ତୋ ନାଗର 
ସେଇ ମଝି ଚିଲିକାରେ ଡଙ୍ଗା ରଖି ଜାଲ ମେଲେଇଲାଣି|”? ନେତି ସେଇ ଆଡକୁ ମୁହଁ 
ଉଠାଇ ଚାହିଁଲା ବେଳେ ଝିଅ ପଝଂକ ଫୈ ଫୈ ହୋଇ ହସି ଉଠିଲେ। 


ମଝି ଚିଲିକା ଆଡ଼ୁ ମୁହଁ ଫେରାଇ ନେତି କହିଲା, ଛାଡ଼ ଲୋ, ଏ ବେହଲ 
କଥାରୁ ମତେ କ'ଣ ମିଳିବ? ଗାଁଟା ଯାକର ଝିଅମାନେ ଜାଣିଥିଲେ ନେତିର ବାହାଘର 
ଗବକୁଣ୍ଡ କେଦାର ବେହେରା ଘରେ ପଡ଼ିଛି । ଗଲାବର୍ଷ ଚଇତି ପର୍ବ ବେଳେ 
ଭାବକୁଣ୍ଡେଳେଶ୍ଵର ମହାଦେବଙ୍କ ବେଢ଼ାରେ ପୁଅର ବାପ, ମା, ଭଉଣୀ ନେତିକୁ ଦେଖି 
ଯାଇଥିଲେ। ଗବକୁଣ୍ଡ ଗାଁ କାହିକି ତଳ ଆଠଖଣ୍ଡ ଗାଁରେ କେଦାର ବେହେରା ମାମଲତକାର | 
ନ୍ୟାୟ ନିଶାପ ହେଲେ, ବେହେରାଙ୍କ ପାଖକୁ ପାଞ୍ଚଖଣ୍ଡ ଗାଁରୁ ଲୋକ ଆସନ୍ତି। କେଦାର 
ବେହେରାଙ୍କ ବଡ଼ପୁଅ ଏବେ ପାଲ ଟଣା ଟଙ୍ଗାରେ ଭୁଟଭୁଟି ଇଞ୍ଜିନ୍‌ ଲଗାଇ, ବାଲୁଗାଁ ମାଛ 
ଗୋଦାମକୁ ଚିଙ୍ଗୁଡ଼ି ଦଉଛି । ମାମଲତକାର ସାଙ୍ଗକୁ ପଇସାବାଲା ଘର ! ଝିଅ ଦେଖା ସରିଛି; 
କିନ୍ତୁ ଦଦା ନବାବୁ ନେଇ କଥା ପକ୍ଟା ହୋଇନି। ନେତିକୁ ଚୂପ୍‌ ହୋଇ ଯିବାର ଦେଖି 
କାଇଁଚ କହିଲା, ˆ“ ଆଗରେ ଆଣ୍ୁୁଏ ବହଳରେ ଚିଙ୍ଗୁଡ଼ିଆ ଦଳ । ଗେଣ୍ରି ପଞ୍ଚାଟା ଏଇ 
ପଟେ ପଡ଼ିଥିଲେ। ସବୁଯାକ ମାଛ ଏବେ ସେଇ ଦଳ ଭିତରେ। ଧାଡ଼ିବାନ୍ଧି ଗଲେ, ଭଲ 
ମାଛ ଧରା ପଡ଼ିବେ।”' ସମସ୍ତେ ଏକାଠି ହୋଇ ଆଗକୁ ଆଗକୁ ଚାଲିଲେ। ପାଣି ଆଣ୍ଡ୍‌ଏ 

ଉପରକୁ ହେବ । ଅଣ୍ଟା ଭାଙ୍ଗ ଦରାଣ୍ତିଲା ବେଳେ ଚିଲିକା ପାଣି ମୁହଁରେ ବାକୁଥାଏ। ଦଳ 
ପାଖକୁ ପାଖେଇ ଗଲାବେଳେ କାଇଁଚ କହିଲା, “ ଦେଖିକରି ସାବି ମାଛ ଧରିବୃ, ନହେଲେ 
ପୁଣି ସେଇ “କାଉନ୍ଦା' ମାଛକୁ ମାଡ଼ିବସି, ଗଲା ସାଲରେ ଯେମିତି ଡାକ୍ତରଖାନା ଯାଇଥିଲୁ 
ସେଇ ଦଶା ଭୋଗିବୁ ।” ” ଗଲା ସାଲର ଏଇ ସମୟରେ ଗାଁ ତଳି ଚିଲିକାନାସୀରେ ମାଛ 
ଧରିଲା ବେଳେ “କାଉନ୍ଦା' ମାଛର ନାହୂଡ଼, ସାବିର ଡାହାଣ ପାପୁଲିରେ ପଶି ଯାଇଥିଲା। 
ଚିଲିକା ପାଣିରୁ ଉଠିଲା ବେଳକୁ ତାକୁ ଆଉ ସମ୍ଭାଳେ କିଏ। ଏତେ ବିନ୍ଧାଛିଟିକା ହେଲା 
ଯେ ସାବିକୂ ତା ବାପ, ଦାଦି, ବ୍ରହ୍ମଗିରି ଡାକ୍ତରଖାନାକୁ ନେଇଥିଲେ | 


ଏଇ ଚିଲିକା ହୃଦରେ କେତେ ଜାତି ପ୍ରଜାତିର ମାଛ ଅଛନ୍ତି। ସେମାନଙ୍କ ଭିତରେ 
ବିଷାକ୍ତ ମାଛ ମଧ୍ୟ ଥାନ୍ତି । କାଉନ୍ଦା ଗୋଟିଏ ସେଇପ୍ରକାର ବିଷାକ୍ତ ଛୋଟ ମାଛ। ନିଜ 
ଜୀବନକୁ ରକ୍ଷା କରିବାକୁ, ଶତୃର ଆକ୍ରମଣ ବେଳେ ନିଜ ପିଠି ଉପରେ ଥିବା କଣ୍ଠାକୁ ଠିଆ 
କରି ଆକ୍ରମଣର ସମ୍ମୁଖୀନ ହୁଏ । ସେଇ କଣ୍ଟା ଯାହା ଦେହରେ ବାଜେ, ସେମାନେ ପ୍ରାଣ 
ବିକଳରେ ପଳାଇ ଯାଅନ୍ତି। ଚିଙ୍ଗୁଡ଼ିଆ ଦଳ ଏବଂ ପଙ୍କୁଆ ଯାଗା ଏମାନଙ୍କ ପ୍ରିୟ ସ୍ଥାନ । 
କେବଳ କାଉନ୍ଦା କାହିଁକି, ଉପର ଚିଲିକାରେ (କୂଳ ଚିଲିକାରେ) ଛୋଟ ଛୋଟ ଶାଙ୍କସ 
ମାଛ ବେଳେ ବେଳେ ପୋଳୁହ କିମ୍ବା ଜାଲରେ ଫଡ଼ିଥାନ୍ତି। ଶାଙ୍କୁସ ମାଛ ଲାଞ୍ଜରେ ଥିବା 
କଣ୍ଟା ମଧ୍ୟ ବିଷାକ୍ତ | ଚିଲିକା ଭିତରେ ମାଛ ଧରୁଥିବା ମାଛ ଧରାଳୀମାନେ ଏସବୁ ମାଛମାନଙ୍କୁ 
ଭଲ ଭାବେ ଚିହୁନ୍ତି। ତଥାପି ବେଳେ ବେଳେ ହାତ କି ଗୋଡ଼ ପଡ଼ିଗଲେ କଥା ସଇଲା। 
କାଇଁଚ କଥା ଶୁଣି ସାବି ଟିକିଏ ଡରିଗଲା। ଅଜାଣତରେ ସେ ପାଣି ଭିତରୁ ହାତ ଉଠାଇ 
ନିଜ ପାପୁଲି ଆଡ଼େ ଚାହିଁଲା। 


ଖରା ଆସ୍ତେ ଆସ୍ତେ ଟାଣ ହେବାରେ ସକାଳର ଶୀତୁଆ ପବନ ଦେହକୁ ଆଉ 
ଲାଗୁ ନଥାଏ। ଗେଣ୍ଡି ଦଳଟା କୂଳ ଚିଲିକାରୁ ପହଁରି ପହଁରି ଭିତର ଚିଲିକା ଆଡ଼କୁ 
ଚାଲିଗଲେଣି। ଶଙ୍ଖଚିଲ ଦିଇଟା, ସକାଳ ପହରୁ ସେମିତି କୈ କୈ ରଡ଼ି କରି ଉଡ଼ୁଥାନ୍ତି। 
ମଝିରେ ମଝିରେ ଝାମ୍ପମାରି ମାଛ କି କଙ୍କଡ଼ାଟେ ଧରି କିଛି ସମୟ ପାଇଁ କୁଆଡ଼େ ଉଡ଼ିଯାଆନି। 
ପୁଣି ଫେରିଆସି ସେଇ ରଡ଼ି । ଶଙ୍ଗଂ ଚିଲଙ୍କ ସଂଗେ ଆଉ କେତେ ପ୍ରକାର ପାଣି ଚଢ଼େଇ 
ମଧ୍ୟ ମାଛ ଧରିବାରେ ଯୋଗ ଦିଅନ୍ତି; ମାତ୍ର ସେମାନଙ୍କ ରଡ଼ି ଏତେ ଶୁଭେନି। ସେତେବେଳଙ୍କୁ 
ଗାଁ ଭିତରୁ ଆଉ ଦଳେ ମାଇପେ ଚିଲକା ପାଣିକୁ ପଶୁଥାନ୍ତି। ଏମାନେ ସମସ୍ତେ ଝିଅ ଦଳଙ୍କ 
ଠାରୁ ବଡ଼ ଘର ବାଡ଼ିର ସକାଳ କାମ ସାରି ଆସନ୍ତି । ଗାଁର ଭେଣ୍ଡିଆମାନେ ବାହାଣୀ ପାଇଁ 
ବାହାରୁଥାନ୍ତି। ଆଉ ଦିନ କେତଟା ପାଇଁ ବାହାଣୀ | ଚିଲିକାରୁ ପାଣି କମିଗଲେ ବାହାଣୀ 
ବନ୍ଦ ହୋଇଯାଏ । ଭିନ୍ନ ଭିନ୍ନ ରତୁରେ ଚିଲିକାରେ ମାଛ ଧରା ଭିନ୍ନ ଭିନ୍ନ ପ୍ରକାରର | ଜୀଣ, 

ଡିଆଁ, ବାହାଣୀ, ପୋନୂହ ମଡ଼ା, ଦରାଣ୍ଡିବା ଚିଲିକା ପାଣିକୁ ଚାହିଁ ମାଛ ଧରିବାର ତରିକା 
କେଉଁ କାଳରୁ ଚାଲି ଆସିଛି । ଗଭୀର ଚିଲିକାରେ ବର୍ଷସାରା ଜାଲ ପକାଇ ମାଛ ଧରାହୁଏ | 
ପାଣି କମିଗଲେ “ ଡିଆଁ'ରେ ମାଛ ଧରା। ଏଇ କେତେ ବର୍ଷ ହେଲା ଚିଙ୍ଗୁଡ଼ି ଉପରେ 
ସମସ୍ତଙ୍କର ଆଖି। ଚିଲିକା ସାରା ଘେରି ଆରମ୍ଭ କରି ଦେଲେଣି। ଗାଁ ମୁଣ୍ଡ ଚିଲିକାନାସୀରୁ 
ଅଧ ମାଇଲିଏ ପର୍ଯ୍ୟନ୍ତ ଚିଙ୍ଗୁଡ଼ି ଘେରି। ବର୍ଷକ ବାରମାସ ଚିଙ୍ଗୁଡ଼ି ଚାଷ ଦରାଣ୍ଡିଲା ବେଳେ, 
ପଛପଟୁ ଖଣ୍ଡେ ଦୂରରୁ ଖଇରି ବୁଢ଼ି ପାଟି କରି କହିଲା, “ଆଲୋ କଇଁ, ତୋ ମାଂ 
କହିଛି ଶୀଘ୍ର ଘରକୁ ଯିବୁ ।”” ଖଇରି ବୂଢ଼ିର କଥା ଶୁଣି ସାବି କହିଲ।,  ' ସକାଳୁ ସକାଳୁ 
ତୁମ ଘରକୁ କୁଣିହାଁ ଆସିବେ କିଲୋ। ଏତେ ସକାଳୁ ତୋ ମା କାହିଁକି ଖବର ପଠେଇଛି 
ଘରକୁ ଯିବାକୁ ?'? ସାବି କଥା ଉପରେ ନିଘା ନ ରଖି, କାଇଁଚ କହିଲା, “ ସେ ବଢ଼ି 
କଥା କଂ ଣ ତୁ ଜାଣିନୁ, ଶୁନ୍ଯରୁ କଥା ତୋଳି ଆଣିବା ତାର କାମ” ” ସିପକୂଦା ଗାଁରେ 
ଖଇରି ବୂଢ଼ୀକୁ ସମସ୍ତେ ଜାଣନ୍ତି। ଗାଁ ମୁଣ୍ଡରେ ଦି ବଖରା ଘର | ପିଲା ନାହିଁ କି କବିଲା 
ନାହାଁନ୍ତି । ବର୍ଷା ପବନରେ ଚିଲିକା ଭିତରେ ମାଛ ଧରିଲାବେଳେ ଗେରସ୍ତ ମରିବା ଦିନରୁ 
ବୁଢ଼ୀ ଏକା। ବୟସ ଷାଠିଏ ଉପରେ । ବିଧବା ହୋଇ ରହିଲେଣି ପଇଁତିରିଶ୍‌ କି ଚାଳିଶ 
ବର୍ଷ । ଗିରସ୍ତ ମରିବା ପରେ ଖଇରି ବୁଢ଼ୀକୁ ବାହା ହେବା ପାଇଁ, ତାର ଭାଇବନ୍ଧୁ ପ୍ରସ୍ତାଦ 
ଦେଇଥିଲେ; କିନ୍ତୁ ସେ ବାହା ହେବାକୁ ମନା କରି ଦେଇଥିଲା। ଚିଲିକା ତାର ଭାତ 
ହାଣ୍ଡି। କେହି ଆସନ୍ତୁ ନ ଆସନ୍ତୁ ବୁଢ଼ି ନିଶ୍ଚୟ ଆସି ଚିଲିକା ପାଣିରୁ ଦରଣ୍ଡା ଦରଣ୍ଡି ନ 
କଲେ ପେଟ ଅପୋଷା ରହେ | 


କାଇଁଚ ପାଖକୁ ଲାଗି ଆସି ନେତି କହିଲା, “ ହଁଲୋ, ଆଗେସିନା ଚିଲିକାନାସୀରୁ 
ମାଛ, କଙ୍କଡ଼ା ଧରା ଉପରେ କଟକଣା ଥିଲା ଏବେ ତ ଯେ ଯାହା ମନ ଇଚ୍ଛା ମାଛ, 
କଙ୍କଡ଼ା ଧରୁଛନ୍ତି। ଖଣ୍ଡେଇତ, ବ୍ରାହ୍ମଣ, ତିଅର, କଣ୍ଡରା, ଜାଲି, କେଉଟମାନଙ୍କ ସାଙ୍ଗରେ 
ଘେରି କରି ଚିଙ୍ଗୁଡ଼ି ଧରିଲେଣି। ଆମ ବାପ, ଗୋସେଇଁ ବାପ ଅମଳରୁ ତିଅର, କଣ୍ଡରା 
ଜାତିର ଲୋକମାନେ ଧାଉଡ଼ି ବସାଇ ବୈଶାଖ ମାସରୁ ଶ୍ରାବଣ ମାସ ଭିତରେ ଚିଙ୍ଗୁଡ଼ି 
ଧରୁଥିଲେ! କେଉଟମାନେ ଚିଙ୍ଗୁଡ଼ି ଧରୁ ନଥିଲେ। ଆଜି ଯେଉଁମାନେ ଦରାଣ୍ଡି କରି ମାଛ 
ଧରୁଛନ୍ତି, ଏକୁ ଚିମୁଟା ମାଛଧରା କହନ୍ତି | ଚିଲିକା କୂଳର ଭୋଇ ସଂପ୍ରଦାୟର ଲୋକମାନେ 
ଏଇ ପ୍ରକାରେ ମାଛ ଧରୁଥିଲେ। ଏବେ ତ ଚିଙ୍ଗୁଡ଼ି ଲାଗି ସମସ୍ତେ ପାଗଳ | ତିଅର, 
କଣ୍ଡରାମାନେ ବର୍ଷକେ ତିନି ମାସ ଯେଉଁ ଚିଙ୍ଗୁଡ଼ି ଧରୁଥିଲେ ଏବେ ଚିଲିକା ଭିତର ଷାଠିଏ 
ଖଣ୍ଡ ଗାର ଲୋକମାନେ ସେଇଆ କରୁଛନ୍ତି।'” ନେତି କଥା ଶୁଣି କାଇଁଚ କହିଲା, “ ଯାହା 
-କହିଲୁ ସତ | ପଇସା ଯେଉଁଠି କଥା ସେଇଠି ଆଉ କିଏ ସେ ପୂର୍ବ ପ୍ରଥାକୁ ପଚାରୁଛି। 

ଚିଙ୍ଗୁଡ଼ି ଲାଗି ଏବେ ଚିଲିକା ସାରା ଘେରି। ଗାଁ ତଳୁ ମାଇଲ୍‌ ମାଇଲ୍‌ ଧରି ଚିଙ୍ଗୁଡ଼ି ଘେରି 
ହେଲେଣି ଯେ ଗାଁ ପାଖ ତୁଠକୁ ଡଙ୍ଗା ଆସିବା କଷ୍ଟ ହେଲାଣି। ଚିଲିକା ଭିତରେ ଘେରି 
ଯେତିକି ବଢୁଛି, ତାକୁ ନେଇ ଗାଁ ଗାଁ ଭିତରେ କନ୍ଦଳ ସେତିକି ବଢୁଛି। ଯୁଗ ଯୁଗରୁ 
ଯେଉଁମାନେ ଚିଲିକାରୁ ମାଛ ଧରି ଚଳୁଥିଲେ, ସେମାନଙ୍କ ଭିତରେ ଆଉ ଜମିବାଡ଼ି ଥିବା 
ଖଣ୍ଡେଇତ, ବ୍ରାହ୍ମଣ ଭିତରେ କନ୍ଦଳ | ଆଳୁ ପାଟେଣିଆଙ୍କ ସାଙ୍ଗେ ଚିଲିକାକୂଳ ଆଠଖଣ୍ଡ 
ଗୀ ବାଲାଙ୍କ ମାଛ ଘେରିକୁ ନେଇ କନ୍ଦଳ ଚାଲିଛି। କେତେଥର ସାତପଡ଼ା ଡାକବଙ୍ଗଳାରେ 
ନିଷାପ ହେଲାଣି। ହେଲେ ଆଳୁପାଟେଣିଆ କାହା କଥା ଶୁଣୁ ନାହାନ୍ତି। ଗଲା ରଇବାର 
ଦିନ ଆମ ଗାଁ ଦଳେଇ କାକା ନିଷାପ ପାଇଁ ସାତପଡ଼ା ଯାଇଥିଲେ। ଚାରୁ କେତେଲୋକ 
ଯାଇଥିଲେ | ପୁରୀରୁ ବଡ଼ ବଡ଼ ଅଫିସରମାନେ ଆସିଥିଲେ। ରାତି ଅଧ ଯାଏ ନ୍ୟାୟ ନିଷାପ 
ଚାଲିଲା। ଆଳୁପାଟେଣିଆଙ୍କ ଏକା ଜିଦ୍‌, ତାଙ୍କ ଗାଁ ତଳି ଚିଲିକା ସ୍ରୋତ ମୁହଁ ରତାମାଟି 
ଜାଣ ଉପରେ ସେମାନେ ଘେରି କରିବେ। ସାତପଡ଼ା ଉପରୁ ଭିତର ଚିଲିକାରୁ ଯେଉଁ 
ଗଭିରିଆ ସ୍ରୋତଟା ଅରକ୍ଷକୂଦା ମୁହାଣ ପାଖେ ସମୁଦ୍ରରେ ମିଶିଛି, ସେଇ ସ୍ରୋତ ଉପରେ 
ସେମାନେ ଘେରିକରିବେ ! ବଙ୍ଗଳାଦେଶୀ ରିଫ୍ୟୁଜିମାନେ ଆଣିଥିବା ଆଖିବାଳ ସରୁ ଜାଲ 
ବସାଇ ଚିଙ୍ଗୁଡ଼ି ଧରିବେ। ଏତକ କହିଲା ବେଳେ କଇଁର ମନ ଭିତରେ ଏକ ଅଜଣା ଭୟ 
ଦେଖା ଯାଉଥିଲା। 


ଚିଲିକା ମୁହାଣ ଦେଇ, ସମୁଦ୍ର ଭିତରୁ ନାନା ପ୍ରକାର ମାଛ, କଙ୍କଡ଼ା, ଚିଙ୍ଗୁଡ଼ି ଓ 
ପାଣି ଭିତରେ ରହୁଥିବା ଜନ୍ଧୁଜୁନ୍ତା ଭିତର ଚିଲିକାକୁ ଆସନ୍ତି। ଭିତର ଚିଲିକାରେ ମାସ 
ମାସ ରହି ଖାଇ ପିଇ ବଡ଼ ହେଲେ, ସେମାନେ ପୁଣି ସମୁଦ୍ର ଆଡ଼କୁ ଫେରନ୍ତି । ସାତପଡ଼ା 
ଉପରୁ ବାହାରିଥିବା ଗଭିରିଆ ପ୍ରଣାଳୀଟି ମାଛମାନଙ୍କର ଯିବା ଆସିବାର ମୁଖ୍ଯ ବାଟ । 
ଆଳୁପାଟେଣିଆ ଗଭୀର ପ୍ରଣାଳୀ ଉପରେ ଘେରି କରି ସରୁ ଜାଲ ବସାଇଦେବା ଯୋଗ, 
ସାତପଡ଼ା ତଳ ଆଠଖଣ୍ଡ ଗାଁ ଲୋକମାନେ ଚିଙ୍ଗୁଡ଼ି କି ମାଛ କଙ୍କଡ଼ା କିଛି ପାଉନାହାନ୍ତି। 
ଏକାଠି ହୋଇ ସେମାନେ ଦାବି କରୁଛନ୍ତି, ଗଭୀର ଚିଲିକାରେ ଘେରି ବନ୍ଧ କରାନଯାଉ | 
କାଇଁଚକୁ ଚୁପ୍‌ ରହିବାର ଦେଖି .ନେତି କହିଲା, “ସେ ଆଳୁପାଟେଣିଆ କମ୍‌ ନୂୁହଁନ୍ତି। 
ରତାମାଟି ଜାଣରୁ ଦିନକୂ ହଜାର ହଜାର ଟଙ୍କାର ଚିଙ୍ଗୁଡ଼ି ଧରୁଛନ୍ତି। ଚିଙ୍ଗୁଡ଼ି ବିକି ଆଳୁ 
ପାଟେଣିଆ ଗ୍ରାବାଲାଏ ଚନ୍ଦ୍ର ସୂର୍ଯ୍ୟ ମାନୁ ନାହୀନ୍ତି। ତଳ ଠାରୁ ଉପର ଅଫିସରଙ୍କୁ 
ଧରିବା ପାଇଁ ତାଙ୍କ ପାଖରେ ଟଙ୍କାର ଅଭାବ ନାହିଁ।” 


କାଇଁଚ କହିଲା, .ଆଳୁପାଟେଣିଆଙ୍କ ଧରମ ବାପା ସାଜିଛନ୍ତି ସାବୁଳିଆର 
ଶତପଥି। ମାସେ କି ଦି ମାସେ ଆଗରୁ ଚିଙ୍ଗୁଡ଼ି କିଣିବା ପାଇଁ ହଜାର ହଜାର ଟଙ୍କା 

ବହିନା ଦେଇ ଯାଉଛନ୍ତି । ସେଇଥରପାଇଁ ତ ଆଳୁପାଟେଣିଆ ଇନ୍ଦ୍ର ଚନ୍ଦ୍ର ମାନୁ ନାହାନ୍ତି। 
ଆଲୋ, ଏ ଯୁଗରେ ପଇସା ଥଲେ ସବୁ ଅଛି । ଅଣ୍ଟା ସିଧା କରି ନେତି କହିଲା, 
“ ଯାହା କହିଲୁ ସତ ପଇସା ଥିଲେ କ'ଣ ଶିବଦାଦିଙ୍କ ଭେଣ୍ଡିଆ ପୁଅଟା ଘରେ ପଢ଼ି ପଡ଼ି 
ମରି ଥାନ୍ତା ? ପାଞ୍ଚ ହାତିଆ ଭେଣ୍ଡିଆ ଟୋକାଟେ, କ”ଣ ହେଲା କେଜାଣି ବାହାଣିରୁ 
ଆସି ପଡ଼ିଲା ତ ପଡ଼ିଲା ଯେ ଶେଷକୁ ମଶାଣିକୁ ଗଲା। ଶିବଦାଦିକୁ ସମସ୍ତେ କହିଲେ, 
ପୁରୀ ବଡ଼ ଡାକ୍ରରଖାନାକୁ ନେଇ ଦେଖା | ତା ଛାତିରେ କଫ ଜମିଛି । ଶିବଦାଦି ପଇସାକୁ 
ଡରି ଏହି ଗାଁରେ ଟୁଣୁକା ଟୁଣିକି କରି ବସିଲା। ଯାହା ହେଲା ତ ଦେଖିଲୁ। ଖାଲି ଶିବ 
ଦାଦି ପୁଅ କାହିଁକି ୨ ଛ ମାସ ତଳେ ଘନ ବୁଢ଼ାର ଝିଅ ବେଙ୍ଗ, ପହିଲି ପୋଖତି ପାଇଁ 
ବାପ ଘରକୁ ଆସିଥିଲା! ଆଠ ମାସ ବେଳକୁ ବେଙ୍ଗ ଦେହରେ ଟୋପାଏ ରକତ ନଥିଲା| 
ଶୋଥା ପଡି ଯାଇଥୁଲା। ସମସ୍ତେ କହିଲେ, ଡାକ୍ତରଖାନା ନିଅ। ଘନବୁଢ଼ା କହିଲା, 
କଣ ପାଇଁ ଡାକ୍ତରଖାନା ନେବି। ବେଙ୍ଗ ବୋଉ ତ ଅଧ ଡର୍ଜନେ ଛୁଆ ଏହି ଘ୍ତରେ 
ଜନମ କରିଥିଲା। ବାଡ଼ିପଟ କଣ ଘର ଏନୁଡ଼ି ଶାଳାରେ ସମସ୍ତଙ୍କ ଜନ୍ମ । କେଉଁ ଡାକ୍ତର 
ନର୍ସ ଆସି ଏମାନଙ୍କୁ ଜନ୍ମ କରାଇଥିଲା ? ଘନ ବୁଢ଼ା ସିନା ଏକଥା ମୁହଁ ଟାଣ କରି 
କହିଦେଲା, ହେଲେ ସବୁ ମୁଳରେ ଥଲା ସେଇ ପଇସା! ସମସ୍ତେ ତ ଗରିବ ଗୁରୁବା।| 
ଛ” ମାସ ପେଟ ପୂରାଇ ଖାଇବାକୁ ଦାନା ମିଳେନି। ଆଠକୋଷ ଦୂର ଡାକ୍ତରଖାନାକୁ 
ନେଇ ପେଖତି କରିବ କିଏ ? ବେଙ୍ଗ, ଦି ଦିନି କାଳ ଗର୍ଭ ବେଦନା ପାଇ ଶେଷରେ 
ଘରେ ପଡ଼ି ମଲା ଏ ଚିଲିକା ଭିତର ପ୍ରାୟ ଗାଁମାନଙ୍କରେ ଝିଅ ବୋହୂଙ୍କ ଅବସ୍ଥା ଏକା 
ପ୍ରକାର । ଭାଗ୍ୟକୁ ଧରି ପଡ଼ିବା କଥା। କହୁନୁ, ଯୁଗ ଯୁଗ ଧରି ଚିଲିକା ଭିତର 
ମାଛୁଆଳୀମାନେ ଖଇଙ୍ଗା, ବାଙ୍ଗଳା, କଣ୍ଟିଆ, ମିଜିଂଆ, ଜାଗେଲି, ଭେକ୍ତି, ଖୁରାଣ୍ଡି 
ମାଛକୁ ନେଇ କିଣାବିକା କରି ଗୁଜରାଣ ମେଣ୍ଟାଉଥିଲେ। ଏବେ ତ ଚିଙ୍ଗୁଡ଼ି ଉପରେ 
ସମସ୍ତଙ୍କ ନଜର। ହବନିବା କାହିଁକି, ଗୋଟେ କିଲୋ ବିଛାମାନିଆ କି ବାଗଦା ଚିଙ୍ଗୁଡ଼ି 
ବିକି ଦେଲେ ଦୁଇ ଶହରୁ ଅଢେଇ ଶହ ଟଙ୍କା | ଚିଙ୍ଗୁଡ଼ି ଆଗରେ ଆଉ ସବୁ ମାଛ ମଳିନ 
ପଡ଼ିଗଲେଣି। ହାତରେ ଧରାପଡ଼ିଥିବା କଣ୍ଚିଆଳ ଚିଙ୍ଗୁଡ଼ି ଗୋଟାକୁ ଅଣ୍ଟି ମୁଣିରେ ପୁରାଇଲା 
ବେଳେ ନେତି କହିଲା, “ ହେଲା ଯେ, ଇଆବିଲି କ”ଣ ଆନୁପାଟେଣିଆ ଏକା ଚିଲିକାରୁ 
ଚିଙ୍ଗୁଡ଼ି ଧରି ବଂଟିବେ, ଆଉ ସମସ୍ତେ ଭାସି ପିବେ ? କାଲି ସନ୍ଧିଆ ବେଳେ ଆମ ସାହି 
ସନିଆ ଦାଦା କହୁଥିଲା, ଆଜି ଉପରବେଳା ଭାବକୁଶ୍ଡଳେଶ୍ବଵର ମହାଦେବଙ୍କ ଚକଡ଼ାରେ 
ଆଠଖଣ୍ଡ ଗାଁ ବାଲାଙ୍କ ମିଟିଂ ବସିବ। ଏବେ ତଳ ଆଠଖଣ୍ଡ ଗାଁ ବାଲାଏ ଏକାଠି 
ହେଲେଣି | ମାଛୁଆଳୀଙ୍କଠାରୁ ଖଶ୍େେଇତ ପର୍ଯ୍ୟନ୍ତ ସମସ୍ତେ । ବଡ଼ ଧରଣର ଦଙ୍ଗା ହାଙ୍ଗାମା 
ଲାଗିବାର ଆଭାସ ମିଳିଲାଣି।” ଏତକ ` କହି ସାରି ନେତି ଚୂପ ହୋଇଗଲା। ଦଙ୍ଗା 

ହାଙ୍ଗାମା କଥାଟା କାଇଁଚ ମନ ଭିତରେ ଅଜଣା ଆତଙ୍କ ଖେଳାଇ ଦେଲା। ମାଛ କଙ୍କଡ଼ା 
ଧରାଧରିକୁ ନେଇ ଚିଲିକା ଭିତର ଗାଁ ଗାଁ ମଧ୍ୟରେ ମାଡଗୋଳ ଲାଗେ। ତେଣ୍ଟା, ଭାଲି, 
ଖଣ୍ଡା ବର୍ଚ୍ଥା ଚାଲେ। ଏବେ କିନ୍ତୁ ଚିଙ୍ଗୁଡ଼ି ଦର ବଢ଼ିବା ଦିନରୁ, ଚିଲିକା ଭିତରେ ଚୋରା 
ବନ୍ଧୁକ, ପିସ୍ତଲ, ହାତ ବୋମାରେ ଖେଳ | ଚିଙ୍ଗୁଡ଼ି ଘେରକୁ ଜଗିବା ପାଇଁ, ହାତବୋମା, 

ବନ୍ଧୁକ ଧରିଲେଣି। ପୁଲିସ ବାଲାଏ, ତହସିଲଦାର କିଏ ବା ଏକଥା ନଜାଣେ ? ସବୁ 
ଦେଖୁଛନ୍ତି; କିନ୍ତୁ ପଇସା ଆଡେ ଟାହିଁ ଆଖି ବୁଜି ଦେଉଛନ୍ତି। ଚିଲିକା ଭିତରେ ଦଙ୍ଗା 
ହେଲେ ସମସ୍ତଙ୍କର ଲାଭ । ପୁରୀ ସହରର ଅଧେ ଓକିଲ ଚିଲିକା ମାମଲାକୁ ଚାହିଁ ବସିଥାନ୍ତି।' 
ପୁଲିସ ବାଲା, ତହସିଲଦାର ଏମାନେ ତ ଗାଁ-ଗୀ ଭିତରେ ଦଙ୍ଗା ହେବା ପାଇଁ ଦାଟ 
ଖୋଲି ଦିଅନ୍ତି। ଚିଲିକା ପାଣି ଯେତେଦିନ ପର୍ଯ୍ୟନ୍ତ ଗୋଳିଆ ରହିବ, ସେତେ ଦିନ 
ପର୍ଯ୍ୟନ୍ତ ଏମାନଙ୍କର ଲାଭ । ଗୋଳିଆ ପାଣିରୁ ବାଳିଆ ପିଟିବାରେ ଏମାନେ ସିଦ୍ଧ ହସ୍ତ | 
ଦଙ୍ଗା ହାଙ୍ଗାମା ନ ହେଲେ ଚିଲିକା ଭିତରକୁ ଆସୁଥିବା ଅଫିସରମାନଙ୍କୁ ଭଲ ଲାଗେନି । 
ଚିଲିକା କୂଳର ଲୋକଗୁଡ଼ାକ ବଡ଼ ଏକ ଜିଦିଆ। ଯାହା ବୁଝିଥିବେ ସେଇଆ। ଥରେ 
ଗ୍ରୀ-ଗାଁ ଭିତରେ ଦଙ୍ଗା ହେଲେ, ବାଟ ଘାଟ, ବନ୍ଧୁବାନ୍ଧବ ଯିବା ଆସିବା ସବୁ ବନ୍ଦ 
ହୋଇଯାଏ। ଏପରିକି ବାପ ଘରକୁ ଝିଅ ଆସିଥିଲେ, ଶାଶୁ ଘରକୁ ଫେରିବା କଷ୍ଟକର 
ହୁଏ | କିଏ ବୁଝେଇବ ଏଇ ଅମାନିଆ ମଣିଷଗୁଡ଼ାକୁ ? 


ଖଇରି ବୁଢ଼ୀ ଠାରୁ ଶୁଣିଲା ପରେ, କାଇଁଚର ଆଉ ମାଛ ଧରିବାରେ ମନ 
ନଥାଏ ! ବୁଢ଼ୀ ସତରେ କହିଲା କି ଥଟ୍ଟାରେ କହିଲା, ସେ କିଛି ବୁଝି ପାରୁନଥିଲେ ବି 
ସେଇ କଥାକୁ ଦୋହରାଇ ପଚାରିବାକୁ ମୁହଁ ଖୋଲୁ ନଥାଏ। ମନେ ମନେ ଭାବୁଥିଲା, 
ସକାଳୁ ସକାଳୁ କେଉଁଠା କୁଣିହାଁ ତାଙ୍କ ଘରକୁ ଆସିବେ ? ଆଳୁପାଟଣାରୁ ତ କିଛି ଖବର 
ଆସିନି। ଏଣେ ରତାମାଟି ଚିଙ୍ଗୁଡ଼ି ଘେରିକୁ ନେଇ ତଳ ଆଠଖଣ୍ଡ ଗାଁର ଲୋକେ 
ଆଳୁପାଟେଣିଆଙ୍କ ବିରୋଧରେ ମେଳି ବାନ୍ଧିଲେଣି। ପାଣି ଭିତରେ ଥାଇ, କାଇଁଚ ମନଟା 
ଛଟପଟ ହେଲା। ଘରକୁ ନ ଫେରିଲା ଯାଏ, କଥାଟା ଜଣାପଡ଼ିବନି। ଆଣ୍ଡୁଏ ପାଣିରେ 
ଅଷ୍ଟା ଟେକି ଠିଆ ହୋଇ, କାଇଁଚ ଚାହିଁଲା ଭାବକୁଣ୍ଡଳେଶ୍ବରଙ୍କ ମନ୍ଦିର ଆଡ଼େ। ଖଣ୍ଡେ 
ଦୂର ଚିଲିକା କୂଳ ବାଲିବନ୍ତ ଉପରେ ଭାବକୁଣ୍ଡଳେଶ୍ବରଙ୍କ ମନ୍ଦିର । ମନ୍ଦିର ବେଢ଼ାରେ 
କେଉଁ ଯୁଗର ଚକାଳିଆ ବରଗଛ। ବରଗଛର ଚେର ମନ୍ଦିର କାନ୍ଧରେ ପଶି କେତେ 
ଜାଗାରେ ମନ୍ଦିରକୁ ଫଟାଲ ସାରିଲେଣି | ମନ୍ଦିରକୁ ଘୋଡ଼ାଇ ରଖିଥିବା ବରଗଛ ଉପରେ 
ଦକ୍ଷିଣା ପବନରେ ଫରଫର ହୋଇ ଉଡୁଥିବା ନେତ ଆଡ଼େ ଚାହିଁ କାଇଁଚ ମନେ ମନେ 
ଭାବକୂଣ୍ଡଳେଶ୍ବରକୂ ସୁମରିଲା। 

ପାଣି ଭିତରେ, କାଇଁଚକୁ ଚୃପ୍‌ ହୋଇ ଠିଆ ହେବାର ଦେଖି, ପାଖକୁ ଆସି 
ସାବି କହିଲା, “ “କ'ଣ ହେଲା- ଏମିତି ଗୋଟେ ଠେଙ୍ଗା ଭଳି ଠିଆ ହୋଇଛୁ କାହିଁକି ? 
ପୂର୍ବ ଦିଗ ଆକାଶ ଆଡ଼କୁ ହାତ ଦେଖାଇ କାଇଁଚ କହିଲା, ˆ ' ଦେଖିଲୁ, ଖରା ଆସି ମୁଣ୍ଡ 
ଧରିଲାଣି । ଆଉ କଣ ମାଛ କୂଳରେ ରହିବେ ଯେ ଧରା ପଡ଼ିବେ ?' ? ସେତେବେଳକୁ 
ଆର ଗାଁର ମାଇପେ ପଞ୍ଚକ ଚିଲିକା ପାଣିରୁ ଉଠୁଥାନ୍ତି। ସେମାନଙ୍କୁ ଦେଖି ଦଳଟା ଯାକ 
ଝିଅ, ଅଣ୍ଟା ସଳଖି ଠିଆ ହେଲେ । ସମସ୍ତଙ୍କ ଆଖି, ଅଣ୍ଟା ତଳ ମୁଣି ଆଡ଼େ । କିଏ 
କେତେ ମାଛ ଧରିଛି, ଚିଙ୍ଗୁଡ଼ି ପାଇଛି। ଓଦା ସରସର ହୋଇ ଝିଅ ଦଳଚଟା ଚିଲିକା 
ପାଣିରୁ ଉପରକୁ ଉଠିଲେ। ଓଦା ଲୁଗାକୁ ଦେହରେ ଗୁଡ଼ାଇ ଦେଇ ବାଲିବନ୍ତ ଉପରକୁ 
ଉଠିଲା ବେଳେ, ଶଖ୍ଖଂଚିଲ ଦିଇଟା ସେମାନଙ୍କ ମୁଣ୍ଡ ଉପରେ, କୈ କୈ ରଡ଼ି କରି ତାଙ୍କ 
ପିଛା ଧରିଥାନ୍ତି । ଅଣ୍ଡି ଭିତରୁ ଗୋଟେ ଖୁରାଣ୍ତି ଛୁଆକୁ ବାହାର କରି, କାଇଁଚ ଚିଲ 
ଆଡ଼କୁ ଫୋପାଡ଼ି ଦେଇ କହିଲା, “ଏ ଅଲକ୍ଷଣା ଚିଲ ଦିଇଟା ସକାଳୁ ସକାଳୁ ମୋ 
ସାଙ୍ଗେ ଲାଗିଛନ୍ତି।”” ବାଲି ଉପରୁ ଖୁରାଣ୍ବି ଛୁଆଟାକୁ ଏକା ଝାଖେକେ ଟେକି ନେଇ, 
ଚିଲଟା ବିଲୁଆମାରି ଜଙ୍ଗଲ ଆଡ଼େ ଉଡ଼ିଗଲା। ଚିଲିକା ଆଉ ସମୁଦ୍ର ମଝି ବାଲିବନ୍ତ ଉପରେ 
ବିଲୁଆମାରି ଜଙ୍ଗଲ । ଝାଉଁବଣ ଭିତରେ କେତେ ପ୍ରକାର ସମୁଦ୍ର କୂଳିଆ ଗଛ | କଣ୍ଟା ଝଣ୍ଟା 
ବୁଦା ମଧ୍ୟ କିଛି କମ୍‌ ନଥାଏ। ଜଙ୍ଗଲ ଭିତରେ ଥବା ବଡ଼ ବଡ଼ ଗଛ ଉପରେ ଏଇ ଶଙ୍ଖ 
ଚିଲ, ଖଇରା ବଗ, ଧଳା ବାଜୁଣି, କଣ୍ଟିବଗ, ଜଟିଆ ବଗମାନଙ୍କର ବସା | 


ବିଲୁଆମାରି ଜଙ୍ଗଲରେ ନାନା ପ୍ରକାର ଚଢ଼େଇଙ୍କ ଛଡ଼ା, ଆଗେ ଗୋଠ 
ଗୋଠ ବାଲି ହରିଣ ବୁଲୁଥୁ୍‌ଲେ। ମାଲୁଦ ଠାରୁ ମୁହାଣ ପର୍ଯ୍ୟନ୍ତ ଏମାନଙ୍କର ଥୁଲା 
ଚରା ଭୂଇଁ | ବାଲିହରିଣ ଗୋଠ ସାଙ୍ଗରେ ବୁଲୁଥିଲେ ବଣୁଆ ଗାର, ଷଣ୍ଢ | ବିଲୁଆ, 
କୋକିଶିଆଳୀ, ପାଣି ଓଧ, ଗୋଧି, ନେଉଳଙ୍କ ସଂଖ୍ୟା ମଧ୍ୟ କମ୍‌ ନ ଥିଲା। ବର୍ଷା 
ଦିନ ପରେ ଚିଲିକା ପାଣି ଖସିଗଲେ, ଦଳ ଦଳ ହୋଇ ବଣୁଆ ଗା, ବାଲିହରିଣ 
ଚିଲିକା କୂଳରେ ଚରୁଥିବା ଦୃଶ୍ଯ ଚିଲିକାକୂଳିଆ ଗୀବାସୀମାନେ ଏପର୍ଯ୍ୟନ୍ତ ଭୁଲି 
ପାରିନାହାନ୍ତି। ଏଇ କେତେବର୍ଷ ହେଲା, ବାଲିହରିଣ ବଂଶ ଲୋପ ପାଇଗଲା! 
ଚିଙ୍ଗୁଡ଼ି ଦର ବଢ଼ିବା ସଂଗେ, ବାହାରୁ ଆସି ଚିଲିକା ଭିତରେ ରହୁଥିବା ଚିଙ୍ଗୁଡ଼ି 
ମାଫିଆମାନେ ଏମାନଙ୍କୁ ଶିକାର କଲେ ¦ ଯେଉଁ ଗ୍ରାମବାସୀମାନେ ଯୁଗ ଯୁଗ ଧରି 
ବାଲିହରିଣ, କୃଷ୍ଣସାର ମୃଗକୁ 'ଶୁଭ”ର ପ୍ରତୀକ ବୋଲି ବିଚାର କରି ଆସିଥୂଲେ; 
ସେମାନେ ଚିଙ୍ଗୁଡ଼ି ମାଫିଆଙ୍କ ସାଙ୍ଗରେ ମିଶି ମାରିବାର ବାଟ ଦେଖାଇଦେଲେ। 
ଜଙ୍ଗଲ ବିଭାଗ ଦେଖି ନ ଦେଖିଲା ଭଳି କାମ କଲା। ଚିଲିକା ଭିତରେ ଜଙ୍ଗଲ 

ଜନ୍ମୁୟ ପାଣି ଚଢ଼େଇମାନଙ୍କୁ ସ୍ଥାନୀୟ ବାସିନ୍ଦା ସୁରକ୍ଷା ନ ଦେଲେ, ଜଙ୍ଗଲ ବିଭାଗ 
କର୍ମଚାରୀମାନେ ବା କି ସୁରକ୍ଷା ଦେବେ ? ବାଲିହରିଣ ବଂଶ ଲୋପ ପାଇବା ପରେ 
ଏବେ ବଣୁଆ ଗାଇ ଗୋଠ ବି ଲୋପ ପାଇବାକ୍ୃ ବସିଲାଣି। ସେମାନଙ୍କୁ ବିଷ 
ଦେଇ ମାରି ଦେଲା ପରେ ଚମଡ଼ା ଛଡ଼ାଇ ନେଇ ଯାଉଛନ୍ତି। ଯାହାର ମାଲିକ ନାହିଁ, 

ତା ପାଇଁ ଅଭିଯୋଗ କରିବାକୁ ଆସିବ କିଏ ? ତଥାପି ଚିଲିକା ଆଉ ସମୁଦ୍ର ମଝିରେ 
ଥିବା ଏଇ ବାଲିବନ୍ତ ଝାଉଁବଣ ଭିତରେ ଏବେ ବି କେତେ ବଣୁଆ ଗାଇ ଗୋଠ 
ଅଛି । ଚିଙ୍ଗୁଡ଼ି ଘେରି କରିବା ପାଇଁ କାଠ ବଲ୍ହା, ବାଉଁଶ ଦରକାର ପଡ଼ୁଥିବା 
ଯୋଗୁଁ ଏବେ ଗୀ ବାଲାଏ ମାଫିଆଙ୍କ ସାଙ୍ଗରେ ହାତ ମିଳାଇ ଗଜା ଝାଉଁଗଛକ୍ୁ 
କାଟି ନେଉଛନ୍ତି । ଜଙ୍ଗଲ ଆସ୍ତେ ପଦା ହୋଇ ଆସିଲାଣି। ଏଇ ବିଲୁଆମାରି ଜଙ୍ଗଲ 
ଭିତରେ ଥୁବା ବଡ଼ ବଡ଼ ଗଛ ଉପରେ କୃରୁବଳ” (ଏକ ପ୍ରକାର ବୃହତକାୟ 
ଇଗଲ, ଯେଉଁମାନେ ଚିଲିକା ଭିତରୁ ତିନି ଚାରି କେଜି ଓଜନର ମାଛକୁ ଅକ୍ଲେଶରେ 
ଟେକି ନେଇ ପାରୁଥିଲେ) ଚଢ଼େଇ ରହୁଥିଲେ। ଗଛ ହାଣି ନେବାରେ ସେମାନେ 
କୁଆଡ଼କୁ ଉଡ଼ିଗଲେଣି। କୁରୁବଳ ଆଉ ଦେଖା ଯାଉନାହାନ୍ତି । ଏବେ ବିଲୁଆଙ୍କ 
ଉପରେ କେତେକ ଲୋକଙ୍କର ଆଖି ପଡ଼ିଛି । ଶୁନୁଫୋଟକା ଦେହରେ ମାଂସ ମିଶାଇ 
ବିଲୁଆଙ୍କ ଯିବା ଆସିବା ବାଟରେ ଥୋଇ ଦେଇ ଏମାନେ ଜଙ୍ଗଲ ଭିତରେ 
ଲୁଚିବସନ୍ତି। ବିଲୁଆ ମାଂସ ଗନ୍ଧ ପାଇ ଶୁନୁଫୋଟକାକୁ ଖାଇଲା ବେଳେ, ଫୋଟକା 
ଫୁଟି ସେମାନଙ୍କୁ ମାରୁଛି । ମଲା ବିଲୁଆଙ୍କ ଚମଡ଼ା ଉତ୍ତାରି ବିନୁଆମାରୀ ଦଳ ଓଡ଼ିଶା 
ବାହାରକୁ ଚମଡ଼ା ରପ୍ତାନି କରୁଛନ୍ତି। ବିଲୁଆ ବଂଶ ପ୍ରାୟ ଲୋପ ପାଇଗଲାଣି। ଦିନେ 
ଯେଉଁ ବିଲୁଥାମାରି ଜଙ୍ଗଲ ପକ୍ଷୀ ପଶୁମାନଙ୍କ କୋଳାହଳରେ କଞ୍ପି ଉଠୁଥିଲା, ଆଜି ସେଇ 
ଜଙ୍ଗଲରେ ଜନ୍ତୁଟିଏ ଦେଖୁବାକୁ ସପନ ହେଲାଣି। ରହି ଯାଇଥିବା କେତେଟା ଗଛ ଉପରେ 
ଏଇ ଚିଲ, ପାଣିକୁଆ ବଗମାନେ ବସା ବାନ୍ଧି ଅଛନ୍ତି। ଚିଲଟା ଝାମ୍ପ ମାରି କଣ୍ଟିଆ ଛୁଆଟାକୁ 
ଟେକି ନେଇ ଉଡ଼ିଗଲା ବେଳେ କାଇଁଚ ଚାରିଆଡ଼କୁ କିଛି ସମୟ ପାଇଁ ଚାହିଁଥିଲା। ଦଳଟା 
ଯାକ ଝିଅ, ବାଲିବନ୍ତ ପାର ହୋଇ ଗାଁ ମୁଣ୍ଡରେ ପହଞ୍ଚଲା ବେଳକୁ ଚିଙ୍ଗୁଡ଼ି ଦଲାଲ ଦଣ୍ଡିତକଡ଼ି 
ଧରି ଗାଁ ମୁଣ୍ଡ ନିକଟରେ ତିଆରି କରିଥିବା ଚାଳିଆ ଘରେ ବସିଥାନ୍ତି। ଯେ ଯାହାର ଚିଙ୍ଗୁଡ଼ି 
ଦେଇ ନଗଦ ପଇସା ଧରି ଘରକୁ ଫେରିଲେ । 


ସନ୍ଧିଆ ବେଳକୁ ଭାବକୁଣ୍ଡଳେଶ୍ବଵର ମହାଦେବଙ୍କ ଚକଡ଼ାରେ ତଳ ଆଠଖଣ୍ଡ 
ଗୀଁର ମିଟିଂ ବସିବ। ସକାଳୁ ସକାଳୁ ଗୀ ପିଆଦା ବୁଲି ବୁଲି ଗୀମାନଙ୍କରେ କହି 
ଆସିଲେଣି ପ୍ରତ୍ୟେକଙ୍କ ଘରୁ ଜଣେ ଜଣେ ଆସିବେ | ଠାକୁରଙ୍କ ଚକଡ଼ାରେ ମିଟିଂ 

୧୪ କାଇଁଚର ସ୍ଵପ୍ନ 


ହେବ ଗାଁମାନଙ୍କରୁ ଆସିଥ୍‌ବା ଲୋକମାନେ ମିଟିଂ ପରେ ଜନ୍ତାଳରେ ଯୋଗଦେବେ | 
ଆଠଖଣ୍ଡ ଗାଁର ମୂରବୀମାନେ ଯାହା ନିଷ୍ପଭି ନେବେ ସେଇ ନିଷ୍ପଭିକୁ ସମସ୍ତେ 
ମାନିବାକୁ ବାଧ୍ଯ। ଯେ ଗୀ ଭାଇଙ୍କ ନିଷ୍ଠଭ୍ତିରୁ ବାହାରିଯିବ ସେ ଏକ ଘରିକିଆ 
ହୋଇ ରହିବ ! ତାକୁ ଗାଁ ଭାଇ ପଣରୁ କାଟି ଦିଆଯିବ। ଧୋବା, ଭଣ୍ଡାରୀ ସେବାରୁ 
ବାଚୁନ୍ଦ ପଡ଼ିବେ । ସିପକୂଦା, ବନମାଳୀପୁର, ମିର୍ଜାପୁର, ଗବକୁଣ୍ଡ ସାନପାଟଣା, 
ରାଏପୁର, ଅରଖକୁଦା ଗୀମାନଙ୍କରେ ପିଆଦା ଖବର ଦେଇ ଆସିଲେଣି। 


ସାନପାଟଣା ଗାଁ ପାଖ ଚିଲିକା କୂଳରେ ଭାବକୂଣ୍ଡଳେଶ୍ବର ମହାଦେବଙ୍କ 
ମନ୍ଦିର। ଚାରିଆଡ଼େ ବାଲିବନ୍ତ। ମନ୍ଦିରକୁ ଲାଗି କେଉଁ କାଳର ଗୋଟେ ପୁରୁଣା ବରଗଛ 
ମନ୍ଦିରକୁ ପ୍ରାୟ ଘୋଡ଼ାଇ ଦେଲାଣି। ବରଗଛର ଚେର ମନ୍ଦିର କାନ୍ଧ ଦେହରେ ପଶି, କାନକୁ 
ଫଟାଇ ସାରିଲାଣି। ତଥାପି ମନ୍ଦିର ଭାଙ୍ଗି ପଡ଼ିନି। ସେଦିନ କାରିଗରମାନଙ୍କର ହାତ ତିଆରି 
ମନ୍ଦିର କ'ଣ ସହଜେ ଭାଟି ପଡ଼ିବ; ତାହାହିଁ ଲୋକମାନଙ୍କର ବିଶ୍ଵାସ। ଉପର. ଚିଲିକା 
(ସାତପଡ଼ା ଉପର)ରୁ, ନାଉରୀଆମାନେ ଅରଖକୁଦା ମୁହାଣ ଆଡ଼େ ଡଙ୍ଗା ନେଇ ଗଲାବେଳେ 
ମନ୍ଦିର ନେତକୁ ଚାହିଁ କୁହାର ହୁଅନି, ମାନସିକ କରନ୍ତି। ବର୍ଷକେ ଥରେ, ନିଶ୍ଚୟ ମନ୍ଦିର 
ବେଢ଼ାରେ ଭୋଗରାଗ କରନ୍ତି। ଚିଲିକାରେ ମାଂ କାଳିଜାଇ ଭଳି, ଭାବକୁଣ୍ଡଳେଶ୍ବର ପ୍ରତ୍ୟକ୍ଷ 
ଦେବତା | କେଉଁ ଯୁଗରେ ଓଡ଼ିଶାର ଗଜପତି, ଭାବକୁଣ୍ଡଳେଶ୍ବର ମନ୍ଦିର ତିଆରି କରି, 
ମନିର ପାଇଁ ଶହ ଶହ ଏକର ଜମି ଖଞ୍ଜି ଦେଇ ଯାଇଥିଲେ। ପାଖ ଗାଁର ପୂଜାରୀମାନେ 
ମନ୍ଦିରର ରକ୍ଷଣାବେକ୍ଷଣ, ଠାକୁରଙ୍କ ଦୈନନ୍ଦିନ ପୂଜା, ଆରତି, ବାରମାସରେ ତେର ପରବ 
ପାଳନ କରୁଥଲେ। ଭକ୍ତ, ଅଭ୍ଯୟାଗତ ଆସିଲେ, ପ୍ରସାଦ ନ ପାଇ ଫେରୁନଥଲେ। ଏବେ 
କିନ୍ତୁ ସେ ସବୁରେ ବ୍ଯତିକ୍ରମ। ରଜା ଗଲେ, ମନ୍ଦିର ସଂସ୍କୃତି ଗଲା। ଠାକୁରଙ୍କ 
ଜମିଜମାକୁ ପୂଜାରୀ, ପଣ୍ଡାମାନେ ନିଜସ୍ବ କରିନେଲେ। ବାଲିଚର ଜମିରୁ ବା କେତେ 
ମିଳନ୍ତା ୨ କେବଳ ବିଧ୍ରକ୍ଷା ଲାଗି ପ୍ରତ୍ୟେକ ଦିନ ଠାକୁରଙ୍କ ପୂଜା ପଦ୍ଧତି ଚାଲୁଛି । 
ମନ୍ଦିରରେ ଚୁନ ମାରିବାକୁ, ଭାଙ୍ଗ ପଡ଼ୁଥୁ୍‌ବା ମନ୍ଦିରର ମରାମତି ଲାଗି କେହି ବାହାରୁ 
ନାହାନ୍ତି । ତଥାପି, ପୂର୍ବକାଳରୁ ରହି ଆସିଥୁବା ବିଶ୍ଵାସ ଚିଲିକା କୂଳର ଲୋକମାନେ 
ହରାଇ ନାହାନ୍ତି । ଭଲମନ୍ଦରେ ମହାଦେବଙ୍କ ଚକଡ଼ା ଉପରେ ବସନ୍ତି । 


ଚିଲିକା ଭିତର ଲୋକ କଥାରୁ ଶୁଣାଯାଏ, ସ୍ୟଂ ଜଗନ୍ନାଥ ବଳଭଦ୍ର ଓଡ଼ିଶାର 
ମଉଡ଼ମଣୀ ମହାରାଜା କପିଳେନ୍ଦ୍ର ଦେବଙ୍କୁ କାଞ୍ଚି ଅଭିଯାନରେ ସହାୟତା ଦେବା ପାଇଁ 
ଧଳା, କଳା ଘୋଡ଼ାରେ ବସି ଏଇ ବାଟ ଦେଇ ଦକ୍ଷିଣକୁ ଯାଉଥୁବାବେଳେ ଦୁହେଁ 
. ଦହି ପିଇବାକୁ ଘୋଡ଼ାରୁ ଓହ୍ଲାଇ ମାଣିକ ପାଖରୁ ଏଇଠି ଦହି ପିଇଥଲେ। ସେ କାଳର 

କାଇଁଚର ସ୍ଵପ୍ନ ୧୫ 


ପ୍ରଥା ଅନୁସାରେ କୌଣସି ଖାଦ୍ଯ ପଦାର୍ଥ ଖାଇବା କିମ୍ବା ପିଇବା ପୂର୍ବରୁ ବେଦତାଙ୍କ 
ଉଦ୍ଦେଶ୍ୟରେ ସମର୍ପଣ କରାଯାଉଥୁଲା। ତେଣୁ ଦୂଇ ଭାଇ ମହାଦେବଙ୍କ ଉଦ୍ଦେଶ୍ୟରେ 
ଦହିକୁ ସମର୍ପଣ କରିବାକୁ ଚାହିଁଥିଲେ। ପାଖରେ କୌଣସି ମନ୍ଦିର ଜିମ୍ବା ଠାକୁରଙ୍କ 
ଆସ୍ଥାନ ନ ଦେଖି, ବଡ଼ଭାଇ ବଳଭଦ୍ର ନିଜ କାନରୁ ସୁବର୍ଣ୍ଣ କୁଣ୍ଡଳ କାଢ଼ି, କୁଶ୍ଡଳକୁ 
ମହାଦେବଙ୍କ ପ୍ରତୀକ ଭାବେ ସ୍ଥାପନା କରି, ତାଙ୍କରି ନିକଟରେ ଦହି ସମର୍ପଣ କରି 
ସାରିଲା ପରେ ପିଇଥୁଲେ | ଦୁଇ ଭାଇଙ୍କ ଭାବରେ ପ୍ରୀତ ହୋଇ ଦେବ ଦେବ ମହାଦେବ 
ସେମାନଙ୍କୁ ଦର୍ଶନ ଦେଇ ବଳଭଦ୍ରଙ୍କ ଅର୍ପିତ ଦହିକୁ ଗ୍ରହଣ କରିଥ୍‌ଲେ। ଭାବରେ 
କୁଣ୍ଡଳକୁ ମହାଦେବଙ୍କ ପ୍ରତୀକ ଭାବେ ସ୍ଥାପନ କରି ପୂଜାକରି ଥବା ହେତୁ, ସେଇ 
ଦିନଠାରୁ ଭାବରେ ସ୍ଥାପିତ ମହାଦେବଙ୍କ ନାମ ଭାବକୁଣ୍ଡଳେଶ୍ବଵର ଭାବେ ପ୍ରଚାରିତ 
ହେଲା। ଗଜପତି ମହାରାଜ, ମାଣିକ ଗଉଡୁଣୀଠାରୁ ଦହି ପିଇବା ପରେ, ସେଇ ଅଞ୍ଚଳର 
ନାମ ମାଣିକପାଟଣା- ମାଣିକ ନାମରେ ରଖିଥଲେ। ଭାବ କୁଣ୍ଡଳେଶ୍ବଵର ମନ୍ଦିରଠାରୁ 
ଅଳ ଦୂର, ବାଲିବନ୍ତ ତଳେ ଚିଲିକା କୂଳକୁ ଲାଗି ଏବେ ବି ଗୋଟିଏ ଛୋଟିଆ 
ପୁଷରିଣୀ ଅଛି | ଚିଲିକାକୂଳରେ ଥବା ଯୋଗୁ ଏହି ପୁଷ୍ଠରିଣୀର ପାଣି ବର୍ଷସାରା ଲୁଣିଥାଏ | 
କିନ୍ତୁ ଚୈତ୍ରମାସ ଏକାଦଶୀ ଦିନ, ପୁଷ୍ଠରିଣୀର ପାଣି ମିଠା ପାଣିରେ ପରିଣତ ହୋଇଯାଏ | 
ଏକାଦଶୀ ଦିନ ସୂର୍ଯ୍ୟୋଦୟ ପୂର୍ବରୁ ଆଖପାଖ ପାଞ୍ଚକୋଶ ଅଞ୍ଚଳରୁ ହଜାର ହଜାର 
ଭକ୍ତ ଏହି ପୁଷ୍ଠରିଣୀରେ ବୁଡ଼ ପକାଇ ମହାଦେବଙ୍କ ଦର୍ଶନ କରନ୍ତି। ତିନି ଦିନ ଧରି, 
ଚିଲିକା କୂଳରେ ଯାତ୍ରା ଚାଲେ। ଆଗେ ବହୁ ଆଡ଼ୁ (ଗଞ୍ଜାମ, ପୁରୀ କଟକ) ଛୋଟ 
ଛୋଟ ବୋପାରୀମାନେ ଆସୁଥିଲେ । ଯାତ୍ରାରେ ବିକାକିଣା ହେଉଥୁଲା। ରାଜା, 
ଜମିଦାରଙ୍କ ଅମଳରେ ପ୍ରତ୍ୟେକ ବର୍ଷ ପୁଷ୍ରିଣୀର ବାଲି କଢ଼ା ହୋଇ ଚାରିପଟ ବନ୍ଧର 
ମରାମତି ହେଉଥଲା। ଏବେ କେତେ ବର୍ଷ ସେସବୁ ବନ୍ଦ ହୋଇଗଲାଣି। ଚୈତ୍ରମାସ 
ଏକାଦଶୀ ବେଳକୁ ପୁଷ୍ଠରିଣୀ ଭିତରେ ଖୁବ୍‌ ବେଶି ହେଲେ ଜଙ୍ଦେ କି ଅଣ୍ଟାଏ ପାଣି 
ରୁହେ। ତଥାପି କାଳ କାଳର ବିଶ୍ବାସ ଏବଂ ଭକ୍ତିକୁ ନେଇ ଲୋକମାନେ ଆସନ୍ତି, 
ବୁଡ଼ ପକାନ୍ତି, ମହାଦେବଙ୍କୁ ଦର୍ଶନ କରି ଯାଆନ୍ତି। 


ସନ୍ଧ୍ୟା ବେଳକୁ, ଆଠ ଖଣ୍ଡ ଗାଁର ଲୋକମାନେ ବାଲିବନ୍ତ, ଲଙ୍କାଆତ୍ବ ତୋଟା 
ଦେଇ ମହାଦେବଙ୍କ ମନ୍ଦିର ବେଢ଼ାରେ ପହଞ୍ଚଲେ। ବେଢ଼ାରେ ଦିଖଣ୍ଡ ପେଟ୍ରୋଲମାକ୍ 
ଲାଇଟ୍‌ ଲାଗିଥାଏ। ଗୀ ଗଣ୍ଡାରୁ ଅଇଲା ବେଳେ କିଏ ହାତରେ ଲଣ୍ଡନ, ଟର୍ଚ୍ଚ ଲାଇଟ୍‌ 
ଧରି ଆସୁଥାନ୍ତି । ଖଣ୍ଡେ ଦୂରରୁ ଲୋକମାନଙ୍କର ଆସିବା, ମନ୍ଦିର ବେଢ଼ାରୁ ଦିଶୁଥାଏ। 
ଆଗରୁ ବରାଦ କରାଯାଇଥୁ୍‌ବାରେ, ମନ୍ଦିର ପୂଜାରି  ଜନ୍ତାଳଂ ପାଇଁ ରୋଷେଇ ଆରମ୍ଭ 

କରିଦେଇଥାନ୍ତି। ରାତି ଘଡ଼ିଏ ବେଳକୁ ପ୍ରାୟ ସବୁ ଗୀଁର ମୁରବିମାନଙ୍କ ସହ ପ୍ରତ୍ୟେକ 
ଘରୁ ଜଣେ ଜଣେ ଲୋକ ପହଞ୍ଚୁଗଲେ । ସାଇ ଭାଇର ଡାକରା, ପେଟ ପାଟଣା କଥା 
ନ ଆସିବାକୁ ବାଟ ନାହିଁ। କଥା ଆରମ୍ଭ ହେଲା। ମନ୍ଦିର ବେଢ଼ାର ପୂର୍ବପଟ ବାଲିବନ୍ତ 
ଉପରେ ସମସ୍ତେ ବସିଥାନ୍ତି । ସିପକୂଦାର ମାଝି ବୂଢ଼ା କହିଲେ, ଆଳୁପାଟେଣିଆ ତାଙ୍କ 
ଗାଁ ତଳ ନାଳୀ ଉପରୁ ଘେରି ନ ଉଠାଇଲେ, ଆମ ଆଠ ଖଣ୍ଡ ଗାଁର ମସ୍ସ୍ୟଜୀବୀମାନଙ୍କ 
ଜୀବିକା ବୁଡ଼ିଯିବ। ଥରେ ନୂହଁ, ପାଞ୍ଚ ପାଞ୍ଚ ଥର ନ୍ୟାୟ ନିଷାପ ହେଲାଣି। ସେମାନେ 
କାହା କଥା ଶୁଣିବାକୁ ପ୍ରସ୍ତୁତ ନୂହଁନ୍ତି। ମଗରମୁଖରୁ ବାହାରି ଗଭୀର ନାଳ, ସାତପଡ଼ା 
ତଳ ଦେଇ ସମୃଦ୍ରରେ ପଡ଼ିଛି। ବର୍ଷା ଦିନେ ଚିଲିକାରେ ପଡ଼ିଥିବା ନଦୀମାନଙ୍କର 
ବନ୍ଯା ଜଳ ଏହି “ସ୍ରୋତ” (ନାଳୀ) ଦେଇ ସମୁଦ୍ରକୁ ଯାଏ। ଲୁଣି ଆଉ ମଧୁର ପାଣି 
ମିଶିବାରେ, ଚିଲିକା ଭିତରକୁ ମୁହାଣ ଦେଇ ମାଛ, କଙ୍ଗଡ଼ା ଏଇ ନାଳୀ ଦେଇ 
ଆସନ୍ତି | ସ୍ରୋତ ମୁହଁରେ ଘେରି କରି ଜିରୋ ନେଟ୍‌ ବସାଇ ଦେଲେ, ମାଛ ଜାଆଁଳ 
ଏବେ ମୁଖ୍ୟ ଚିଲିକାକୁ ଆସି ପାରିବେନି, ଆଉ ବଡ଼ ମାଛ କଥା ଛାଡ଼ ଆଜି ନୁହଁ, 
ଆମ ବାପ ଅଜା କାଳରୁ ପାରିକୂଦ ରାଜା ସାହେବ ମାଛ ମାରିବାକୁ ' ସନନ୍ଦ” ଦେଇଛନ୍ତି | 
ମାଛ ଧରାକୁ ନେଇ ଥରେ ନୁହେଁ, ବହୁବାର କୋର୍ଟ କଚେରୀରେ ମାଲି ମୋକଦ୍ଦମା 
ହୋଇ ମାଛ ଧରିବା ଉପରେ ଅଦାଲତର ରାୟ ବାହାରିଛି। ଚିଲିକା କୂଳର 
ମସ୍ୟଜୀବୀମାନଙ୍କର ରେକର୍ଡ଼ ଅଫ ରାଇଟ୍‌, ବିଭିନ୍ନ ସମୟରେ ତଳ ଅଦାଲତରୁ 
ହାଇକୋର୍ଟ ପର୍ଯ୍ୟନ୍ତ ଦେଇଥୁବା ବିଭିନ୍ନ ରାୟର ନଜିର୍‌ ଦେଇ, ମାଝି ବୁଢ଼ା କହିଥୂଲେ | 
ବସିଥିବା ଆଠଖଣ୍ଡ ଗୀର ଲୋକେ ଚୁପ୍‌ ଚାପ୍‌ ଶୁଣୁଥାନ୍ତି। ସମସ୍ତେ ଜାଣନ୍ତି ଚିଲିକା 
ଭିତର ଶହେ ଚଉଦ ଖଣ୍ଡ ଗାଁରେ ‘ଦନେଇ ମାଝି” ମାମଲତକାରଙ୍କ ଭିତରୁ ଜଣେ | 
ନ୍ୟାୟରେ ବସିଥ୍‌ଲେ ରୋକ୍୍‌ଠୋକ୍‌ ଜବାବ ଦିଅନ୍ତି ସତ କଥା କହିବାକୁ ଡରନ୍ତିନି। 
ପୁଅ ହେଉକୁ ବାପ ହେଉ ନ୍ଯାୟ କଥା ଛଡ଼ା ତାଙ୍କ ପାଟିରୁ ଆଉ କିଛି ଶୁଣାଯାଏନି। 
ସେଥୁଲାଗି ସାତପଡ଼ାଠାରୁ କୃଷ୍ଣପ୍ରସାଦ, ଏଣେ ନୂଆପଡ଼ାଠାରୁ ମହିଷା ପର୍ଯ୍ୟନ୍ତ ସମସ୍ତେ 
ମାଝିବୁଢ଼ାଙ୍କ ନ୍ୟାୟ, ନିଷ୍ପତ୍ତି ଉପରେ ବିଶ୍ବାସ କରନ୍ତି। କୋର୍ଟ କତେରୀରେ ଯେଉଁ 
କଥା ନଛିଡେ, ମାଝି ବୂଢ଼ା ଗାଁ ଭାଇଙ୍କ ଏକାଠି କରି କଥା ଛିଣ୍ଡାଇ, ମିଳାମିଶା କରି 
ଦେବାର ସୁନାମ ଅଛି । ଚିଲିକା ଭିତରେ ତାଙ୍କର ନାଁ ଅଛି। ମାଝିଙ୍କ କଥାକୁ ସମର୍ଥନ 
କରି, ଗବକୁଣ୍ଡର ଗଗନ ଦଳେଇ କହିଲେ, ଗଲା ରବିବାର ଦିନ ସାତପଡ଼ା ବଙ୍ଗଳାରେ 
କଲେକ୍ଟର, ଏସ୍‌ପି, ଏସ୍‌ଡିଓ ସମସ୍ତଙ୍କ ସାମ୍ପାରେ କଥା ପଢ଼ିଥଲା। ନିଷ୍ପତ୍ତି ହେଲା, 
ଗଭୀର ନାଳର ଦୁଇ ପଟେ ଅତି କମ୍‌ରେ ଦୁଇ ଶହ ଫୁଟ ଖାଲି ରଖିବାକୁ । 
ଆଳୁପାଟେଣିଆ ଦୁଇ ପଟୁ ଦୁଇ ଶହ ଫୁଟ ଲେଖାଏଁ ଘେରି ଭାରି ଦେବେ । କଲେକ୍ଟର, 

ତହସିଲଦାର ଓ ଥାନା ବାବୁଙ୍କୁ ଅର୍ଡର ଦେଇଗଲେ । କିନ୍ୁ କଂ”ଣ ହେଲା ? ଲୋକ 
ଦେଖାଇବାକୁ ଚାରି ଛ” ଖଣ୍ଡ ବାଉଁଶ କାଢ଼ିଦେଲେ। ପାଣି ଭିତରେ ଯେଉଁ ଜିରୋ ନେଟ୍‌ 
ବସାଇବା କଥା, ସେଇ ନେଟ୍‌ ରହିଲା। ତହସିଲଦାର ରିପୋର୍ଟ ଦେଲେ, ବାଡ଼ି ଭାରବନି 
କି ସାପ ମରିବନି'- ଘେରି ଭାଙ୍ଗଛନ୍ତି ମାତ୍ର ଘେରି ରହିଛି । ଗୁହାରି କରିବା କାହାକୁ ? 


ବେଢ଼ାର ଦକ୍ଷିଣ ପଟେ ବସିଥିବା ଲୋକମାନଙ୍କ ଭିତରୁ ଜଣେ କିଏ ପାଟିକରି 
କହିଲା, ˆ ଆରେ, ସେମାନେ କରିବେ କ'ଣ ? ସମସ୍ତେ ତ ଆଳୁପାଟେଣିଆଙ୍କ ପକେଟରେ | 
ପଇସା କ୍ୟା ନ କରେ କାମ, ଚିଲିକା ଚିଙ୍ଗୁଡିକୁ ଜିନ୍ଦାବାଦ !” ” ଆଲୋଚନାର ଗୁରୁତ୍ଵକୁ ଏପରି 
ଏକ ହାଲୁକା କଥା କହି କମେଇଦେବାରେ ଦଳେଇ ବୁଢ଼ା ପାଟିକରି ଉଠିଲେ |! “କ'ଣ 
କହିଲ, ପଇସା ଦେଇ ସମସ୍ତଙ୍କୁ ହାତ କରିନେବେ ? ଏଇ ଆଠ ଖଣ୍ଡ ଗାଁର ଆଠ ହଜାର 
ଲୋକ ଯଦି ଉଠିବେ କେଉଁ ତହସିଲଦାର, ଥାନା ବାବୁ ତାଙ୍କ ପିଠିରେ ପଡିବେ, ଦେଖବା |” 
ତାଙ୍କ ପାଟିରୁ କଥା ଛଡେଇ ନେଇ ବନମାଳୀପୁରର ଶିବଜାଲି କହିଲେ, “ଆମେ ଏଠି 
କହିଲେ କ”ଣ ସମସ୍ୟାର ସମାଧୀନ ହୋଇଯିବ ? ସେମାନେ ତ ପୁରୀ ସହରରେ ମାସକୁ 
ଦେଢ଼ ହଜାର ଟଙ୍କା ଦେଇ, କୋର୍ଟ, କଚେରୀରେ ମୋକଦ୍ଦମା ଲଢ଼ିବା ପାଇଁ ନେତା, 
କର୍ମଚାରୀଙ୍କୁ ଧରିବା ପାଇଁ, ଘର ଭଡା ନେଇ ରହିଛନ୍ତି । ଗାଁର ଦି ଦିଇଟା ପାଠୁଆ ଟୋକା 
ମାଲି ମୋକଦଦମା ବୂଝୁଛନ୍ତି ¦ ହେଖୁନ ଗୋଟାକ ପରେ ଗୋଟେ ଅର୍ଡର ଧରି କିପରି ଚାଲି 
ଆସୁଛନ୍ତି | ନ୍ୟାୟ ନିଷାପରେ ନିଷ୍ପତି ହେଲା ଗହିରା ନାଳୀ ପାଖରୁ ଦୁଇ ଶହ ଫୁଟ ଦୁଇପଟରୁ 
ଖୋଲା ରହିବ । ଘେରି ବସିପାରିବନି । ଭଙ୍ଗା ଭରଙ୍ଗି ବନ୍ଦ କରିବା ପାଇଁ କୁଆଡେ ୧୪୪ 
ଧାରା ଜାରି ହେବାକୁ ଆସିଲାଣି । ପୋଲିସବାଲାଏ ଚାହିଁ ବସିଛନ୍ତି କଥା କଥାକେ ୧୦୭ 
ଦଫାରେ ଆମମାନଙ୍କୁ ଛନ୍ଦିଦେବାକୁ । ଏମିତି ଅଦାଲତରେ ମାମଲା କରି ମାସମାସ ଗଡେଇ 
ଦେଲେ ତ ତାଙ୍କ କାମ ହାସଲ ହେଲା | ଚିଙ୍ଗୁଡି ଧରି ମାମଲା ଲଢ଼ିବେ ଆଉ ଆମେ 
ପେଟରେ ଓଦୋ କନା ପକାଇ ବସିଥିବା ।” ତାଙ୍କ କଥାକୁ ସମର୍ଥନ କରି ଦଳେଇ ବୃଢ଼ା 


wo 
= 


କହିଲେ, ˆ“ ହିଁ ସେଇଆ ନୁହେଁ ତ ଆଉ କଂ” ଣ ? ଗଲା ଦୂଇ ବର୍ଷ ହେଲା ସରକାରଙ୍କ 
ଦୁଆରେ ଆମେମାନେ ମୁଣ୍ଡ ପିଟୁଛେ । ଗୋଟାକ ପରେ ଗୋଟେ ୧୦୭ ମୋକଦଦମାରେ 
ପଡି ପୁରୀ ଦୌଡି ଦୌଡି ନାକେଦମ ହେଲେଣି । ଏଣେ ରୋଜଗାର ନାହିଁ, ତେଶେ 
ଓକିଲ, ମହକିଲଙ୍କୁ ପଇସା ନ ଦେଲେ ମୋକଦ୍ଦମା ଖାରଜ | କଲେକ୍ଟର, ଏସ୍‌ପି ସମସ୍ତେ 
ଆସୁଛନ୍ତି । ଚିଲିକା ବୁଲି ଯାଉଛନ୍ତି । ସେମାନେ କ”ଣ ଦେଖୁନାହାନ୍ତି ? ଆଲୁପାଟେଣିଆଙ୍କ 
ଘେରିକୁ ଦେଖ ଏବେ ମହିଷା, ବରହମପୁର, ନୂଆପଡା, ପାରିକୁଦ ଘାଟ ପାଖ ନଳବଣ 
ଅଞ୍ଚଳରେ ମାଇଲ୍‌ ମାଇଲ୍‌ ଧରି ଚିଙ୍ଗୁଡି ଘେରି ଆରମ୍ଭ ହୋଇଗଲାଣି । ଚିଲିକା କୂଳିଆଙ୍କୁ 

ଛାଡି ଏବେ କେଉଁ ରାଇଜର ଲୋକମାନେ ଆସି ଆମ ଭିତରେ ପଶି ଘେରି ବନ୍ଧ କଲେଣି | 
ଯୁଗ ଯୁଗ ଧରି ଆମ ବାପ ଅଜାମାନେ ଚିଲିକାରୁ ଯେଉଁ ପ୍ରକାରେ ମାଛ ଧରୁଥୂଲେ ଏବେ 
ସେସବୂକୁ ବଦଳେଇ ଦେଲେଣି । ମାଳମାଳ ଭୁଟୁଭୁଟିଆ ଡଙ୍ଗା ଏବେ ଚିଲିକା ପାଣିରେ 
ଲହଡି ଭାଙ୍ଗୁଛନ୍ତି । ଆମ ପାଲଟଣା ଡ଼ଙ୍ଗା ଗାଁ ମୁଣ୍ଡ ଚିଲିକାନାସୀରେ ବନ୍ଧା ହୋଇପଡ଼ିଛି ! ” 

ଆଲୋଚନା ଆସ୍ତେଆସ୍ତେ ସରଗରମ ହେବାକୁ ଲାଗିଲା । ବସିଥିବା ଲୋକମାନଙ୍କ ଭିତରୁ 
କିଏ କ'ଣ କହୁଥାଏ, ସେସବୁ ଶୁଣାଯାଉ ନଥାଏ । ସମସ୍ତଙ୍କୁ ଚୂପ୍‌ କରି, ଦଳେଇ କହିଲେ, 

*“ ରାତି ଆସି ପ୍ରହରେ ହେଲାଣି । ଆମେ ସବୁ ଏମିତି ବସି ଗପ କରୁଥିବା ନା କ'ଣ 
କରିବା ତାର ଗୋଟେ ବାଟ ଖୋଜିବା ।”” ଦଳେଇଙ୍କ ପାଟି ଶୁଣି ସମସ୍ତେ ଚୁପ୍‌ 
ହୋଇଗଲେ | ସତକୁ ସତ ଚିଲୁଆ ଖାଇ ଜଙ୍ଗଲ ପଟ୍ର, ବିଲୁଆମାନଙ୍କ ମହରିକିଆ ଡାକ 
ସମସ୍ତଙ୍କୁ ରାତି ଚଢ଼ିବା କଥା ସୂଚେଇ ଦେଲା । ମନ୍ଦିର ପୂଜାରିମାନେ, ଜନ୍ତାଳ ରୋଷେଇ 
ଶେଷ କରି ଅମୁଣିଆ ଆଣି ମନ୍ଦିର ଭିତରେ ରଖୁଲେଣି। ଭୋଗ ଆଳତି ପାଇଁ ବ୍ଯବସ୍ଥା 
ହେଉଥାଏ । ସମସ୍ତେ ଚୂପ ହୋଇ, ଦଳେଇଙ୍କ ପାଖରୁ ନିଷ୍ପତି ଶୁଣିବା ପାଇଁ ଚାହିଁ ରହିଲେ । 
ଦଳେଇ କହିଲେ, ଆମ୍ଭେମାନେ ସମସ୍ତେ ଏଠି ଏକାଠି ହୋଇଛେ କିଛି ଗୋଟେ ନିଷ୍ଠତି 
ନେବା .ପାଇଁ | କୁହନୁ, ଆଳୁପାନେଣିଆଙ୍କୁ ଘେରି ଳରିବାକୁ ଛାଡିଦେବା ନା ତା'ର 
ଗୋଟେ ବାଟ କରିବା ।”” ଆଉ ବାଟ କ”ଣ ଦଳେଇ ଦାଦା, ସବୂବାଟ ଆମ ପାଇଁ ବନ୍ଦ 
ହୋଇଗଲାଣି । ଏବେ ଏ କୂଳରେ ହେବା ନହେଲେ ସେ କୂଳକୁ ଯିବା । 
ଭାବକୂଣ୍ଡଳେଶ୍ବରଙ୍କ ମନ୍ଦିର ବେଢ଼ାରେ ଆମେ ସମସ୍ତେ ଏକାଠି ହୋଇଛେ । ସରକାର 
ଯେତେବେଳେ ଘେରି ବନ୍ଧ ଭାଙ୍ଗି ପାରିଲେନି, ଆମେ ଆଠ ଖଣ୍ଡ ଗାଁର ଲୋକ ଏକାଠି 
ହୋଇ ସେ କାମ କରିବା | ଆମ ପିଲାଛୁଆମାନେ ଯେତେବେଳେ ପେଟକୁ ଦାନା ମୁଠାଏ 
ପାଉନାହାନ୍ତି ଆମ ପାଖରେ ଅଉ ଅନ୍ୟ ବାଟ ନାହିଁ । ଆଜି ଏଇଠି ସମସ୍ତେ ଶପଥ କରନ୍ତୁ 
ଦିନ ଠିକ୍‌ କରି ପ୍ରତ୍ୟେକ ଘରୁ ଜଣେ ଲେଖାଏଁ ବାହାରନତୁ । ଯାହାର ଡଙ୍ଗା ଅଛି, ସବୂ ଡଙ୍ଗା 
ବାହାରୁ ଦେଖମବା ଆମକୁ କିଏ ଅଟକେଇବ । ସମସ୍ତେ ପାଟି କରି ଉଠିଲେ, ““ ସେଇଆ 
ହେଉ ଜୀବନ ଯାଉ ପଛେ ଛାଡିବାନି ।” ସମସ୍ତଙ୍କ କଥା ଶୁଣି ଦଳେଇ କହିଲେ, ““ ଠିକ୍‌ 
ଅଛି, ଆମ ପାଇଁ ସେଇ ଏକମାତ୍ର ବାଟ; କିନ୍ତୁ ହଠାତ୍‌ ଗୋଟେ ଦଙ୍ଗାହଙ୍ଗାମା କରିବା ଠିକ୍‌ 
ହେବନାହିଁ । ଆମେ ଜାଣୁଛେ, ସରକାର ମଧ୍ଯ ଜାଣୁଛନ୍ତି ସେମାନେ ଅନ୍ୟାୟ କାମ କରୁଛନ୍ତି, 

ତଥାପି ଶେଷ ଥର ପାଇଁ ଆମ ଆଠଖସଣ୍ଡ ଗାଁର ପାଞ୍ଚ ଜଣ ମୁରବି ଯାଇ କଲେକ୍ଟର, ଏସ୍‌ପିଙ୍କୁ 
କହିବା, ଆମ କିଲ୍ଲା ମନ୍ତ୍ରୀଙ୍କୁ କହିବା, ଏତେଦିନଂ ତ ଗଲାଣି, ଆଉ ମାସେ କି ପନ୍ଦର ଦିନର 
କଥା | ମନ୍ତ୍ରୀଙ୍କ ନାଁ ଶୁଣି ସଭା ଭିତରୁ ଜଣେ ପାଟି କରି କହିଲେ, “ˆ ଦଳେଇ ଅଜା, ଯାହା 
'କହୁଛ ପନେ ସେ ମନ୍ତ୍ରୀଙ୍କ କଥା କୁହନି | ସେସବୁ ଜାଣିକରି କିଛି କରୁନାହାନ୍ତି । ଏ 

ଆଳୁପାଟେଣିଆ ଟୋକାମାନେ ଭୁବନେଶ୍ବର ଗଲେ ତାଙ୍କରି ସରକାରୀ ଘରେ ଡେରା ପକାନ୍ତି । 
ଏବେ ଚିଲିକାକୁ ନେଇ ରାଜନୀତି ଚାଲିଛି । ଆମେ ଏଠି ପେଟ ପାଟଣା ଲାଗି ବାଡିଆବାଡି 
ହେଉଛେ; କିନୁ ନେତା, ସରକାରୀ କର୍ମଚାରୀ, ଓକିଲ, ମହକିଲ ସମସ୍ତେ ଲାଭରେ ଅଛନ୍ତି | 
ଚିଲିକା ଭିତର ଗଣ୍ଡଗୋଳର ସମାଧାନ ହୋଇଗଲେ ସେଠି ସେମାନଙ୍କର ଥାଳ ଖାଲି ପଡ଼ିଯିବ | 


ଦଳେଇ କହିଲେ, ˆ ତୁମେମାନେ ଯାହା କହୁଛ ସତ| ତେବେ ଆଇନକୁ ହାତକୁ 
ନେବା ପୂର୍ବରୁ ଆମେ ଶେଷଥର ପାଇଁ ଚେଷ୍ଟା କରିବା। କହିବା। ଯଦି କେହି ଅ ମ କଥା 
ନଶୁଣିଲେ ତେବେ ପନ୍ଦର ଦିନ ପରେ ଏଇଠି ବସି ନିଷ୍ପତ୍ତି ନେବା। ' ସମସ୍ତେ ଦଳେଇଙ୍କ 
କଥାକୁ ସମର୍ଥନ କଲେ। ଚିଲିକା ଭିତରେ ଦଙ୍ଗା ହଙ୍ଗାମା ହେଲେ ଗୋଟେ ଦିଇଟା ମୁଣ୍ଡ 
ନିଶ୍ଚିତ ଯିବ। ଦଶ ପଚାଶ ଖଣ୍ଡିଆ ଖାବରା ହେବେ । ଯେତେ ଯାହା କହିଲେ ବି ଉଭୟପଟୁ 
ତେଷଣ୍ଟା, ଭାଲି, ବଛା ସାଙ୍ଗକୁ ଏବର ଚୋରା ବନ୍ଧୁକ, ହାତ ବୋମା ଚାଲିବ। 


ଭାବକୃଣ୍ଡଳେଶ୍ବରଙ୍କ ନିକଟରେ ପ୍ରସାଦ ଭୋଗ ଲାଗିବା ଏବଂ ରାତି ଆଳତୀର 
ଘଣ୍ଟ ବାଜିଲା। ମୁରବୀମାନେ ଉଠି ଆଳତି ଦର୍ଶନ କରିବା ପାଇଁ ମନ୍ଦିର ଆଡ଼େ ବାହାରିଲେ । 
ସେଦିନ, ସେତିକିରେ ସଭା କାର୍ଯ୍ୟ ଶେଷ ହେଲା। ପ୍ରସାଦ ସେବନ ପାଇଁ ପତ୍ର ପାଣି ପଡ଼ିଲା 
ବେଳେ, ସିପକୂଦାର ନବଘନିଆ ବଡ଼ ପାଟିରେ ସମସ୍ତକୁ ଶୁଣେଇ ଶୁଣେଇ କହିଲା, 
' ଜାଣିଛ, ଆଳୁପାଟେଣିଆ ଭୁରୁଷଣ୍ଡପୁରୁ ସୁବୁଵି ପାଖରୁ ବମ୍‌ ପାଉଡର ଆଣି ଲୋକ 
ଲଗାଇ ବୋମା ଭିଡ଼ିବା ଆରମ୍ଭ କଲେଣି| ସେମାନେ ଜାଣି ସାରିଲେଣି ଅଠଖଣ୍ଡ ଗାଁ ବାଲାଏ 
ତାଙ୍କୁ ସହଜରେ ଛାଡ଼ିଦେବେନି। ଦଙ୍ଗା ହାଙ୍ଗାମା ପାଇଁ ସେମାନେ ପୁରା ଦମ୍‌ରେ ଲାଗି 
ପତ୍ରିଲେଣି।” ' ନବଘନିଆ କଥାକୁ ସମର୍ଥନ କରି ଅରକ୍ଷକୂଦାର ଶୁକୂଟା ବେହେରା କହିଲା, 
“ଆରେ ନବ, ଖାଲି କ'ଣ ବୋମା, ଚୋରା ବନ୍ଧୁକ କେତେଟା କିଣି ଆଣି ମଧ୍ଯ ରଖିଲେଣି | 
ରଣପୁର ଜଙ୍ଗଲରେ ଚୋରା ବନ୍ଧୁକ ତିଆରି ହେଉଛି। ଟଙ୍କା ଦେଲେ ବନ୍ଧୁକ ଆସିଲା। ତାଙ୍କ 
ବନ୍ଧୁକ, ହାତ ବୋମା ଆଗରେ ଆମ ତଡ଼ାବାଡ଼ି କଂଣ କାମ ଦେବ ? ଆମକୁ ସେଇ 
ପ୍ରକାରେ ପ୍ରସ୍ତୁତ ହୋଇ ନ ଗଲେ, ଛେଳି ଭଳିଆ ବଳି ପଡ଼ିବା!” ” ମନ୍ଦିର ବେଢ଼ାରେ ପତ୍ର 
ପଡ଼ି ସାରିଥାଏ। ମୁରବୀମାନେ ବସିଲା ପରେ ଅନ୍ୟମାନେ ବସିବାକୁ ଆରମ୍ଭ କରୁଥାନ୍ତି । 
ସମସ୍ତେ ନବଘନିଆ ଆଉ ଶୁକୂଟା ବେହେରା କଥା ଶୁଣିଲେ। କିନ୍ତୁ କେହି କିଛି କହିଲେ 
ନାହିଁ। 'ମୌନେ ସମ୍ମତ ଲକ୍ଷଣ? ଭାବେ ବୁଝାଗଲା ଯେ ଆଠଖଣ୍ଡ ଗାଁ ବାଲାଏ ମଧ୍ୟ 
ବୋମା ବନ୍ଧୁକ ଯୋଗାଡ଼ କରି ଦଙ୍ଗା ପାଇଁ ପ୍ରସ୍ତୁତ ହେବା ଦରକାର | 


ଆଠଖଣ୍ଡ ଗାଁରେ କାହିଁକି ଚିଲିକା ଭିତରେ ସିପକୂଦାର ‘ନବଘନ' ଜଣାଶୁଣା 
ଦାଗୀ | ଥରେ ନୂହଁ ବହୁଥର ବ୍ରହ୍ମଗିରି ପୁଲିସ ତାକୁ ଗିରଫ କରି ଜେଲ୍‌କୁ ପଠାଇଛି; କିନ୍ତୁ 

ଦିନ କେତେଟା ଜେଲ୍‌ରେ ରହିଲା ପରେ ନବଘନ ଗାଁକୁ ଫେରେ | ଗାୀବାଲା ଜାଣନ୍ତିନି 
ନବଘନିଆକୁ କ”ଣ ପାଇଁ ପୁଲିସ୍‌ ଧରି ନିଏ, ଆଉ ପୁଣି ଛାଡ଼ିଦିଏ। ସମସ୍ତେ କହନ୍ତି, 
ନବଘନିଆ ଗୋଟେ ବଡ଼ ଚୋର। ! କିଏ କହେ, ଚୋରର ବୋପା ଡକାୟତ। କିନ୍ତୁ 
ନବଘନ କହେ, ଅଲଗା କଥା ସେ ଚୋର ନୁହେଁ କି ଡକାୟତ ନୂହଁ| ପୁଲିସ ତାକୁ 
ଚୋର ସଜାଇଛି। ଗାଁ ବାଲାଏ ତା କଥାରୁ କିଛି ବୁଝି ନ ପାରି କହନ୍ତିୟ ନବଘନିଆ 
ଗୋଟେ ଦାଗୀ, ମଣିଷ ମାରୁ, ଚୋର | ନବଘନକୁ ପଚାରିଲେ ସେ କୁହେ ଯେ, ଆଠ କି 
ଦଶ ବର୍ଷ ତଳେ ଚନ୍ଦନଯାତ୍ରା ଦେଖୁବାକୁ ଗାଁର କେତେ ଜଣଙ୍କ ସାଙ୍ଗରେ ସେ ଯାଇଥୁଲା 
ପୂରୀ। ଆଗରୁ ପୁରୀ ସହର ସେ ଦେଖି ନ ଥୁଲା। ପୁରୀରେ ପହଁଞ୍ଚ ଆଗ ଜଗନ୍ନାଥ 
ମହାପ୍ରଭୁଙ୍କୁ ଦର୍ଶନ କରି ଆନନ୍ଦ ବଜାରରେ ଅଭଡ଼ା ଖାଇଲା ସିଂହଦୁଆର ସାମ୍ନା ବାଗେଡ଼ିଆ 
ଧର୍ମଶାଳାର ବାରଣ୍ଡୀ ଉପରେ ଦିପହରଟା କଟାଇଲା ପରେ ସନ୍ଧ୍ୟା ବେଳଳୁ ଚନ୍ଦନଯତ୍ରା 
ଦେଖୁ ପରଦିନ ସକାଳୁ ଗାଁକୁ ଫେରିବା କଥା। ସେମାନେ ଧର୍ମଶାଳା ପିଣ୍ଡାରେ ଥିବା 
ବେଳେ ମନ୍ଦିରରୁ ଚନ୍ଦନ ପାଇଁ ମହାପ୍ରଭୁ ପାଲିଙ୍କିରେ ଦେଉଳରୁ ବାହାରିଲେ ! ଚନ୍ଦନଯାତ୍ରାର 
୨୧ ଦିନ ଧରି, ପୁରୀର ବିଭିନ୍ନ ସାହିରୁ ସାହି ଲୋକମାନେ ପାଳିକରି ଠାକୁରଙ୍କ ସଂଗେ 
ସିଂହଦ୍ଵାର ପାଖରୁ ନରେନ୍ଦ୍ର ପୋଖରୀ ପର୍ଯ୍ୟନ୍ତ ନାଚ, ଗୀତ, ବାଣ ରୋଷଣୀ କରି ଯାଇଥାନ୍ତି | 
ନାଗା ନାଚ, ବୁଢ଼ାବୁଢ଼ୀ, ଘୋଡ଼ାନାଚ, ଘଣ୍ଟ ଘଣ୍ଟା ତାଳରେ ନରେନ୍ଦ୍ର ପୋଖରୀ ପର୍ଯ୍ଯନ୍ତ 
ଠାକୁରଙ୍କ ଚନ୍ଦନ ବିଜେ ହୁଏ । ସାହିର ବୁଢ଼ାମାନେ କାନ୍ଧରେ ପାଚିଲା ଗାମୁଛା ପକାଇ, 
ପୋଖରୀ କୂଳରେ ସୋରିଷ ତେଲ ମାଲିସ୍‌ ହେବା ପରେ ନରେନ୍ଦ୍ର ପୋଖରୀରେ ଠାକୁରଙ୍କ 
ଚାପରେ ଯୋଗ ଦିଅନ୍ତି। ବାଟରେ ଗଲାବେଳେ ସାହିପିଲାମାନେ, ଭାଙ୍ଗ ଟେଳାଏ 
ଟେଳାଏ ପକାଇବାକୁ ମଧ୍ଯ ଭୁଲନ୍ତିନି। ଠାକୂରଙ୍କ ପାଲିଙ୍କି ସଂଗେ ନବଘନ ନାଚ ଗୀତ 
ଦେଖି ଦେଖି ଚାଲୁଥାଏ । ବାଟରେ ସାହି ପିଲାଙ୍କ ସାଙ୍ଗରେ ମିଶି ସୁକି ଟିକର ଭାଙ୍ଗ 
ଟେଳାଏ ମଧ୍ୟ ଖାଇଥୂଲା। ଠାକୁର ନରେନ୍ଦ୍ର ପୋଖରୀ କୂଳରେ ପହଞ୍ଚଲା ବେଳକୁ 
ନବଘନ ଦେଖୁଲା ତାଙ୍କ ଗାଁ ସାଥ୍‌ମାନେ ପାଖରେ ନାହାନ୍ତି । ସେମାନେ କେଉଁଠି ରହିଲେ, 
ଖୋଜିବାକୁ ବାହାରିଲା ନବଘନ | ନରେନ୍ଦ୍ର କୂଳରେ କାହାକୁ ନ ପାଇ ଫେରିଲା ଧର୍ମଶାଳାକୁ | 
ଧର୍ମଶାଳାରେ କେହି ନ ଥଲେ । ଜଣେ ଦିଜଣକୁ ପଚାରିଲା- କେହି କହିପାରିଲେ ନାହିଁ । 
କାଳେ ନରେନ୍ଦ୍ର ପୋଖରୀ ନିକଟରେ ଥିବେ ବୋଲି ଭାବି, ପୁଣି ଧର୍ମଶାଳାରୁ ଗଲା 
ନରେନ୍ଦ୍ର କୂଳକୁ | ସେତେବେଳକୁ ଭାଙ୍ଗ ନିଶା ତା ମୁଣ୍ଡକୁ ଚଢ଼ିଯାଇଥାଏ। ଗାଁ ଲୋକମାନଙ୍କୁ 
ନ ପାଇ ନବଘନ ବଡ଼ଦାଣ୍ଡ ଉପରେ ଥବା ଗୋଟେ ଦୋକାନ ବାରଣ୍ଡାରେ ରାତିଟା 
କଟାଇ ଦବା ପାଇଁ ବସିଲା। ପେଟରେ ଦାନା ନଥାଏ; କିନ୍ତୁ ଭାଙ୍ଗ ନିଶାଟା ଜୋର୍‌ରେ 
ଧରିଥିବା ଯୋଗୁ ସେ, ସେଇ ପିଣ୍ଡା ଉପରେ ନିଘୋଡ଼ ନିଦରେ ଶୋଇ ପଡ଼ିଲା। ପ୍ରାୟ 

ରାତି ତିନିଟା ବେଳକୁ ଦଳେ ପୁଲିସ ଗୋଟେ ନାଲିବତୀ ଲଗା ଗାଡ଼ିରେ ତା ପାଖରେ 
ପହଞ୍ଚଲେ। ତାର ନିଘୋଡ଼ ନିଦଟା ପୁଲିସ ବାଲାଙ୍କ ମ୍ରଦୁ ଲାଠି ମାଡ଼ରେ ଭାଟଟିଗଲା। 
ଆଗରେ ଯମଦୂତ ଭଳି ଖାକି ପୋଷାକିଆ ପୁଲିସ ବାଲାଙ୍କୁ ଦେଖି ସେ ନିଦ ବାଉଳାରେ 
ଶୋଇଥିବା ସ୍ଥାନରୁ ଦଉଡ଼ିବାକୁ ଆରମ୍ଭ କଲା। ତା ଦଉଡ଼ା ଦେଖି, ପୁଲିସ ବାଲାଏ 
ଶୁଶୁରୀ ଫୁଙ୍କ ତା ପଛରେ ଦଉଡ଼ିବାକୁ ଲାଗିଲେ। ଭାଙ୍ଗନିଶା ସେ ପର୍ଯ୍ୟନ୍ତ ଛାଡ଼ି ନଥାଏ । 
ଦଉଡ଼ି ଦଉଡ଼ି କିଛି ବାଟ ଗଲା ପରେ ଦମ୍‌ ନବାକୁ ଟିକିଏ ଠିଆ ହୋଇ ପଛ? ଚାହିଁଲା 
ବେଳେ ପୁଲିସ ଜିପ୍‌ ତା ପାଖରେ ପହଞ୍ଚଗଲା। ସେଇ ବଡ଼ଦାଣ୍ଡ ଉପରେ ତା ଉପରେ 
ହେଲା ମାଡ଼ | ସେ କିଛି ବୂଛି ପାରୁ ନଥଲା କ'ଣ ପାଇଁ ପୁଲିସ ତାକୁ ବାଡ଼ଉଛନ୍ତି। ପୁଲିସ 
ମାଡ଼ରେ ତା ଭାଙ୍ଗ ନିଶା ଛାଡ଼ିଲା ବେଳକୁ ସେ ଆସି ପହଞ୍ଚଥଲା ଥାନା ଭିତରେ। 
ଥାନାରେ ପହଞ୍ଚୁ ପହଞ୍ଚୁ ପୁଲିସ ବାଲା ଆରମ୍ଭ କଲେ, “ ‘ଶଳା ଚୋର, କାହା ଘରେ 
କଳାକନା ବୂଲେଇଥାନ୍ତା କେଜାଣି ? ? ପୁଲିସ ବାଲାଙ୍କ ଭିତରୁ ଜଣେ କହିଲା, ˆ ' ଏଇଟା 
ବୋଧେ ନରଣଗଡ଼ର ନବା ରାଉତ । ଚଳନ୍ତା ରେଳ ଗାଡ଼ିରେ ପକେଟ୍‌ମାରୁ କରେ। 
ସୁବିଧା ପାଇଲେ ସୁଟକେଶ୍‌ ଉଠାଇ ନିଏ । ଶଳା ଭାରି ହାରାମ୍‌। ହରିଣ ଭଳିଆ ଡିଆଁ 
ମାରେ | ଦେଖୁନ, ଆମକୁ କିମିତି ନାକେ ଦମ୍‌ କରି ଦେଲା।' ? ସାଙ୍ଗ ପୁଲିସ ଢଣକ ତାର 
ତଲାସ ନେଲା ବେଳେ କହିଲା, ˆ ‘ଚନ୍ଦନ ଯାତ୍ରା ଠାରୁ ପକେଟ୍‌ ମାରୁ, ଚୋର, ତସ୍କରଙ୍କ 
ପୁରୀ ଆସିବା ବେଳେ ହୋଇଗଲା। ଏମାନଙ୍କ ଯିବା ଆସିବା ଚାଲିବ ବାହୁଡ଼ା ଯତ୍ରା 
ପର୍ଯ୍ୟନ୍ତ । ଆବେ ତୁ ଏକା ଥିଲୁ ନା ତୋ ସାଙ୍ଗରେ ଆଉ କିଏ ଥଲା ?”? ଏତକ କହିଲା 
ବେଳେ ନବଘନ ଗାଲରେ ଠୋ” କରି ଶକ୍ତ ଚାପୁଡ଼ାଟେ ବସି ସାରିଥୂଲା। ଚାପୁଡ଼ା 
ମାଡ଼ରେ ଯାହା ଟିକିଏ ଭାଙ୍ଗ ନିଶା ମୁଣ୍ଡ ଝାଙ୍କ ଦେଉଥୁଲା, ସେତକ ଛାଡ଼ି ଗଲା। ପୁଲିସ 
ବାଲାଏ, ତାକୁ ଉଦ୍ଭୂତ ଲଙ୍ଗଳା କରି ହାଜତ ଭିତରେ ପୁରାଇ ଦେଲେ । ସେଇ ହାଜତରେ 
ଆଗରୁ ଚାରି ପାଞ୍ଚଜଣ ଥାନ୍ତି | କହା ବୋଲା କରିବାରେ ହାଜତ ଜଗୁଆଳୀ କନଷ୍ଟେବଳ 
ତାକୁ ତାର ଲୁଗା ଖଣ୍ଡକ ପିନ୍ଧିବାକୁ ଦେଲା। ସେତେବେଳକୁ ସକାଳ ହୋଇ ଆସୁଥାଏ | 


ଠିଆ ହୋଇ ରହିଲୁ କାହିଁକି ବଅସ। କେତେ ବେଳ ଧରି ଠିଆ ହୋଇ 
ରହିବୁ। ଏବେ ତ ବାବୁ, ସାନ ମାମୁଁ ଘରେ କୁଣିହୀ-ବଡ଼ମାମୁଁ ଘର ଦେଖିନୁ । ହାଜତ 
ଭିତରେ ଆଗରୁ ଥବା ଦରବୂଢ଼ା ଜଣକ ନବଘନ ଉଦ୍ଦେଶ୍ୟରେ ଏତକ କହିଲା ପରେ, 
ହାଜତ ଗାର୍ଡ଼ରେ ଥୁବା ପୁଲିସ ବାବୁ ଆଡେ ଚାହିଁ ଡାକିଲା , “ବାବୁ ଆଜ୍ଞା” । ଥାନା 
ବାରଣ୍ଡା ଉପର ଲମ୍ବା ବେଞ୍ଚ ଉପରେ ଅଧା ପୋଷାକରେ ଘୁଙ୍ଗୁଡି ମାରୁଥିବା ପୁଲିସ 
ବାବୁ (କନଷ୍ଟେବଳ) ଅତି ସାବଧାନର ସହ ନିଜର ପୃଥଳ ଉଦର ଉପରେ ଅଧା ଖସି 

ଯାଇଥ୍‌ବା ଖାକି ପ୍ୟାଣ୍ଟକୁ ସଜାଡୁ ସଜାଡ଼ୁ ଗମ୍ଭିରିଆ ସ୍ଵରରେ ପାଟି କରି କହିଲେ, 
“ଶଳା, ସିନ୍ଦୁରା ଫାଟୁ ନ ଫାଟୁଣୁ ତତେ ଝାଡ଼ା ତଲବ ଦେଲେଣି। ଟଙ୍କକିଆ ମିଲ୍‌ର 
ଏତେ କରାମତି | (ସେତେବେଳେ ପୁଲିସ ହାଜତରେ ଥବା ଅପରାଧୀ, ସନ୍ଦେହୀମାନଙ୍କ 
ପାଇଁ ଦିଆଯାଉଥିବା ଗୋଟିଏ ମିଲ୍‌ର ଦାମ ଥଲା ଏକ ଟଙ୍କା | ଗୋଟେ ପ୍ଲେଟ ଉଷୁନା 
ଭାତ ସାଙ୍ଗକୁ ପାଣିଆ ଡାଲି ଦି ଡଙ୍କା) ରହ ଥାନା ଭିତରୁ ହାତକଡ଼ିଟା ଆଣିଲେ ସିନା 
ହାଜତ ଦୂଆର ଖୋଲା ହେବ । ପୁଲିସ ବାବୁ, କହିଲା ଭିତରେ ନିଜ ଖାକି ପ୍ୟାଣ୍ଟକୁ 
ସଜାଡ଼ି ନେଇ ବାରଣ୍ଡାର କୋଣ ମୁଣ୍ଡରେ ଶୋଇଥିବା ଗ୍ରାମରକ୍ଷୀକୁ ଡାକଟେ ଦେଇ, 
ହାତକଡ଼ି ଆଣିବାକୁ ଗଲା। ନିଦରୁ ଉଠି, ଗ୍ରାମରକ୍ଷୀ ଜଣକ ପୁଲିସ ବାବୁଙ୍କୁ ସାହାଯ୍ଯ 
କରିବା ପାଇଁ ହାଜତ ସାମ୍ବାରେ ଠିଆ ହେଲା। ପୁଲିସ ବାବୃ, ହାଜତ କବାଟ ଖୋଲି, 
ସନ୍ଦେହୀ ବୁଢା ଅଣ୍ଟାରେ ଦଉଡ଼ି ଆଉ ଗୋଟେ ହାତରେ ହାତକଡ଼ି ପକେଇ, ବାହାରକୁ 
ବାହାର କଲେ। ହାଜତ ମଝିରେ ବସିଥିବା ନବଘନିଆ ଏସବୁ କାରବାର ଦେଖି ଭୈ 
କିନା କାନ୍ଦି ଉଠିଲା। ସେତେବେଳକୁ ପୁଲିସ ବାବୁ ବୂଢ଼ାକୁ ଥାନା ପିଣ୍ଡାତଳକୁ ନେଇ 
ଗଲେଣି ¦ ନବଘନର କାନ୍ଦଣା ତାଙ୍କ କାନରେ ବୋଧେ ପଡ଼ି ନଥୁଲା; କିନ୍ତୁ ତା ସାଙ୍ଗରେ 
ହାଜତ ଭିତରେ ବସିଥୁବା ଦି ଜଣଙ୍କ କଥାବାର୍ଭା ତା କାନରେ ପଡିଥିଲା, “ ଟୋକାଟା 
ବୋଧେ ନୂଆ ହୋଇ କାମ ଆରମ୍ଭ କରିଛି।” ତାଙ୍କ ଭିତରୁ ଜଣେ ନବଘନକୁ କାନ୍ଦ 
ବନ୍ଦ କରିବାକୁ କହି ପଚାରିଲା, “ ଚୋରି କରି ନା ପକେଟ ମାରୁ କରି ଧରାପଡ଼ିଛ ? ” 
ତାଙ୍କ କଥା ଶୁଣି ନବଘନିଆର କାନ୍ଦର ରାହା ବଢ଼ିଗଲା। କାନ୍ଦୁ କାନ୍ଦୁ ସେ କହିଲା, 
“ ସେ କିଛି ଦୋଷ କରିନି। ଚନ୍ଦନଯାତ୍ରା ଦେଖିବାକୁ ଗାଁ ପିଲାଙ୍କ ସଂଗେ ଆସିଥିଲା।” 
ତା ପଛ ପଟେ ବସିଥିବା ପେଟୁଆ କାଳିଆ ଲୋକ ଜଣକ କହିଲା, “ସବୂ ଶଳେ 
ହାଜତରେ ପଶିଲା ବେଳେ ଏମିତି କୁହନ୍ତି। ତୁ ତ କିଛି କରିନ୍ଧ ପୁଲିସ ବାଲା ତତେ 
କଂ ଣ ପାଇଁ ଧରି ଆଣିଲେ ? ଆରେ ଆମ ପାଖେ ମିଛି ମିଛିକିଆ କାନ୍ଦଣା କାନ୍ଦିଲେ ଲାଭ 
କଣ ? କି କାମ କରି ପୁଲିସ ହାଜତକୁ ଆସିଛୁ ଆମ ଆଗରେ କହିଲେ କିଛି ହବନି ? 
ବରଂ ତତେ ବାଟ ବତେଇ ଦେବୁ ।” 


ନବଘନ କିଛି ବୁଝି ପାରୁ ନଥଲା। ତା ଗାଁ ସାଥୀମାନେ କୁଆଡେ ଗଲେ ସେ 
ଜାଣିନି। ପୁଲିସ ହାଜତ ଭିତରୁ କାହା ପାଖକୁ ଖବର ଦେବ, କିଏ ଆସି ତାକୁ ସାହା 
ହେବ | ସକାଳ ଦଶଟା ବେଳକୁ ବଡ଼ ବାବୁ ଥାନାକୁ ଆସିଲେ । ହାଜତ ଭିତରେ ଥିବା 
ସମସ୍ତଙ୍କୁ ବାହାର କରାଗଲା! କିଏ କେଉଁ ଦଫାରେ କୋର୍ଟକୁ ଯିବେ ଚାଲାଣ କଟା 
ହେଲା। ନବଘନର ପାଳି ପଡ଼ିଲା ବେଳେ, ନବଘନ କାକୂତି ମିନତି ହୋଇ, ସେ 
କିଛି ଦୋଷ କରିନି, ଚନ୍ଦନଯାତ୍ରା ଦେଖିବାକୁ ଆସିଥିଲା ବୋଲି କହିଥିଲେ ମଧ୍ୟ ବଡ଼ 

ବାବୁ କିଛି ଶୁଣିଲେ ନାହିଁ। ହାଜତ ଗାର୍ଡ଼ରେ ଥିବା ପୁଲିସ ବାବୁ, ବଡ଼ ବାବୁଙ୍କ ଆଗେ 
ସଫେଇ ଦେଇ କହିଲେ, “ ଶଳା, ପକେଟମାରୁ ଆଜ୍ଞା, ପୁରୀରେ ଯାତ୍ରା ବେଳ ଆସିଗଲା 
ତ । ସବୂ ଶଳେ ଏଇଠି ରୁଣ୍ଡ ହେବେ। ପଚାରିଲା ବେଳକୁ କହିବେ କ'ଣ ନା ଗୋଟେ 
ପଣେ ସାଧୁ। ଶହେ ନଅ ଦଫାରେ ପଠାଇ ଦିଅନ୍ତୁ ସାର, ନ ହେଲେ ପୁରୀ ସହରରେ 
ଭଦ୍ରଲୋକ ଚାଲି ପାରିବେନି ।” ଥାନା ବଡ଼ବାବୁ ପୁରୁଣା କନଷ୍ଟେବଳଙ୍କ କଥାକୁ 
ଫୋପାଡ଼ି ଦେଲେନି। ଶହେ ନଅ ଦଫାରେ ଚିଲିକା କୂଳର ନବଘନ ଗଲା କୋର୍ଟକୁ | 
ଯେ ଜୀବନରେ ପ୍ରଥମ ଥର ପାଇଁ ଗାଁରୁ ବାହାରି ପୁରୀ ଆସି ଥୁଲା ତା ପାଇଁ ଥାନା, 
କୋର୍ଟ କଚେରୀ, ଓକିଲ, ମହକିଲ, ମାଜିଷ୍ଟ୍ରେଟ, ଜଜ୍‌ ସାହେବ ସବୁ ପ୍ରହଳିକା ପରି 
ଜଣାପଡୁଥଲା। ପୁଲିସ ଗାଡ଼ିରେ ବସି ସିପକୁଦା ଗାଁର ନବଘନ ଯାଇଥଲା ଅଦାଲତକୁ 
ଅଦାଲତ ବାରଣ୍ଡାକୁ ଲାଗି କୋର୍ଟ ହାଜତ। ସେଇଠି ଆଉ କେତେ କଏଦି ତା ଭଳି 
ଶହେ ନଅ ଦଫାରେ ଗିରଫ ହୋଇ ଆସିଥିବା ଚୋର, ସଂଦେହୀମାନେ ବସିଥାନ୍ି। 
ଯାହାର ଡାକରା ଆସୁଥାଏ, ତାକୁ ପୁଲିସ ବାଲାଏ ଜଜ୍‌ ସାହେବଙ୍ଗ ପାଖକୁ ନେଉଥାନ୍ତି, 
ଆଣୁଥାନ୍ତି। ନବା ଆଣିବା ଚାଲିଥାଏ। ମଝିରେ ମଝିରେ କଳାକୋର୍ଟ ପିନ୍ଧା ଓକିଲମାନେ 
ସେମାନଙ୍କ ସଂଗେ କଥାବାର୍ଭା ହେଉଥାନ୍ତି। କାହାର ଜ୍ଞାତି କୁଟୁମ୍ଭମାନେ କଏଦୀମାନଙ୍କ 
ସଂଗେ କଥାବାର୍ଭା ହେବା ପାଇଁ କୋର୍ଟରେ ଥିବା ପୁଲିସ ବାବୁମାନଙ୍କ ସଂଗେ ଫୁସୁର 
ଫାସର ହେଉଥାନ୍ତି । ନବଘନ କନକନ ହୋଇ ଚାହୁଁଥାଏ। ଗୋଟେ ଚିହ୍ନା ମୁହଁ ଯଦି ତା 
ଆଖିରେ ପଡ଼ନ୍ତା ଅନ୍ତତଃ ତା ହାତରେ ଘରକୁ ଖବର ଦେଇ ପାରନ୍ତା। ଡର, ଭୟରେ, 
ତାର ଭୋକ ଶୋଷ ମରି ଯାଇଥାଏ । ଚାହିଁ ଚାହିଁ ଆଖିରୁ ପାଣି ମଲାସିନା, କେହି ଜଣେ 
ହେଲେ ଚିହ୍ନା ପରିଚିତ ଲୋକ : ତା ଆଖିରେ ପଢ଼ିଲେନି। ସେ ଦିନ ସନ୍ଧ୍ଯା ବେଳକୃ, 
ତାକୁ ନେଇ ଜଜ ସାହେବଙ୍କ ଆଗରେ ଠିଆ କରାଗଲା। ଗୋଟିଏ ପାଖରେ ଓକିଲ, 
ଆଗରେ ଜଜ୍‌ ସାହେବ। କିଏ କ”ଣ କହିଲେ, ନବଘନ କିଛି ବୁଝି ପାରି ନଥିଲା। 
ସନ୍ଧ୍ୟା ବେଳକୁ ପୁଣି ସେଇ ପୁଲିସ ଗାଡ଼ିରେ ବସିକରି ପୁରୀ ସଦର ଜେଲକୁ ଗଲା ତାର 
ମନେ ପଡ଼ିଲା, ସକାଳେ ଯାହାକୁ ବଡ଼ମାମୁଁ ଘର ବୋଲି କହୁଥିଲା, ଇଏ ବୋଧେ 
ସେଇ ମାମୁଁ ଘର | ନବଘନ ଆସିଥୁଲା ସେଇ ବଡ, ମାମୁଁ ଘରକୁ । ଚାରି ଦିନ ପରେ ତାର 
ବାପା ଗାଁର ମାମଲତକାରକୁ ଧରି ଖୋଜି ଖୋଜି ପହଞ୍ଚିଥିଲା ସଦର ଥାନାରେ | ଥାନାରୁ 
ସେମାନେ ଖବର ପାଇଲେ “ନବଘନଂ ଯାଇଛି ଜେଲ ଭିତରକୁ | ତାକୁ ଜେଲରୁ ଖଲାସ 
କରି ବେଲ୍‌ରେ ଆଣିବାକୁ ଲାଗିଗଲା ପନ୍ଦର ଦିନ। ପନ୍ଦର ଦିନ ପରେ, ନବଘନ 
ଯେତେବେଳେ ଜେଲରୁ ଫେରି ଗାଁକୁ ଆସିଲା, ସେତେବେଳେ ସେ ବଦଳି ଯାଇଥୁଲା। 
ନିର୍ଦ୍ଦୋଷରେ ପନ୍ଦର ଦିନ ଜେଲ୍‌ ଦଣ୍ଡ ନବଘନକୁ ଭିନ୍ନ ମଣିଷ କରି ଦେଇଥୁଲା। 

୨୪ କାଇଁଚର ସ୍ଵପ୍ନ 


ଟୋକାଳିଆ କେତେ ଜଣ ନବଘନକୁ ଘେରି ଯାଇ, ମନ୍ଦିର ବେଢ଼ାତଳ 
ବାଲିବନ୍ତ ଉପରେ ଫୁସୁର ଫାସର ହେବାକୁ ଲାଗିଲେ। ଚୋରା ବନ୍ଧୁକ, ଚୋରା 
ପିସ୍ତଲ କେଉଁଠି ମିଳୁଛି, କେତେ ଟଙ୍କାରେ ମିଳୁଛି, ସମସ୍ତେ ଉତ୍କଣ୍ଠାର ସହ ନବଘନ 
ମୁହଁରୁ ଶୁଣିବାକୁ ଚାହୁଁଥାନ୍ତି। ସତେ ଯେପରି ନବଘନ ଚୋରା ବନ୍ଧୁକ ଫ୍ୟାକ୍ତିର ଏଜେଣ୍ଟ | 
ତେବେ ସାଙ୍ଗମାନଙ୍କ ଆଗ୍ରହକୁ ଦେଖ ନବଘନ କିଛି ନ କହି ଗମ୍ଭୀର ହୋଇ ଠିଆ 
ହେବାରେ, ସମସ୍ତେ ତାକୁ ଗୁଡ଼େଇ ତୁଡେଇ ପଚାରୁଥାନ୍ତି, “ କହ ଭାଇ କହ, ଦେଖୁଛୁ 
ତ ଚିଲିକା ଭିତରେ ଚିଙ୍ଗୁଡ଼ି ଚାଷକୁ ନେଇ ଯେମିତି ଦଙ୍ଗା ହଙ୍ଗାମା ଆରମ୍ଭ ହେଲାଣି, 
ବନ୍ଧୁକ ଖଣ୍ଡେ ଥିଲେ କାମ ଦେବ। ଗୁଳି ବନ୍ଧୁକ ଆଗରେ ଆଉ ସେ ତେଞଣ୍ଟା, ଭାଲି 
କ'ଣ କାମ ଦେଉଛି” ? ତଥାପି ନବଘନ ଚୂପ ହୋଇ ଠିଆ ହୋଇଥାଏ। ସମସ୍ତେ 
ଭାବୁଥାନ୍ତି କଥାଟା ଭିତରେ କିଛି ଗୁମର ଅଛି, ନ ହେଲେ ନବଘନ ପାଟି ଖୋଲନ୍ତା ନି 
କାହିଁକି ୨ ସେତେବେଳକୁ ମନ୍ଦିର ବେଢ଼ା ଭିତରେ ପତ୍ରପଡ଼ି ପାଣି ଛିଞ୍ଚା ସରିଲାଣି। 
ପୂଜାରୀ ବ୍ରାହ୍ମଣ ଲୁଣ, ଲେମ୍ବୁ ଲଙ୍କା ମରିଚ ଲଗାଇଲା ବେଳେ ପାଟି କରି କହିଲା, 
“ ଆରେ କ”ଣ ସେଠି ଏତେ ଗପ ମାରୁଛ, ଏଣେ ପତ୍ର ଉଡ଼ିଯିବ, ଲେମ୍ବୁ ଲୁଣ ଦେଇ 
ଲାଭ କ'ଣ † ପତ୍ର ପଡ଼ି ସାରିଲାଣି ଆସ ” | ତାଙ୍କ କଥା ସରି ନଥାଏ ଗବକୂଣ୍ଡର ପ୍ରଭାକର 
ଜେନା, ପତ୍ର ପାଖରେ ଚକା ପକାଇ ବସୁ ବସୁ ସମସ୍ତଙ୍କୁ ଶୁଣାଇଲା ଭଳି ପାଟିରେ 
କହିଲେ, “ ଆଜିକାଲିକା ଟୋକାଙ୍କୁ ପାରିବ କିଏ ? ସେମାନେ ତ ନିଜ ହାତରେ ଚଉଦପା। 
ଦେଖୁନ ପତ୍ରରେ ପାଣି ପଡ଼ି ପ୍ରସାଦ ବଢ଼ା ହେଲାଣି, ବାବୁମାନେ ସେଠି ଠିଆ ହୋଇ 
ଗପ ମାରୁଛନ୍ତି । ଏମାନଙ୍କର ବଡ଼ ସାନର ବାଛ ବିଚାର ନାହିଁ।” ଗବକୂଣ୍ଡର ଜେନାଏ ବି 
ପାଞ୍ଚଖଣ୍ଡ ଗାଁର ମୁରବୀ | ଦେହରେ ଖଦଡ଼ ଲୁଗା, ବେକ ଉପରେ ଖଦଡ଼ ଚଦର। ଖାଣ୍ଟି 
କଥା କହନ୍ତି। ଚିଲିକା ଭିତରେ ସେ ଚିଲିକା ଗାନ୍ଧୀ ଭାବେ ଜଣାଶୁଣା। ସମସ୍ତେ ତାଙ୍କୁ 
ସମ୍ମାନ ଦିଅନ୍ତି। ଜେନାଙ୍କ କଡ଼ା କଡ଼ା ଦିପଦ କଥା ନବଘନର କାନରେ ପଢ଼ିଲା। ଦଳଟା 
ଯାକ ଟୋକାଙ୍କୁ ଧରି ସେ ପତ୍ର ପଡ଼ିଥିବା ଜାଗାରେ ବସିଲା। 


ପ୍ରସାଦ ସେବନ ସାରି, ଆଠଖଣ୍ଡ ରାଁର ଲୋକ ଲଣ୍ଡନ, ବାଡ଼ି ଧରି ନିଜ ନିଜ 
ଗାଁ ଆଡେ ବାହାରିଲେ । କଥା ହେଲା ପ୍ରତ୍ୟେକ ଗାଁର ମୁରବୀ ଜଣେ ଲେଖାଏଁ ଏକାଠି 
ହୋଇ ଆଠ ଦିନ ଭିତରେ ଜିଲ୍ଲା ପ୍ରଶାସନକୁ ଆଉ ଥରେ ଭେଟିବେ । ସବୁ କଥା କହି 
ସାରିବା ପରେ ଯଦି ସେମାନେ କିଛି ନ କହନ୍ତି, ତେବେ ଦିନ ଧାର୍ଯ୍ୟ କରି ଯାହା 
କରିବା କଥା ତାହା କରାଯିବ । ମନ୍ଦିରରୁ ଧାଡ଼ି ଲଗାଇ ନିଜ ନିଜ ଗୀକୁ ଫେରିଲା 
ବାଟରେ ନବଘନ ପାଖରୁ ଅସଲ କଥାଟା ଜାଣିବା ପାଇଁ ତାଙ୍କ ଗାଁ ଆଉ ପାଖ ଗାର 

କାଇଁଚର ସ୍ଵପ୍ନ ୨୫ 


ଟୋକା କେତେଜଣ ତା ସାଙ୍ଗରେ ଚାଲିଥାନ୍ତି । ବହୂୁତ ପଚରା ଉଚରା ପରେ ନବଘନ 
କହିଲା, “ ବୁଝିଲ, ଏସବୁ ବଡ଼ ଗୁମର କଥା | ପୁଲିସ ଜାଣିଲେ କଥା ସଇଲା| ମୁଁ ତ 
ଭାଇ ଜେଲ ଯାଇ ଗାଁ ଗଣ୍ଡାରେ ନାଁ କମାଉଛି, ତୁମେ ମାନେ କାହିଁକି ସେ କାମ 
କରିବ।” ତାଙ୍କ ଭିତରୁ ଆଗଚଲା ହୋଇ ଜଣେ କହିଲା, “ଆରେ ଭାଇ, ଆମେ 
କ”ଣ ସତରେ ଚୋରା ବନ୍ଧୁକ କାଲି କିଣି ଦେଉଛୁ ? ନାଁ ତୁ ଯାହା ଆମ ଆଗରେ 
କହିବୁ, ଆମେ ଯାଇ ପୁଲିସ ଆଗରେ କହି ଦେଉଛୁ ? ଜାଣିବା କଥା! ଜାଣିଥିଲେ 
ସିନା ଦରକାର ବେଳେ କାମରେ ଲାଗିବ।” ତା କଥାକୁ ଅନ୍ୟମାନେ ସମର୍ଥନ କଲେ। 
ନବଘନ କହିଲା, “ ସତ କଥା ଯେ ଚୋରା ବନ୍ଧୁକ କି ଚୋରା ପିସ୍ତଲ କିଏ ବିକେ, 
କେଉଁଠି ବିକ୍ରି ହୁଏ ମୁଁ ଜାଣିନି; କିନୁ ମୁଁ ଦେଖିଛି ମୋର ଗୁରୁଙ୍କ ପାଖେ। “ଗୁରୁ' ନାଁ 
ଟା ଶୁଣୁଶୁଣୁ ସମସ୍ତଙ୍କ ଦେହରେ ଶିହରଣ ଖେଳିଗଲା। ନବଘନର ˆ ଗୁରୁ” ଅଛନ୍ତି। ସେ 
କଥା ତ ନବଘନ କେବେ କହିନି କି ଚା ଗୁରୁକୁ ଗୀରେ କେହି ଦେଖି ନାହାନ୍ତି। 
ନବଘନ କହିଲା, “ ମୁଁ ଯେତେବେଳେ ଜେଲ ଭିତରେ ଥୁଲି, ସେତେବେଳେ ସେଇ 
ଜେଲରେ ଭୁଷଣ୍ଡପୁର, ଉଗ୍ରତାରା ପିଠ ପାଖ ଗାଁର ଦିବାକର ବଡ଼ଜେନା ଜେଲରେ 
ଥାଆନ୍ତି । ବୟସରେ ସେ ମୋ ବାପ ସମାନ । ଜେଲରେ ମୋ ଅବସ୍ଥା, କାନ୍ଦ ଦେଖି, 
ସେ ମୋତେ ବହୁତ ବୁଝାଇଲେ | କେତେ କଥା କହିଲେ । ତାଙ୍କ ଲାଗି ମୋର ଦିନଗୁଡ଼ାକ 
ଜେଲରେ କେମିତି କଟିଗଲା ମୁଁ ଜାଣିପାରିଲି ନାହିଁ ।” ଆରେ, ଏ ଦିବାକର ବଡ଼ଜେନା 
କିଏ ? କ”ଣ ତାନ୍ତିକ ନା ଗୁଣିଆ ? ସେ କ”ଣ ପାଇଁ ଜେଲ ଯାଇଥଲା ? ” -ଚାଲୁ 
ଚାଲୁ ଜଣେ କିଏ ପଛରୁ ଏକଥା ପଚାରିଲା। ଦିବାକର ବଡ଼ଜେନା ତାନ୍ତିକ ନୂହଁ କି 
ଗୁଣିଆ ନୁହଁ, ସେ ଜଣେ ବଡ଼ ଡକାୟତ | ତାର ଚି ଗୁରୁ ଥିଲେ ପୁଣି ସେଇ କେଲରେ। 
ଦିବାକରଙ୍କୁ ପୁରୀ, କଟକ, ଫୁଲବାଣୀ, ଗଞ୍ଜାମ ଜିଲ୍ଲାର ପୁଲିସମାନେ ସମସ୍ତେ ଜାଣନ୍ତି । 
ମୁଁ ଜେଲରେ ଥିଲା ବେଳେ ସେ ଡକାୟତି ମାମଲାରେ ଦଶ ବର୍ଷ ଜେଲ ଭୋଗୁଥଲା। 
ତାର ଗୁରୁ ଗୋପି ନାଏକ । ଜେଲରେ (ପୁରୀ ସଦର ଜେଲରେ) ଆଜୀବନ କାରାଦଣ୍ଡ 
କାଟୁଥାନ୍ତି । ମୋ ଗୁରୁ ଦିବାକର ମୋତେ ନେଇ ସେଇ ଜେଲ ଭିତରେ ତାଙ୍କୁ ଦେଖାଇ 
ଦେଇଥୂଲା। ସେତେବେଳକୁ ସେ ବୁଢ଼ା ହୋଇ ଯାଇଥୂଲେ। ବୟସ ପ୍ରାୟ ଅଶି 
ପାଖାପାଖି। ସବୁବେଳେ ଭଗବାନଙ୍କ ନା ନଉଥୂଲେ। କଥା କମ୍‌ କହୁଥିଲେ । କିନ୍ତୁ 
ଏଇ ଗୋପି ନାଏକ ଦିନେ ପୁରୀ ଜିଲ୍ଲାର ଖୋର୍ବା, ନୟାଗଡ଼, କଟକ ଜିଲ୍ଲାର ବାଙ୍କି 
ଅଞ୍ଚଳରେ ଆତଙ୍କ ସୃଷ୍ଟି କରିଥିଲେ। ତାଙ୍କ ଭାର ଅଧିକାରୀ ପୁଲିସ ଥାନା ଭିତରେ ପଶି 
ଗୁଳି ଚଳାଇ ବେଗୁନିଆ ଥାନା ଏଏସ୍‌ଆଇଙ୍କୁ ଥାନା ଭିତର ତାଙ୍କ ସରକାରୀ ଘରେ 
ମାରିଥିଲେ | ଆରେ ସେ କେତେ କଥା| ଜେଲ ଭିତରେ ମୋ ଗୁରୁ ଦିବାକର ମୋତେ ଦିନ 

ଦିନ ଧରି ଏ ସବୁ କାହାଣି କହିଛନ୍ତି। ସେ ଯେତେବେଳେ ପଚିଷ ବର୍ଷର ଟୋକାଥୂଲେ, 
ସେତିକି ବେଳେ ଉଗ୍ରତାରା ପିଠରେ ଗୋପି ନାଏକଙ୍କ ସାଙ୍ଗରେ ତାଙ୍କର ଦେଖାହୁଏ। 
ପ୍ରଥମ ଦେଖାରେ ହିଁ ସେ ତାଙ୍କ ଦଳରେ ମିଶିଥଲେ।” 


ଗାଁ ଟୋକାମାନେ ନବଘନ କଥାକୁ ପି ଯାଉଥାନ୍ତି । ଚୋରା ବନ୍ଧୁକ କିଣା କଥା 
ସେମାନେ ଭୁଲି ଯାଇ ତା ଟୁରୁ ଦିବାକର ଏବଂ ଦିବାକରର ଗୁରୁ ଜଣାଶୁଣା ଗୋପି 
ନାଏକ କାହାଣୀ ଶୁଣିବାକୁ କାନ ଡେରିଲେ। 


କଥାବାର୍ଭା ଭିତରେ ଟୋକା. ଦଳଟା ଯାକ ବାଟ ଭାଟି, ମିର୍ଜାପୁର ଗୀ ମୁଣ୍ଡ 
ବରଗଛ ପାଖେ ପହଞ୍ଚୁଥଲେ। ନବଘନ କହିଲା, “ଏଇ ସିମେଣ୍ଟ ଚାନ୍ଦିନି ଉପରେ 
ବସିବା।' ' ସିମେଣ୍ଟ ଚାନ୍ଦିନିକୁ ନିଜ ଗାମୁଛାରେ ଛାଡ଼ୁ ଛାଡ଼ୁ ଗେଣ୍ଡୁଆ ଜେନା କହିଲା, 
“ଧନ୍ଯ କହିବା ଶିବ ଅଜାଙ୍କ । ମରିଗଲେଣି ଦୂଇ ବର୍ଷ ହେଲା; କିନୁ ତାଙ୍କୁ ଏଇ ବର- 
ଓସ୍ତ ଗଛ ସମସ୍ତଙ୍କ ପାଖେ ବଞ୍ଚେଇ ରଖିଛି। ଗଲା ଅଇଲା ବାଟୋଇମାନେ ଏଇ ଗଛ 
ତଳେ ବସି ଝାଳ ମାଇଲା ବେଳେ, ଜାଣିଥିବା ଲୋକେ ଶିବ ଅଜାଙ୍କ ମନେ ପକାନ୍ତି ।' 
ଚାନ୍ଦିନି ଉପରେ ବସୁ ବସୁ ନବଘନ କହିଲା, “ ଆମ ପିଲାବେଳେ ଶିବ ଜେନା, କୁରୁପା 
ଦଳେଇ ବର-ଓସ୍ତ ଗଛ ପକେଇ ବର-ଓସ୍ତ ବାହା କରିଥଲେ। ଶଙ୍ଖ, ମହୁରୀ, ହାଡ଼ି 
ବାଜା, ବ୍ରାହ୍ମଣ, ଭଣ୍ଡାରୀ, ଭୋଜି, ଭାତ କ”ଣ କରି ନଥୂଲେ। ପୁଅ ଝିଅ, ବାହାଘରେ 
ଏତେ ଖର୍ଚ୍ଚ ହେଉନଥୁବ। ବର-ଓସ୍ତ ବାହା କରି ଦୁହେଁ 'ସମୁଦି ବନ୍ଧୁ ହୋଇଗଲେ । 
ଭାର ଦିଆନିଆ ଗୁଆପକା ବନ୍ଧୁ ବେଭାର ଚାଲିଲା ଶିବ ଜେନାଏ ମରିଗଲେଣି। କୂରୁପା 
ଦଳେଇଙ୍କ ଆଖିକୁ ଆଉ ଦିଶୁନି । ମରିବା ପୂର୍ବରୁ ଶିବ ଜେନାଏ ସରପଞ୍ଚକୁ କୃହାବୋଲା 
କରି ଏଇ ସିମେଣ୍ଟ ଚାନ୍ଦିନିଟି କରି ଦେଇଯାଇଛନ୍ତି। ଖରା ହେଉ କି ବର୍ଷା ହେଉ 
ମିର୍ଜାପୁର ଗୀଟା ଯାକର ପିଲାଙ୍କ ଭିଡ଼ ଏଇଠି। ଏଇଠି ଦିପହରେ ତାଆସ ପାଲି 
ପଡ଼େ। ଖରା ଦିନେ ରାତିରେ କେତେ ଲୋବ ଘରେ ନ ଶୋଇ, ଗାମୁଛା ଖଣ୍ଡେ 
ପାରି ଏଇ ଚାନ୍ଦିନି ଉପରେ ଗଢ଼ି ପଡ଼ନ୍ତି । ଗେଣ୍ଡୁଆ କହିଲା, “ଆରେ ଭାଇ ଗନ 
ପକାଇବା ଗୋଟେ ବଡ଼ ଧର୍ମ। ଆଗେ ଗାଁ ଲୋକମାନେ ଗଛବୁକ୍ଷ ଲଗାଉଥୂଲେ । 
ଏବେ ତ ତୋଟାବାଡ଼ି କାଟିକରି ନିର୍ମୁଳ କଲେଣି ।” ଗଛଗଣ୍ଡିକୁ ଆଉଜି କରି ବସିବା 
ବେଳେ, ଜଣେ କହିଲା, “ ଆରେ ଆମେ ନବଘନ ପାଖରୁ କ” ଣ ଶୁଣିବାକୁ ଆସିଥୁଲୁ, 
ଏବେ ଶୁଣୁଛୁ ବର-ଓସ୍ତ ବାହାଘର | କହ ଭାଇ, ତୋ ଗୁରୁ ତୋତେ କ” ଣ କହିଥିଲେ ?” ' 


ନବଘନ କହିଲା- ମୋ ଗୁରୁ ଦିବାକର ବଡ଼ଜେନା ଯେତେବେଳେ ଗୋପି 
ନାଏକ ଦଳରେ ମିଶିଲା, ସେତେବେଳକୁ ଗୋପୀ ନାଏକ ଖଣ୍ଡମଣ୍ଡଳରେ ଜଣାଶୁଣା 

ଡାକୁ । ବୟସ ପଚାଶା ପଞ୍ଚାବନ। ପାଞ୍ଚ ହାତିଆ ଖୁନ୍ଦିଲା ଖୁନ୍ଦିଲା ମରଦ | ଧରି ପକାଇଲେ 
ହାତ ମୁଠାରୁ ଖସିବା କଷ୍ଟ | ତା ଦଳରେ ଥାନ୍ତି ଆଉ ଦଶ କି ବାର ଡାକୁ | ପ୍ରୀୟ ସମସ୍ତଙ୍କ 
ହାତରେ ଦୋ ନଳିଆ, ଏକ ନଳିଆ, ଖୁନ୍ଦା ବନ୍ଧୁକ । ଗୋପୀ ନାଏକ ବେକ ଉପରେ 
ଗୁଳିର ମାଳ | ତା ଭାଇ ଅଧ୍ବକାରୀ ଅଣ୍ଟାରେ ଗୁଳି ଭରା ବେଲ୍‌ଟ। ଏମାନେ ସମସ୍ତେ 
ଥରେ ଉଗ୍ରତାରାଙ୍କ ମନ୍ଦିରକୁ ଭୋଗ ରାଗ କରିବାକୁ ଆସିଥାନ୍ତି। ରାତି ଅଧ ହେବ। 
ସବୁଆଡ଼େ ଶୁନ୍‌୍ଶାନ୍‌ | ମୋ ଗୁରୁ ଦିବାକରଙ୍କ ବୟସ ଚବିଶ୍‌ କି ପଚିଶ୍‌ | ଜୂଆନ୍‌ ଟୋକା | 
ଉଗ୍ର ତାରାଙ୍କ ମନ୍ଦିର ନିକଟରେ ଥବା ତାଙ୍କ ଆମ୍ବ-ପଣସ ବଗିଚାରେ ସେ ପଣସ ଜଗିବାକୁ 
ଭାଡ଼ିମାରି ଶୋଇଥାନ୍ତି। ସେତେବେଳେ କୂଆଡ଼େ ଉଗ୍ରତାରାଙ୍କ ପାଖ ମୁଣ୍ଡିଆରେ ବହୁତ 
ଭାଲୁ ଥାନ୍ତି। ମଝିରେ ମଝିରେ ମିରିଗ ପଲ ଆସନ୍ତି । ଏମାନଙ୍କ ଛଡ଼ା ପଣସ ଚୋରଙ୍କର 
ଅଭାବ ନଥାଏ। ଦିବାକର ହାତରେ ବର୍ଚ୍ଥା ଖଣ୍ଡେ ଧରି ଦିନେ ଶୋଇଥାଏ। ମଶା, 
ଡାଭିଶ ବଣରେ ନିଦ ଲାଗୁ ନଥଲା। ଦେଖିଲା, ଅଧରାତିରେ ଦଳଟାଏ ଲୋକ ମନ୍ଦିର 
ଆଡ଼କୁ ମୁଣ୍ଡିଆ ଉପରୁ ତଳକୁ ଗଡ଼ୁଥାନ୍ତି । ମଝିରେ ମଝିରେ ଟର୍ଟ୍ଚ ପକାଇ ଦେଖୁଥାନ୍ତି। ଟର୍ଚ୍ଚ 
ଆଲୁଅରେ ମୁଣ୍ଡିଆ ତଳଟା ଆଲୋକିତ ହୋଇ ଉଠୁଥାଏ | ଭାଡ଼ି ଉପରେ ଥାଇ, ଦିବାକର 
ସେମାନଙ୍କ ଆଡ଼କୁ ଏକା ଲକ୍ଷ୍ୟରେ ଚାହିଁଥାଏ। ଭାବୁଥଲା ବୋଧେ ଶିକାର କରିବାକୁ 
କିଏ ସବୁ ଆସିଛନ୍ତି । ଆସ୍ତେ ଆସ୍ତେ ଦଳଟା ଯାକ ଲୋକ ମନ୍ଦିରକୁ ପଡ଼ିଥିବା  ଚଲାବାଟ” 
ଉପରେ ଠିଆ ହେଲେ। ସେମାନଙ୍କ ଭିତରୁ ଜଣେ ମନ୍ଦିର ନିକଟକୁ ଟର୍ଚ୍ଚ ପକାଇଲା | 
ତିନିଥର ଟର୍ଚ୍ଚ ପକାଇଲା ପରେ, ମନ୍ଦିର ଭିତରୁ ଜଣେ ଲୋକ ଦୀପ ଆଲୁଅଟିଏ ଧରି 
ବାହାରକୁ ଆସିଲେ । ଦୀପ ଆଲୁଅ ଧରି ଲୋକ ଜଣକ ମନ୍ଦିର ଭିତରୁ ବାହାରକୁ ଆସିଲା 
ପରେ, ଖଣ୍ଡେ ବାଟରେ ଠିଆ ହୋଇଥିବା ଦଳଟା ଯାକ ଲୋକ ଲମ୍ବା ଲାଇନ୍‌ କରି, 
ମନ୍ଦିର ଆଡ଼କୁ ଗଲେ ¦ ସେମାନେ ମନ୍ଦିର ପାଖରେ ପହଞ୍ଚ ଦୀପ ଧରି ଠିଆ ହୋଇଥିବା 
ଲୋକଙ୍କ ସାଙ୍ଗରେ କଥାବାର୍ଭା ହେବା ପରେ, ନିକଟରେ ଥବା ପୋଖରୀରେ ଗୋଡ଼ 
ହାତ ଧୋଇ ମନ୍ଦିର ଭିତରକୁ ଗଲେ। ସଂଗେ ସଂଗେ ଠାକୁରାଣୀଙ୍କ ସାମ୍ପାରେ ଅନେକ 
ଦୀପ ଜଳି ଉଠିଲା। ଗୁରୁ ଦିବାକର କିଛି ବୁଝି ନ ପାରି ହାତରେ ବର୍ଚଚା ଖଣ୍ଡକ ଧରି, ପାଦ 
ଚିପି ଚିପି ମନ୍ଦିର ଆଡ଼େ ଯାଇଥଲା। ମନ୍ଦିର ସାମ୍ପାରେ ପହଞ୍ଚବାକୁ ବାଟ ପଚାଶ ହାତ 
ଅଛି, ହଠାତ୍‌ ଗଛ ଉହାଡ଼ରୁ ଜଣେ ତା କାନ୍ଧ ଉପରେ ବନ୍ଧୁକଟେ ରଖି ଚୂପ୍‌ ହୋଇ ଠିଆ 
ହେବାକୁ କହିଲା। କାନ୍ଧର ଉପରେ ବନ୍ଧୁକ ଆଉ ପଛରେ ଜଣେ କଳା ମଚ ମଚ ଲମ୍ବା 
ନିଶ ବାଲା ମଣିଷକୁ ଦେଖ୍‌ ସେ ଡରିଗଲା। ବନ୍ଧୁବ ବାଲା ଲୋକଟା ତା ହାତରୁ ବର୍ଚା 
-ଖଣ୍ଡିକୁ ଛଡ଼ାଇ ନେଇ ତାକୁ ମନ୍ଦିର ପାଖକୁ ନେଇଗଲା। ସେତେବେଳକୁ ଗୋପୀ ନାଏକ 
ମନ୍ଦିର ଭିତରେ ପୂଜା ଆରମ୍ଭ କରିଥାନ୍ତି। ଝୁଣା, ଗଗୁର ଧୂଆଁରେ ମନ୍ଦିର ପରିସର ପୁରି 

ଉଠୁଥାଏ। ଦୀପ ଧରି ମନ୍ଦିର ତଳେ ଠିଆ ହୋଇଥିବା ଲୋକ ଜଣଙ୍କ ମନ୍ଦିର ପୂଜାରୀ 
 ହରିଭାଇନା' ବୋଲି ଦିବାକର ଚିହ୍ନିଲା। ଯାହାହେଉ ଜଣେ ଚିହ୍ନା ଲୋକ ଥୁବା ଦେଖି 
ସେ ମନରେ ଦମ୍ଭ ଧରି ଠିଆ ହେଲା। ପ୍ରାୟ ଅଧ ଘଣ୍ଟାକ ପରେ, ଗୋପୀ ନାଏକ ଏବଂ 
ଅନ୍ୟମାନେ ପୂଜା ସାରି ମନ୍ଦିର ଭିତରୁ ବାହାରିଲେ। ସମସ୍ତଙ୍କ ହାତରେ ପ୍ରସାଦ ଦେବା 
ବେଳେ ହରିଆ ନନା, ଦିବାକରକୁ ଚିହ୍ନି ପଚାରିଲେ, “ଆରେ, ତୁ କିମିତି ଏଠି ? 
ଡାକୁ ଦଳଟା ଯାକ ସତର୍କ ହୋଇଗଲେ। ଦଳପତି ଗୋପୀ ନାଏକ ଭାବିଲେ ଦୋଧେ 
ଦିବାକର ପୁଲିସର ଗୁପ୍ତଚର । ତାଙ୍କୁ ଠାବ କରି ପୁଲିସ୍‌ରେ ଖବର ଦେବାକୁ ପହଞ୍ଚୁଛି। 
ଗୋଗି, ମନରେ ସନ୍ଦେହ ହେଲା | ତାଙ୍କ . ଆସିବା ଓ ଉଗ୍ରତାରାଙ୍କ ନିଟରେ ଅମାବାସ୍ୟାର 
ଅର୍ବ ରାତ୍ରିରେ ପୂଜା କରିବା କଥା, ପୂଜକ ହରିଆ ନନାଙ୍କ ଛଡ଼ା ଆଉ କେହି ଜାଣନ୍ତିନି। 
ପୂଜା କରିବା ଏବଂ କଥାକୁ ଗୁପ୍ତ ରଖିବା ପାଇଁ ହରିଆ ନନାଙ୍କୁ ଯଥେଷ୍ଟ ପାରିଶ୍ରମିକ 
ଦିଆଯାଇଛି। ତେବେ, ଏତେ ରାତିରେ ଏ ଟୋକା ଏଠିକି କିମିତି ଆସିଲା ? ସମସ୍ତଙ୍କ 
ମୁହଁରେ ସେଇ ପ୍ରଶ୍ନ। ଘଣ୍ଟାକରୁ ଅଧିକ ସମୟ ଲାଗିଗଲା ପ୍ରକୃତ କଥା ବୁଝି ମନରୁ 
ସନ୍ଦେହ ଦୂର କରିବା ପାଇଁ| ପ୍ରକୃତରେ ଦିବାକର ପୁଲିସ ଗୁପ୍ତଚର ନୁହଁ ବୋଲି 
ଜାଣିବା ପରେ ଗୋପି ନାଏକ ତାଙ୍କୁ ପ୍ରସାଦ ଦେଇ, ଠାକୁରାଣୀଙ୍କ ପାଖରେ ଶପଥ 
କରାଇ ନେଲା, ଦିବାକର କାହାକୁ ଏକଥା କହିବନି ବୋଲି! ସେ ଦିନ ସେମାନେ 
ଚାଲିଗଲେ ସିନା, କିନ୍ତୁ ଦିବାକର ଆଉ ହରିଆ ନନା ଉପରେ ତାଙ୍କ ଦଳର ଜଣେ 
ଲୋକ ଲୁଚି ଛପି ନଜର ରଖିଥାଏ । କିଛି ଦିନ ନଜର ରଖିଲା ପରେ, ଦିନେ ରାତ୍ରିରେ 
ଦିବାକରକୁ ଗୋପି ନାଏକଙ୍କ ଡାକରା ଆସିଲା। 


ପଛରେ ବସିଥବା ଗେଣ୍ୁଆ ଜେନା, ଆଗକୁ ମାଡି ଆସି ନବଘନକୁ ପଚାରିଲା, 
“ ତୋ ଗରୁ ଗଲେ ?” ? ଟିକିଏ ଗମ୍ଭୀର ହୋଇ ନବଘନ, ଗେଣ୍ଡୁଆ ଆଡ଼କୁ ମୁହଁ ବୁଲାଇ 
କହିଲା, ନ ଯିବାକୁ ଆଉ ବାଟ ଥୁଲା । ବୁଝିଲ, ଯମଦୂତ ଆଉ ଡାକୁଙ୍କ ଭିତରେ କିଛି 
ତଫାତ୍‌ ନଥାଏ । ଯାହା ପାଟିରୁ ବାହାରିଲା, ତା ସଂଗେ ସଂଗେ କାର୍ଯ୍ୟକାରୀ ହେଲା। ଦିନେ 
ଅଧ ରାତିରେ ଦିବାକର “ ପଣସତୋଟା ଭାଡ଼ି ଉପରେ ଶୋଇଥିବା ବେଳେ ଚାରିଜଣ 
ଡାକୁ ତା ପାଖରେ ପହଞ୍ଚଥଲେ। ନିଦ ବାଉଳାରେ ତା ପାଟିରୁ “କିଏ” ବୋଲି ବାହାରିଲା 
ବେଳକୁ ଅନ୍ଧାର ଭିତରେ ଚାରି ଚାରିଟା ବନ୍ଧୁକ ତା ଗର୍ଦନ ଉପରେ ଥୁଆ ହୋଇ ସାରିଥାଏ | 
ପିଛିଥିବା ଖୋର୍ବା ଲୁଙଟାକୁ ସଜାଡ଼ି ନେଇ, ଦିବାକର ଭାଡ଼ି ଉପରୁ ତଳକୁ ଆସିଲା ବେଳକୁ 
ଆଦେଶ ଆସିଲା “ଚାଲ” । ସାମ୍ପାରେ ଚାରିଟା ଯମଦୂତ ସମାନ ଡାକୁଙ୍କୁ ଦେଖୁ, ତାଙ୍କ 
ପାଟି ଖନି ମାରିଗଲା। ସମସ୍ତେ ପିନ୍ଧିଥାନ୍ତି କଳା ପୋଷାକ | ମୁଣ୍ଡ ଉପରୁ ମୁହଁ ପର୍ଯ୍ୟନ୍ତ କଳା 

କନାରେ ତିଆରି ଢ଼ାଙ୍କଣୀ। ଅନ୍ଧାର ରାତିରେ ଏମାନେ ଅନ୍ଧାର ସହିତ ମିଶି ଯାଉଥାନ୍ତି । 
କେବଳ ଟର୍ଟ୍ଟ ପକାଉଥ୍‌ବା ବେଳେ ଯାହା ଏମାନଙ୍କ ଚେହେରା ସଂପର୍କରେ ଅନୁମାନ 
କରାଯାଉଥୁଲା। ବାଟ ନ ପାଇ ଦିବାକର ଏମାନଙ୍କ ସାଙ୍ଗରେ ଚାଲିଲା। ଆଗରେ 
ଦି' ଜଣ - ପଛରେ ଦି ଜଣ ମଝିରେ ଦିବାକର | ରାସ୍ତା ବାଟ ନ ଦେଇ ସମସ୍ତେ ମୁଣ୍ଜିଆ 
ଉପରକୁ ପଡ଼ିଥିବା ଚଲାବାଟରେ ଉଠିଲେ ! ଅନ୍ଧାର ରାତିରେ, ଦିବାକର ନିଜ ଗାଁ ପାଖ ମୁଣ୍ଡିଆ 
ବାଟକୁ ଜାଣି ପାରୁଥଲା। ମୁଣ୍ଡିଆ ଉପରୁ ସେମାନେ ଗଡିଲେ ତଳକୁ। କେବଳ ଚାଲିଥାନ୍ତି, 
କାହା ମୁହଁରେ କଥା ନଥାଏ। ସମସ୍ତେ ଯେପରି ଚାରି ଚାରିଟା ଜଙ୍ଗଲ ଜନ୍ମ ପ୍ରାୟ ଦି ଘଣ୍ଟାର 
ବାଟ ଜଙ୍ଗଲ ଦେଇଗଲା ପରେ, ସେମାନେ ପଶିଲେ ଆଉ ଗୋଟେ ଘନ ଜଙ୍ଗଲ ଭିତରକୁ | 
ଦିବାକର ମଝିରେ ମଝିରେ ଆକାଶରେ ପଡ଼ିଥିବା ତରା ଆଲୁଅରେ ପାଖ ଅଖ ଜଙ୍ଗଲକୁ 
ଦେଖି ଅନୁମାନ କରୁଥିଲା ଘଞ୍ଚ ଜଙ୍ଗଲଟା ବୋଧେ ରଣପୁର ଅଞ୍ଚଳର ଜଙ୍ଗଲ ହେବ। ତାଙ୍କ 
କାଁ ନିକଟରେ ଶାଳ, ପିଆଶାଳ କିମ୍ବା ଶାଗୁଆନ ଗଛର ଜଙ୍ଗଲ ନଥଲା। ସବୂ ଜାଣୁଥୁଲା; ମାତ୍ର 
ପଚାରିବ କାହାକୁ ? ହଠାତ୍‌ ପଛରେ ଆସୁଥିବା ଜଣେ ଡାକୁ ସମସ୍ତଙ୍କ ରହିବା ପାଇଁ ନିର୍ଦ୍ଦେଶ 
ଦେଇ ଠିଆ ହେଲା। ଠିଆ ହେବା ସଂଗେ, ସେଇ ଡାକୁ ଜଣକଏ ଦିବାକର ମୁହଁ ଉପରେ 
କଳାକନାର ମୁଖା ଦେଇ ତା ଆଗରେ ଟାଲୁଥ୍‌ବା ଲୋକର ହାତ ଧରି ଚାଲିବାକୁ କହିଲା। 
ଘଞ୍ଚ ଜଙ୍ଗଲ ସାଙ୍ଗକୁ ଅନ୍ଧାର ରାତି | ମଝିରେ ମଝିରେ ଜଙ୍ଗଲ ଜନ୍ତୁଙ୍କ ଶଦ୍ଦ | 


ଟୋକା ଦଳଟା ଯାକ ନୀରବରେ ନବଘନ କଥା ଶୁଣୁଥାନ୍ତି। ସତେ ଯେପରି 
ସେମାନେ ସମସ୍ତେ ଡାକୁ ଦଳଙ୍କ ନିର୍ଦ୍ଦେଶରେ ଜଙ୍ଗଲ ଭିତର ଦେଇ ଚାଲିଛନ୍ତି ¦ କାହା 
ପାଟିରୁ କଥା ବାହାରୁ ନଥାଏ। ରାତି ଆସି ଅଧ ହେଲାଣି। କେହି ଘରକୁ ଯିବା ପାଇଁ 
ବାହାରୁ ନଥନ୍ତି। ନିରବତା ଭାଙ୍ଗି ଗେଣ୍ଡୁଆ ପାଟି ଖୋଲି କହିଲା, “ କିଟି କିଟି ଅନ୍ଧାର 
ରାତିରେ ପୁଣି ଆଖି ଉପରେ ଅନ୍ଧ ପୁଟୁଳା ?”” ନବଘନ କହିଲା, “ ଆରେ ଏଇଟା କ'ଣ 
ତମ ଆମ କଥା ? ଡାକୁ ଦଳର କେତେ ନିୟମ କାନୁନ୍‌ ଅଛି। ସେ ନୀତି, ନିୟମ କେହି 
ଏପଟ ସେପଟ କରି ପାରିବେନି । ଯଦି କିଏ ନିୟମ ନ ମାନିଲା, ତେବେ ତାର ଆଉ ପତ୍ତା 
ମିଳିବନି । ଡାକୁ ଦଳଙ୍କ ଆଡ୍ମ ସ୍ଥଳୀକୁ ଯିବା ବାଟ କେବଳ ସେମାନଙ୍କୁ ଜଣା' ' । ଦିବାକରକୁ 
ଯେତେବେଳେ ଡାକୁ ସର୍ବାର ଗୋପୀ ନାୟକଙ୍କ ପାଖକୁ ନିଆଯାଉଛି, ସେତେବେଳେ 
ସେମାନେ ତାଙ୍କ ଜଙ୍ଗଲ ବାଟର ପତ୍ତା ଦେବାକୁ ଚାହୁଁ ନଥୂଲେ। ସେ, ସେ ପର୍ଯ୍ୟନ୍ତ ଡାକୁ 
ଦଳରେ ମିଶି ନ ଥାନ୍ତି । ମୁହଁ ଉପରେ କଳା କନାର ମୁଖା ପିନ୍ଧାଇ ଜଙ୍ଗଲ ଭିତରେ କିଛି 
'ବାଟ ଗଲା ପରେ ଗୋଟେ ବଡ଼ ପାହାଡ଼ ତଳେ ଡାକୂମାନେ ପୁଣି ଠିଆ ହେଲେ | ସେମାନଙ୍କ 
ଚାପୀ କଣ୍ଠର କଥାବାର୍ଭାରୁ ଦିବାକର ଅନୁମାନ କରୁଥିଲେ ବୋଧେ ସେମାନେ କାହା 

ନିର୍ଦ୍ଦେଶକୁ ଅପେକ୍ଷା କରିଛନ୍ତି । ସତକୁ ସତ ପାହାଡ଼ ଉପର ପଟ୍ଟ ଟର୍ଚ୍ଚ ଲାଇଟ୍‌ ପକାଇ 
ସିଗ୍ନାଲ୍‌ ଦିଆଗଲା। ତଳେ ଠିଆ ହୋଉଥବା ଚାରିଜଣ ମଧ୍ଯ ଟର୍ଚ୍ଚ ପକାଇ ସେମାନଙ୍କ 
ଉପସ୍ଥିତି ଜଣାଇ ଦେଲେ | କିଛି ସମୟ ପରେ, ପାହାଡ଼ ଉପରୁ ଆସିଥିବା ଚାରିଜଣ, ତାଙ୍କୁ 
କାନ୍ଧରେ ପକାଇ ଶୂନ୍ୟେ ଶୂନ୍ୟେ ଟେକି ନେଇ ଚାଲିଲେ ପାହାଡ଼ ଉପରକୁ । ଖୁନ୍ଦିଲା ଖୁନ୍ଦିଲା 
କୁଆନ୍‌ ଟୋକାକୁ ମଲା ମଣିଷ ଭଳି କାନ୍ଧରେ ପକାଇ ପାହାଡ଼ ଚଢୁଥବା ବେଳେ, ଦିବାକର 
ମନେ ମନେ ପ୍ରମାଦ ଗଣୁଥଲେ | ଭାବୁଥିଲେ ତାଙ୍କର ଶେଷ ଦିନ ଆସି ପହଞ୍ଚଗଲା। ଡାକୁ 
ଦଳ ବୋଧେ ତାଙ୍କୁ ନେଇ, କେଉଁ ଠାକୂରାଣୀଙ୍କ ପାଖରେ ବଳିଦେବେ। ରଣପୁରର ଜଙ୍ଗଲ 
ଅଞ୍ଚଳରେ “ନରବଳୀ' ପ୍ରଥା ବହୁ ଆଗରୁ ଚଳି ଆସୁଥୁଲା| ମଝିରେ ମଝିରେ ପାଖ ଅଖ ଗାଁରୁ 
ପିଲା କିମ୍ବା ଜୂଆନ୍‌ ଟୋକା ହଜିଲେ, ପ୍ରଚାର ହୋଇଥଲା ତାକୁ ବଳୀ ପକାଇ ଦିଆଯାଇଛି। 
ଦିବାକର, ତାଙ୍କ ବନ୍ଧୁ ଘର ଗାଁକୁ ଆସିଲା ବେଳେ ଏକଥା ଶୁଣିଥଲା। ସେମାନଙ୍କ କାନ୍ଧ 
ଉପରେ ଥାଇ, ଏକଥା ଭାବି ଭାବି ପ୍ରାଣ ଭୟରେ ଥରିବାକୁ ଲାଗିଲେ; କିନ୍ତୁ ଉପାୟ କଣ ? 
ଏମାନଙ୍କ ହାତରୁ ମୁକୂଳିବା ପାଇଁ ଚେଷ୍ଟା କରିବା ଅର୍ଥ - ବନ୍ଧୁକ ଗୁଳିରେ ପ୍ରାଣ ଯିବା । 
ସେମାନଙ୍କ କାନ୍ଧ ଉପରେ ଥାଇ, ଦିବାକର ଇଷ୍ଟଦେବୀ ମାଂ ତାରାଦେଇଙ୍କୁ ସ୍ମରଣ କରୁଥିଲେ ! 


ପାହାଡ଼ ମୁଣ୍ଡିଆ ଉପରକୁ ଉଠିଗଲା ପରେ, ଚାରିଜଣ ଡାକୁ ତାଙ୍କୁ କାନ୍ଧରୁ ଓହ୍ଲାଇ 
ଦେଇ, ମୁହଁ ଉପରୁ କଳା କନାର ମୁଖା ଖୋଲି ଦେଲେ। ଦିବାକର ଦେଖିଲା, ସେ ଠିଆ 
ହୋଇଛି ଗୋଟିଏ ପାହାଡ଼ ମୁଣ୍ଡିଆର ଉପରି ଭାଗରେ। ଚଟାଣ ସମତଳ । ତଳକୁ ଘଞ୍ଚ 
ଜଙ୍ଗଲ । ସମତଳ ଚଟାଣ ଉପରେ ପଡ଼ିଥିବା ଖଣ୍ଡେ ଖଣ୍ଡେ ପଥର ଉପରେ ଦଶକି ପନ୍ଦର 
ଜଣ ଡାକୁ ହାତରେ ବନ୍ଧୁକ ଧରି ବସିଥାନ୍ତି । ସମସ୍ତେ ଚୂପ୍‌, କାହା ମୁହଁରେ କଥା ନଥାଏ। 
ଚାରିଫୁଟ ଉଚ୍ଚର ଗୋଟେ ପଥର ଖୁମ୍ବ ଉପରେ ପିଉଳର ବଡ଼ ଦୀପଟିଏ ଜଳୁଥଲା। ସ୍ଵଜ୍ 
ଆଲୁଅରେ ଦିବାକର ଥରେ ଚାରିଆଡ଼କୁ ମୁହଁ ବୁଲାଇ ନେଲାବେଳେ ଦେଖିଲା, ଚଟାଣର 
ପୂର୍ବ ଭାଗ ଶେଷ ଅଡ଼କୁ ଛତା ଭଳି ଗୋଟେ ଗଛ ମୂଳେ ଥିବା ପଥର ଗୁମ୍ପା ଭିତରେ ପୂଜା 
ଅର୍ଚନା ଟାଲିଛି। ଶବ୍ଦ ନାହିଁ କିନ୍ତୁ ଆଳତୀ ଧୂପ ଭୋଗର ବ୍ୟଯବସ୍ଥା। ଗୁମା ସାମ୍ପାରେ ଦି” ଜଣ 
ଏକା ଲୟରେ ଦେବୀଙ୍କ ଆଡ଼େ ଚାହିଁ ବସିଥୁବା ବେଳେ, ଭିତରେ ଜଣେ ଆଳତୀ କରୁଥାନ୍ତି। 
ଦିବାକର ଯାହା ମନେ ମନେ ଭାବିଥୂଲେ, ଶେଷରେ ପରିଣତି ସେଇ ପ୍ରକାର ହେବାକୁ 
ଯାଉଥବା ଦେଖି, ସେ ଠିଆ ହୋଇଥୁବା ଯାଗାରେ ସ୍ଥାଣୁ ପାଲଟିଗଲା | ଗୁଙା ମନ୍ଦିର ଭିତରେ 
ଠାକୁରାଣୀଙ୍କ ମୂର୍ରି। ଆଳତୀ ବେଳେ, ବାହାରେ ବସିଥୁବା ଡାକୁମାନେ ହାତ ଯେଡ଼ି ଦେବୀଙ୍କୁ 
ପ୍ରଣାମ କରିବା ସେ ଦେଖୁଥିଲେ | ମନ୍ଦିର ଭିତରେ କ”ଣ ଗୋଟେ ଦୀପ ଆଲୁଅରେ ଚକ୍‌ ଚକ୍‌ 
କରୁଥିବା ଦେଖି, ଦିବାକର ଭାବିନେଲେ ପୂଜା ପରେ ତାର ପାଳି ପଡ଼ିବ | ମୁଣ୍ଡରୁ ଗଣ୍ଡି ଅଲଗା 

ହବ। ଟିକିଏ ରହିଯାଇ ନବଘନ କହିଲା- କିନ୍ତୁ ତା ହେଲାନି। ଚାନ୍ଦିନି ଉପରୁ ଡେଇଁ ପଡ଼ି 
ଗେଣୁଆ କହିଲା, “ 'କଂଣ ହେଲା, ତୋ ଗୁରୁକୁ ଛାଡ଼ି ଦେଲେ, ବଳୀ ପକାଇଲେ ନାହିଁ, ଓହୋ 
ବିଚରା ବଞ୍ଚଗଲା।”” ବର-ଓସ୍ତ ଗଛ ଗଣ୍ଡିକୁ ଆଉଜି ବସିଥ୍‌ବା ସେଇ ଗାଁର ସନିଆ କହିଲା, 
“କାଇଁ ଗୋଟେ ପାଟି କରୁଛୁ ବେ | ସତେ ଯେପରି ଡାକୁ ଦଳଟା ତତେ ନେଇ ବଳୀ ପକାଉଛନ୍ତି।' ' 
ଶୁଣ୍‌ ନବଘନ କ”ଣ କହୁଛି। ଅଣ୍ଟା ଉପରେ ଗାମୁଛାକୁ ଭିଡ଼ି ପୁଣି ଚାନ୍ଦିନି ଉପରେ ବସିଲା 
ବେଳେ, ନବଘନ କହିଲା, “ନାଇଁ ରାତି ଡେରି ହେଲାଣି, ଆଜି ଏତିକି ଥାଉ| କାଲିକି କହିବି, 
କାଲି ସଂଧ୍ୟା ପରେ ଏଇଠିକି ଆସ।”? ନବଘନ ଉଠିଲା ପରେ ସମସ୍ତେ ଉଠିଲେ । 


ସେଦିନ ସଂଧ୍ୟାରେ ଆଠଖଣ୍ଡ ଗୀର ଲୋକମାନେ ଯେତେବେଳେ 
'ଭାବକୁଣ୍ଡଳେଶ୍ବରଙ୍କ ମନ୍ଦିର ଚକଡ଼ାରେ ସଭା କରୁଥାନ୍ତି, ସେତିକିବେଳେ ଆଳୁପାଟଣାର 
ଘନ ମାଝୀ, ତାଙ୍କ ପୁଅ ସଂଗେ କାଇଁଚର ବାହାଘର ପକ୍ଟା କରିବାକୁ, କାଇଁଚ ଘରକୁ 
ଆସିଥିଲେ । କାଇଁଚର ବାପା ରାତି ଘଡ଼ିକ ପର୍ଯ୍ୟନ୍ତ ସଭା ସ୍ଥଳକୁ ଯାଇପାରି ନଥୁଲେ। 
ଘରକୁ ଯେତେବେଳେ କୁଣିହାଁ ଆସିଛନ୍ତି ସେ ଘରୁ ନଗଲା ପର୍ଯ୍ୟନ୍ତ ତାଙ୍କୁ ଛାଡ଼ି ଯାଏନ୍ତେ 
ବା କିମିତି। କଥାବାର୍ଭା ଭିତରେ ଆଷାଢ ମାସର ଶେଷ ତିଥ୍‌ରେ ବାହାଘର କରିବାକୁ 
ମାଝିଏ ପ୍ରସ୍ତାବ ଦେଇଥିଲେ | ତାଙ୍କର ଜେଷ୍ଠପୁଅ, ଜ୍ୟେଷ୍ଠ ମାସରେ ବାହା ହେବନି। 
ତେବେ ଦୂଇ ଜଣଙ୍କ କୋଷ୍ଠୀ ଦେଖି ଦିନ, ସମୟ ଧାର୍ଯ୍ୟ ହେବ ଦୂଇ ସମୁଦିଙ୍କ ଭିତରେ 
କଥାବାର୍ଭା ଚାଲିଥିବା ବେଳେ ଘର ଭିତରେ ଥାଇ, କାଇଁଚ ମା” କହିଲେ- “ ପଚାରୁନ 
ସମୁଦିଙ୍କୁ ଝିଅ ଲଗ୍ନରେ ତ ଦିନ ଠିକ୍‌ ହେବ କିନ୍ତୁ ବାହା ଘର ପୂର୍ବରୁ ପୁଅ, ଝିଅ ଦେଖା 
ଦେଖି ହେବା କଥା। ସମୁଦି ସିନା ଆସିଛନ୍ତି, ବୋହୂ ଦେଖୁଯିବେ, ମନ ପାଇଲା କି 
ନାହିଁ କହିବେ; କିନ୍ତୁ ଆମେ ଟିକିଏ ପୁଅକୁ ଦେଖୁବାନି ? ସବୁ ଶୁଣିଛେ ସତ ହେଲେ 
ଆଜିକାଲି ଯୁଗରେ, ଆମ କାଳ କଥା କ”ଣ ଅଛି | ଘନ ମାଝୀଙ୍କୁ ଶୁଣେଇ ଶୁଣେଇ 
କାଇଁଚ ବୋଉ ଏତକ କହିବା ପରେ, ଘର ଭିତରୁ କାଇଁଚ ହାତରେ ପାନ ଚାରିଖଣ୍ଡ 
କାଚ ଥାଳିଆରେ ଧରାଇ ଘନ ମାଝୀଙ୍କ ପାଖକୁ ପଠାଇଲେ । ମୁଣ୍ଡ ଉପରେ ଓଢ଼ଣା ଟାଣି 
“କାଇଁଚ ଡରି ଡରି ଘନ ମାଝିଙ୍କୁ ଘର ମଝିରେ ମୁଶ୍ମିଆ ମାରି ଆଗରେ ପାନ ଥାଳିଆ 
ଥୋଇ ଘର କଣରେ ଠିଆ ହେଲା। ମୁଣ୍ଡ ଉପରେ ଚାଖଣ୍ଡେ ଲମ୍ବରେ ଓଢ଼ଣା। କିଛି 
'ସମୟ ଚୁପ୍‌ ହୋଇ ରହିବା ପରେ ଘନ ମାଝି ଶୁଣେଇ କରି କହିଲେ, ମା'ର ମୋର 
ଲକ୍ଷ୍ମୀପାଦ । ଝିଅର ପାଦରୁ, ତାର ରୂପ ଗୁଣ ଅନୁମାନ କରାଯାଇ ପାରେ | ଅମ ଶାସ୍ତ୍ରରେ 
ତ ସେଇଆ ଅଛି | ତାଙ୍କ ପାଟିରୁ କଥା ସରିବାକୁ ନଦେଇ, କାଇଁଚ ମା, ମୁଣ୍ଡରେ ଓଢ଼ଣା 
ଦେଇ ଘର ଭିତରକୁ ଆସି, ଝିଅ ମୁହଁ ଉପରୁ ଓଢ଼ଣା ଟାଣି ଘନ ମାଝିଙ୍କ କାଇଁଚର ମୁହଁ 

ଦେଖାଇ ଦେଲେ । “ ‘ହଉ ହେଲା ହେଲା ସମୁଦୁଣୀ, ଝିଅଟାକୁ କାଇକି ଆଉ ହଇରାଣ 
କରୁଛ। ମୋ ଭାଗ୍ୟରେ ଥଲେ ଏପରି ବୋହୂ ମିଳିବ। “ଯାହା ଶୁଣି ତୁମ ଘରେ ବନ୍ଧୁ 
ବାନ୍ଧିବାକୁ ବସିଥଲି, ତାହା ଆଜି ଆଖିରେ ଦେଖି ସତ ମଣିଲି।” ' ସେ ପର୍ଯ୍ୟନ୍ତ କାଇଁଚ 
କାଠ ପରି ଠିଆ ହୋଇଥାଏ। ମନେ ମନେ ଭାବୁଥାଏ ଝିଅ ଜୀବନରେ ଝିଅ ଦେଖା 
କେଡ଼େ ବଡ଼ ପରୀକ୍ଷା । ଏଇ ପରୀକ୍ଷାରେ ଏକାଥରକେ ପାଶ୍‌ କରିବା ଭାଗ୍ୟରେ ଥିଲେ 
ସମ୍ଭବ ହୁଏ | ଘନ ମାଝି ଯେନେବେଳେ, ତା ବାପ ମୁହଁ ଉପରେ କହିଦେଲେ “ ‘ଏପରି 
ଝିଅ ଭାଗ୍ୟରେ ଥଲେ ମିଳିବ” ' ସେତେବେଳେ କାଇଁଚ ପିଣ୍ଡରେ ପ୍ରାଣ ପଶିବା ଭଳି 
ଲାଗିଲା। ତୀ ଗୋଡ଼ ତଳ ପୂଥବୀଟା ତାକୁ ଦମ୍ଭ ଲାଗିଲା। ପୁଣି ଥରେ, ଘର ମଝିରେ 
ଘନ ମାଝୀଙ୍କ ଉଦ୍ଦେଶ୍ୟରେ ମୁଣ୍ଡିଆ ମାରି, କାଇଁଚ ଫେରିଲା ବେଳେ ମନେ ମନେ 
ଭାବକୂଣ୍ଡଳେଶ୍ବର, ମା କାଳୀଜାଇଙ୍କ ଉଦ୍ଦେଶ୍ୟରେ ଜୁହାର ହେଉଥୁଲା। ତାଙ୍କରି ଗାଁରେ, 
ଥରେ ନୂହଁ, ପାଞ୍ଚ ଥର ଲେଖାଏଁ ଝିଅ ଦେଖି ପୁଅ ଘର ମନକୁ ପାଇନି। କିଏ ମୁହଁ 
ଉପରେ କିଏ ପଛରେ ମନା କରି ପଠେଇଛନ୍ତି | ପୁଅର ବାପାଙ୍କ ମନ ପସନ୍ଦ ହେବା କଥା 
ଶୁଣିଲା ପରେ କାଇଁଚ ମନ ଭିତରେ ସେଇ ଅଜଣା ଲୋକଟିର କଥା ଉଙ୍କି ମାରିଲା। 
କିମିତି ହୋଇଥବ....। ଆଉ ସେ ଭାବି ପାରିଲାନି କି ମନ ଭିତରେ ସେଇ ଅଜଣା 
ମଣିଷର ଚିତ୍ର ଆଙ୍କି ପାରିଲାନି। କାଇଁଚ, ଘନ ମାଝିଙ୍କ ଆଗରୁ ଆସିଲା ପରେ, ସେଇ 
ଘରେ ଠିଆ ହୋଇ କାଇଁଚ ବୋଉ କହିଲେ, “ “ଦିନେ କେତେଟା ପରେ ମକର ସଂକ୍ରାନ୍ତି । 
କାଳିଜାଇ ଠାକୁରାଣୀଙ୍କ ପୀଠରେ ମକର ଯାତ୍ରା | ଚାରିବର୍ଷ ହେଲା ଠାକୁରାଣୀଙ୍କ ବୋଦାଟିଏ 
ଦେବି ବୋଲି ମାନସିକ କରିଥୁଲି। ଏପର୍ଯ୍ୟନ୍ତ ସେଇ ରଣ ସୁଝି ପାରିନି। ସମୁଦି ଯଦି 
ମନେ କରନ୍ତେ ତେବେ, ସେଇ ମକର ସଂକ୍ରାନ୍ତି ଦିନ କାଳିଜାଇ ପୀଠରେ ନିର୍ବନ୍ଧ 
କାମଟା ଛିଣ୍ଡାଇ ଦିଅନ୍ତେ | ଗାଗଣ୍ଡା ଚଳଣିରେ ତ ମାଳି ଟେକା, ନିର୍ବନ୍ଧ ଅଛି। ସମାଜକୁ 
ସୁନ୍ଦର ଦିଶିବା ଭଳି କାମ ନ କଲେ ସାଇପଡ଼ିଶାବାଲା କ'ଣ କହିବେ ? ସମୁଦି ସିନା 
ଝିଅକୁ ଦେଖିଲେ, ହେଲେ ସମୁଦୁଣୀ, ତାଙ୍କ ଘର ଲୋକ ଆଉ ଜୋଇଁ କ'ଣ ଝିଅ 
ଦେଖିଲେଣି ? ସେଇ ମକର ଯାତ୍ରା ବେଳେ ନିର୍ବନ୍ଧ କାମଟା ହୋଇଗଲେ ଆମେ 
ଟିକିଏ ଜୋଇଁ ଦେଖନୁ- ସେମାନେ ଝିଅ ଦେଖନ୍ତେ । ମା, କାଳିଜାର ତ ଆମର 
ଇଷ୍ଟଦେବୀ | ତାଙ୍କରି ପାଖରୁ ଶୁଭ କାମଟା ଆରମ୍ଭ ହୁଅନ୍ତା।”” ଏକାଥରକେ ଏତକ 
କହିସାରି କାଇଁଚ ବୋଉ, ଘନ ମାଝୀଙ୍କ ଉତ୍ତରକୁ ଅପେକ୍ଷା କରି ଠିଆ ହେଲେ। ମୁହଁ 
ଉଠାଇ, ମାଝି କହିଲେ, ଏଥିରେ ଆଉ ଅରାଜି ହେବାର କ”ଣ ଅଛି ସମୁଦୁଣୀ। 
ମକରର ଯାତ୍ରା ତ ଆମ ଚିଲିକା ଭିତରର ସବୁଠାରୁ ବଡ଼ ଯାତ୍ରା। ଭଲ ହେବ, ସେଇଠି 
ଆମ ଦୂଇ ପରିବାରର ଦେଖା ସାକ୍ଷାତ ହୋଇଯିବ, ତା ସଂଗେ ନିର୍ବନ୍ଧ କାମ ସାରିଦେବା। 

କାଇଁଚର ସ୍ଵପ୍ନ ୩୩ 


ତମ ସମୁଦୁଣୀ, ମୋ ସାନ ଝିଅ, ଆଉ ତମ ଜୋଇଁ ମଧ୍ଯ ଆସିବେ । ଝିଅ ପୁଅକୁ 
ଦେଖୁବ ପୁଅ ଝିଅକୁ ଦେଖିବ।'” ମୁହଁ ଉପରେ ଟିକିଏ ହସ ଖେଳେଇ ଘନ ମାଝି 
କହିଲେ- “ “ଆମ, ତୁମ କାଳ କ'ଣ ଆଉ ଅଛି ସମୁଦୂଣୀ! ଆମେ ସିନା ସବୁ ଠିକ୍‌ 
କରି ରାଜିରୁଜା ହୋଇଗଲେ, କିନ୍ତୁ ଏ ଯୁଗରେ ଝିଅ-ପୁଅ ଉଭୟ ଉଭୟଙ୍କ ଦେଖୁବା 
ଦରକାର।” ' ଏପର୍ଯ୍ୟନ୍ତ ଚୂପ୍‌ ହୋଇ ବସିଥିବା କାଇଁଚ ବାପା କଥା ଶେଷ କରିବାକୁ 
ଯାଇ କହିଲେ ˆ ଦିନ କେତଟା ପରେ ମକର ସଂକ୍ରାନ୍ଥି। ଯେତେ ଯାହା ହେଲେ ବି 
ନିର୍ବନ୍ଧ ପାଇଁ ଆମକୁ ଯୋଗାଡ଼ ଯୋଗଡ଼ି କରିବାକୁ ପଡ଼ିବ 


ବସିଲା ଜାଗାରୁ ଉଠି, ଘନମାଝି ଯିବାକୁ ପ୍ରସ୍ତୁତ ହେଲେ। ତାଙ୍କୁ ଠିଆ ହେବାର 
ଦେଖି କାଇଁଚ ବୋଉ କହିଲେ “ ପାନ ଦିଖଣ୍ଡ ଛାଡ଼ିଗଲ ସମୁଦି, ନେଇ ଯାଅ, ଖଣ୍ଡେ 
ପାନ ସମୁଦୁଣୀଙ୍କୁ ଦେବ ଆଉ ଖଣ୍ଡେ ବାଟରେ ଖାଇବ।' ” ଥଟା ପରିହାସ ଭିତରେ ଘନ 
ମାଝି ଘରୁ, ବାହାରିଲେ। ଏଣେ କାଇଁଚ ଘର ଭିତରେ କାନ ଡେରି ମାଝୀଙ୍କ ସଂଗେ ତା 
ବୋଉର କଥାବାର୍ଭା ଶୁଣୁଥୁଲା। ମକର ସଂକ୍ରାନ୍ତି ଦିନ କାଳିଜାଇ ଠାରେ ସେ ଦେଖିବ 
ତାର ସ୍ବପ୍ନର ମଣିଷକୁ“ ଯାହାକୁ ନେଇ ସେ ସାରା ଜୀବନ କଟାଇବ |! ଯାହାର ସୁଖ 
ଦୁଃଖରେ ଭାଗିଦାର ହେବ। ଏକଥା ଭାବିଲା ବେଳକୁ ମନ ଭିତରେ ସେ ଯେତିକି 
'ଆନନ୍ଦ ବିଭୋର ହେଉଥଲା ସେତିକି ବି ଡରି ଯାଉଥୁଲା। ଘନ ମାଝି ସିନା ତାକୁ 
ଦେଖି ରାଜି ହେଲେ କିନ୍ତୁ ତାଙ୍କ ପୁଅ ? ସେ ଆଉ ଭାବି ପାରିଲାନି | ଏତିକି ବେଳେ 
କାଉଁଚ ବୋଉ ପାଟି କରି କହିଲେ- “ କୂଣିହା ଯାଉଛନ୍ତି । ମୁଣ୍ଡିଆ ମାରେ।”' ଘର 
ଭିତରେ ଥାଇ କାଇଁଚ ମୁଣ୍ଡିଆ ମାରିଲା। ଘନ ମାଙିଙ୍କୁ ଗାଁ ମୁଣ୍ଡ ଲଙ୍କା ଆତ୍ ବଗିଚା 
ପାର କରାଇ ଦେଇ, ଭାବକୁଣ୍ଡଳେଶ୍ବଵର ଚକଡ଼ାରେ କାଇଁଚ ବାପା ପହଞ୍ଚଲା ବେଳକୁ 
ଗାଁ ବାଲାଙ୍କ ଭିତରେ ଘମାଘୋଟ କଥା ଆରମ୍ଭ ହୋଇ ଯାଇଥାଏ ¦! ଆଳୁ ପାଟେଣିଆଙ୍କ 
ବିରୋଧରେ ଯୁଦ୍ଧ ଡାକରା। ପଛରେ ବସି କାଇଁଚ ବାପା, ସବୁ ଶୁଣୁଥୁଲେ। ମନେ 
ମନେ ଭାବୁଥିଲେ ଆଳୁପାଟଣା ଘନ ମାଝିଙ୍କ ଘରେ ବନ୍ଧୁ ବାନ୍ଧିବା କଥା 


ପରଦିନ କିନ୍ତୁ ଘଟଣାଟି ଅନ୍ୟରୁପ ନେଲା। ଆଳୁପାଟଣାର ଘନମାଝି, ସିପକୁଦା 
ଗୀରେ ବନ୍ଧୁ କରିବାକୁ ଆସି କଥା ପକ୍ଟା କରି ଗଲେଣି, ଏକଥା ଠାକୁରାଣୀଙ୍କ ମନ୍ଦିର 
ପାଖେ, ଗାଁ ମାଇପେ, କାଇଁଚ ବୋଉକୁ ଦେଖୁ ଟୁପୁରୁଟାପର ହେଲେ । ମୁହଁ ଖୋଲି, ମୁହଁ 
ଉପରେ କିଏ ଭରସି କହୁ ନଥିଲେ ମଧ୍ଯ ସେମାନଙ୍କ ଅଙ୍ଗଭଙ୍ଗି ହାବଭାବରୁ କାଇଁଚ 
ବୋଉ କଥାକୁ ଠଉରେଇ ନେଲେ । ଦିନ ଦିଇଟା ପରେ ଗାଁ ଭିତରେ ପ୍ରଚାର ହେଲା ଯେ 
ଆଳୁପାଟେଣିଆ, ଘନମାଝିଙ୍କୁ ବାହାଘର ଠିକ୍‌ କରିବା ନାଁରେ ଭେଦୁଆକରି ପଠାଇଥିଲେ ! ଅଠଖଣ୍ଡ 

ଗାଁ ବାଲାଙ୍କ ମିଟିଂରେ କ”ଣ ସବୁ କଥାବାର୍ା ହେଲା, କି ପ୍ରକାର ନିଷ୍ପତ୍ତ ନିଆଗଲା, ସେକଥା 
ବୁଝି ଆନୁପାଟେଣିଆଙ୍କୁ ଖବର ଦେବେ । ବିଶ୍ଵାସ ଓ ଅବିଶ୍ଵସ ମଧ୍ୟରେ ଲଢ଼େଇ | କାଇଁଚ ବାପା 
ସବୂ ଶୁଣୁଥାନ୍ତି କିନ୍ତୁ ପାଟି ବନ୍ଦ କରି ବସିଥାନ୍ତି। ମକର ସଂକ୍ରାନ୍ତି ଦିନ ନିର୍ବବଟା ସରିଯାଉ । 
ବାହାଘର କେବେ ହେବ ପରେ ଦେଖାଯିବ। ସବୁଦିନ କ”ଣ ଗାଁ ଗାଁ ଭିତରେ ଗଣ୍ଡଗୋଳ ଲାଗି 
ରହିଥିବ, ଏଇ କଥା ଭାବି ନିଜ ମନକୁ ବୂଝାଉଥନ୍ତି। 


ଆଠଖଣ୍ଡ ଗାଁର, ଭାବକୁଣ୍ଡଳେଶ୍ବରଙ୍କ ଚକଡ଼ା ମିଟିଂ କଥା ଆଉ ଆଠଖଣ୍ଡ ଗାଁ 
ଭିତରେ ରହିଲା ନାହିଁ। କଥାଟା ଆସ୍ତେ ଆସ୍ତେ ପ୍ରଚାର ହେବାକୁ ଲାଗିଲା। ଦୁଇ ଦିନ 
ପରେ ଗ୍ରାମରକ୍ଷୀ ସନା ଖୀ, ସବୂ ଖବର ଟିକିନିକି ଭାବେ ସଂଗ୍ରହ କରି ବ୍ରହ୍ମଗିରି ଥାନାରେ 
ହାଜର ହେଲେ | ସନା ଖାଁ, ଚିଲିକା କୂଳ ଚାରିଖଣ୍ଡ ଗ୍ରାମର ଗ୍ରାମରକ୍ଷୀ। ଆଗେ ତାଙ୍କ ବାପ, 
ଏହି ଅଞ୍ଚଳରେ ଦଫାଦାର ଥଲେ। ତାଙ୍କ ଅଧୀନରେ ଅଠ ଖଣ୍ଡ ଗାଁର ଚଉକିଦାର ଥଲେ । 
ଗାଁକୁ ଥାନାବାବୁ କି ସରକାରୀ ଅଫିସରମାନେ ଆସିଲେ ଖବର ଯାଉଥୁଲା ଦଫାଦାରଙ୍କ 
ପାଖକୁ । ଦଫାଦାରଙ୍କ କଥା ଉପରେ ଗୁରୁତ୍ଵ ଦେଇ ଥାନା ବାବୁ କାମ କରୁଥିଲେ | ମିର୍ଜାପୁର 
ଗାଁ ମୁଣ୍ଡ ଚିଲିକାନାସୀକୁ ଲାଗି ପୁଲିସ ଫାଣ୍ଡି । ମୁସଲମାନଙ୍କ ରାଜତ୍ଵ କାଳରୁ ଏଇଠି ଫାଣ୍ଡି 
ପ୍ରତିଷ୍ଠା ହୋଇଥୁଲା। ଫାଣ୍ଡି ପାଖକୁ ଲାଗି ଦୁଇ ଶହ ବର୍ଷ ପୂର୍ବର ମସଜିଦ । ମୁସଲମାନ 
ସୁବେଦାର ଏହି ମସଜିଦ ନିର୍ମାଣ କରିଥୁଲେ ଏବଂ ସେହି ଦିନରୁ ଭଗବାନପୁର ଗ୍ରାମରେ 
ବସବାସ କରୁଥିବା ମୁସଲମାନ ମାନେ ଏହି ମସ୍‌ଜିଦରେ ପ୍ରାର୍ଥନା କରନ୍ତି । ମୁସଲମାନ 
ରାଜତ୍ଵ ପରେ, ମରହଙ୍ଟାମାନେ ପୁରୀ ଦଖଲ କରି ନେଲେ। ସେ ସମୟରେ ମଧ୍ଯ ଏହି 
ମିର୍ଜାପୁର ଫାଶ୍ିର ଗୁରୁତ୍ଵ ଥଲା। ଦକ୍ଷିଣ ଭାରତରୁ ଯେଉଁ ଯାତ୍ରୀମାନେ ପୁରୀ ଆସୁଥିଲେ 
ସେମାନେ ମାଲୁଦ ଦେଇ ସମୁଦ୍ର ଆଉ ଚିଲିକା ମଝିରେ ଥିବା ରାସ୍ତାରେ ଆସି ଏହି ଜାଗାରେ 
ଚିଲିକା ପାର ହେଉଥୁଲେ। ପ୍ରତ୍ୟେକ ଯାତ୍ରୀଙ୍କ ପାଖରୁ ଯାତ୍ରୀକର ଆଦାୟ ହେଉଥୁଲା। 
ମରହଙ୍ଟାଙ୍କୁ ହଟାଇବା ପାଇଁ, ବ୍ରିଟିଶ ଫଉଜ ଯେତେବେଳେ ଗଞ୍ଜାମରୁ ପୁରୀ ଆସିଲେ, 
ସେତେବେଳେ ସେମାନେ ଡେରା ପକାଇଥୁଲେ ମାଲୁଦ ପାଖେ । ଚିଲିକାର ଦକ୍ଷିଣ କୂଳରେ 
ମାଲୁଦ | ଦକ୍ଷିଣରୁ ପୁରୀକୁ ଆସିବା ପାଇଁ ଏକମାତ୍ର ବାଟ । ମାଲୁଦ ପାଖେ ଡେରା ପକାଇ 
ଇଂରେଜ କ୍ୟାପଟେନ ହାରକଟ୍‌ ସାହେବ ଖୋଜିଲେ ମରହଟ୍ଟା ସୁବେଦାର ଫତେ 
ମହମଦଙ୍କୁ । ଚିଲିକା ପାର ହୋଇ, ପୁରୀ ଯିବାକୁ ହେଲେ ଫତେମମହମଦଙ୍କ ସାହାଯ୍ଯ 
ଦରକାର କିନ୍ତୁ ଫତେ ମହମଦ୍‌ ମିଳିଲେନି। ତିନି ଦିନ ଡେରା ପକାଇଲା ପରେ, କମ୍ପାନୀ 
ଫଉଜ, ଫତେ ମହମଦଙ୍କ ପାଖକୁ ଭିତିରିଆ ପଠାଇ ହାତ କଲେ। କମ୍ପାନୀ ଫଉଜ୍ଙ୍କ, 
ଚିଲିକା ପାର କରାଇ ପୁରୀରେ ପହଞ୍ଚାଇ ଦେଲେ, ଲୁମ୍ବାଇ ପ୍ରଗନ୍ଧା ତାଙ୍କୁ ଜାଗିରି ଦିଆଯିବ 

ବୋଲି କୂହାଗଲା। ଜାଗିରୀ ପାଇବା ଲୋଭରେ ମରହଟା ସୁବେଦାର ଫତେ ମହମଦ୍‌, 
କମ୍ପାନୀ ଫଉଚ୍କଙ୍କୁ ଡଙ୍ଗା ଯୋଗାଇ ଦେଇ ଏହି ମିର୍ଜାପୁର ଗାଁ ମୁଣ୍ଡ ଫାଣ୍ଡି ପାଖରେ ଚିଲିକା 
ପାର କରାଇ ଦେଇଥିଲେ । ପୁରୀ ଦଖଲ କରିନେବା ପରେ ଇଂରେଜ କମ୍ପାନୀ ମଧ୍ୟ ଏହି 
ଫାଣ୍ଜିକୁ ଅଧିକ ବରକନ୍ଦାଓ୍ୟାକ୍‌ ଯୋଗାଇ ଦେଇ ସୁଦୃଢ଼ କରି ରଖିଥୁଲେ | କମ୍ପାନୀ ସରକାରଙ୍କ 
ଅମଳରେ ମିର୍ଜାପୁର ଫାଣ୍ଚି ବହୁ ବର୍ଷ ଧରି ଚାଲିଲା ମାତ୍ର ୧୯ ୦୦ ମସିହାରେ ଯେତେବେଳେ 
କଲିକତାରୁ ମାଡ୍ରାସ ପର୍ଯ୍ୟନ୍ତ ରେଳପଥ ଖୋଲିଗଲା, ସେତେବେଳେ ଦକ୍ଷିଣ ପୁରୀକୁ 
ଆସୁଥବା ଯାତ୍ରୀମାନେ ଆଉ ଚାଲି ଚାଲି ନ ଆସି ଟ୍ରେନ ଯୋଗେ ପୁରୀ ଧାସିଲେ ! 
ଯାତ୍ରୀମାନଙ୍କ ଯିବା ଆସିବା ବାଟ ବନ୍ଦ ହୋଇଗଲାରୁ, ମିର୍ଜାପୁର ଫାଣ୍ଚିର ଗୁରୁତ୍ଵ କମିଗଲା। 
କାଳକ୍ରମେ ସ୍ଵାଧୀନତା ପରେ, ଫାଣ୍ଡି ମଧ୍ଯ ଏହି ସ୍ଥାନରୁ ଉଠିଗଲା। ଏବେ କେବଳ ଫାଣ୍ଡି 
ଥିବା ସ୍ଥାନକୁ ଗାଁ ଲୋକମାନେ ଚିହ୍ନାଇ ଦିଅନ୍ତି। 


ସନା ଖା, ପୁରୁଣା ଗ୍ରାମରକ୍ଷୀ ] ଚଉକିଦାରୀ ପ୍ରଥା ଉଚ୍ଛେଦ ହେବା ପରେ ମଧ୍ୟ 
ଚିଲିକା କୂଳର ପାଞ୍ଚ ଖଣ୍ଡ ଗାଁର ଲୋକେ ତାଙ୍କୁ ମାନନ୍ତି। ସେ କାହା ପାଖରେ ଦାଦା, 
କାହା ପାଖରେ ଭାଇ ତ ପିଲାମାନେ ଡାକନ୍ତି ଅଜା | ସଚ୍ଚା ଗ୍ରାମରକ୍ଷୀ, ଅଞ୍ଚଳର ଭଲ ମନ୍ଦ 
ଠିକ୍‌ ଭାବେ ଥାନାରେ ରିପୋର୍ଟ କରିବାରେ ସେ କେବେ ଅବହେଳା କରି ନାହାନ୍ତି। 
ଆଳୁପାଟଣା ଏବଂ ତଳ ଆଠଖଣ୍ଡ ଗୀ ଭିତରେ ଚିଙ୍ଗୁଡ଼ି ଘେରିକୁ ନେଇ ଉପୁଜିଥବା 
ବିବାଦ ଯେ ଆଗାମୀ ଦିନରେ ଗୁରୁତର ଆଇନଶୃଙ୍ଖଳା ପରିସ୍ଥିତି ସୃଷ୍ଟି କରିବ ଏକଥା 
ସନା ଖାଁ ଭଲ ଭାନେ ଅନୁମାନ କରି ନେଲେ। ଥାନାରେ ଖବର ଦେବାକୁ ହେବ 
ସକାଳୁ ସକାଳୁ, ବ୍ରହ୍ମଗିରି ଥାନାର ବଡ଼ ବାବୁଙ୍କ ପାଖେ ପହଞ୍ଚଲେ ସନା ଖାଁ ଥାନା 
ବଡ଼ବାବୁ ଗୌରକୃଷ୍ଣ ପଟ୍ଟନାୟକ । ଥାନା ପରିସର ମଧ୍ଯରେ ଥବା ତାଙ୍କ ସରକାରୀ 
ବାସଭବନର ବାରଣ୍ଡା ଉପରେ ଖଣ୍ଡେ ପୁରୁଣାକାଳିଆ ଆରାମ ଚେୟାର ପକାଇ ବସିଥାନ୍ତି। 
ପିନିଥାନ୍ତି ଖଣ୍ଡେ ଖୋର୍ଵା ନେଳି ଲୁଟି । ଉପର ଦେହରେ ହାତକଟା ଗଞ୍ଜି! ବୟସ ପ୍ରାୟ 
ଛପନ କି ସତାବନ। ଅବସର ନେବା ସମୟ ହୋଇ ଆସୁଥିଲେ ମଧ୍ଯ ଗୌର ବାବୁ 
ପୁରାପୁରି ଫିଟ୍‌ ଥାନ୍ତି। ଦରକାର ବେଳେ ଏକାକାଳୀନ କୋଡ଼ିଏ ପଚିଶ କିଲୋମିଟର 
ଚାଲିଯିବା ତାଙ୍କ ପକ୍ଷେ କିଛି ନୂହଁ। ବ୍ରହ୍ମଗିରି ଥାନା ଅବସ୍ଥା ମଧ୍ଯ ସେହିପରି। ଯୁଆଡେ 
ଗଲେ ପାଣି, କାଦୂଅ, ନଇ ନାଳ ବାଲିବନ୍ତ। ଚାଲିକରି ଯିବା ବି କଷ୍ଟ। ବର୍ଷକ ତଳେ, 
ତାଙ୍କ ଥାନାକୁ ଖଣ୍ଡେ ପୁରୁଣା ଜିପ୍‌ ମିଳିଛି; କିନୁ ଜିପ୍‌ ଯିବା ବାଟ ଖୁବ୍‌ କମ୍‌ | ବ୍ରହ୍ମଗିରିରୁ 
ପୁରୀ ସଦର କିମ୍ବା ଏପଟେ ସାତପଡ଼ା ' ପର୍ଯ୍ୟନ୍ତ । ଦହିଖିଆ ନଦୀ ଉପର କାଠ ପୋଲ 
ଦେଇ ସାତପଡ଼ାକୁ ବାଟ । ଥରେ ବ୍ରହ୍ମଗିରିରୁ ବାହାରି ସେଇ ପୁରୁଣା ଜିପରେ ସାତପଡ଼ା 

ଯାଇ ଫେରିଲେ, ଜିପର ଚାରିଛଟା ନଟ୍‌ ବୋଲଟ ଢିଲା ହୋଇଯାଏ ତାଙ୍କରି ବୟସର 
ପୁଲିସ ଗାଡ଼ି ଚାଳକ, ଗାଡ଼ିକୁ ଆଣି ଥାନା ସାମ୍ବାରେ ଖୋଲା ଖୋଲି ଆରମ୍ଭ କରି ଦିଏ | 
ଚାଲେ ମରାମତି କାମ | ଗାଡ଼ି ଦିନେ ଚାଲିଲେ, ମରାମତି କାମ ଚାଲେ ତିନି ଦିନ | ତା 
ଛଡ଼ା ଗାଡ଼ି ପାଇଁ ଜିଲ୍ଲା ଏସ୍‌ପି ସାହେବ ମାସକୁ ତିରିଶ ଲିଟର ପେଟ୍ରୋଲ ଦେଇଅଆନ୍ି। 
ଗୋଟିଏ ଲିଟର ପେଟ୍ରୋଲରେ ଗାଡ଼ି ଚାଲେ ଆଠ କିଲୋମିଟର | ଗାଡ଼ି ଚାଳକ ଏ ସବୁ 
ଜାଣି, ଗାଡ଼ି ଖୋଲି ଦେଇ ଚାଲିଯାଏ ପୁରୀ ସହରକୁ, :ଯେଉଁଠି ସେ ସରକାରୀ କ୍ବାର୍ଟର 
ପାଇ ପିଲା ଛୁଆ ରଖିଛି। ଟିଏ ନାହିଁ କି ଡିଏ ନାହିଁ। ମାସ ମାସ ବାକି ପଡୁଥିବା 
ପେଟ୍ରୋଲ ବିଲ ନ ଦବାରୁ ପେଟ୍ରୋଲ ପମ୍ପ ବାଲା ମଧ୍ଯ ପେଟ୍ରୋଲ ବାକିରେ ଦବାକୁ 
ଟାଳଟୁଳୁ କରନ୍ତି । ଆନାଗାଡ଼ିର ଅବସ୍ଥା ଯାହା ହେଲେ ବି, ନୂଆ ହୋଇଥାନାରେ ପୋଷ୍ଟିଂ 
ହୋଇଥିବା ଯୁବ ସେକେଣ୍ଡ ଅଫିସରଙ୍କ ଖଣ୍ଡେ ମଟର ସାଇକଲ, ବଡ଼ ବାବୁଙ୍କ ଜରୁରୀ 
ଦରକାର ବେଳେ ସାହାଯ୍ଯ କରିଥାଏ। 


ନହେଲେ, ଯେଉଁ ଲୋକମାନଙ୍କର ଥାନାରେ କାମ ପଡ଼େ, ସେମାନେ ଗାଡ଼ିରେ 
ତେଲ ପକାଇ ବାବୁମାନଙ୍କୁ ନିଅଁନ୍ତି। ପଟ୍ଟନାୟକ ବାବୁ ଆଗରୁ କହିଦିଅତ୍ତି ' ଦେଖ ବାବର, 
ତୁମେ ଗାଁରେ ହତ୍ୟାକାଣ୍ଡ କି ଅପମୃତ୍ୟୁ ଘଟିଛ. ପୁଲିସରେ ଖବର ଦେଲ, ପୁଲିସ ନିଶ୍ଚିତ 
ଯିବ କିନ୍ତୁ ପୁଲିସ ତ ଆଉ ଉଡ଼ିକରି ଯିବନି। ସରକାର ଗାଡ଼ି ଦେଲେ ମାତ୍ର ତେଲ 
କଣ୍ଡୋଲ | ତିରିଶ୍‌ ଲିଟର ତେଲରେ, କହିଲ, ମାସେ ଗାଡ଼ି ଚାଲିବ ? ତେଣୁ ଆମେ ଆମ 
ଦୁଇ ଚକିଆ ଶୂନ ଗାଡ଼ିରେ ଯିବୁ। ଯେତେ ସମୟ ଲାଗିବ । ମଡ଼ା ଗନ୍ଧେଇ ଗଲେ, 
ଆମେ ଆଉ କ'ଣ କରିପାରିବୁ। ଯଦି ପୁଲିସ ଘଟଣା ସ୍ଥଳରେ ଶୀଘ୍ର ପହଞ୍ଚବାକୁ ଚାହଁ, 
ତାହେଲେ, ବାବୁ, ଗାଡ଼ିରେ ତେଲ ପକାଅ, ସାଙ୍ଗେ ସାଙ୍ଗେ ବାହାରିବା | ଏକଥା ତୁମକୁ 
କହି ସରକାରୀ ଗାଡ଼ି (ଥାନା ଗାଡ଼ିରେ)ରେ ତେଲ ପକାଇବାକୁ ମୁଁ ବାଧ୍ୟ କରୁନି | ତୁମ 
ଉପରେ ବିଳମ୍ବରେ କିମ୍ବା ଶିଘ୍ରରେ ଯିବା ନିର୍ଭର କରେ' | ବହୁ କ୍ଷେତ୍ରରେ ଉଭୟ ମୁଦେଇ 
ଆଉ ମୁଦାଲା ପକ୍ଷ ଗାଡ଼ିରେ ତେଲ ପକାଇ ଥାନା ବାବୁମାନଙ୍କୁ ନେଇଥାନ୍ତି। ଯେଉଁ 
ଥାନାରେ ଗାଡ଼ି ନଥାଏ କିମ୍ଭା ଗାଡ଼ି ଥାଇ ଅଚଳ ଅବସ୍ଥାରେ ପଡ଼ିଥାଏ, ସେ ଯାଗାରେ 
ଅଟୋରିକ୍ଟା କିମ୍ବା ଜିପ, ଟାକ୍ତି ଭଡ଼ାରେ ମିଳିଲେ ଯୋଗାଡ଼ କରାଯାଏ | ଦରକାର ବେଳେ 
ପଇସାକୁ କିଏ ଚାହେଁ | ଥୁଲା ବାଲାଙ୍କ ପାଇଁ ଟାକ୍ତି କି ଅଟୋ ରିକ୍ଟା କିବା କଥା। ଖାଲି 
ଗାଡ଼ି ମଟର କାହିଁକି, ମଫସଲ ଅଞ୍ଚଳ ଥାନାକୁ ଯେଉଁମାନେ ଘର କଳି, ଜମି ଜମା 
ଗଣ୍ଡଗୋଳ, ଗୋରୁଗାଇ ହଜିବା ସଂପର୍କରେ ଖବର ଦେବା ପାଇଁ ଆସନ୍ତି, ସେମାନେ 
ସାଙ୍ଗରେ ଦିସ୍ତେ ଅଧଦିସ୍ତେ କାଗଜ, ଦିଖଣ୍ଡ ତିନିଖଣ୍ଡ କାରବନ୍‌ ପେପର ଧରି ଆସିଥାନ୍ତି। 

ଏକଥା କାହାକୁ କହିବାକୁ ପଡ଼େନି। ସମସ୍ତେ ଜାଣନ୍ତି ସରକାରଙ୍କ ତରଫରୁ ବର୍ଷକୁ 
ଥାନାମାନଙ୍କୁ ଯେତିକି କାଗଜ, କାରବନ୍‌, ଷ୍େସନାରୀ ସାମଗ୍ରୀ ଯୋଗାଇ ଦିଆଯାଏ, 
ତାହା ଏତେ ସ୍ଵଜ୍ଥ ଯେ ବାହାରୁ କାଗଜ, କାରବନ୍‌ ନଆସିଲେ କାମ ଚଳେନି। 


ଆରର୍ମଡ୍‌ ଚେୟାର ଉପରେ ବସି ଚା” କପେ ପିଇଲା ବେଳେ, ବଡ଼ବାବୁ 
ସନା ଖାଁ ଠାରୁ ସବୁ ବିଷୟ ଶୁଣିଗଲେ । ଗ୍ରାମରକ୍ଷୀମାନଙ୍କ ମଧ୍ଯରେ “ସନା ଖୀ” ଙ୍କର 
ରିପୋର୍ଟ ଉପରେ ବଡ଼ବାବୁ ଗୁରୁତ୍ଵ ଦିଅନ୍ତି । ବ୍ରହ୍ମଗିରି ଥାନାକୁ ଆସିବାର ୯ ଇ ବର୍ଷ 
ଉପରେ ହେଲେଣି କିନ୍ତୁ ଦିନେ ହେଲେ ସନା ଖାର ରିପୋର୍ଟରେ ମିଛ ଖବର ପାଇ 
ନାହାନ୍ତି ବରଂ ତାରି ଖବର ଉପରେ ଚିଲିକାରେ ଚଢ଼େଇ ଶିକାରୀଙ୍କ ଠାରୁ ଡକାୟତ୍‌ 
ଦଳକୁ ଧରିବାରେ ସେ ସକ୍ଷମ ହୋଇଛନ୍ତି। ସନା ଖୀଙ୍କ ଠାରୁ ସବୁ ଭଲ ଭାବେ ଶୁଣିଲା 
ପରେ, ଗୌରବାବୁ କଟିକି ହାଇଦର ବିଡ଼ି କଠାରୁ ଖଣ୍ଡେ ବିଡ଼ି ବାହାର କରି, ବିଡ଼ି 
ଲଗାଇବା ପାଇଁ ଦିଆସିଲି ମାରିଲେ। ହାଇଦର ବିଡ଼ି ତାଙ୍କର ବହୁଦିନର ସାଥ ବୋଲି 
ସେ ବହୁବାର କହିଛନ୍ତି ¦ ଯେତେବେଳେ ସେ, ପୁରୀ ଜିଲ୍ଲାରେ ଲିଟରାରୀ କନେଷ୍ଟବଳ 
ଭାବେ ଚାକିରିରେ ଜଏନ୍‌ କଲେ, ସେଇ ଦିନରୁ ଏଇ ହାଇଦର ବିଡ଼ି ତାଙ୍କ ବିଗିଡ଼ି 
ଯାଇଥବା ମିଜାଜକୁ ସଜାଡ଼ିବାର ଜଷଧ। ଗୌର ବାବୁ ନିଜେ କୂହନ୍ତି ଏଇ ହାଇଦର 
ବିଡ଼ି ଆଗରେ ବିଲାତି ସିଗାରେଟ୍‌ କିଛି ନୂହେଁ। ଥାନାକୁ ଆସିଲା ବେଳେ କିଏ କିମିତି 
ପ୍ୟାକେଟ୍‌ ସିଗାରେଟ, ଦିଆସିଲି ମୁଠାଏ ଧରି ଆସନ୍ତି ମାତ୍ର ଗୌରବାବୁ ତାକୁ ଫେରାଇ 
ଦେଇ ବିଡ଼ି କଠାଏ ଆଣିବାକୁ କୁହନ୍ତି। ହାଇଦର ବିଡ଼ିରୁ ଦିପୁଳା ଟାଣି ଧୂଆଁ ଛାଡ଼ିଲା 
ପରେ ଗୌରବାବୁ ସନା ଖାଁଙ୍କ ଆଡ଼େ ଚାହିଁ କହିଲେ “ମୋ ବାପେ ଯେତେବେଳେ 
ଏଇ ଜିଲ୍ଲାରେ ହେଡେକନେଷ୍ଟବଳ ଥଲେ, ତୋ ବାପେ ସେତେବେଳେ ଦଫାଦାର। 
ବୁଝିଲୁ, ପୁଲିସ ରକ୍ତ ଆମ ଶିରା ପ୍ରଶିରାରେ କେଉଁ ଦିନରୁ ବହୁଛି । ଆଠଖଣ୍ଡ ଗାଁ ବାଲାଏ 
ଯାହା ନିଷ୍ପତ୍ତି ନେଲେଣି ଏବଂ ଯେପରି ଭାବେ ମେଳି ବାନ୍ଧିଲେଣି, ଦି ଦଳ ମଧ୍ୟରେ 
ବଡ଼ ଧରଣର ଦଙ୍ଗା ହାଙ୍ଗାମା ଲାଗି ଯିବାଟା ବଡ଼ କଥା ନୁହଁ! ଏପଟ, ସେପଟୁ ବାଛି 
ବାଛି ଦୂଇ ପକ୍ଷର ନେତାମାନଙ୍କ ନାମରେ ଶହେ ସାତ ଆଉ କାଉଣ୍ଟର ଶହେ ସାତ 
ମକଦ୍ଦମା ନ କଲେ, କେତେବେଳେ ଯେ କଂ ଣ ଘଟିବ କହି ହେବନି। ଆଗରୁ ବାଟ ସଫା 
କରିଦେବା ଦରକାର। ଶହେ ସାତ ମକଦ୍ଦମା ଥାନାରୁ ମାଜିଷ୍ଟେଟଙ୍କ କୋର୍ଟକୁ ଚାଲିଗଲେ, 
ସେକଥା ଏସ୍‌.ଡି.ଓ. ସାହେବ ଆଉ ତାଙ୍କ ମାଜିଷ୍ଟ୍ରେଟ୍‌ ସାହେବ ବୁଝନ୍ଧୁ। ଏକାଥରକେ 
ଏତକ କହିସାରି ବଡ଼ବାବୁ ପୁଣି କଳେ ବିଡ଼ି ଟାଣି ଉପରକୁ ଧୂଆଁ ଛାଡ଼ିଲା ପରେ କିଛି 
ସମୟ ପାଇଁ ଉପରକୁ ଚାହିଁ ଭାବୁଥବା ଭଳି ବସି ରହିଲେ। ଖଣ୍ଡେ ଦୂରରେ ସନା ଖା, 

ତାଙ୍କରି ଆଡ଼େ ଚାହିଁ ରହି ଉପରକୁ ଉଠି ପବନରେ, ମିଳେଉ ଯାଉଥିବା ବିଡ଼ି ଧୂଆଁକୁ 
ଦେଖୁଥଲେ। ଉପରୁ କିଛି ନିର୍ଦ୍ଦେଶ ପାଇଲା ଭଳି. ବଡ଼ବାବୁ ହଠାତ୍‌ ମୁହଁ ଫେରାଇ ଆଣି 
ସନା ଖାଁଙ୍କ ଆଡ଼େ ଚାହିଁ କହିଲେ “ରହ, ମୁଁ ସାଂଗେ ସାଂଗେ ଥାନାକୁ ଯାଇ ଶହେ ସାତ 
ଦଫାରେ ପ୍ରୋସିକ୍ୁସନ ରିପୋର୍ଟ ପ୍ରସ୍ତୁତ କରୁଛି। ତୁ ସେଇ ଆଠଖଣ୍ଡ ଗାଁ ଆଉ 
ଆଳୁପାଟେଣିଆ ନେତାଙ୍କ ନାଁ ମୋତେ କହ | ପ୍ରୋସିକ୍ୟୁସନ ରିପୋର୍ଟ ମୁଁ ଆଜି କୋର୍ଟକୁ 
କନେଷ୍ଟବଳ ହାତରେ ପଠାଇ ଦେବି। ଶହେ ସାତ ଦଫାରେ, ଅଦାଲତକୁ ରିପୋର୍ଟ 
ଯିବା ଖବର ଯେପରି ସମସ୍ତଙ୍କ କାନରେ ପଡ଼େ, ସେକଥା ତୁ ବୁଝିବୁ । ସନା ଖୀକୁ 
ଏତକ କହିସାରି, ବଡ଼ବାବୁ ଘର ଭିତରକୂ ଯିବା ପାଇଁ ଠିଆ ହେବା ବେଳେ, ତାଙ୍କ 
ସରକାରୀ ବାସଭବନ ଠାରୁ ଶହେ ଗଜ ଦୂର ବରଗଛ ଚଉତରା ଉପରେ ଅପେକ୍ଷା କରି 
ବସିଥିବା ଦଳେ ଲୋକ ତାଙ୍କ ଆଡ଼କୁ ମାଡ଼ି ଆସିବାର ଦେଖି, ବଡ଼ବାବୂ ସେଇ ପିଣ୍ଡା 
ଉପରୁ ପୁଲିସ ଭାଷାରେ ଗୋଟିଏ ଛୋଟିଆ ଭାଷଣ ଦେଇ ସେମାନଙ୍କୁ ସେଇ ବରଗଛ 
ଚଉତରା ଉପରେ ଅପେକ୍ଷା କରିବାକୁ ନିର୍ଦ୍ଦେଶ ଦେଲେ। ଦଳଟା ଯାକ ଲୋକ, ମୁହଁ 
ଶୁଖାଇ ପୁଣି ଫେରିଲେ ସେ ଚଉତରା ଉପରକୁ । ତରତରରେ ବଡ଼ବାବୁ ଘରେ ପଶିଲା 
ବୈଳିକୃ, ଆଉ ଜଣେ ଗ୍ରାମରକ୍ଷୀ ଗାଧୁଆ ଘରେ ଦି ବାଲ୍ତି ପାଣି ରଖିଦେଇ ଘର ଭିତର 
ବାରଣ୍ଡା ଉପରେ ଠିଆ ହୋଇଥାଏ। ଥାନାକୁ ଆସିଲା ତିନ ଠାରୁ ବଡ଼ବାବୁ ଏକୂଟିଆ 
ରହୁଛନ୍ତି। ସ୍ତ୍ରୀ ପିଲାମାନେ ସମସ୍ତେ ତାଙ୍କର ପିତ୍ୃଦତ୍ତ ଘର ପୁରୀ ସହରରେ ରୁହନ୍ତି । ଦି 
ଝିଅ ମଧ୍ୟରୁ, ବଡ଼ ଝିଅ ଦି” ବର୍ଷ ତଳେ ବାହା ହୋଇ ଶାଶୁ ଘରେ । ସାନ ଝିଅ ବି.ଏ. 
ପାଶ୍‌ କରି ଘରେ ବସିଛି। ବାହାଘର ଖୋଜା ଚାଲିଛି। ବରପାତ୍ର ଜୁଟିଗଲେ ଚାକିରି ଥିବା 
ସମୟରେ ସାନ ଝିଅକୁ ଉଠାଇ ଦେବା ପାଇଁ ଘରେ ସମସ୍ତେ ବ୍ୟସ୍ତ | ଚାକିରିରୁ ଅବସର 
ନେଲା ପରେ, ସୁବିଧାରେ ବରପାତ୍ରଟିଏ ପାଇବା, ଆଜିକାଲି ଯୁଗରେ ସେମାନଙ୍କ ଡିମାଣ୍ଡକୁ 
ସାମ୍ପା କରିବା କଷ୍ଟକର ହେବ | ଯାହାହେଲେ ବି ଭଲ ପତ୍ରଟିଏ ମିଳିଲେ ଆଷାଢ଼ ମାସ 
ପୂର୍ବରୁ ସାନ ଝିଅ ବୋଝକୁ ମଣ୍ଡ ଉପରୁ ଖସାଇଦେବେ | ଦି ଝିଅ ପରେ ପୁଅ। ସମସ୍ତଙ୍କ 
ଠାରୁ ସାନ | ପଢୁଛି ଅଷ୍ଟମ ଶ୍ରେଣୀରେ | ତା ଭାଗ୍ୟରେ ଯାହା ଥିବ ଦେଖାଯିବ ! ପିଲାମାନଙ୍କ 
ପାଠପଢ଼ା, ସ୍ତ୍କ ସ୍ଵାସ୍ଥ୍ୟଗତ କାରଣ ଯୋଗୁଁ; ସେମାନେ ସମସ୍ତେ ପୁରୀ ସହରରେ | ଏଠି 
କୋଡିଏ ବର୍ଷର ଚାକର ପିଲାଟିଏ ତାଙ୍କ ଲାଗି ରୋଷେଇ କରିଦିଏ । ବାକି ଘର କାମ 
ଗ୍ରାମରକ୍ଷୀମାନେ ଚଳାଇ ଦିଅନ୍ତି । ସବୁ କାମ ଚଳି ଯାଉଥିବାରୁ, ଗୌରବାବୁ ସ୍ତୀଙ୍କ ଅନୁପସ୍ଥିତି 
ଅନୁଭବ କରନ୍ତିନି | ତାଛଡ଼ା ସେ ଧରି ନେଇଛନ୍ତି ଯେ, ତାଙ୍କର ଆଉ ସେ ବୟସ ନାହିଁ 
ଯେଉଁ ବୟସରେ ସ୍ତ୍ରୀଙ୍କୁ ଖୋଜା ପଡ଼େ । 

କାଇଁଚର ସ୍ଵପ୍ନ ୩୯ 


ପରଦିନ ସଂଧ୍ୟା ବେଳକୁ, ବିଲୁଆଖାଇ ଜଙ୍ଗଲପଟୁ, ଡଙ୍ଗାରେ ନବଘନ ଫେରୁଥାଏ 
ଗାଁକୁ। ଗାଁମୁଣ୍ଡ ଚିଲିକାନାସୀ ପାଖେ ଦେଖାହେଲା ଗେଣ୍ଡୁଆ ସାଙ୍ଗେ । ମନେ ମନେ ଗେଣ୍ଡୁଆ 
ମଧ୍ୟ ନବଘନକୁ ଖୋଜୁଥଲା। ଗତ ରାତିର କଥାଟା ଅଧାରେ ରହିଯାଇଛି । ଗେଣ୍ଡୁଆକୁ 
ଦେଖି, ଡଙ୍ଗାରୁ ଓହ୍ଲାଇ, ନବଘନ ତାକୁ ପାଖକୁ ଡାକି କହିଲା ‘ଯାଗା ଠିକ୍‌ କରିଆସିଛି। 
ବିଲୁଆଖାଇ ଜଙ୍ଗଲ ଭିତରେ ବମ୍‌ ଭିଡ଼ା ହେବ। ସେଇଠି ସବୁ ଜିନିଷ ଯୋଗାଡ଼ ହୋଇ 
ରହିବ। ପୁଲିସ୍‌ କି କେହି ତାର ଟେର୍‌ ପାଇବେନି। ଆଳୁ ପାଟେଣିଆ ଯଦି ଭୁଷଣ୍ଡପୁରୁ 
'ସୁବୃବି ପାଖରୁ ମାଲ୍‌ ମସଲା ଆଣି ପାରିବେ ଆମେ ପୁରୀରୁ ସେ ସବୂ ଯୋଗାଡ଼ କରି 
ଆଣିବା | ଦେଖାଯିବ, ଆମେ ଆଠଖଣ୍ଡ ଗାଁର ଲୋକ- ସେମାନେ ଗୋଟେ ଗାଁର । ନବଘନ 
କଥା ଶୁଣି, ଗେଣ୍ୁଆ କହିଲା “ସେମାନଙ୍କ ପାଖେ ପଇସା ଅଛି। ଶାବୁଳିଆ ଶତପଥୀ 
ତାଙ୍କର ର୍ଧମ ବାପ। ଯେତେ ଟଙ୍କା ଲାଗିଲେ ଯୋଗାଇ ଦେବ । ପଇସା ପାଇଁ ପୁଲିସ ଠାରୁ 
ନେତା ପର୍ଯ୍ୟନ୍ତ ସମସ୍ତେ ତାଙ୍କ ହାତରେ। ଆମ ପାଖରେ ସିନା ଲୋକବଳ, କିନ୍ତୁ ତାଙ୍କ 
ପାଖରେ ଧନବଳ |! ଆଜିକାଲି ଯୁଗରେ ପଇସୀ ଫୋପାଡ଼ିଲେ ସବୁ କାମ ଆପେ ଆପେ 
ହୋଇଯିବ। ଚିଲିକା ଚିଙ୍ଗୁଡ଼ି ପଇସା, କିଏ କ”ଣ ଜମି ବିକି କରିଦଉଛି। ପଇସା କିଆ 
ନକରେ କାମ୍‌।”' ଚାଲୁ ଚାଲୁ ନବଘନ କହିଲା “ହଉ ଦେଖାଯିବ, କେଉଁ ପାଣି କୁଆଡ଼େ 
ଯାଉଛି। ଯେତେବେଳେ ମୁଣ୍ଡ ପକେଇବାକୁ ବାହାରିଲେଣି, ଭଲ କରି ପକାଇବା।' 
କଥାବାର୍ରା ଭିତରେ, ନବଘନ, ଗେଣ୍ୁୁଆକୁ ଚାନ୍ଦିନୀ ପାଖକୁ ଯିବାକୁ କହି ନିଜେ ଗଲା 
ଘରକୁ । ଚିଲିକାନାସୀରୁ, ଗେଣ୍ଡୁଆଗଲା ସିଧା ସନିଆ ଘରକୁ। ସନିଆକୁ ସାଙ୍ଗରେ ଧରି 
ସେମାନେ ଗାଁମୁଣ୍ଡ ଚାନ୍ଦନୀ ପାଖରେ ପହଞ୍ଚଲା ବେଳକୁ ନବଘନ ସେଠାରେ ପହଞ୍ଚଯାଇଥାଏ। 
ସେପର୍ଯ୍ୟନ୍ତ କେତେଜଣ ଛୋଟ ପିଲା ମଧ୍ୟ ଚାନ୍ଦିନୀ ଉପରେ ଖେଳୁଥାନ୍ତି। ନବଘନକୁ 
ଦେଖି, ଗେଣ୍ୁଆ ବରଗଛ ମୂଳକୁ ଲାଗିଥୁ୍‌ବା ଚାନ୍ଦିନୀକୁ ନିଜ ଗାମୁଛାରେ ଝାଡ଼ିଦେଇ, 
ସମସ୍ତଙ୍କ ବସିବା ପାଇଁ ଯାଗା କରିଦେଲା! ନବଘନ ବସିବା ପରେ ଗେଵ୍ୁୁଆ କହିଲା 
“କାଲି ରାତିରେ କଥାଟା ଅଧା କରିଥିଲୁ, କହ ସେଇଠୁ କ”'ଣ ହେଲା ? ତୋ ଗୁରୁକୁ ତ 
ସେମାନେ ଠାକୁରାଣୀଙ୍କ ପାଖେ ବଳୀ ଦେଲେନି। ତାପରେ କ”ଣ ହେଲା। ନବଘନ, 
ଖଣ୍ଡେ ଚାରମିନାର ସିଗାରେଟ୍‌ ଲଗାଇ ସନିଆ ହାତକୁ ପ୍ୟାକେଟ୍‌ ବଢ଼ାଇ ଦେଲା ବେଳେ 
କହିଲା, ' “ତାପରେ ଆଉ କଂ ଣ, ଡାକୁ ସର୍ଦାର ମୋ ଗୁରୁ ଦିବାକରଙ୍କୁ ଠାକୁରାଣୀଙ୍କ ପ୍ରସାଦ 
ଏବଂ ସିନ୍ଦୁର ଦେଇ ତାଙ୍କ ଦଳରେ ମିଶିବାକୁ କହିଲେ। ଗୁରୁ ଆଉ ସେତେବେଳେ କିଛି 
ଭାବି ପାରିଲେ ନାହିଁ। ନିଛାଟିଆ ପାହାଡ଼ ଉପରେ ଦଳଟା ଯାକ ଡାକୁ। ସମସ୍ତଙ୍କ ହାତରେ 
ବନ୍ଧୁକ । ଡାକୁଙ୍କ ଆଉ୍ଡାରେ ପଶିଲେଣି ଯେତେବେଳେ, ଆଉ ଯାଆନ୍ତି କୁଆଡ଼େ । ପ୍ରସାଦ 
ଖାଇ, ଠାକୁରାଣୀଙ୍କ ଧଣ୍ଡା ଛୁଇଁ, ଗୁରୁ ଡକାୟତଙ୍କ ଦଳରେ ମିଶିଲେ। 

ପ୍ୟାକେଟ୍‌ ଭିତରୁ ଖଣ୍ଡେ ସିଗାରେଟ୍‌ ବାହାର କରି ଲଗାଇବାକୁ ଗଲାବେଳେ 
ସନିଆ କହିଲା “ତୋ ଗୁରୁ, ଡକାୟତମାନଙ୍କ ଦଳରେ ମିଶିଗଲା”? ଗୋଟେ ଦମ୍‌ 
ସିଗାରେଟ୍‌ ନେଇ ଉପରକୁ ଧୁଆଁ ଛାଡ଼ି ନବଘନ କହିଲା ¢ ‘ମା କାଳୀଙ୍କ (ଠାକୁରାଣୀ) 
ଧଣ୍ଡା ଛୁଆଁଇ, ସର୍ଦାର କହିଲେ, ତୁ ଆଜିଠାରୁ ଆମ ଦଳରେ ସାମିଲ୍‌ ହେଲୁ। ଦଳର 
ନିୟମ, କାନୁନ୍‌ ମାନି ଚଳିବୁ। ଡାକୁ ଦଳରେ ସବୁଠାରୁ ବଡ଼ କଥା ହେଲା ଦଳ ସଂପର୍କରେ 
କିତ୍ମା ନିଜର ଗତିବିଧି ବିଷୟରେ କାହାକୁ ନ ଜଣାଇବା! ଗୁରୁ ଚୁପ୍‌ ହୋଇ ସବୁ 
ଶୁଣୁଥାନ୍ତି। ସର୍ଦାର କହିଲେ- ଆମ ଦଳ, ଗରିବ, ଗୁରୁବାଙ୍କ ଘରେ ଚୋରି କି ଡାକା 
କରେନି | ଯେଉଁମାନେ ଗରିବ ଲୋକଙ୍କୁ ଶୋଷଣ କରନ୍ତି, ସେଇ ଧନୀ ସାହୁକାର, 
ଜମିଦାରମାନଙ୍କ ଘରେ ଆମେ ଡାକା କରୁ| ମନେ ରଖିବୁ, ଡାକା କଲା ସମୟରେ ସେ 
ଘରର ବୋହୂ, ଭୂଆଶୁଣୀଙ୍କ ଦେହରେ ହାତ ଲଗାଇବୁ ନାହିଁ। ସେମାନେ ମା” ଠାକୁରାଣୀ- 
ଲକ୍ଷ୍ମୀ ସ୍ଵରୂପା। ଯେତେ ଅଳଙ୍କାର ପିନ୍ଧିଥିଲେ ମଧ୍ଯ ତାଙ୍କ ଦେହରୁ ଖଣ୍ଡେ ଅଳଙ୍କାର 
ଛୁଇଁବ ନାହିଁ। ଗେଣ୍ୁଆ କହିଲା, କ”ଣ କହିଲୁ, ଚୋର, ଡକାୟତମାନଙ୍କର ବି ନୀତି, 
ନିୟମ ଅଛି ? ଟିକିଏ ଚପ୍‌ ହୋଇ, ନବଘନ ପମ୍ଭୀର ହୋଇ କହିଲା “ ଡାକୁ ସର୍ଦ୍ଦାର 
ଗୋପୀ ନାଏକ ଥୁଲେ ଜଣେ ସର୍ଦ୍ଦାର ଭଳି ସର୍ଦ୍ଦାର । ମୁଁ ପୁରୀ ଜେଲ୍‌ରେ ଥଲା ବେଳେ 
ତାଙ୍କୁ ଦେଖିଥିଲି । ସେତେବେଳକୁ ତାଙ୍କ ବୟସ ଅଶୀ କି ପଞ୍ଚାଅଶୀ | ସବୁବେଳେ ଠକୁରଙ୍କୁ 
ଡାକୁ ଥିଲେ। କଏଦୀମାନଙ୍କ ଠାରୁ କେଲ୍‌ ଷ୍ଟାଫ୍‌ ପର୍ଯ୍ୟନ୍ତ ସମସ୍ତେ ତାଙ୍କୁ ଭଲ ପାଆଛ୍ତି। 
ମୋ ଗୁରୁ କହୁଥୁଲେ, ସେତେବେଳେ ଗୋପୀ ନାଏକଙ୍କ ନାଁ ଶୁଣିଲେ, କଟକ, ପୁରୀ, 
ଗଞ୍ଜାମ ଜିଲ୍ଲାର ଧନୀ ସାହୁକାର, ଜମିଦାରମାନଙ୍କୁ ରାତିରେ ନିଦ ହେଉନଥୁଲା | ସର୍ଦଦାରଙ୍କର 
ଭଲ ଗୁଣ ଲାଗି ତାଙ୍କୁ ନୟାଗଡ଼, ଖୋର୍ଧା ଇଲିକାରେ ସାଧାରଣ ଗାଁ ଲୋକମାନେ ମଧ୍ୟ 
ଭଲ ପାଉଥଲେ। ଡକାୟତି କରି ସାହୁକାର, ଜମିଦାରମାନଙ୍କ ଘରୁ ଯାହା ଆଣନ୍ତି, 
ସେଥିରୁ ଗରୀବ ପିଲାମାନଙ୍କ ପାଠପଢ଼ା, ବାହା, ବ୍ରତ, ରୋଗୀମାନଙ୍କ ଚିକିସା ପାଇଁ 
ଦିଅନ୍ତି । ଗରୀବ ଗୁରୁବା ରାଣ୍ଡି, ଖଣ୍ଡି ତାଙ୍କ ପାଖରେ ପହଞ୍ଚଲେ, ଖାଲି ହାତରେ ଫେରୁ 
ନଥୂଲେ। ଆରେ, ସାଧାରଣ ଲୋକ କ”ଣ, ସର୍ଦାର ମଧ୍ୟ ଗରୀବ ପୂଲିସ 
କନେଷ୍ଟବଳମାନଙ୍କର ଝିଅ, ପୁଅ ବାହାଘର ପାଇଁ ସାହାଯ୍ୟ କରୁଥିଲେ | ଗରିବ ବ୍ରାହଲଣ 
ପିଲା ବ୍ରତ୍ତ ହୋଇ ପାରୁ ନଥ୍‌ଲେ, ସେ ପଇସା ଦେଇ ସେମାନଙ୍କୁ ବ୍ରତ କରାଇ ଦେଉଥୁଲେ। 
ସେଥୁଲାଗି, ପୁଲିସ ବାଲା ତାଙ୍କୁ ଧରି ପାରୁନଥ୍‌ଲେ। ଚଢ଼ାଉ କରିବା ଆଗରୁ ତାଙ୍କ 
ପାଖରେ ଖବର ପହଞ୍ଚ ଯାଉଥୁଲା | ରଣପୁର, ନୟାଗଡ଼, ଖୋର୍ଵା ଅଞ୍ଚଳର ପାହାଡ଼ମାନଙ୍କରେ 
ଗୋପୀ ନାଏକଙ୍କ ଦଳ ଡେରା ପକାନ୍ତି | ଘଞ୍ଚ ଜଙ୍ଗଲ, ଅଗମ୍ୟ ରାସ୍ତାରେ ଯିବା ଆସିବାରେ 
ସେମାନେ ଭଲ ଭାବରେ ଅଭ୍ୟସ୍ତ ଥିଲେ। ଗେଣ୍ଡୁଆ କହିଲା “ହେଲା ଯେ, ତୋ ଗୁରୁ 

କାଇଁଚର ସ୍ଵପ୍ନ ୪୧ 


ସେମାନଙ୍କ ସଂଗେ ଡାକା କରିବାକୁ ଯାଇଥଲା କି ନାହିଁ ସେକଥା ତ କହିଲୁ ନାହିଁ। 
ନବଘନ କହିଲା ଗୁରୁ ଯେତେବେଳେ ଦଳରେ ସାମିଲ୍‌ ହେଲେ, ସେତେବେଳେ ଆଉ 
ଯିବେ କୂଆଡ଼େ ? ସେ କହୁଥିଲେ ଦଳରେ ମିଶିବା ପରେ ତାଙ୍କର ପ୍ରଥମ ଡାକା ଥୁଲା 
ନୟାଗଡ଼ର ଇଟାମାଟି ଗାଁରେ | ରଜା ରାଜୁଡ଼ା ଅମଳରୁ ˆ ' ଇଟାମାଟି' 'ର ମାରୁୱାଡ଼ି ସାହୁକାର, 
ଭାରି ଧନୀ। ଖଣ୍ଡ ମଣ୍ଡଳରେ ନାଁ ଡାକ | ବନ୍ଧା, ଛନ୍ଦା ରଖନ୍ତି, ସୁଧରେ ଟଙ୍କା ଲଗାନ୍ି। 
ଚୋରା ସୁନା ରୂପା ମଧ୍ଯ କିଣନ୍ତି। ଏ ଖବର ଗୋପୀ ନାଏକଙ୍କ ପାଖେ ଥାଏ। ଖବର 
ମଧ୍ୟ ଥାଏ ଯେ, ସାହୁକାରଙ୍କ ଘରେ ଗୋଟେ ଦୂଇ ନଳୀଆ ବନ୍ଧୁକ ଅଛି | ରାତିରେ 'ଘର 
ସାମ୍ନାରେ ଥବା ଲୁହା ଗେଟ୍‌ରେ ବିରାଟ ତାଲା ପଡ଼େ | ପକ୍ଟା ଘର, ଡାକା କରିବା ସହଜ 
ନୁହଁ। କିନ୍ତୁ ସର୍ଦାର ସେଇ ମାରୁୱଡ଼ି ସାହୁକାର ଘରେ ଡାକା କରିବାକୁ ନିଷ୍ଠଭ୍ତି ନେଇ 
ନୂଆ ହୋଇ ଦଳରେ ମିଶିଥିବା, ମୋ ଗୁରୁଙ୍କୁ ସାହୁକାରଙ୍କ ଘର ସଂପର୍କରେ ସମସ୍ତ 
ଖବର ସଂଗ୍ରହ କରି ଆଣିବାକୁ ପଠାଇଲେ | ଗୁରୁ, ଯେ ଡାକୁ ଦଳରେ ମିଶିଲେଣି ଏକଥା 
ବା କିଏ ଜାଣିବ ସର୍ଦ୍ଦାର, ଗୁରୁଙ୍କୁ ସବୁ ବୁଝାବୁଝି କରି ସାହୁକାର ଘରକୂ ପଠାଇଲେ। 
ଗୁରୁ ବି କମ୍‌ ଚାଲାକ ନୂହଁ। ସେ ଯାଇ, ସାହୁକାରଙ୍କ ଘରେ ମୂଲିଆ କାମ କରିବାରେ 
ଲାଗିଗଲା । କମ୍‌ ପଇସାରେ ଲୋକଟିଏ ପାଇ ସାହୁକାର ବି ଖୁସ୍‌ | ଏଣେ ସର୍ଦ୍ଦାର ତାର 
ନିଜର ଲୋକ ଘଠାଇ “ ' ଗୁରୁଙ୍କ ” ଉପରେ ନଜର ରଖିଥାଏ । ନୂଆକରି ଦଳରେ ମିଶି 
ପ୍ରଥମ କାମ ହାତକୁ ନେଇଥାନ୍ତି । ପ୍ରାୟ ସାତ ଆଠ ଦିନ, ସାହୁକାର ଘରେ କାମ କଲା 
ପରେ ଗୁରୁ ସବୁ ଖବର ସଂଗ୍ରହ କରି, ସର୍ଦଦାରଙ୍କ ପାଖେ ପହଞ୍ଚଲା। ଚାରିଦିନ ପରେ, 
ସାହୁକାର ଘରେ ହେଲା ଡକାୟତି | ଗୁରୁ ତ ବାଟଘାଟ ଯିବା ଆସିବା ଦ୍ଵାରା ସବୁ ଜାଣିଥୂଲେ, 
ଘର ଭିତରକୁ ପଶିବାରେ ଅସୁବିଧା ହେଲାନି। ସର୍ଦ୍ଦାର ପ୍ରଥମେ, ଦୁଇ ନଳୀଆ ଦନ୍ଧିକକୁ 
ଅକ୍ତିଆର କରିନେଇ, ସାହୂକାରଙ୍କ ଘରୁ ନଗଦ ଟଙ୍କା, ସୁନା, ରୁପା ବହୁତ ପାଇଲେ। 
ଗୁରୁ, ସଠିକ୍‌ ଖବର ଦେଇ, କାମଟା ଠିକ୍‌ ଠିକ୍‌ ଭାବେ କରିନେବା ଯୋଗୁ, ସର୍ଦ୍ଦାର, 
ତାଙ୍କ ଉପରେ ବହୁତ ଖୁସି ହୋଇ ସବୁବେଳେ ତାଙ୍କୁ ନିଜ ପାଖରେ ରଖୁଥଲେ। 


ନବଘନ କଥାଟାକୁ ଜମେଇ ଆଣିଲା ବେଳକୁ, ଭଗବାନପୁର ବସ୍ତିର ଜଣାଶୁଣା 
ଗୋରୁ-ବେପାରୀ ରହମାନ୍‌ ଖୀ, ତାଙ୍କ ଗାଁର ସଦେଇ ଆଉ ରାମବୃଢ଼ାଙ୍କୁ ଧରି ସେମାନଙ୍କ 
ପଛପଟ ଚାନ୍ଦିନୀର ଶେଷ ମୁଣ୍ଡରେ ବସିଲେ। ବସିବା ପୂର୍ବରୁ ରହମନ୍‌ ଚାଚା, ନବଘନ 
ଉଦେଶ୍ୟରେ ପଚାରିଲେ “ “କ୍ୟା ବେଟା ନବଘନ୍‌, ହାଲଚାଲ୍‌ ଠିକ୍‌ ତୋ””। ନବଘନ 
କଂଣ କରିବ। ପୂର୍ବରୁ ମତୁ ଚାଚା ଉତ୍ତରକୁ ଅପେକ୍ଷା ନ କରି, ସେମାନଙ୍କ ଭିତରେ 
କଥାବର୍ରା ଆରମ୍ଭ କରିଦେଲେ । ରହମନ୍‌ ଖାଁ ଚିଲିକା ଭିତର ଷାଠିଏ ଖଣ୍ଡ ଗାଁ ଭିତରେ 

ଜଣାଶୁଣା ଗୋରୁ ବେପାରୀ। ଆସ୍କା, ଭଞ୍ଜନଗର, ନୟାଗଡ଼ ଅଞ୍ଚଳରୁ ଚାଷୀମାନଙ୍କ ପାଇଁ 
ଭଲ ବଳଦ ଆଣି ଚାଷ କାମ ପାଇଁ ଯୋଗାଇ ଦିଅନ୍ତି। ବୃଢ଼ାହଡ଼ା ଗୋରୁଙ୍କୁ ମଧ୍ଯ କିଣି 
ନେଇ କଂସେଇଖାନା କଟକରେ ବିକନ୍ତି। ଏଇ କେତେ ବର୍ଷ ତଳେ ତାଙ୍କର ଦି ପୁଅ 
ମଧ୍ୟ ବ୍ୟବସାୟରେ ତାଙ୍କ ସଂଗେ ମିଶିଥ୍‌ଲେ। ଚିଲିକାର ତଳ ଗାଁମାନଙ୍କରେ ପ୍ରଚାର 
ହେଲା ଯେ ରାମ ଭର୍ଉିଆ, ବିଲୁଆଖାଇ, ବରହମପୁରା ସମୁଦ୍ର ଆଉ ଚିଲିକା ମଝିରେ 
ଥିବା ଜଙ୍ଗଲ ଭିତରେ ବୁଲୁଥିବା ବଣୁଆ ଗାଲ, ଆଉ ଷଣ୍ଢଙ୍କୁ ବିଷ ଦେଇ ମାରି, ସେମାନଙ୍କ 
ଚମଡ଼ା କିଏ ନେଇ ଯାଉଛି। ଆଗରୁ ଭଗବାନପୁର ବସ୍ତିର ଜଣେ ଅଧେ ଚୋରା ବନ୍ଧୁକ, 
ଲାଇସେନ୍‌ ପାଇଥିବା ଖୁନ୍ଦା ବନ୍ଧୁକରେ ହରିଣ (ବାଲି ହରିଣ) ଶିକାର କରିବା ଶୁଣାଯାଉଥୁଲା | 
ମାତ୍ର ବଣୁଆ ଗାଇ ଗୋରୁଙ୍କୁ ମାରିବା, ଚମଡ଼ା ଉତାରୀ ନେବା ନୂଆ କଥା। ସମସ୍ତଙ୍କ 
ସନ୍ଦେହ ହେଲା ଗୋରୁ ବେପାରୀ ରହମନ୍‌ ଖାଁଙ୍କ ପୁଅ ମାନଙ୍କ ଉପରେ । ବୂଢ଼ା ଚାଚା 
କସ୍ପିନକାଳେ ଏକଥା କରିବେନି କି କରାଇ ଦେବେନି, ଏକଥା ସମସ୍ତେ ବିଶ୍ଵାସ କରନ୍ତି। 
ତାଙ୍କ ଉପରେ ସମସ୍ତଙ୍କ ଅଗାଧ ବିଶ୍ଵାସ; କିନ୍ତୁ ଆଜିକାଲି ଟୋକାଙ୍କ କଥା ଅଲଗା। ମିଛ 
ବଦନାମ୍‌ରୁ ରକ୍ଷା ପାଇବା ପାଇଁ, ଚାଚା ତାଙ୍କ ଦି ପୁଅକୁ ଗାଁରେ ନ ରଖି ମାଛ କଙ୍କଡ଼ା 
ବେପାର କରିବା ପାଇଁ ପଠାଇଦେଲା ଭୁବନେଶ୍ବର | ଆଗରୁ ଭୂଷଞ୍ଚପୁର ପାଖ ବସ୍ତିରୁ କେତେକ 
ମିଆଁ ମହାଜନ, ମାଛ ବେପାର କରି ଖୁବ୍‌ ଭଲରେ ଥୁଲେ ଦି ପୁଅ ଗାଁ ଛାଡ଼ି ରହିଲେ 
ଭୁବନେଶ୍ବରରେ। ଏବେ ସେମାନେ ଚିଲିକାରୁ ଚିଙ୍ଗୁଡ଼ି କିଣି ବଡ଼ ବଡ଼ ଏକ୍ସପୋର୍ଟ କମ୍ପାନିକୁ 
ଯୋଗାଉଛନ୍ତି । ଭଲ ପଇସା ରୋଜଗାର ବୂଢ଼ା ବି ଖୂସ୍‌। ଦି ଚାରି ବର୍ଷ ଭିତରେ ପିଲା ଦି 
ଜଣ ଯାହା କଲେଣି ଷାଠିଏ ବର୍ଷ ରୋଜଗାରରେ ବୁଢ଼ା ତାର କାଣିଟିଏ ବି କରିପାରି ନ 
ଥିଲା! ମତୁ ଚାଚାଙ୍କ ସଂଗାତ ସନେଇ ବୁଢ଼ା, ଖୋସଣୀ ଭିତରୁ ଚିଲମ ବାହାର କରି 
ଗଞ୍ଜେଇ ଦଳି, ନଡ଼ିଆକତାରେ ନିଆଁ ଧରାଉଥନ୍ତି। ଦିନଯାକର ପରିଶ୍ରମ, ଆଉ ଚିଲିକା 
ପାଣିରେ ବୁଡ଼ି ବୁଡ଼ି ଆସିବା ପରେ, ସଂଧ୍ୟା ବେଳକୁ ଚିଲିକାକୂଳିଆ ଗାଁମାନଙ୍କରେ 
ଗଞ୍ଜେଇ ଆସର ଜମେ | ପ୍ରାୟ ଗାଁ ମୁଣ୍ଡ ବରଗଛ ମୂଳେ ତ୍ରିନାଥ ମନ୍ଦିର | ସଂଧ୍ୟା ହେଲେ 
ଖୋଳ, କରତାଳ ଧରି କେତେକ ଭକ୍ତ, ମନ୍ଦିର ପାଖେ ପହଞ୍ଚନ୍ତି। ତ୍ରିନାଥ ଠାକୁରଙ୍କୁ 
ପ୍ରଥମେ ଗଞ୍ଜେଇ” ପାଣି ଛଡ଼େଇ, ସେବନ ଆରମ୍ଭ ହୁଏ। ଚିଲମ ବୁଲିଲା ବେଳେ, 
ଜାତି ଗୋତ୍ର କିମ୍ଭା ସାନବଡ଼ର ବାରଣ ନଥାଏ। ତ୍ରିନାଥ ଗୋସେଇଁଙ୍କ ପ୍ରସାଦ ପାଖେ 
ସମସ୍ତେ ସମାନ | ଏସବୁ ଅଞ୍ଚଳରେ ଗଞ୍ଜେଇ ଖାଇବା ପାଇଁ ଗଞ୍ଜେଇ କିଣିବାକୁ ପଡ଼ୁନଥଲା| 
ଚିଲିକା ଆଉ ସମୁଦ୍ର ମଝି ଜଙ୍ଗଲ ଭିତରେ ତ୍ରିନାଥ ଗୋସେଇଁଙ୍କ ଭକ୍ତମାନେ ଗଞ୍ଜେଇ ଚାଷ 
ନ କଲେ ମଧ୍ଯ ନିଜ ନିଜର ଖର୍ଚ୍ଚ ପାଇଁ ଗଛ ଲଗାନ୍ତି। ଏଇ ଜଙ୍ଗଲ ଭିତରକୁ କେଉଁ 
ଅବକାରୀ ବିଭାଗ ଅଧିକାରୀ ଆସନ୍ତିନି କି ଆସିଲେ ବି ସରକାରୀ ଯାଗୀରେ ଗଞ୍ଜେଇ ଗଛ 

ଧରିବେ କାହାକୁ ? ରହମନ୍‌ ଚାଚାଙ୍କ ସହ, ସଦେଇ ଦାଦାଙ୍କ ଗଞ୍ଜେଇ ଆସର ବେଶ୍‌ 
ଜମିଉଠିଲା। କିନ୍ତୁ ନବଘନ କଥାରେ ଭଟ୍ଟା ପଡ଼ିଗଲା। ଗେଣ୍ଡୁଆ କାନ ଆଉ ନବଘନ 
ପାଖରେ ନଥାଇ ଂଚାଚା'ଙ୍କ କଥାକୁ ଶୁଣୁଥାଏ। ସେ ଜାଣେ ଚାଚାକୁ ଏ ଖଣ୍ଡମଣ୍ଡଳର 
କଥା ଜଣା ଚିଲିକା ଭିତର ଗାଁମାନଙ୍କ ଠାରୁ ପୁରୀ, କଟକ, ଗଞ୍ଜାମ, କେଉଁ ଜିଲାର କଥା 
ତାଙ୍କୁ ଜଣା ନାହିଁ ? ନବଘନ କହିଲା “ମୋ କଥା ଆଜି ଆଉ ଶେଷ କରିହେବନି। ଆମ 
କଥାବାର୍ଭା ଯଦି ରହମନ୍‌ ଚାଚାଙ୍କ କାନରେ ପଡ଼ିଲା, ତେବେ ସେ କଥାରୁ ଲଥା ବାହାରି 
ପୁଲିସ ପାଖରେ ପହଞ୍ଚବା ବଡ଼ କଥୀ ନୃହଁଁ ଏବେ ତ ତଳ ଆଠଖଣ୍ଡ ଗାଁ ମେଳି ବାନ୍ଧିଛନ୍ତି 
ବୋଲି ଚାରିଆଡ଼େ ପ୍ରଚାର ହେଲାଣି। ମୋ ପୁରୁଣା କଥା ଦେହରେ ନୂଆ ପୁଟ ଦେଇ 
ସତେ ଯେପରି ଆମେ ଚୋରି, ଡକାୟତି କି ବଡ଼ ଧରଣର ଦଙ୍ଗା ହାଙ୍ଗାମା କରିବା ପାଇଁ 
ଯୋଜନା କରୁଛେ ବୋଲି ପ୍ରଚାର ହେବ। ଗ୍ରାମରକ୍ଷୀ ସନା ଖାଁ ତାଙ୍କର ବନ୍ଧୁବାନ୍ଧବ । 
ହମହମ ହେଉଥିବା ଗଣ୍ଡୁଆ ମନଟା ମରିଗଲା | ସନିଆ କହିଲା “  ବୃଝିଲୁ ନବଘନ, ଆଜିକାଲି 
ଗଞ୍ଜେଇ ଖାଇବାଟା ଏଇ କେତେ ଜଣ ବୂଢ଼ାଙ୍କ ଭିତରେ ରହିଯାଇଛି ¦ ଚିଲିକା ଭିତରେ 
ଚିଙ୍ଗୁଡ଼ି ବେପାର ବଢ଼ିବା ଦିନରୁ ଏବେ ଗଞ୍ଜେଇକୂ ନାତ ମାରି 'ମାଲ୍‌' ପିଇବା ବଢ଼ି 
ଚାଲିଛି। ଗାଁ ଗାଁରେ ଦେଶୀ, ବିଦେଶୀ ମାଲ ଭର୍ରଭି ହୋଇଗଲେଣି। ଜହ୍ନିକୂଦା, ମହିଷା, 
ଯୁଆଡ଼େ ଯିବୁ ଦେଖିବୁ ଯେଉଁଠି ଚିଙ୍ଗୁଡ଼ି ଘେରି ହୋଇଛି, ସେଇଠିଦେଶୀ ମାଲ୍‌ ବଦଳରେ 
ଘେରି ମାଲିକ (ଯେଉଁମାନେ ଚିଙ୍ଗୁଡ଼ି ଘୋରି କରିବା ପାଇଁ ଲକ୍ଷ ଲକ୍ଷ ଟଙ୍କା ଗ୍ରାମବାସୀମାନଙ୍କୁ 
ଅଗ୍ରୀମ ଦେଇ ଚିଙ୍ଗୁଡ଼ି ନେଇଥାନି) ମାନେ ଗାଁ ଟୋକାଙ୍କୁ ବିଦେଶୀ ବୋତଲ ଯୋଗାଇ 
ଦେଉଛନ୍ତି। ଆମ ଗାଁର କେତେଟା ଟୋକା ଜହ୍ନିକୂଦା ଯାଇଥିଲେ, ସେମାନେ ସବୁ କହୁଥିଲେ | 
ତା” ଛାଡ଼ା ସରକାର ତ “ଅରକ୍ଷକୂଦା' ଗାଁ ଭିତରେ ଦେଶୀ ମଦ ଦୋକାନ ନିଲାମ ଦେଇ 
ଖୋଲିଛନ୍ତି । ସଂଧ୍ୟା ହଉ ନହଉଣ୍ଡଟ ଶୁଣ୍ଢୀ ଦୋକାନ ପାଖରେ ଲୋକଙ୍କ ଭିଡ଼। ଦଶ ବାର 
ବର୍ଷର ପିଲାଙ୍କ ଠାରୁ ମାଇପେ ପର୍ଯ୍ୟନ୍ତ ସମସ୍ତେ ଦେଶୀ ପିଇବା ଆରମ୍ଭ କଲେଣି ଦିନ 
ଯାକ ଚିଲିକା ପାଣିରେ ହାଡ଼ଭଙ୍ଗା ପରିଶ୍ରମ କରି ଯେଉଁ ଦି ପଇସା ପାଉଛନ୍ତି, ସଂଧ୍ୟା 
ବେଳକୁ ଶୁଣ୍ଠି ଦୋକାନରେ ଦେଲେ । ଘରେ ପିଲାମାନଙ୍କ ପାଇଁ ପିନ୍ଧିବାକୁ କନା ଖଣ୍ଡେ 
ନଥିବ କିନ୍ତୁ ସଂଧ୍ୟା ହେଲେ ସ୍ଵାମୀ, ସ୍ତ୍ର ପିଲୀ ସମସ୍ତେ ମଦ ଦୋକାନ ପାଖରେ । ନବଘନ 
କହିଲା ' ସରକାର ଗରିବ ଗୁରୁବାଙ୍କ ଗାଁରେ ମଦ ଦୋକାନ ଖୋଲୁଛନ୍ତି। ଜାଣିବାର ଅଭାବରୁ, 
ଏମାନେ, ରୋଜଗାର କରୁଥିବା ଅର୍ଥର ପ୍ରାୟ ଅଂଶ ମଦ ଦୋକାନରେ ଦେଲେ। ରୋଗ, 
ବ୍ୟାଧି ପାଇଁ ତ ଏ ଅଞ୍ଚଳ ଭିତରେ ଖଣ୍ଡେ ହେଲେ ସ୍ଵାସ୍ଥ୍ୟ କେନ୍ଦ୍ର ନାହିଁ। ଯେଉଁଠି ଅଛି ସେଠି 
ଡାକ୍ତର ନାହିଁ। ଡାକ୍ତର ଥିଲେ ଞିଷଧ ନାହିଁ। ଏପରି ଅବସ୍ଥାରେ ଗାଁ ଭିତରେ ମଦ ଦୋକାନ 
ଖୋଲି ଗରିବ ଗୁରୁବାଙ୍କ ତଣ୍ଟି ଚିପିବା କେତେଦୂର ଯଥାର୍ଥ ୨ ନବଘନର କଥା ଶୁଣି, 

ସନିଆ କହିଲା, “ କିରେ ତୁ ତ କଣ ନେତାଙ୍କ ଭଳିଆ ଭାଷଣ ଦେଲୁଣି।” ' ଯାହା କହିଲୁ 
ତା ସତ ଯେ, ଏ ଅଞ୍ଚଳରେ କିଏ ତାର ପ୍ରତିବାଦ କରୁଛି । ଜିଲ୍ଲା ପ୍ରଶାସନ କ'ଣ ଏକଥା 
ଜାଣୁନି, ତାଙ୍କର ମାଧ୍ୟମରେ ତ ଏସବୁ ଚାଲିଛି। ଏଣେ ଚିଙ୍ଗୁଡ଼ି ଦର ବଢ଼ୁଛି, ତେଣେ, 
ଦେଶୀ, ବିଦେଶୀ ମଦର ସୁଅ ଛୁଟିଲାଣି। ରୋଜଗାର ଯେତିକି ଖର୍ଚ୍ଚ ତା ଠାରୁ ବେଶୀ | 


ଗଞ୍ଜେଇ ଆସର ଶେଷ କରି ରହମନ୍‌ ଚାଚା ଯିବାକୁ ବାହାରିଲେ। ଏପର୍ଯ୍ୟନ୍ତ 
ଚୁପ୍‌ ହୋଇ ବସିଥିବା ରାମବୁଢ଼ା ପାଟି ଖୋଲି କହିଲେ “ ଗଞ୍ଜେଇ କଲିଟା ଅଉଲ୍‌ 
ନମ୍ବର କଲି ନଥୁଲା।”” ନିଶାଟାକୁ ପାଣିଚିଆ କରିଦେଲା। ଚାନ୍ଦିନୀ ତଳକୁ ଓହ୍ଲାଇ 
ଚାଚା କହିଲେ, “ହଉ ହେଲା, ଆଜି କାମଟା ତ ଚଳିଗଲା, କାଲିକି ଭଞ୍ଜନଗରରୁ 
ଆଣିଥିବା ଫୁଲବାଣୀ କଲି ଆଣିବି। ଆଣିଥିଲି କଲି ଅଧ କେଜିଏ, ପଡ଼ିଛି ଘରେ। 
ବସିଲେ ସିନା ସରିବ, ବସୁଛି କେତେ ବେଳେ କହୁନ। ଏତକ କହି ଚାଚା ତା ବାଟ 
ଧରିଲେ । ସନେଇ ଆଉ ରାମ ବୂଢ଼ା କଥାବାର୍ଭା ହୋଇ ଗାଁ ଭିତରକୁ ଫେରିଲେ | ଏପର୍ଯ୍ୟନ୍ତ 
ଗେଣ୍ଡୁଆ ମନ ମାରି ବସିଥୂଲା| ସେମାନଙ୍କ ଯିବା ଦେଖି କହିଲା ଭାଇ ନବଘନ, କଥାଟା 
ଆଉ ବାକି ରଖନି, ଆଜି ଶେଷ କରିଦେ। ନବଘନ ବରଗଛ ଗଣ୍ଡିକି ଆଉଜି, ଆଉ 
ଖଣ୍ଡେ ସିଗାରେଟ୍‌ରେ ନିଆଁ ଧରାଇ କହିଲା “ ଇଟାମାଟି ଡକାୟତି ପର ଠାରୁ, ମୋ ଗୁରୁ, 
ଦଳର ଜଣେ ନାମକରା ସଦସ୍ଯ ବନିଗଲେ । ସର୍ଦ୍ଦାର୍‌ ଯୁଆଡ଼େ ଗଲା, ପାଖେ ପାଖେ 
ଗୁରୁଙ୍କୁ ରଖିଥାଏ। ଗୁରୁ ତ ଭାରି ଚାଲାକ୍‌। ଘରୁ ପଳେଇ ଆସିବା ପରେ, ସେ ଚିଠି 
ଲେଖି ଜଣାଇ ଦେଇଥୁଲେ ଯେ, ଚାକିରୀ କରିବା ପାଇଁ ସେ ଘରୁ ପଳାଇ ଆସି ଏବେ 
ବାହାରେ ଅଛନ୍ତି । ଘରକୁ ଫେରିବାକୁ ଡେରି ହେବ । ଚାକିରୀ କଥା, ମାଲିକ ଛାଡ଼ିଲେ 
ସିନା ଯିବ। ଘରେ ସମସ୍ତେ ଖୁସିହେଲେ। ଯାହା ହେଉ ଭଗବାନଙ୍କ ଦୟାରୁ ଚାକିରୀ 
ଖଣ୍ତେ ପାଇଛି । ଆସୁ, ଡେରି ହେଲେ କଣ ହେଲା। ଟଙ୍କା ପଇସା ଧରି ଆସିଲେ 
ବାହାତୋଳା ହେବ, ଘର ସଂସାର କରିବ । ବିଲବାଡ଼ି, ଆମ୍ବ ତୋଟାରୁ କଣ ବା ମିନୁଛି। 
ବନ୍ଧୁ ବାନ୍ଧବ, ଗାଁ ଗଣ୍ଡାରେ “ “ଦିବାକର ବଡ଼ଜେନା' ବାହାରେ ଯାଇ ଚାକିରୀ କରିବା 
କଥା ଶୁଣାଗଲା | କିଛି ଦିନ ପରେ ଗାଁ ଲୋକେ ବି ଭୁଲିଗଲେ। ଘର ଲୋକେ ମଝିରେ 
ମଝିରେ ଚିଠି ପାଇ ଆଶ୍ବସ୍ତ ରହନ୍ତି । ଏ ପ୍ରକାରେ କିଛି ବର୍ଷ ଚାଲିଗଲା। କଥାରେ ଅଛି 
ସବୁ ଦିନ ଚୋର ଘର ଅନ୍ଧାର ନଥାଏ। ନୟାଗଡ଼, ଖୋର୍ଵା, ବାଙ୍କି ପ୍ରଭୃତି ଅଞ୍ଚଳରେ 
ଡକାୟତି ବଢ଼ିବାରେ ଏସବୁ ଅଞ୍ଚଳରେ ଚହଳ ପଡ଼ିଲା! ପୁଲିସ ବାଲା, ଗୋପୀ ନାଏକ 
ଦଳକୁ ଧରିବା ପାଇଁ ପ୍ରାଣପଣେ ଉଦ୍ୟମ ଆରମ୍ଭ କଲେ | ପୁରୀ, କଟକ, ଗଂଜାମ ଜିଲ୍ଲାର 
ବଡ଼ ବଡ଼ ପୁଲିସ ଅଧିକାରୀମାନେ ମିଟିଂ କରି ଗୋପୀ ନାଏକ ଦଳ ଉପରେ ନଜର 

ରଖିଲେ। ଏପରିକି ତାଙ୍କ ବିଷୟରେ ଖବର ପାଇବା ପାଇଁ ସେମାନଙ୍କ ବନ୍ଧୁ ବାନ୍ଧବ, 
ଘର ଲୋକମାନଙ୍କୁ ଥାନାକୁ ଡକାଇ ହଇରାଣ ହରକତ କଲେ। ଏଥରେ ରାଗିଯାଇ 
ଗୋପୀନାଏକର ସାନ ଭାଇ ଅଧିକାରୀ ନାୟକ, ଦିନେ ରାତିରେ ବେଗୁନିଆ ଥାନା 
ଭିତରକୁ ପଶି, ଥାନା କ୍ଟାର୍ଟର ଭିତରେ ଶୋଇଥିବା ଜଣେ ପୁଲିସ ଏ.ଏସ୍‌.ଆଇ.କୁ 
ଝରକା ବାଟେ ଗୁଳି କରି ହତ୍ଯା କଲା। ଗୁଳି ଶବ୍ଦ ଶୁଣି ଥାନା କନେଷ୍ଟବଳମାନେ 
ବାହାରିଲା ବେଳକୁ ଅଧିକାରୀକୁ ଦେଖିଲେ। କିନ୍ତୁ ପୁଲିସ ଏ.ଏସ୍‌.ଆଇ.ଙ୍କୁ ମାରିବା 
ଲାଗି ସର୍ଦାର ଗୋପୀ ନାଏକ କହି ନଥଲେ। ତାଙ୍କ ସାନ ଭାଇ ଅଧିକାରୀ, ଏପରି ଏକ 
କାଣ୍ଡ କରି ସାରିବା ପରେ ଆଉ କଣ କରାଯାଏ । ଏଣେ ଆନା ଭିତରେ ପଶି, ଡକାୟତ 
ଦଳ ପୁଲିସ ଏ.ଏସ୍‌.ଆଇ.ଙ୍କୁ ଗୁଳି କରି ମାରିବା ଖବର ସମଗ୍ର ରାଜ୍ୟରେ ପ୍ରଚାର ହୋଇଗଲା। 
ଖୋର୍ବା, ରଣପୁର, ନୟାଗଡ଼ରେ ବେଳ ବୂଡ଼ୁ ବୁଡୁ ଲୋକମାନେ ତାଟି, କବାଟ ପକେଇ 
ଘରେ ପଶିଲେ। ରାସ୍ତାମାନଙ୍କରେ ସଂଧ୍ୟା ପରେ ଗାଡ଼ି, ମଟର ଯିବା ଆସିବା ବନ୍ଦ 
ହୋଇଗଲା | କାନ୍ଦୁଥବା ପିଲାମାନଙ୍କୁ ମା'ମାନେ ‘ଗୋପୀ ନାଏକ” ଆସୁଛି କହି ଶୁଆଇ 
ଦେଉଥୁୂଲେ। ସରକାରଙ୍କ ଭାଳେଣି ପଡ଼ିଲା କିମିତି ଗୋପୀ ନାଏକ ଦଳକୁ ଧରିବେ। 
ଏଥୁପାଇଁ ପୁରୀ ଜିଲ୍ଲା ଏସ୍‌.ପି. ସାହେବଙ୍କ ସ୍ଵତନ୍ତ୍ର ପୁଲିସ ଦଳଟେ ଯୋଗାଇ ଦିଆଗଲା | 
ରାତିରେ ପୁଲିସ ଗାଡ଼ି ଖୋର୍ବା-ନୟାଗଡ଼ ରାସ୍ତାରେ ପାଟ୍ରୋଲିଂ କଲାବେଳେ, ରଣପୁରର 
ମଣିନାଗ ପାହାଡ଼ ତଳେ ପୁଲିସ କ୍ୟାମ୍ପ ପକାଇ ଜଗି ରହିଲା। ମାସ ମାସ ବିତିଗଲା ମାତ୍ର 
ପୁଲିସ ଡକାୟତ ଦଳ ସଂପର୍କରେ ବିଶେଷ କିଛି ଖବର ପାଉ ନ ଥାଏ! କିଛି ଦିନ 
ପରେ, ପୁଲିସ ବହୁ କଷ୍ଟରେ ଖବର ପାଇଲା ଯେ ଗୋପୀ ନାଏକ ଆଉ ତା ଭାଇ, 
ମଣିନାଗ ପାହାଡ଼ ତଳେ ଗୋଟେ ନିଛାଟିଆ ଘରକୁ ଆସୁଛନ୍ତି। ସେ ଚାଷୀ ଲୋକଟି, 
ପାହାଡ଼ ତଳ ତଇଳାରେ ଚାଷ, ବାସ କରେ । ଖଣ୍ଡେ ଛୋଟ ଚାଳଘର ଚାରିପଟେ ବାଡ଼ି 
ବଗିଚା କରିଛି | ଗୋପୀ ନାଏକଙ୍କର ସେ “ସଂଗାତ”' । ମଝିରେ ମଝିରେ ମଣିନାଗ 
ପାହାଡ଼ ଉପରକୁ ଓହ୍ଲାଇ ଏମାନେ ତାଙ୍କରି ଘରେ ଭୋଜି ଭାତ କରନ୍ତି । ଏ ଖବର ପୁଲିସ 
ପାଇଲା ଘରେ ଅତ୍ୟନ୍ତ ସତର୍କତାର ସହ ସେଇ ଚାଷୀ ଲୋକଟିକୁ ପୁଲିସ ନିଜ ପଟକୁ 
ଆଣିଲା। ପ୍ରଥମେ ପ୍ରଥମେ ସେ ମନା କରୁଥଲା ମାତ୍ର “ ‘ତଳୁ ମାଇଲେ ଗୋ ହତ୍ଯା- 
ଉପରୁ ମାଇଲେ ବ୍ରହ୍ମହତ୍ଯା'? ନ୍ଯାୟରେ ପୁଲିସକୁ ସାହାଯ୍ୟ କରିବାକୁ ରାଜି ହେଲା। 
ପୁଲିସର ଯୋଜନା ଅନୁସାରେ ସେଇ ଲୋକଟି ଦିନେ ରାତିରେ ଗୋପୀ ନାଏକ ଏବଂ 
ଅଧିକାରୀକୁ ତା ଘରକୁ ଖାଇବାକୁ ଡାକିଲା। ସେ ଦୁହେଁ ଖାଇବାକୁ ଆସିବା ପାଇଁ ରାଜି 
ହେଲେ। ବହୁ ଦିନର ବିଶ୍ଵାସୀ ସଂଗାତ | ସନ୍ଦେହ କରିବାର କିଛି ନ ଥଲା! ଏଣେ ପୁଲିସ 
ବାଲା ପାଞ୍ଚ ଜଣ ନାମ ଯାଦା ଗୁଳି ଚଳାଇ ପାରୁଥିବା ପୁଲିସ କର୍ମଚାରୀଙ୍କୁ ସେଇ 

୪୬ କାଇଁଚର ସ୍ଵପ୍ନ 


ଲୋକର ଘର ଭିତରେ ଦିନରୁ ଲୁଚାଇ ରଖିଲେ। କାଳେ ପାଞ୍ଚ ଜଣ ଯାକ ଏକାଠି 
ହୋଇଗଲେ ଜଣାପଡ଼ିଯିବ ବୋଲି, ଦିନ ଦୁଇଟା ଠାରୁ ଜଣ ଜଣେ ହୋଇ ପାଞ୍ଚ ଜଣ 
ତାଙ୍କ ଘର ଭିତରେ ଚୁପ୍ଚାପ୍‌ ଲୁଚି ରହିଲେ। ଶୀତୁଆ ଚାତି ମାଘ ମାସ ଶୁକ୍ଳ ପକ୍ଷ। 
କୁକୁଡ଼ା ମରା ହୋଇ, ଚାଷୀ ଜଣକ ସର୍ଦ୍ଦାରଙ୍କ ପାଇଁ ଘର ବାହାରେ ରୋଷେଇ କରୁଥାଏ | 
ସେମାନେ କେଉଁ ଯାଗାରେ ବସିବେ ତା ମଧ୍ଯ ଠିକ୍‌ କରିଥାଏ । ଘର ଭିତରୁ ପୁଲିସ 
ବାଲାଏ, ସର୍ବଦାରକୁ ଯେପରି ଦେଖୁ ପାରିବେ, ତାର ବ୍ଯବସ୍ଥା ହୋଇଥାଏ। ଠିକ୍‌ ରାତି 
ସାଢ଼େ ସାତ ଆଠଟା ବେଳକୁ ପାଖ ପାହାଡ଼ ମଝିରୁ ଟର୍ଚ୍ଚ ଲାଇଟ୍‌ ଆଲୁଅ ଦେଖାଗଲା | 
ସଂଗାତ ଘର ଭିତରେ ଛପି ରହିଥିବା ପୁଲିସ ବାଲାଙ୍କୁ ସେମାନେ ଆସୁଥିବାର ସଂକେତ 
ଦେଇଦେଲା। କିଛି ସମୟ ପରେ ଗୋପୀ ଆଉ ଅଧୂୁକାରୀ କାନ୍ଧରେ ଦୁଇଟି ଦୋନଳିଆ 
ବନ୍ଧୁକ ଧରି ସଂଗାତଙ୍କ ଘର ସାମ୍ବାରେ ପହଞ୍ଚ, ଚାରି ପଟକୁ ଟର୍ଚ୍ଚ ପକାଇ ଦେଖୁନେଲେ। 
କିନ୍ତୁ ସଂଗାତଙ୍କ ମୁହଁକୁ ଦେଖୁ ଦେଖୁ, ସେମାନଙ୍କ ମନରେ ସନ୍ଦେହ ହେଲା। ସର୍ଦ୍ଦାର 
କହିଲେ “ ' ସଂଗାତ ଆଜି କାହିଁକି କିମିତି କିମିତି ଲାଗୁଛି।” ' ସେମାନଙ୍କ ମନରେ ସନ୍ଦେହ | 
ସଂଗାତ ଯାହା କହିଲେ ବି ସେମାନେ ଆଉ ବସିବାକୁ ଚାହଁଲେନି। ବାହାରୁ ବାହାରୁ 
ପଳେଇ ଯିବାକୁ ବସିଥିଲା ବେଳେ, ଜଣେ ପୁଲିସ ସର୍ଜେଣ୍ଟ ଅଧ୍ବକାରୀକୁ ଲକ୍ଷ୍ଯ କରି 
ଘର ଭିତରୁ ଗୁଳି କଲେ। ଗୁଳି ଶବ୍ଦ ଶୁଣିଲା ମାତ୍ରକେ, ଗୋପୀ ନାଏକ, ଅଧିକାରୀ ତାଙ୍କ 
ଦୋନଳିଆ ବନ୍ଧୁକରୁ ଗୁଳି ଫୁଟାଇ ଫୁଟାଇ ଜଙ୍ଗଲ ଭିତରକୁ ଚାଲିଗଲେ । ରାତିରେ 
ପୁଲିସ ତାଙ୍କର ପିଛା କରି ପାରିଲେ ନାହିଁ କି ଭୟରେ ଜଙ୍ଗଲ ଭିତରକୁ ପଶିଲେ ନାହିଁ 
ସେମାନେ ଗଲା ପରେ, ପୁଲିସ ବାଲାଏ ଦେଖିଲେ ଅଧିକାରୀ ଠିଆ ହୋଇ ଥିବା 
ସ୍ଥାନରେ ରକ୍ତ ପଢ଼ିଛି। ଜଙ୍ଗଲ ବାଟରେ ମଧ୍ୟ ରକ୍ତ ପଡ଼ିବା ଦେଖାଗଲା | ପୁଲିସ ଗୁଳି 
ଜଣକ ଦେହରେ ବାଜିବା ଏବଂ ସେ ଗୁରୁତର ଆଘାତ ପାଇଥିବା ଜଣାପଡ଼ିଲା! ଗୋପୀ 
ନାଏକ ଉପରେ ପୁଲିସ ଗୁଳ୍ି କରିବା ଘଟଣା ରଣପୁର, ବେଗୁନିଆ, ବୋଲଗଡ଼, ଖେର୍ବା 
ପ୍ରଭୃତି ପୁଲିସ ଥାନାମାନଙ୍କୁ ୱାର୍‌ଲେସ୍‌ରେ ଜଣାଇ ଦିଆଗଲା ଏବଂ ଥାନାବାଲା ରାତିରେ 
ଗାଡ଼ି ଚେକିଂ ଆରମ୍ଭ କରି ଦେଲେ। କାଳେ ଆହତ ଅଧ୍ବକାରୀଙ୍କୁ ଚିକିତ୍ସା ପାଇଁ କୁଆଡ଼େ 
ସର୍ଦ୍ଦାର ନେଇଯିବ। ତା ବି ସତ ହେଲା। ପୁଲିସ ଗୁଳିରେ ଆହତ ଅଧ୍ୂକାରୀର ସେଇ 
ରାତିରେ ଗୋଟେ ଟ୍ରକ୍‌ରେ ବସି ଖୋର୍ଵାରେ ଥବା ତାଙ୍କ ଓକିଲଙ୍କ ଘରେ ପହଞ୍ଚିଲେ। 
ପୁଲିସ ବାଲ୍ଲା କିଛି ଟେର୍‌ ପାଇଲେନି। ଓକିଲ ବାବୁ ଏସବୁ ଦେଖି ତାଜୁବ୍‌। ଲୁଚା 
'ଛପାରେ ଚଳିସ୍ସା କରିବା ଠିକ୍‌ ହେବନି କହି, ସେ ଅଧିକାରୀକୁ ପରଦିନ ପୁଲିସ ପାଖେ 
ସମର୍ଗଣ କରିଦେଲେ | ଅଧିକାରୀର ଚିକିସସୀ ଜୃଟକ ବଡ଼ ଡାକ୍ତରଖାନାରେ ହେଲା। କିନ୍ତୁ 
ଏଇ ଘଟଣା ପରେ ଗୋପୀ ନାଏକଙ୍କ ଦଳ ଭାଙ୍ଗିଗଲା| ଦି ମାସ ପରେ ସର୍ଦ୍ଦାର ଗୋପୀ 

ନାଏକ ଧରା ପଡ଼ିଲେ ଏବଂ ତାଙ୍କ ଦଳର ଅନ୍ୟମାନେ ଧରା ହେଲେ। ଅଦାଲତରେ 
ଗୋପୀ ଏବଂ ଅଧିକାରୀଙ୍କୁ ଆଜୀବନ କାରାଦଣ୍ଡ ମିଳିଲା। ମୋ ଗୁରୁ ଦଶ ବର୍ଷ ଦଣ୍ଡ 
ଭୋଗ କରି ଖଲାସ ହେଲେ। ଖଲାସ ହେବାକୁ ଛ ମାସ ଥାଏ ତାଙ୍କ ସଂଗେ ମୋର 
ଦେଖା ହୁଏ । ଦେଖୁନ ବିନା ଦୋଷରେ ମୁଁ ଜେଲ୍‌ ଗଲି। ଏବେ ଯେଉଁଠି ଚୋରି କି 
କ'ଣ ହେଲା, ପୁଲିସ ମୋ ଘରେ ପହଞ୍ଛି। ସବୁ ଶୁଣି ଗେଣ୍ଡୁଆ କହିଲା, ˆ ଏବେ ତୋ 
ଗୁରୁ କେଉଁଠି ? ଗୁରୁ ଏବେ ଘରେ | କରିବ କଂ ଣ ? କଥା ଶେଷ କରି ନବଘନ ଉଠିଲା 
ବେଳେ କହିଲା ଯାହା ହେଲେ ବି “ଆଳୁ ପାଟେଣିଆକୁ ଛାଡ଼ିବାନି'? । 


ବଡ଼ବାବୁ ଘର ଭିତରକୁ ଯିବା ପରେ ବାରଣ୍ଡା ଉପରୁ ତଳକୁ ଓହ୍ଲାଇ, ଗାଳିଖାଇ 
ଚଉତରା ଉପରକୁ ଫେରି ଯାଉଥିବା ଗୋଟିଏ ଦଳର ମୁଖୁୂଆଙ୍କୁ ପଛରୁ ଡାକି ସନା ଖା 
କହିଲା “ “କି କଥା ହେଲା ଆଜ୍ଞା, ଏ ଖଣ୍ଡମଣ୍ଡଳରେ ଜଣାଶୁଣା ଆପଣଙ୍କ ଭଳି ଲୋକ, 
ଥାନା ଭିତରେ ଘଣ୍ଟା ଘଣ୍ଟା ଧରି ବସିବା, ଆପଣ ଯାହା ଭାବନ୍ତୁ ଆମକୁ ଭଲ ଲାଗୁନି । 
ଯେ, ଆପଣଙ୍କ ବୁନିଆଦି ଜାଣିନି, ତାଙ୍କ କଥା ଅଲଗା, ହେଲେ ଯେ ଜାଣିଛି ?? ? ସନା 
ଖାର ଏଇ ଦି ପଦ କଥା ବିଶ୍ବମ୍ଭର ପାହାନ୍ତା ସିଂହଙ୍କୁ ବାଧିଲା। ପଛକୁ ବୁଲି ସେ କହିଲେ, 
“ “ସୂର୍ଗଙୁ ନିଶୁଣୀ ନାହିଁ କି ବଡ଼ ଲୋକଙ୍କୁ ଉତ୍ତର ନାହିଁ। ଥାନା ଫାଣ୍ଡିକୁ ଆସିଛୁ ଯେତେବେଳେ 
ସବୁ ସହିବାକୁ ପଡୁଛି।”” ବ୍ରହ୍ମଗିରି ଥାନା ଠାରୁ ବାର ତେର କିଲୋମିଟର ଦୂର “ଗଡ଼ 
କୋକଲ।' ' ଗାଁର ଦୁଇ ସାହିରୁ ଦୁଇ ଦଳ ଥାନାରୁ ଡକରା ପାଇ ଆସିଥନ୍ତି। ଗାଁ ମୁଣ୍ଡ 
ଦୟାନଦୀ ମୁହାଣ ପାଖ ଚିଲିକା ନାସୀରେ ଚିଙ୍ଗୁଡ଼ି ଘେରିକୁ ନେଇ ଦୁଇ ସାହି ଭିତରେ 
କନ୍ଦଳ, ମାଲିମକଦ୍ଦମା, ଆଇନ୍‌ ଶୃଙ୍ଖଳା ପରିସ୍ଥିତିକୁ ନିୟନ୍ତ୍ରଣ କରିବା ପାଇଁ ଦୁଇ ସାହିର 
ମୁଖିଆମାନଙ୍କ ସହ ଯୁବକମାନଙ୍କ ଉପରେ ଶହେ ସାତ ଦଫା ଜାରି କରାଯାଇଛି। ଥରେ 
ନୁହେଁ, ଦି ଦିଥର ଥାନାକୁ ଦଉଡ଼ି ଦଉଡ଼ି କଥାର ରଫାଦଫା ହେଉନି । ସନା ଖୀଙ୍କ କଥା 
'ଭାବି ବିଶ୍ବମ୍ଭର ପାହାନ୍ତା ସିଂହେ ଚଉତରାର ଗୋଟେ ପଟେ ବସିଥିବା ଆରସାହିର 
ମୁଖିଆ ହରିପାତ୍ରଙ୍କ ପାଖରେ ପହଞ୍ଚ କହିଲେ “ ‘ହଇ ହେ ପାତ୍ରେ, କି ଛାର ଚିଙ୍ଗୁଡ଼ି ପାଇଁ 
ତୁମ ଆମ ଭଳିଆ ଲୋକ, ଆଜି ଦାରୋଗା ବାବୁଙ୍କ ପାଖରୁ ବୋପା ଅଜା ଚଉଦ 
ପୁରୁଷରେ ଯେଉଁ ଭାଷା ଶୁଣିନଥ୍‌ଲେ ସେଇ ଭାଷା ଶୁଣିଲେ। ଆହେ, ଆମମାନଙ୍କ 
ବଂଶର କର୍ପୁର ଉଡ଼ି ଯାଇଛି ସତ କନା ତ ପଡ଼ିଛି । ସେଇ କନା ଏବେ ବି ମନ ଭିତରେ 
ପୂର୍ବ ସ୍ଵାଭିମାନ ମନେ ପକାଇ ଦିଏ। ଆଗେ ଆମ ଗାଁର ଦକ୍ଷିଣ-ପଶ୍ଚିମ ଦିଗ ପାଇକମରା 
ଠାରେ ଲୁଣା-ଦୟା ନଦୀ ଏକାଠି ହୋଇ ଚିଲିକାରେ ମିଶିଥଲା । ଦକ୍ଷିଣରୁ ଆସୁଥିବା 
ପୁରୁଷୋତ୍ତମ ଯାତ୍ରୀମାନେ ଚିଲିକା ଦେଇ, ଏଇ ଗଡ଼ କୋକଲ ଠାରେ ଓହ୍ଲାଇ ପୁରୀ 

ଯାଉଥଲେ। ଗଡ଼କୋକଲ ଥୁଲା ପୁରୁଷୋତ୍ତମ ଯାତ୍ରୀଙ୍କ ପାଇଁ ପ୍ରଧାନ ବନ୍ଦର, ବାଣିଜ୍ୟ 
ପିଠ, ଓଡ଼ିଶା ଗଜପତିଙ୍କ ସୈନ୍ୟନିବାସ। ଦୟା, ଲୁଣା ମୁହାଣ ଆଜି ପୋତି ହୋଇ 
ଚିଙ୍ଗୁଡ଼ି ଘେରିରେ ପରିଣତ ହେଲେଣି। ଚିଲିକା ପୋତି ହୋଇ ଦି ମାଇଲ ପଛକୁ ଚାଲିଗଲାଣି। 
କଣାସପଟୁ ବର୍ଷା ଦିନେ ବର୍ଷା ଜଳ କିମ୍ବା ବନ୍ଯା ଜଳ ଆସିଲେ ଚିଲିକା ଭିତରକୁ ଯାଇ 
ପାରୁନି ଯେଉଁଥୁ ପାଇଁ ଗତବର୍ଷ କଣାସ ବ୍ଲକ୍ର ଉପର ମୁଣ୍ଡ ତେଇଶ ଖଣ୍ଡ ଗାଁର ଲୋକ 
ତଳ ଛବିଶ ଖଣ୍ଡ ଗାଁ ଲୋକଙ୍କ ସଂଗେ ଫଉଜଦାରୀ କରି ପୁଲିସ ଗୁଳିରେ ଦୁଇଜଣ 
ମଲେ । ଗହିର ମଝିରେ ତଳ ଗାଁର ଲୋକମାନେ ବନ୍ଧ ପକାଇ ପାଣି ତଳକୁ ନ ଛାଡ଼ିବାରୁ 
ଉପର ଗାଁମାନଙ୍କରେ ପାଣି ପଶିଲା, ଧାନ ବିଲ ବୁଡ଼ି ରହିଲା। ଦୟାନଦୀ ମୁହାଣ ପାଖେ, 
ରିଙ୍ଗ ବନ୍ଧରେ ଯେଉଁ ସୁଇସ୍‌ ଗେଟ୍‌ କରାଯାଇଛି, ସେଥୁରେ ପାଣି ଚିଲିକା ଭିତରକୁ ଖଲାସ 
ହେଉନି । ବର୍ଷା ଦିନେ ତଳ ଗାଁ ବାଲାଏ ହଇରାଣ। ଖରାଦିନେ ଲୁଣି ମାଡ଼ି ଫସଲ ନଷ୍ଟ 
ହେଉଛି। ଲୋକେ ଖାଇବାକୁ ନ ପାଇ ଶହ ଶହ ସଂଖ୍ୟାରେ ଦାଦନ ଖଟିବାକୁ କାହିଁ 
କାଶ୍ମୀର ଠାରୁ ସୁରଟ ପର୍ଯ୍ୟନ୍ତ ଯାଉଛନ୍ତି। ଭୋଟ ରାଜନୀତି ଯୋଗୁ ଏବେ ଗାଁ ଗାଁରେ ଦୂଇ 
ଫାଙ୍କ । ଦେଖୁନ, ସମସ୍ଯାର ସମାଧାନ କରିବେ କ”'ଣ ତଳ ଛବିଶ ଖଣ୍ଡ ଗାଁ ବାଲାଙ୍କୁ 
ଜଣେ ବିଧାୟକ ସମର୍ଥନ ଦେଉଥୁ୍‌ବାବେଳେ ଉପର ତେଇଶ ଖଣ୍ଡ ଗାଁକୁ ଆଉ ଜଣେ। 
କେତେଥର ନ୍ୟାୟ ନିଶାପ ବସିଲା, ତୁମେ ଥଲ, ମୁଁ ଥଲି- ଶେଷରେ ଯାହା ହେଲା ତୁମେ 
ଆଖିରେ ଦେଖିଲ। ଯୁଗ ଯୁଗ ଧରି ଆମ ଭିତରେ ଯେଉଁ ଏକତା, ବନ୍ଧୁତା ରହି ଆସିଥୁଲା, 
ସେସବୁ ଲୋପ ପାଇବାକୁ ବସିଲେଣି। ଆମେ କେତେଟା ପୁରୁଣା ଲୋକ ପଛ କଥାକୁ 
ଛାଡ଼ି ପାରୁନେ କି ଆଗ ପିଢ଼ୀଙ୍କ ସଂଗେ ପାଦ ପକାଇ ଚାଲି ପାରୁନେ | କହୁନ ପାତ୍ରେ) ଏଇ 
ଚିଲିକା ଚିଙ୍ଗୁଡ଼ିକୁ କିଏ ଘରେ ପୁରାଉଥୁଲା। ଗରିବ ଗୁରୁବା ଅଛୁଆଁ ଜାତି, ତାମେଡ଼ା ଶୁଖୁଆ 
କରି ପଖାଳ ସାଙ୍ଗେ ଖାଉଥୁଲେ। ସେଇ ଚିଙ୍ଗୁଡ଼ି ଲାଗି ଆଜି ଆମ ଗାଁ ଭିତରେ କନ୍ଦଳ! 
ଆମେ ଆସି ଥାନା ବାରଣ୍ଡାରେ ପଡ଼ିଛେ, ନ ଶୁଣିବା କଥା ଶୁଣୁଛେ । 


ପାହାନ୍ତା ସିଂଙ୍କ ମର୍ମଭେଦୀ କଥାଗୁଡାକଡଢ଼, ପାତ୍ରଙ୍କୁ ତାଙ୍କ ବଂଶର ପୂର୍ବ ଗୌରବ 
ପୂର୍ଣ୍ଣ ଇତିହାସ ମନେ ପକେଇ ଦେଇଥୁଲା। ତାଙ୍କ ପାଖ ଚଉତରା ଉପରେ ବସିଥୁବା 
ସାହି ଯୁବକମାନଙ୍କ ଉପରେ ଥରେ ଆଖୁ ବୁଲେଇ ଆଣି ପାତ୍ରେ କହିଲେ, ଆଜିକାଲିର 
ଏ ପିଲାମାନେ “ ଗଡ଼କୋକଲ”ର ଇତିହାସ ଜାଣନ୍ତି ? ତାଙ୍କ ପୂର୍ବ ପୁରୁଷଙ୍କ କୀର୍ତି, ଗାରିମା, 
ସଂପର୍କରେ ବୁଝିବାକୁ କେବେ ଚେଷ୍ଟା କରିଛନ୍ତି କି ୨ ମନେ ପକାଅ ପାହାନ୍ତା ସିଂହେ, 
ଗଡ଼କୋକଲ ଇତିହାସରେ ସେ ଥଲା ଏକ କଳଙ୍କମୟ ବର୍ଷ ୧୫୬୮ ମସିହା | ଗୋହିରୀ 
ଟିକରା ଯୁଦ୍ଧରେ ଗଜପତି ମୁକୁନ୍ଦ ଦେବଙ୍କ ମୂତ୍ୟୁ ପରେଏ ଓଡ଼ିଶା ଭାଗ୍ୟରେ ଅନ୍ଧକାର 


Digitized by PPRACHIN, SOA 


କାଇଁଚର ସ୍ଵପ୍ନ ୪୯ 


ଘୋଟି ଆସିଲା ବଙ୍ଗଳା ସୁଲତାନଙ୍କ ସେନାପତି କଳାପାହାଡ଼ ଶ୍ରୀମନ୍ଦିର ଉପରେ ଆକ୍ରମଣ 
କରିବା ଜାଣି ମନ୍ଦିରର ସେବାୟତମାନେ ତିନି ଠାକୁରଙ୍କୁ ଆଣି ଚିଲିକା ଭିତରେ ଲୁଚାଇ 
ରଖିଲେ । କଳାପାହାଡ଼ ଏହି ଖବର ପାଇଲା ପରେ, ଆସିଥିଲା ଆମର ଏଇ “ଗଡ଼ 
କୋକଲ' କୂ | ସେତେବେଳେ ରୋଢ଼ଙ୍ଗଗଡ଼ ନଥୁଲା କି ଅନ୍ୟ କୌଣସି ' ଗଡ଼'ର ପ୍ରତିପତି 
* କୋକଲ ଗଡ଼” ଭଳି ନ ଥୁଲା। ଗଡ଼ କୋକଲର ତକ୍ରାଳୀନ ନାୟକ ଥଲେ ଦାନପତ୍ର | 
କଳା ପାହାଡ଼ର ତାଡ଼ନା, ନିର୍ଯାତନା ସହି ନ ପାରି ଦାନ ପାତ୍ରେ, ଚିଲିକା ଭିତରେ ଥବା 
ତିନି ଠାକୁରଙ୍କ ସନ୍ଧାନ କଳାପାହାଡ଼କୁ ଦେଇଥଲେ। ପାହାନ୍ତିଆ ପ୍ରହରରେ, ଚିଲିକା 
ଭିତରେ ଜଗନ୍ନାଥଙ୍କ ସନ୍ଧାନ କଳାହାପାଡ଼କୁ ଦେଇଥ୍‌ବା ଯୋଗୁ, ବଙ୍ଗ ସୁଲତାନଙ୍କ 
ସୁବେଦାର କଳାପାହାଡ଼ ତାଙ୍କୁ (ଦାନପତ୍ରଙ୍କୁ) ପାହାନ୍ତା ସିଂହ ଉପାଧିରେ ଭୂଷିତ କରିଥୁଲେ | 
ଚବିଶକୂଦ ଓ ରାହାଙ୍ଗ ପ୍ରଗଣା ଦୁଇଟିକୁ ଜାଗିରି ଦେଇଥୁୂଲେ। କିନ୍ତୁ ଯେତେବେଳେ 
ଗଜପତି ରାମଚନ୍ଦ୍ର ଦେବ (ପ୍ରଥମ) ଓଡ଼ିଶାର ରାଜା ହେଲେ ତାଙ୍କର ୧୦ମ ଅଙ୍କରେ 
ଅର୍ଥାତ୍‌ ୧୫୭୫ ମସିହାରେ ଜଗନ୍ନାଥଙ୍କୁ ବଡ଼ ଦେଉଳରେ ପ୍ରତିଷ୍ଠା କରି ଦାନ ପାତ୍ରଙ୍କୁ 
ଦେଶଦ୍ରୋହ ଦଣ୍ଡରେ ଦଣ୍ଡିତ କଲେ | ମୂତ୍ୟୁଦଣ୍ଡ ପାଇଲା ପରେ ତାଙ୍କ ସାନ ଭାଇ ରଘୁ 
ପତ୍ରଙ୍କୁ ବାହୁ ବଳେନ୍ଦ୍ର ଉପାଧ୍ବରେ ଭୂଷିତ କରି କୋକଲଗଡ଼ର ନାୟକ କରିଥୁଲେ । 
ସେଇ ରଘୁପାତ୍ର ବଂଶର ଦାୟାଦ ଆମେ । ଏସବୁ ତ ଇତିହାସ ଗର୍ଭରେ ଲୁଚି ଗଲେଣି। 
ଆଉ କଂ ଣ ସେଦିନର ଗଡ଼କୋକଲ ଅଛି ନା ତାର ଇତିହାସକୁ ଏମାନେ ମନେ ପକାଉଛନ୍ତି। 
ଦେଖୁନ, ପୁରୀର ଅନାମଧ୍ୟେୟ ଟୋକା ଓକିଲ, କେଉଁଠୁ ଜଣେ ପଇସାବାଲା ଠିକାଦାରକୁ 
ଧରି ଆଣି ଦୟା ମୁହାଣ ପାଖ ଚିଲିକା ନାସୀରେ ୨୦୦ ଏକର ଘେରି କରି ଚିଙ୍ଗୁଡ଼ି ଚାଷ 
ଆରମ୍ଭ କଲା। କଥା ହେଲା ଚିଙ୍ଗୁଡ଼ି ଘେରିର କାମ, ଜଗା ରଖା ଗାଁ ଯୁବକ ସଂଘ ବୁଝିବ 
ଠିକାଦାର ଘେରି କରିବା, ଜଗା ରଖା ପାଇଁ, ଗାଁ କୋଠକୁ ମନ୍ଦିର ମରାମତି ପାଇଁ ଲକ୍ଷେ 
ଟଙ୍କା ଦେବ ଏକଥା ତ ଗାଁ ପିଲାଏ ବୁଝିଥିଲେ, ଠିକ୍‌ କରିଥଲେ | ମନ୍ଦିର ମରାମତି, ଗାଁ 
କୋଠ ଖଣ୍ଡାଧୁଆ ପୋଖରୀର ପୂର୍ନଉଦ୍ଧାର କାର୍ଯ୍ୟ ହେବା ଲାଗି କଥା ହୋଇଥଲା, କିନ୍ତୁ 
ହେଲା କଂଣ ? ଘେରି ହେଲା, ଚିଙ୍ଗୁଡ଼ି ଜାହାଳ ଛଡ଼ା ହୋଇ ଚିଙ୍ଗୁଡ଼ି ଯେତେବେଳେ 
କୋଡିଏ କାଉଣ୍ଟ ହେଲେ, ସେତେବେଳେ ଆରମ୍ଭ ହେଲା ଚୋରି। ଚିଙ୍ଗୁଡ଼ି ଚୋରିକୁ 
ନେଇ ସାହି ସାହି ଭିତରେ କଳି, ଫୌଜଦାରୀ, ଥାନା, ଫାଣ୍ଡିକୁ ଡକରା ! 


ଚଉତରା ଉପରେ ବସି ବଟୁଆରୁ ପାନ ବାହାର କରି ଚୁନ ଲଗାଇଲା ବେଳେ 
ହରିପାତ୍ରେ କହିଲେ “ଏ ଯୁଗରେ ଠାକୁର ମନ୍ଦିରକୁ କିଏ ପଚାରୁଛି । ଠାକୁର ସଂପର୍ତିକୁ 
ତ ଖାଇଗଲେ । ଦେଖୁନ, ନୀଳକଣ୍ଡେଶ୍ଵର ମହାଦେବଙ୍କ ମନ୍ଦିରରେ ଚୂନ ଲାଗିବ ଲାଗିବ 

ବୋଲି ବିତିଗଲାଣି ଚାରିବର୍ଷ । କେଉଁ ଯୁଗର ସେ ମନ୍ଦିର । ଶିବ ପାତ୍ରଙ୍କ ପୁଅ ଲକ୍ଷ୍ମୀଧର 
ପାତ୍ରର ଗଜପତି ପ୍ରତାପରୁଦ୍ର ଦେବଙ୍କ ସମୟରେ ପ୍ରତିଷ୍ଠା କରିଥିଲେ ନୀଳକଣ୍ଡେଶ୍ଵର 
ମହାଦେବଙ୍କୁ । ଶିବ ଲିଙ୍ଗ ସ୍କାପନା କଲାପରେ ଲକ୍ଷ୍ମୀଧର ପାତ୍ରେ ମନ୍ଦିରକୁ 
ଲାଗିଖୋଳେଇଥଲେ ପଦ୍ଧ ପୋଖରୀ ଯାହାର ନାଁ ପରବର୍ଭୀ କାଳରେ ହେଲା ଖଣ୍ଡାଧୁଆ 
ପୋଖରୀ । ଏଇ କୋକଲଗଡ ଦିନେ ଲକ୍ଷ୍ମୀଧର ପାତ୍ର, ବାଘୁ ପାତ୍ର ଗୋପିନାଥ ରାୟ 
ପ୍ରୀତମ, ଶ୍ରୀପତି ଚମ୍ପତିରାୟଙ୍କ ଭଳି ବୀର ପାଇକ ପୁଅମାନଙ୍କର ରଣହୁଙ୍କାରେ ପ୍ରକମ୍ପିତ 
ହୋଇ ଉଠୁଥଲା | ରଣକ୍ଷେତ୍ରରେ ଶତୁକୁ ଜୟ କରି ଫେରିଲା ପରେ ଏଇ ପୋଖରୀରେ 
ଶତ୍ରରକ୍ତ ଲଗା ଖଣ୍ଡାକୁ ଧୋଇ ସଫା କରୁଥୁବା ଯୋଗୁଁ କେଉଁ କାଳରୁ ପଦ୍ଧପୋଖରୀ ନାଁ 
ଖଣ୍ଡାଧୁଆ ପୋଖରୀରେ ପରିଣତ ହୋଇଛି । ଆଜି ସେ ପୋଖରୀର ଅବସ୍ଥା ତ ଦେଖୁଛ । 
ପାନଖଣ୍ଡେ ଭାଙ୍ଗି, ପାହାନ୍ତା ସିଂଙ୍କ ହାତକୁ ବଢ଼ାଇ ଦେବା ବେଳେ ହାବିଲ୍ଦାର ଛୁଆଳସିଂହ 
ଥାନା ବାରଣ୍ଡା ଉପରୁ ବଡ଼ ପାଟିରେ ଡାକି କହିଲେ “ˆ 'ପାତ୍ରେଜ୍ଞାଂବଡବାବୁ ଡାକୁଛନ୍ତି, 
ଆସିବା ହୂଅନୁ” | ସେତେବେଳକୁ ବଡ଼ବାବୁ ଗୌରହରି ପଟ୍ଟନାୟକ ପୋଷାକପତ୍ର ପିନ୍ଧି 
ଥାନା ଭିତରକୁ ଆସିଗଲେଣି । ହରିପାତ୍ରେ ବଟୁଆକୁ ସଜାଡୁ ସଜାଡୁ ପାଖରେ ବସିଥବା 
ସାଥ୍‌ ଗାଁ ଲୋକଙ୍କୁ ଚାହିଁ କହିଲେଂ“ ଡକା ଆସିଲେଣି । ମୁଁ ଯାଉଛି, ହେଲେ ପାହାନ୍ତା 
ସିହେଁ ସେପଟ ସାହି ପକ୍ଷରୁ ଯାହା କହିଲେ, ମୁଁ ଭାବୁଛି ଆମ ସମସ୍ତଙ୍କ ପାଇଁ ସୁବିଧା 
ବାଟ । ଏତକ କହି ହରିପାତ୍ରେ ଥାନା ଆଡକୁ ଚାଲିଲେ । ବୟସ ସତୁରୀ ପାଖାପାଖି 
ହେଲେ ମଧ୍ଯ ପାତ୍ରଙ୍କ ବୁନିଆଦି ଚାଲି ଯେ ଦେଖୁଲେ କହିବ, ଥୁବା ଘରର ଲୋକ । 
ପାତ୍ରେ ଥାନା ଭିତରକୁ ପଶୁ ପଶୁ ଦେଖୁଲେ ବଡବାବୁ ତାଙ୍କ ଚଉକି ପଛପଟେ ଟଙ୍ଗା 
ହୋଇଥୁବା ଦୁର୍ଗାଙ୍କ ଫଟୋ ପାଖେ ତ୍ରିବାର ନମସ୍କାର କରି, ନିଜ ଚଉକି ପାଖକୁ 
ଫେରୁଛନ୍ତି । ପାତ୍ରେ ଭାବୁଥିଲେ ଜିଲ୍ଲାପାଳ, ଏସ୍‌ଡ଼ିଓ ଅନ୍ୟସବୁ ଅଫିସରେ ମହାତ୍ସା ଗାନି, 
ଜବାହାରଲାଲ ନେହେରୁ କିମ୍ବା ରାଷ୍ଟ୍ରପତିଙ୍କ ଫଟୋ ମରା ହୋଇଥାଏ । ଗୋଟେ ଗୋଟେ 
ଅଫିସରେ ଅଫିସରମାନେ ମଧ୍ଯ ରାଜ୍ୟ ମୁଖ୍ୟମନ୍ତ୍ରୀମାନଙ୍କ ଫଟୋ ତାଙ୍କ ଚଉକି ପଛପଟେ 
ଟାଙ୍ଗଥନ୍ତି । ଥାନାରେ, ଏସବୁ ଫଟୋ ପରିବର୍ଜେ ମାଂ ଦୁର୍ଗାଙ୍କ ଫଟୋ ? ତାଙ୍କୁ ଅଧୂକା 
ଭାବିବାକୁ ନ ଦେଇ, ବସୁବସୁ ବଡ଼ବାବୁ କହିଲେ ¢ ' ପାତ୍ରେ ଦେଖ ତୁମ ଗାଁରେ ଯେପରି 
ଗଣ୍ଡଗୋଳ ଆରମ୍ଭ ହୋଇ ଗୋଟିକ ପରେ ଗୋଟିଏ ମାମଲା ହେଲେଣି, ଏବେ ତୁମ 
ଦିସାହିର ମୁରବି ଆଉ ଟୋକାମାନଙ୍କ ନାଁରେ ଶହେ ତେର ଦଫାରେ ବାଉଣ୍ଡଡାଉନ୍‌ 
କରିବାକୁ ରିପୋର୍ଟ ଦେବାକୁ ଡାକିଛି । ଆଗରୁ ତ କାଉଣ୍ଟର ଶହେ ସାତେ ଦିଆସରିଛି । 
ଏବେ ତୁମ ଗାଁ ବାଲାଏ ମାଜିଷ୍ଟେଟଙ୍କ ପାଖରେ ବଣ୍ଡ ଦେଇଆସ । କେତେ କରି ବୁଝେଇଲି 
ମୋ କଥା ଶୁଣିଲନି । ଆଗ ତୁମ ସଙ୍ଗେ କଥାବାର୍ଭା କରିସାରିଲେ ପରେ ଆରସାହି 

ପାହାନ୍ତା ସିଂଙ୍କ ସଂଗେ କଥାବାର୍ଭା । ଚିଙ୍ଗୁଡି ଘେରିରୁ ତ ବେଶ୍‌ କିଛି ପାଇଛ । ପଞ୍ଜାବୀ 
ଠିକାଦାର ବିଚରା ଘେରି କରି, ତହସିଲଦାରଙ୍କ ଠାରୁ ତୁମ ଗାଁ ଯୁବକ ସଂଘ ପର୍ଯ୍ୟନ୍ତ 
ସବୂଠାରେ ଚାନ୍ଦା ଦେଲା | ଏସବୁରେ ଟଙ୍କା ଦଶ ଲକ୍ଷ ପର୍ଯ୍ୟନ୍ତ ଖର୍ଚ୍ଚ କଲା | ଚିଙ୍ଗୁଡି ବଡ 
ହୋଇ ଧରିଲା ବେଳଙ୍କୁ ତୁମ ଦୂଇ ସାହି ମିଶି ରାତାରାତି ବୋହିନେଲ । ହଇହୋ 
ପାତ୍ରେ, ତୁମ ଦଳର ରମୁ ପାତ୍ର ଯେଉଁ ଦିନ ରାତିରେ ଭଡା ଜିପ୍‌ରେ . ଦାମ ପତ୍ର 
କୋଲଡ଼୍‌ ଷ୍ଟୋରେଜରେ ଚିଙ୍ଗୁଡ଼ି ବିକ୍ରି କଲେ, ସେ କଥା କ'ଣ ମୋ କାନଟ ଆସିନି ? 
ଠିଆ ଠିଆରେ ପାତ୍ରେ ବଡ଼ ବାବୁଙ୍କ ଟାଣୁଆ ଟାଣୁଆ କଥାଗୁଡ଼ିକୁ ବୁଝିଗଲେ । ପ୍ରକୃତ 
କଥା ଯେ ବଡ଼ବାବୁ ନ ଜାଣିଛନ୍ତି ଏକଥା ନୂହଁ। ଚିଙ୍ଗୁଡ଼ି ଚୋରିକୁ ନେଇ ପଞ୍ଜାବୀ 
ଠିକାଦାର ଦୂଇ ଦୁଇଟା ଚୋରି ମାମଲା ଥାନାରେ କରିଛି । ବଡ଼ବାବୁ ସବୁ ଖବର ଜାଣି 
ମଧ୍ୟ ତାଙ୍କ ଦଳର ରମୁ ପାତ୍ର ହାତରେ ଏ ପର୍ଯ୍ୟନ୍ତ ହାତକଡ଼ି ପକାଇ ନାହାନ୍ତି ସେଇଟା 
ବଡ଼ କଥା।| ଏ ପର୍ଯ୍ୟନ୍ତ ବଡ଼ ବାବୁ ମୁହଁ ତଳକୁ କରି କଥା କହୁଥିଲେ। ହରି ପାତ୍ରଙ୍କୁ ଚୂପ 
ରହିବାର ଦେଖି, ଚେୟାରରେ ସିଧା ବସି, ପୁଲିସ ବାଡ଼ିକୁ ସାମ୍ପା ଟେବୁଲ ମଝିରେ 
ସଜାଡ଼ି ରଖିଲା ବେଳେ କହିଲେ “ଚୋରି ଏଫ.ଆଇ.ଆର. ଏବେ ବି ମୋ ପାଖରେ 
ଅଛି” । ଏ ପର୍ଯ୍ୟନ୍ତ ମୁଦାଲା କଲମରେ କାହା ନା ପକେଇ ନାହିଁ। ତମ ଦଳର ରମ୍ଭ ପତ୍ର 
ଆଉ ତାଙ୍କ ସାଙ୍ଗରେ ଯେଉଁମାନେ ଚିଙ୍ଗୁଡ଼ି ଚୋରି କରି ବିଜ୍ଧି କରିଥିଲେ ସମସ୍ତଙ୍କୁ କେଉଁ 
ଦିନରୁ ହାଜତରେ ପୁରାଇ ସାରନ୍ତିଣି। ଭାବିଚ କଂ ଣ ମୁଁ ଜାଣିନି ନା ମୋ ପାଖରେ ଖବର 
ନାହିଁ। ହାତକଡ଼ି ଧରି ଛୁଆଳ ସିଂଙ୍କ ସଂଗେ ବାହାରିଥୁଲି ପୁଣି ମନେ ମନେ ଭାବିଲି, ଦିଲ୍ଲୀ 
ଆଡ଼ୁ ଆସିଥିବା କିଏ ଗୋଟେ ପଞ୍ଜାବୀ ଠଟିକାଦାର ଲାଗି ଆମ ଅଞ୍ଚଳର ପିଲାଗୁଡ଼ାଙ୍କୁ 
ଜେଲକୁ ପଠାଇବି ଆରେ ସେ ପଞ୍ଜାବି ଠିକାଦାରର ଉପୁରି ପଇସା ଥଲା ବୋଲି ସିନା 
ପୁରୀର ସେ ଟୋକା ଓକିଲ କଥାରେ ପଡ଼ି ଏଠି ଦଶ ଲକ୍ଷ ଟଙ୍କା ଫୋପାଡ଼ି ଦେଇଥଲା। ନ 
ହେଲେ ସେ ଚିଙ୍ଗୁଡ଼ି ବଡ଼ ହେଲା ବେଳକୁ ତୁମେ ଗାଁ ମୁଣ୍ଡରେ ଠେଙ୍ଗା ପକାଇ ଜଗିନଥାନ୍ତା ? 
ଛାଡ଼ ସେ କଥା। ଚୋରିତ ଚୋରି, ଆଇନ କାନୂନ କଥା। ଥାନାରେ ଖବର ଦେଇଛି 
ଯେତେବେଳେ ତଦନ୍ତ ତ ହେବ । ତଦନ୍ତ ହେଲେ ଯାହା ବାହାରିବ ତା ତ ବୂଝୁଥବ। 


ହରିପାତ୍ରଙ୍କ ମୁଣ୍ଡରେ ତେନ୍ତୁଳି ବିଛା କାମୁଡ଼ିଲା। ମନେ ମନେ ଭାବିଲେ ଘଟଣା 
ସଂପର୍କରେ ଟିକିନିକି ଖବର ବଡ଼ବାବୂଙ୍କ ପାଖରେ ଅଛି। ସତ କଥାଟା ତାଙ୍କ ମୁଣ୍ଡ 
ଭିତରେ ଉଙ୍କି ମାରିଲା। ଥରେ ନୁହେଁ ଚାରି ଚାରି ଥର ତାଙ୍କ ଦଳର ଟୋକାମାନେ 
ଚିଙ୍ଗୁଡ଼ି ଚୋରି କରି କେଜି ଦୂଇ ଶହ ଟଙ୍କାରେ ବିକ୍ରି କରିଛନ୍ତି। ଟଙ୍କା ଲକ୍ଷେ ଦୂଇ ଲକ୍ଷ 
ଯେ ପାଇନାହାନ୍ତି ଏକଥା ନୂହଁ। ପୁରୀର ଓକିଲ ଟୋକା ସବୁ ଜାଣେ। ସେ ତାର 

ପରସେଣ୍େଜ ନେଇ ପଞ୍ଜାବୀ ଠିକାଦାରଙ୍କୁ ଏସାକରେଗାଂ, ତେସା କରେଗାଂ, କହି 
ଭୁରୁଡ଼ି ମାରୁଛି । ବସିଲା ଚଉକି ଉପରେ ହଲିବା ଢ଼ଙ୍ଗରେ, ଚଉକିକୁ ପଛକୁ ଠେଲି 
ଆଗକୁ ଆଣିଲା ବେଳେ ବଡ଼ ବାବୁ କହିଲେ “ବୁଝିଲ ପାତ୍ରେ ଦାମ ପତ୍ରଙ୍କ ଫ୍ଯାକ୍ତି 
ମ୍ୟାନେଜରଙ୍କ ପାଖରୁ ତୁମ ଦଳ କେତେ ଟଙ୍କାରେ ଚିଙ୍ଗୁଡ଼ି ବିକ୍ରି କରିଛି ତାର ହିସାବ 
ମୋ ପାଖରେ ଅଛି | ପଇଁ ତିରିଶ ବର୍ଷ ପୁଲିସ ଚାକିରି କରି ବାଳ ପାଚଲାଣି। କେଉଁ ପାଣି 
କେଉଁ ଶେଣାରେ ଉଠୁଛି ସେ କଥା ଜାଣିବାକୁ ମୋତେ କେତେ ସମୟ ଲାଗିବ ? 
ପଞ୍ଜାବୀ ଠିକାଦାର ପଇସୀକୁ ତୁମେ ଏକା ଏକା ମାରି ନେବ ? ସବୁ ଜାଣି, ଆମେ ଏଠି 
ଚୁପ୍‌ ଚାପ ବସିବୁ ? ଶହେ ସାତେ କି ଶହେ ତେର ଦଫା ନୂହଁ, ଚୋରି କେସରେ ତୂମ 
ଦଳର ଟୋକାମାନଙ୍କୁ ବାନ୍ଧି ଜେଲକୁ ପଠାଇ ଦେବାକୁ କେତେ ସମୟ ଲାଗିବ ? ତୁମେ 
ସେ ଦଳର ମୁରବୀ। ଖାଲି ଦଳର ମୁରବୀ ନୂହଁ, ସେ ଅଞ୍ଚଳର ଜଣାଶୁଣା ନାମଜାଦା 
ଲୋକ। ତୁମ ବଂଶର ପରମ୍ପରା! ଅଛି। ଗଡ଼ କୋକଲର ଇତିହାସ ଅଛି। କଥାଟାକୁ ପ୍ରଘଟ 
ନ ହେବା ପାଇଁ , ତୁମକୁ ଚୂପଚାପ ଏକୁଟିଆ ଡାକିଲି। ନ ହେଲେ ସମସ୍ତଙ୍କୁ ଡାକି, 
ସମସ୍ତଙ୍କ ସାମ୍ନାରେ କହିଥାନ୍ତି। ହରି ପାତ୍ରଙ୍କ ପାଟିରୁ କଥା ବାହାରିଲାନି। ମନେ ମନେ 
ଭାବୁଥିଲେ ବଡ଼ବାବୁ ଯାହା କହିଗଲେ ସବୁ ଅକ୍ଷରେ ଅକ୍ଷରେ ସତ । ପାଟି ଫିଟାଇ ପାତ୍ରେ 
କହିଲେ, ଆଜ୍ଞା ଆମେ ସିନା ଗୋରୁ ଚରାଉଛୁ, ଆପଣ ତ ମଣିଷ ଚରାଉଛନ୍ତି। ଆପଣଙ୍କ 
କେଉଁ କଥା ଅଜଣା ଯେ | ପୁରୀ ଜିଲ୍ଲାରେ ତ ସାରା ଜୀବନଟା କଟାଇ ଦେଲେ। ଏ ଥାନା 
କାହିଁକି ଜିଲ୍ଲାଟା ଯାକର ଖବର ଆପଣଙ୍କ କାଣିଆଙ୍ଗୁଠି ଆଗରେ। ଆମ ଗାଁରେ କଂଣ 
ଘଟୁଛି, ସେ କଥା କ'ଣ ଆପଣଙ୍କ ପାଖରେ ଅଛପା ରହିବ। ତେବେ ଆପଣ ଯାହା ବିଚାର 
କରିବେ। ଟୋକାମାନେ ଯେତେବେଳେ କଥାଟା କରି ସାରିଲେଣି, କଥାଟା ଏଇଠି ତୁଟେଇ 
ଦେବା ଦରକାର। କୋର୍ଟ କଚେରୀକୁ ଯାଇ କି ଲାଭ, ଖାଲି ଓକିଲ ପୋଷିବା କଥା| 


ବଡ଼ବାବୁ ଦେଖିଲେ ପାତ୍ରେ ବାଟ ଧରିଲେଣି। ବାଟ ଧରିଥିବା ଲୋକଙ୍କ ସଂଗେ 
ଆଉ ଅଧ୍ବକା ବକର ବକର ନ ହୋଇ, ସିଧା କଥା ଉପରକୁ ଆସିବା ଦରକାର ପାତ୍ରଙ୍କ 
ଆଡ଼େ ସିଧା ଚାହିଁ ବଡ଼ବାବୁ ସହାନୁଭୂତି ଦେଖାଇ କହିଲେ “ଆରେ, ଠିଆ ହୋଇଛ 
କ'ଣ, ବସ | ତୁମ ଗୀକୁ ଗଲେ କେତେ ଚର୍ଚ୍ଚ। ପଇଡ଼ ତୋଳାଅ ତ ସର୍ବତ ଆଣ ଏ 
ଥାନାରେ ତ ମୁଁ ତୁମକୁ ପାଣି ଗିଲାସେ ଦେଇ ପାରୁନି।”” ବଡ଼ ବାବୁଙ୍କ ସାମ୍ବାରେ 
ପଡ଼ିଥିବା ଚେୟାର ଉପରେ ବସିବା ପରେ, ପାତ୍ରେ ଚାହୁଁଥିଲେ ବଡ଼ବାବୁଙ୍କ ମୁହଁକୁ 
ପାଟିରୁ କଥା ବାହାରୁ ନଥାଏ | ତାଙ୍କୁ ଚୁପ୍‌ ରହିବାର ଦେଖି, କଥା ଆରମ୍ଭ କରି ବଡ଼ବାବୁ 
କହିଲେ “ ' ତୁମେ ଭାବିକରି କୁହ ପାତ୍ରେ ମୁଁ କ'ଣ କରି ପାରିବି ? ସମୟ ନାହିଁ, ପୁଣି 

ପାହାନ୍ତା ସିଂ ଅପେକ୍ଷା କରି ବସିଛନ୍ତି । ଆଇନ୍‌ କାନୁନ୍‌ କୋର୍ଟ କେଚରୀ କଥା ତୁମକୁ 


କଣ ଅଛପା ? ପାଟି ଖୋଲି ପାତ୍ରେ କହିଲେ ମୋତେ କ'ଣ ଆଉ ପଚାରୁଛନ୍ତି, ଆପଣଙ୍କ 
ପାଖରେ କଥା ଆପଣ ଯାହା କହିବେ। 


ଟେବୁଲ୍‌ ଉପରୁ ପୁଲିସ ବାଡ଼ିଟିକୁ ଉଠାଇ ମୁଣ୍ଡରେ ଲଗାଇ, ବଡ଼ବାବୁ କହିଲେ 
““ କହିବି ଆଉ କ”ଣ ? ଅଧୁକା କିଛି ନୂହଁ ୨୫କୁ ବିଚାରକୁ ନେବେ | ତା ଠାରୁ କମ୍‌ 
ହେଲେ, କୋର୍ଟ କଚେରୀ କି ଯିବେ ଯଦି ଯାଆନ୍ତୁ। ପାତ୍ରେଜ୍ଞା ଆପଣ କୁ ନାହାଁନ୍ତି 
ଆପଣଙ୍କ ଦଳର ଦଶ ଜଣଙ୍କୁ ବେଲ୍‌ରେ ଆଣିବାକୁ ଗଲେ ଜଣ ପିଛା ଓକିଲ କେତେ 
ନେବ ? ପୁଣି ତଳ କୋର୍ଟରେ ବେଲ ଯଦି ନ ହେଲା, ଉପର କୋର୍ଟ ଯିବା ଆସିବା, 
ରହିବା, ଖାଇବା, ପିଇବା ତ ଅଲଗା ଖର୍ଚ୍ଚ | ମୁଁ ସବୁ ଆଡ଼କୁ ବିଚାର କରି କହିଛି | ପଚିଶ୍‌ 
ହଜାର କ'ଣ ନିଜ ହାତରୁ ନାଁ ଜମି ବନ୍ଧାଛନ୍ଦା ପକାଇ ଦଉଛ ? ପଞ୍ଜାବୀ ଠିକାଦାର 
ପଇସା | ତା ଚିଙ୍ଗୁଡ଼ି ବିକିଲ୍ କେତେ ପାଇଛ ସେ କଥା ତୁମେ ଭଲ ଭାବେ ଜାଣିଛ ¦ ' 
ହରି ପାତ୍ରେ, ବଡ଼ବାବୁଙ୍କ କଥା ଉପରେ ଆଉ ଅଧ୍ବକା କହିବାକୁ କିଛି ମନେ କଲେନି। 
ପଚିଶ୍‌ ହଜାରରେ ଯଦି ଥାନା ଭିତରେ କଥାଟା ତୁଟିଯାଏ, ତେବେ ବହୁତ ଭଲ। 
କୋର୍ଟ କଚେରୀକୁ ଗଲେ ଅବସ୍ଥା ସଇଲା। ପାତ୍ରଙ୍କୁ ଭାବିବାର ଦେଖି, ବଡ଼ ବାବୁ 
ବାଡ଼ିକୁ ଯଥା ସ୍ଥାନରେ ( ପୂର୍ବ ସ୍ଥାନରେ) ଥୋଇ, ପାଖରେ ଥୁଆ ହୋଇଥିବା ଏଫ୍‌.ଆଇ.ଆର୍‌. 
ବହିକୁ ଲେଉଟାଇବାରେ ଲାଗିଲେ । ଦମ୍‌ ମାରି ପାତ୍ରେ କହିଲେ “ହଉ ଆଜ୍ଞା, ସବୁ 
କଥାକୁ ଏଇଠି ସମାଧାନ କରିଦିଅନ୍ତୁ ।।” ଏଫ୍‌.ଆଇ.ଆର୍‌. ବହି ଉପରୁ ମୁହଁ ଉଠାଇ 
ବଡ଼ବାବ୍ର କହିଲେ “ “ସେ କଥା ମୋ ଉପରେ ଛାଡ଼ି ଦିଅନ୍ତୁ- ଯାହା କରିବାର କଥୀ ମୁଁ 
କରିବି।”” ଆପଣ ଯାଇ ଅପେକ୍ଷା କରନ୍ତୁ। ମୁଁ ଅପର ପାର୍ଟି ପାହାନ୍ତା ସିଂହଙ୍କ ସଂଗେ 
କଥାବାର୍ଭା କରିବି। ଏତକ ଶୁଣିଲା ପରେ ପାତ୍ରେ ଗଲେ ସେଇ ବରଗଛ ମୂଳ ଚଉତରା 
ଉପରକୁ । ସେ ଥାନା ଭିତରୁ ବାହାରୁ ବାହାରୁ ବାରଣ୍ଡା ଉପରେ ଠିଆ ହୋଇ କନେଷ୍ଟବଲ୍‌ 
ଛୁଆଳସିଂହ ଡାକିଲେ ¢ ପାହାନ୍ତା ସିଂଏ ଆସିବା ହୁଅନ୍ଧୁ।”” 


ପଛପଟ ବାରଣ୍ଡା ଦେଇ ପାତ୍ରେ ଗଲାବେଳେ ଆଗପଟ ବାରଣ୍ଡା ଦେଇ ପାହାନ୍ତାସିଂ 
ଥାନା ଭିତରକୁ ପ୍ରବେଶ କରି ବଡ଼ବାବୁ ସାମ୍ପାରେ ଠିଆ ହେଲେ। ଥାନା ତାଙ୍କ ପାଇଁ କିଛି 
ନୂଆ ନୁହଁ କି ଥାନା ବାବୁ। ବଡ଼ବାବୁ ଏଫ.ଆଇ.ଆର୍‌. ବହିକୁ ଖେଳାଉ ଖେଳାଉ 
ଗୋଟିଏ ଯାଗାରେ ରହିଯାଇ ପାହାନ୍ତା ସିଂଙ୍କ ଆଡ଼େ ଚାହିଁ କହିଲେ “କେଉଁ ବଂଶର 
ଦୀୟଦ ଆପଣମାନେ ? ଅନ୍ୟ କିଏ ଜାଣୁ ନ ଜାଣୁ ମୋତେ ତ ସେ ସବୁ ଜଣା। 
ଦେଖନ୍ତୁ, ପଢ଼ନ୍ତୁ ସର୍ବାରଜୀ ଆପଣଙ୍କ ଦଳ ନାଁରେ କି ପ୍ରକାର ରିପୋର୍ଟ ଦେଇଛି। ସେପଟ 

୫୪ କାଇଁଚର ସ୍ଵପ୍ନ 


ସାହିର ଲୋକମାନେ ତୁମ ପୁଅ ନାଁରେ କହୁଛନ୍ତି। ଚିଙ୍ଗୁଡ଼ି ଘେରିରୁ ଚାରି ଶହ ସାତେ 
ଗାଡ଼ିରେ ରାତାରାତି ମାଲ୍‌ ଉଠାଇ ଥୋମାସ୍‌ କୋଲ୍ଡ ଷ୍ଟୋରେଜ୍‌ରେ ବିକ୍ରି କରିବା କଥା 
ପାତ୍ରସାହିର ଟୋକାମାନେ ପ୍ରମାଣ ଦଉଛନ୍ତି। ଥରେ ନୁହଁ ତିନି ତିନି ଥର ତୁମ ଦଳର 
ଟୋକାମାନେ ଏକଥା କରିଛନ୍ତି। ଦେଖନ୍ତୁ ଏଫ୍‌.ଆଇ.ଆର୍‌.ର ମୁଦଲା କଲମରେ କାହା 
ନାଁ ଲେଖିନି ମାତ୍ର ସାକ୍ଷୀମାନଙ୍କର ଷ୍ଟେଟ୍‌ମେଣ୍ଢେ ତ ରେକର୍ଡ଼ କରିଛି। ଆଉ ଅଧୂକା କ'ଣ 
ଦରକାର ? ଆଇନ୍‌ କାନୁନ୍‌ କଥା, ମୁଁ ତୁମକୁ ଅଧୁଵକା କ'ଣ ବୁଝାଇବି। ତଦନ୍ତ ପରେ 
ଚାର୍ଚଚସିଟ, ତା ପୂର୍ବରୁ ମୁଦଲାମାନଙ୍କୁ ଗିରଫ କରିବାକୁ କେତେ ସମୟ ଲାଗିବ ? 
ବଡ଼ବାବୁଙ୍କ ଅସଲ ଉଦେଶ୍ୟ, ପାହାନ୍ତା ସିଂଙ୍କୁ ବୁଝିବାକୁ ବେଶି ସମୟ ଲାଗିଲାନି । 
ବଡ଼ବାବୁଙ୍କ କଥା ଉପରେ ଆଉ କିଛି ନ କହି, ପାହାନ୍ତ ସିଂହେ କହିଲେ ¢ ଥାନା ଫାଣ୍ଡି 
କଥା କ'ଣ ମୋତେ ଆଉ ଅଜଣା ଅଛି ? କଥାଟା ଏଇଠି ଆପଣ ଛିଣ୍ଡାଇ ଦିଅନ୍ତୁ। ଚୋରି 
ମାମଲା, ଶହେ ସାତ ଏବଂ ଶହେ ତେର ଦଫା କଥା ଏଇ ଥାନାରେ। ରଫାଦଫା କରି 
ଦିଅନ୍ଧୁ। ରଫାଦଫା କରି, ଦୁଇ ଦଳର ମିଳାମିଶା ରିପୋର୍ଟ ଅଦାଲତକୁ ଦେଇ ଦିଅନ୍ତୁ | 
ଆମ ଦଳ ତରଫରୁ କୋଟିଏଟି ଦବୁ ।”” ଏତକ ଏକା ନିଶ୍ଵାସକେ କହି ପାହାନ୍ତା ସିଂହେ 
ଚୁପ୍‌ ରହିଲା ପରେ, ବଡ଼ବାବୁ, ମୁହଁ ଟେକି ତାଙ୍କ ଆଡ଼େ କିଛି ସମୟ ପାଇଁ ଚୁପ୍‌ ହୋଇ 
ଚାହିଲେ। ପାହାନ୍ତା ସିଂହେ, ମନେ ମନେ ଭାବୁଥିଲେ କଥାଟା କ'ଣ ଠିକ୍‌ ବାଟରେ 
ଗଲାନି କି ? କିଛି ସମୟ ପରେ ପାଟି ଫିଟାଇ ବଡ଼ବାବୁ କହିଲେ “ ' କାହିଁକି କଣ ନିଜ 
ପକେଟରୁ ଦଉଛ ପାହାନ୍ତା ସିଂହେ | ଦେଢ଼ ଲକ୍ଷ ଟଙ୍କାର ମାଲ୍‌ ଚାଲାଣ କଲ- ସେ ଖବର 
ଜଂ ଣ ମୋ ପାଖରେ ନାହିଁ। ପଚିଶରୁ କମ୍‌ ହେଲେ ରଫାଦଖା କଥା କୁହନ୍ତୁନି।' ' ବଡ଼ବାବ୍ରଙ୍କ 
ଟାଣ ଟାଣ କଥା ଶୁଣି ପାହାନ୍ତା ସିଂହେ କହିଲେ “ ହଉ, ହେଲା ଆଜ୍ଞା, ଆପଣଙ୍କ କଥାରୁ 
କେବେ ବାହାରି ଯାଇଛୁ ନା ଏବେ ବାହାରି ଯିବୁ ।' ତାହେଲେ ଦୂଇ ପାର୍ଟି କାଲି 
ସନ୍ଧ୍ୟାକୁ ଆସ । ଏଇଠି ରଫାଦଫା କାମ ହୋଇଯିବ। ଏତେ ଲୋକ ଆସିବା ଦରକାର 
ନାହିଁ, ଉଭୟ ଦଳରୁ ପାଞ୍ଚ ଜଣ ଲେଖାଏଁ ଆସିଲେ ଯଥେଷ୍ଟ । ଚୋରି ମାମଲାର ଫାଇନାଲ୍‌ 
ରିପୋର୍ଟ ଶହେ ତେସ୍ତରୀ ଦଫାରେ ପଠାଇ ଦେବି, ଗାଁର, ଉଭୟ ଦଳ ଭିତରେ ମିଳାମିଶା 
ହୋଇଗଲା ବୋଲି ମିଳାମିଶା ରିପୋର୍ଟ, ଷ୍ଟେସନ ଡାଏରୀର କପି ସହ, ସବ୍କଲେକୃରଙ୍କ 
ପାଖକୁ ପଠାଇ ଦେଲେ ଶହେ ସାତେ ଆଉ ଶହେ ତେର ମାମଲାର ଡ୍ରପ୍‌ ହୋଇଯିବ।' 
ବଡ଼ବାବୁଙ୍କ ମୁହଁରୁ ଏତକ ଶୁଣିଲା ପରେ ପାହାନ୍ତା ସିଂହେ କହିଲେ “ କୋର୍ଟ-ପଚେରୀକୁ 
ଯାଇଥୁଲେ ସେତିକି ଅର୍ଥ ଦଣ୍ଡ ପଡ଼ିନଥାନ୍ତା କି ??? ସେତିକି ନୁହଁ, ତାର ତିନି କି 
ଚାରିଗୁଣ| ତାଛଡ଼ା ଜେଲ୍‌ ଯିବା, ଗିରଫ ହେବା ଉପରେ ତ କେହି ଗ୍ଯାରେଣ୍ଟି ଦେଇ 
ପାରି ନଥାନ୍ତେ, ସମର୍ଥନ କରି କହିଲେ ବଡ଼ବାବୁ। ପାହାନ୍ତା ସିଂହେ ଥାନାରୁ ବାହାରି, 

କାଇଁଚର ସ୍ଵପ୍ନ ୫୫ 


ଚଉତୁରା ପାଖରେ ପହଞ୍ଚଲା ବେଳେ ଚଉତୁରା ଉପରୁ ହରିପାତ୍ରେ ଚାପା କଣ୍ଠରେ କହିଲେ 
* ପାହାନ୍ତା ସିଂହେ, ଆସିଥିଲେ ଫାଣ୍ଡିକି କିଳା ଆଣିଛେ....... | ଆଉ କ'ଣ କହିବି।' 


ଦୁଇ ଦଳର ଲୋକମାନେ ଥାନା ପଛପଟ ବରଗଛମୁଳ ଚଉତୁରା ନିକଟରୁ 
ଏକାଠି ହୋଇ ଥାନା ବାହାରକୁ ଗଲେ। ବାରଣ୍ଡା ଉପରେ ଠିଆ ହୋଇ ଛୁଆଳ ସିଂହ, 
ବଡ଼ବାବୁଙ୍କ ଉଦ୍ଦେଶ୍ୟରେ କହିଲା, “ହଜୁର କି ମନ୍ତର ଫୁକିଲେ ଯେ, ଯେଉଁମାନେ 
ଅଇଲା ବେଳେ ଦି ଦଳ ହୋଇ ଆସିଥିଲେ ଗଲାବେଳେ ଗୋଟିଏ ଦଳ ହୋଇ ଗଲେ' ' | 
ପକେଟରୁ ବିଡ଼ି ଖଣ୍ଡେ ବାହାର କରି ଲଗାଇଲା ପରେ, ବଡ଼ବାବୁ ହାଲକା ଭାବେ 
କହିଲେ, “ଏତେ ଦିନ ଏଇ ଥାନାରେ ରହିଲୁଣି, ଦେଖିଛୁ ମୁଁ ଆସିଲା ଦିନରୁ କେଉଁ 
ଅଡ଼ୁଆଟା ଅତୂଟା ହୋଇ ରହିଯାଇଛି ? ଥାନାର କାମ କ”ଣ ଖାଲି ମାମଲା ଦାୟର କରି 
ସାଧାରଣ ଲୋକଙ୍କୁ କୋର୍ଟ କଚେରୀକୁ ଟାଣି ହଇରାଣ ହରକତ କରିବା ? ବହୁତ ବୁଝାସୁଝା 
କଲା ପରେ ଦୁଇ ଦଳ ମିଳାମିଶା ଲାଗି ରାଜିହେଲେ। କାଲି ସଂଧ୍ୟା ବେଳକୁ ଆସିଲେ 
ଲେଖାଲେଖି ହେବ।”” ବଡ଼ବାବୁଙ୍କ ଉଦାର ଏବଂ ସାହାଯ୍ଯ କରିବା ମନୋଭାବରୁ, 
ଝୁଆଳସିଂହ ଭିତିରି କଥାଟା ବୁଝିଗଲା। ତିରିଶ୍‌ ବର୍ଷ ପୁଲିସ ଚାକିରି କରି ଗୋଟେ 
ଥାନାରୁ ଶତରଟି ଥାନା ବୁଲି ସାରିଲେଣି। ବଡ଼ ବାବୁଙ୍କ କଥାକୁ ସମର୍ଥନ କଲା ଭଳି 
ସ୍ଵରରେ କହିଲା “ ହଜୁର, ଆପଣଙ୍କ ଭଳି ପୁରୁଣା ଜାଣିବା ଶୁଣିବା ପୁଲିସ ଅଫିସର 
ଥିବାବେଳେ ଗଡ଼ କୋକଲର ମୁରବୀମାନେ ଜେଲ୍‌ ଯିବେ- କି କଥା ଆଜ୍ଞା | ବୁଆଳସିଂହଙ୍କ 
କଥା ମୁହଁରେ ଅଛି, ଗୋଟେ ଆମ୍ବାସଡର ଗାଡ଼ି, ବ୍ରହ୍ମଗିରିଂ ସାତପଡ଼ା ରାସ୍ତାରୁ ମୁହଁ ବୁଲାଇ 
ଥାନା ଗେଟ୍‌ ଭିତରକୁ ପଶିଲା। ବଡ଼ବାବୁ, ମୁହଁରୁ ବିଡ଼ି ଖଣ୍ଡକ କାଢ଼ି ଡଷ୍ଟବିନ୍‌ରେ 
ପକାଇ ଦେଇ ଉନ୍ମଣ୍ଡାର ସହ ଗେଟ୍‌ ଆଡ଼କୁ ଚାହିଁଲା ବେଳେ, ଛୁଆଳସିଂହ, ଥାନା 
ବାରଣ୍ଡା ଉପରେ ପଡ଼ିଥିବା ଟୁଲ୍‌ ଉପରୁ ନିଜ ପଗଡ଼ିଟି ଆଣି ମୁଣ୍ଡରେ ଦେଲେ | ସେଇପରି 
ଲୋକ ନହୋଇ ଥଲେ, କାର୍‌ରେ ଥାନାକୁ କିଏ ଆସିବ ? 


ଏଥମଧ୍ୟରେ ଆମ୍ବାସଡର କାର୍‌, ଥାନା ସାମ୍ନାରେ ପହଞ୍ଚ ଯାଇଥାଏ। ବଡ଼ବାବୁ 
ତାଙ୍କ ପୋଷାକକୁ ସଜାଡ଼ି ନେଲା ବେଳେ, ଛୁଆଁଳ ସିଂହ, ଗାଡ଼ିରୁ ବାହାରୁଥିବା ଲୋକଙ୍କ 
ଆଡ଼େ ଚାହିଁଥାନ୍ତି । ଗାଡ଼ି ଭିତରେ ଜଣେ ମଧ୍ୟ ବୟସ୍କ ସର୍ଦାର, ସାଙ୍ଗରେ ସେଇ ପୁରୀର 
ଟୋକା ଓକିଲ ପଟ୍ଟନାୟକଙ୍କୁ ଧରି ଓହ୍ଲାଇଲେ | ଗାଡ଼ିରୁ ଓହ୍ଲାଉଥବା ବ୍ୟକ୍ତିମାନେ ବିଭାଗୀୟ 
ଉଚ୍ଚପଦସ୍ଥ ଅଫିସର ହୋଇ ନଥିବା ଆଉ ସାଙ୍ଗରେ ପୁରୀ ଓକିଲ ଓହ୍ଲାଇବା, ଛୁଆଳ 
ସିଂହଙ୍କ ଠାରୁ ବୁଝିବା ପରେ, ବଡ଼ବାବୁ ଗମ୍ଭୀର ହୋଇ ପଚାରିଲେ “ “ଗଡ଼ କୋକଲର 
ଲୋକମାନେ କୂଆଡ଼େ ଗଲେ ?””? ସେମାନେ ବଜାର ପାର ହୋଇ ଗଲେଣି କହିବା 

୫୬ କାଇଁଚର ସ୍ଵପ୍ନ 


ବେଳକୁ ଓକିଲ ପଟ୍ଟନାୟକ ସର୍ଦ୍ଦାରଙ୍କୁ ଧରି ଥାନା ଭିତରେ ପଶିଲେ। ବଡ଼ବାବୁଙ୍କ ସଂଗେ 
ସର୍ବାରଜୀଙ୍କୁ ପରିଚୟ କରାଇ ଦେବାକୁ ଯାଇ ଓକିଲ ପଟ୍ଟନାୟକ କହିଲେ “ଇଏ 
ହେଲେ ମିଃ ଭାଟିଆ। ଦିଲ୍ଲୀର ଜଣେ ବଡ଼ ବ୍ଯବସାୟୀ। ବିଦେଶକୁ ବିଭିନ୍ନ ସାମଗ୍ରୀ 
ଏକ୍ସପୋର୍ଟ କରନ୍ତି । ମନ୍ତ୍ରୀ ସାଂସଦମାନଙ୍କର ଅତି ପାଖ ଲୋକ। ମୁଁ ଦିଲ୍ଲୀରେ ଲଂ 
ପଢୁଥିବା ବେଳେ, ମିଃ ଭାଟିଆଙ୍କ ସଂଗେ ଆମ ସାଂସଦଙ୍କ ଘରେ ଦେଖା ସାକ୍ଷାତ ଏବଂ 
ପରିଚୟ | ଓଡ଼ିଶାରେ ଚିଙ୍ଗୁଡ଼ି ଚାଷ କଥା ସେ ଶୁଣିଥଲେ। ଚିଲିକାରେ ଚିଙ୍ଗୁଡ଼ି ଚାଷ 
କରିବାକୁ, ମୁଁ ତାଙ୍କୁ କହିବାରେ ସେ ରାଜି ହୋଇ ଗଡ଼କୋକଲ ଗାଁ ପାଖ ଚିଲିକାନାସୀରେ 
ଦୁଇ ଶହ ଏକର ପାଣିରେ ଘେରି କରି ଚିଙ୍ଗୁଡ଼ି ଚାଷ ଆରମ୍ଭ କରିଥୂଲେ। ବ୍ରହ୍ମଗିରି 
ଆଖପାଖରେ ଗୋଟେ କୋଲ୍‌୍ଡ ଷ୍ଟୋରେଜ୍‌ ପାଇଁ ଯାଗା ଖୋଜୁଛନ୍ତି। ତହସିଲ୍‌ଦାର, 
କଲେକ୍ଟର ସମସ୍ତେ ମିଃ ଭାଟିଆଙ୍କୁ ଜାଣନ୍ତି । ସାଂସଦ ସେମାନଙ୍କୁ ସର୍ବଦାରଜୀଙ୍କ ବିଷୟରେ 
କହିଥିଲେ | ସର୍ଦଦାରଜୀଙ୍କ ପରିଚୟ ଦେଲା ପରେ, ଥାନା ବାବୁଙ୍କୁ ପରିଚୟ କରାଇବାକୁ 
ଯାଇ ଓକିଲ ପଟ୍‌ନାୟକ ଇଂରେଜୀରେ କହିଲେ “ˆ ମିଃ ଗୌରହରି ପଟ୍ଟନାୟକ ଏସ୍‌.ଓ. 
ଅଫ୍‌ ଦିଶ୍‌ ପୋଲିସ ଷ୍ଟେସନ ଇଜ୍‌ ଏ ଭେରୀ ଭେରୀ କମ୍ପିଟାଣ୍ଟ ଆଣ୍ଡ ଏକ୍କିପରିଏନ୍‌ 
ଅଫିସର | ହି କାନ୍‌ ଇଜିଲି ସଲ୍ଭ୍‌ ଆୱାର୍‌ ପ୍ରୋବଲେମ୍‌। ଟୋକା ଓକିଲ ପଙ୍ଟନାୟକ, 
ବଡ଼ବାବୂଙ୍କ ଆଗରେ ଅଦାଲତରେ ଆର୍ଟୁମେଣ୍ଟ କରିବା ଢ଼ଙ୍ଗରେ କଥା ଆରମ୍ଭ କରିବା 
ଦେଖି ସର୍ଦଦାରଜୀ ତାଙ୍କୁ ଚୁପ୍‌ ହେବାକୁ ଇଙ୍ଗିତ ଦେଇ ବଡ଼ବାବୂଙ୍କ ଆଡ଼େ ଚାହିଁଲେ। 
ବଡ଼ବାବୁ ବୁଝିଗଲେ, ମିଃ ଭାଟିଆ ବ୍ୟବସାୟୀ ଲୋକ । ଅଯଥା ଭାଷଣ ବାଜୀରେ 
ସମୟ ନଷ୍ଟ କରିବାକୁ ଚାହୁଁ ନାହାଁନ୍ତି । ବଡ଼ବାବୁ ଅଧା ଇଂରେଜୀ, ଅଧା ହିନ୍ଦି ବେଳେ 
ବେଳେ ଓଡ଼ିଆ ମିଶା ଭାଷାରେ ନିଜର ଉଦ୍‌ବେଗ ପ୍ରକାଶ କରି କହିଲେ “ୟୁ ହାଭ୍‌ 
ଟେକେନ୍‌ ସୋ ବିଗ୍‌ ଏରିଆ ଇନ୍‌ ମାଇଁ ଇଲିକା ଲେକିନ୍‌ ପେହିଲେ ମୁଝେ କେଉଁ 
ବୋଲାନାହିଁ। ଆପ୍‌ ଏତ୍‌ନା ଟଙ୍କା ଖର୍ଚ୍ଚ କିଆ। ଘେରି କିଆ। ଚିଙ୍ଗୁଡ଼ି ଯାହାଳ ଛୋଢଡ଼ା 
ବଟ୍‌ ୟୁ ହାଭ୍‌ ନଟ୍‌ ଇନ୍‌ଫର୍ମ ଦି ଲୋକାଲ୍‌ ପୁଲିସ୍‌। ୟୁ ହାଭ୍‌ ଟେକେନ୍‌ ତହସିଲ୍‌ଦାର୍‌ ଟୁ 
କନ୍ଫିଡେନ୍ତେ ଲେକିନ୍‌ ମୁଝେ ପଦେ ବି ବୋଲା ନାହିଁ। ଦିଲ୍ଲୀ ସହରରୁ ଆସିଥିବା 
ସର୍ଦ୍ଦାରଜୀ, ବଡ଼ବାବୁଙ୍କ ହିନ୍ଦି ଇଂରାଜୀ କଥାରୁ ଯାହା ବୁଝିଲେ, ଓକିଲ ବାବୁଙ୍କ ଆଡ଼େ 
ଚାହିଁ ପଚାରିଲେ କ”ଣ ପାଇଁ ଥାନାରେ ଖବର ଦିଆ ଯାଇନଥିଲା। ଓକିଲଙ୍କ ଉପରେ ତ 
ସବୁ ନିର୍ଭର ଥିଲା। ଓକିଲ କିଛି କହିବା ପୂର୍ବରୁ ବଡ଼ବାବୁ କହିଲେ “ମୁଁ ଜାଣିଥିଲେ 
କ'ଣ ଏସବୁ ଘଟିଥାନ୍ତା ୨ ଆଇନ୍‌ ଶୃଙ୍ଖଳା ପରିସ୍ଥିତି କହି, ଏସ୍‌ ପି.ଙ୍କ ପାଖରୁ ଉଆନ୍‌ 
ଫୋର୍‌ (ଜଣେ ହାବିଲ୍ଦାର ଏବଂ ଚାରିଜଣ କନେଷ୍ଟବଲ) ଆର୍ମଡ୍‌ ପୋଲିସ ଆଣି 
ପୋଖରୀ ପାଖରେ ଯଗାଇ ଦେଇନଥାନ୍ତି । ଆହେ ଗୋଟେ ମାସ ପୁଲିସ ଥୁଲେ, ସର୍୍ଦାରଜୀ 

କାଇଁଚର ସ୍ଵପ୍ନ ୫୭ 


ତାଙ୍କ ପଇସା ପାଇଁ ଦିଗୁଣ ଲାଭ କରିଥାନ୍ତେ। ଚୋରି ହେବାର ପ୍ରଶ୍ନ ଉଠୁ ନଥିଲା। ଓକିଲ 
ଓ ପୁଲିସଙ୍କ କଥାବାର୍ଭାରୁ ସର୍ଦାରଜୀ ବୁଝିଗଲେ ଯେ ଓକିଲ ପଟ୍ଟନାୟକ ଥାନାରେ ଖବର 
ଦେଲନାହାନ୍ତି ଯେଉଁଥି ପାଇଁ ଥାନାବାବୁ ଖପା। ବ୍ଯବସାୟ କଲେ ସ୍ଥାନୀୟ ପୁଲିସକୁ 
ଆଗ ଧରିବାକୁ ପଡ଼ିବ ଏକଥା ସେ ଭଲ ଭାବେ ଜାଣନ୍ତି। ନିଜେ ନ ବୁଝି, ଟୋକା 
ଟାକିଳିଆଙ୍କ ଉପରେ ଛାଡ଼ି ଦେଇ ଏ ଅବସ୍କା। ମୁହଁରେ ଓକିଲଙ୍କ ପ୍ରତି ବିରନଚ୍ତି ପ୍ରକାଶ 
କରି ସର୍ଦଦାରଜୀ ସିଧାସଳଖ ବଡ଼ବାବୂଙ୍କ ସଙ୍ଗେ କଥା ଆରମ୍ଭ କରି କହିଲେ ଯେ “ଯୋ 
ହୋନା ଥା ଓ ହୋ ଚୂକା। ଉସେ ଶୋଚକେ ଓର୍‌ କୋଇ ଫାଇଦା ନେହଁ। ଅଭିଭି 
ଘେରିକା ଅନ୍ଦର ଲାକ୍ଷୋ ଲାକ୍ଷୋ ରୁପିୟାକା ମଛ୍ଲି ମହଜୁଦ୍‌ ହାଏ। ଗୀ ବାଲୋକିଂ 
ଡିଷ୍ଟରବାନ୍ଧ କେ ଚଲ୍ତେ, ମଛଲି ପକ୍ଡ଼ା ନେହିଯା ରହାୟେ। ଇଫ୍‌ ୟୁ ହେଲ୍ପ୍‌, ସମ୍‌ 
ମନି କ୍ଯାନ୍‌ ବି ରିକଭରର୍ଡ” ' | ସର୍ଦାରଜୀଙ୍କ କଥା ଶେଷ ନ ହେଉଣ୍ଡ, ଓକିଲ ବାବୁ 
କହିଲେ ଚୋରମାନଙ୍କୁ ଧରି ପାରିଲେ, ଆଉ ଚୋରି ଭୟ ବି ରହନ୍ତା ନାହିଁ। ଥରେ 
ସେମାନଙ୍କୁ କୋର୍ଟକୁ ଚାଲାଣ କରିଦେଲେ, ମୋର ଦାୟିତ୍ଟ ଅତି କମ୍‌ରେ ସେମାନଙ୍କ 
ମାସେ ଖଣ୍ଡେ ଜେଲ୍‌ ଭିତରେ ପୁରାଇ ଦିଅନ୍ତି। 


ଓକିଲ ପଟ୍ଟନାୟକଙ୍କ କଥା ଉପରେ ଗୁରୁତ୍ଵ ନ ଦେଇ ବଡ଼ବାବୁ ଓଡ଼ିଆରେ, 
ମିଃ ଭାଟିଆଙ୍କ ଉଦ୍ଦେଶ୍ୟରେ କହିଲେ ¢ ' ବୂଝିଲେ ଆଜ୍ଞା, ଆପଣ ହେଲେ ବାହାର ବ୍ୟବସାୟୀ | 
ଚିଲିକାରେ ଚିଙ୍ଗୁଡ଼ି ବ୍ୟବସାୟ କରିବାକୁ ବାହାର ଲୋକ ଏବେ ପଶିଲେ। ଲାଭ ବି 
ଭଲ ପାଇଛନ୍ତି। ସବୂତ ବାହାର ଦେଶକୁ ଯାଉଛି।' ' ବଡ଼ବାବୁ କହି ଚାଲିଥାନ୍ତି, ସର୍ଦାରଜୀ 
ବୁଝିଲା ଭଳି ମୁଣ୍ଡ ଟୁଙ୍ଗାରୁଥାନ୍ତି। କନେଷ୍ଟବଲ ଛୁଆଳସିଂହ ଖଣ୍ଡେ ଦୂରରେ ବାହାର 
ବାରଣ୍ଡା ଉପରେ ଠିଆ ହୋଇ ସବୁ ଶୁଣୁଥାଏ । ତାର ବି ପାଟି ଖଲଖଲ ହେଉଥାଏ, ପୁରୀ 
ଭାଷାରେ ପଦେ ଅଧେ କହନ୍ତା ହେଲେ ବଡ଼ବାବୁଙ୍କୁ ଡର। ସର୍ଦାରଜୀ ଶୁଣିଲା ପରେ 
କହିଲେ ‘ଯୋ ହୋଗିଆ ହୋଗିଆ ଅଭି ଆପ୍‌ ହାମେ ଥୋଡ଼ା ହେଲ୍‌ପେ କିଜିଏ। 
ବଡ଼ବାବୁ ସର୍ଦଦାରଜୀଙ୍କ ପାଖରୁ ତାଙ୍କ ଅନୁରୋଧ ଶୁଣିଲା ପରେ କହିଲେ “ “କେଓ ନାହିଁ 
କେଉଁ ନାହିଁ। ଆପଣ ଦିଲ୍ଲୀରୁ ଆସି ଆମ ଅଞ୍ଚଳରେ ଲକ୍ଷ ଲକ୍ଷ ଟଙ୍କା ଖଟାଇଲେ | 
କେତେ ଲୋକ ଏଥୁଲାଗି ଉପକୃତ ହେଲେ । ଆମର ଦାୟିତ୍ଵ ହେଲା, ଆପଣଙ୍କୁ ସାହାଯ୍ୟ 
କରିବା, ରାଜ୍ୟର ଅର୍ଥନୀତିକୁ ସମ୍ପଦ୍ଧ କରିବା। ଯାହା ହେବାର ହେଲେଣି। ଗତସ୍ଯ 
ଶୋଚନା ନାସ୍ତି । ଚୋରି ମାମଲାର ତଦନ୍ତୁ ଚାଲିଛି। ଚୋର ଆଜି ନହେଲେ କାଲି ଧରା 
ହେବେ କିନ୍ତୁ ଚିଙ୍ଗୁଡ଼ି ଆଉ କାଲିକି ଅପେକ୍ଷା କରିବେନି । ବଢ଼ିବା ଚିଙ୍ଗୁଡ଼ିକୁ ଆଗ ଧରି 
ନିଅନ୍ତୁ । କିଛି ପଇସା ଉଠିଯିବ । ଆଜ୍ଞା, ସେ ଗାଁ ଲୋକଙ୍କୁ ଡାକି ଥାନାରେ ଦିନ ଦିନ ଧରି 

୫୮ କାଇଁଚର ସ୍ଵପ୍ନ 

ବସାଇଛି ବୋଲି ଆଜି ଆପଣଙ୍କ ଘେରିରେ ଚୋରି ନାହିଁ, ନ ହେଲେ ମୀନଟିଏ ବି 
ନଥାନ୍ତା। ବଡ଼ବାବୁଙ୍କ ସହାନୁଭୂତି ସମ୍ପର୍ଣ୍ଣ କଥା ଶୁଣି ସର୍ଦଦାରଜୀ ବୁଝିଗଲେ ଏବଂ ଓକିଲ 
ପଟ୍ଟନାୟକଙ୍କୁ ବାହାରକୁ ଯିବାକୁ ଇଙ୍ଗିତ ଦେଲେ । ଓକିଲ ବାବୁ, ବାହାରକୁକ ଗଲା 
ପରେ, ହ୍ଯାଣ୍ଡ ବ୍ୟାଗରୁ ନୋଟ୍‌ ବିଡାଟିଏ ଧରି କହିଲେ “ସାର୍‌ ଟେନ୍‌ ହାଏ ପ୍ରନ୍‌ 
ପକଡନା ଖତମ୍‌ ହୋନେକେ ବାଦ୍‌, ଆପ୍‌କି ବାତ୍‌ ସମ୍‌ଝେଗେଂ। ବଡ଼ବାବୁ ନୋଟ୍‌ 
ବିଡାଟି ସତର୍କତା ସହ ନେଇ ପକେଟରେ ପୁରାଇଲା ପରେ କହିଲେ ˆ ‘ଆପଣ ଲୋକ 
ଠିକ୍‌ କରି ଦୁଇ ଦିନ ମଧ୍ୟରେ ଚିଙ୍ଗୁଡ଼ି ଧରିବା ଆରମ୍ଭ କରନ୍ତୁ। ମୁଁ ନିଜେ ସେ ଗାଁରେ 
କ୍ୟାମ୍‌ କରି ରହିବି। କିଛି ଭୟ ନାହିଁ। ବଡ଼ବାବୁଙ୍କ ଠାରୁ ପ୍ରତିଶୃତି ପାଇଲା ପରେ 
ସର୍ଦ୍ଦାରଜୀ ହ୍ୟାଣ୍ଡ ସେକ୍‌ କରି ଥାନା ଛାଡ଼ିଲେ। 


ଦିନ ପାଞ୍ଚଟା ପରେ ମକର ସଂକ୍ରାନ୍ତି । ଚିଲିକା ଭିତର ଆଉ ଆଖପାଖ ଶହେ 
ଚାଳିଶ ଖଣ୍ଡ ଗାଁର ସବୁଠାରୁ ବଡ଼ ପର୍ବ। ମାଂ କାଳିଯାଇ ସମସ୍ତଙ୍କର ଇଷ୍ଟ ଦେବୀ | 
ଭଲରେ ମନ୍ଦରେ ବର୍ଷକ ଭିତରେ ଯେ ଯାହା ମନାସୀ ଥାନ୍ତି ମକର ସଂକ୍ରାନ୍ତି ଦିନ, 
ମା'ଙ୍କ ବିଜେ ସ୍ଥଳୀକୁ ଯାଇ ସୁଝେଇ ଦେଇ ଆସନ୍ତି | ସଂକ୍ରାନ୍ତି ଦିନ, ମା'ଙ୍କ ବିଜେସ୍ପଳୀ 
କାଳିଯାଇ ପାହାଡ଼ରେ ଯାତ୍ରା ହୁଏ । ପ୍ରଥା ଅନୁସାରେ, ମା'ଙ୍କ ଲାଗି ଯେ ଯାହା ମନାସାଥନ୍ତି, 
ସେଇ ପାହାଡ଼ ଭିତରେ (ଛେଳି, ମେଞ୍ା, କୁକୁଡ଼ା, ବତକ, ପାରା) ସବୁ ଯନ୍ତୁ ଯୁନ୍ତାଙ୍କୁ 
ଛାଡ଼ି ଦିଅନ୍ତି। ମାଂ ଙ୍କ ପୀଠରେ ବଳି ଦେବାର ପ୍ରଥା ନାହିଁ। ସେଦିନ, କାଳିଯାଇ ପାହାଡ଼ 
ଭିତରେ ଶହ ଶହ ଛେଳି, ମେଞ୍ା, କୁକୁଡ଼ା, ଭରି ହୋଇଯାଅ୍ତି। ମା'ଙ୍କ ଉଦ୍ଦେଶ୍ୟରେ 
ଦିଆଯାଇଥିବା ଏସବୁ ଯନ୍ତୁଯୁନ୍ତାଙ୍କୁ କେହି ଚୋରୀ କରନ୍ତିନି କି ପାହାଡ଼ ଉପରୁ ନେଇ 
ଯାଆନ୍ତିନି। ସଂକ୍ରାନ୍ତି ଆଗରୁ ଯେଉଁ ଭକ୍ତମାନେ ମାନସିକ କରି ଛେଳି କି ମେଞ୍ଚା ପାହାଡ଼ 
ଦେହରେ ଛାଢ଼ିଥାନ୍ତି, ସେମାନେ ଚି ନିର୍ଭୟରେ ବୁଲୁଥାନ୍ତି। କାଳିଯାଇ ପାହାଡ଼, ଚିଲିକା 
ଭିତରେ ସବୁଠାରୁ ବଡ଼ ପାହାଡ଼ । ଛୋଟବଡ଼ ଗଛ ଓ. ଲତାରେ ପରିପୂର୍ଣ । ପାହାଡ଼ ମଝିରେ 
ଛୋଟ ପୋଖରୀଟିଏ ଯେଉଁଠି ମିଠା ପାଣି ମିଳେ। ମାଂଙ୍କ ଉଦ୍ଦେଶ୍ୟରେ ଛଡ଼ା ଯାଇଥ୍‌ବା 
ଏଇ ଯନ୍ତୁମାନେ ପାହାଡ଼ରେ ଚରିବୁଲି ଖାଇବାକୁ ଯଥେଷ୍ଟ ପାଉଥିବା ବେଳେ ପିଇବା 
ପାଣିରେ ମଧ୍ୟ ଅଭାବ ନଥାଏ | କିନ୍ତୁ ଯୁଗ ଯୁଗ ଧରି କାଳିଯାଇ ହେଉଛନ୍ତି ପାରିକୂଦ 
ରାଜବଂଶର ନିଜସ୍ବ ଦେବୀ | ଦେବୀଙ୍କ ରକ୍ଷଣାବେକ୍ଷଣ, ମନ୍ଦିର ମରାମତି ପ୍ରତ୍ୟେକ ଦିନର 
ଠାକୁରାଣୀଙ୍କ ନୀତି ଏବଂ ପୂଜକମାନଙ୍କ ପାରିଶ୍ରମିକ ସବୁ ପାରିକୁଦ ରାଜା ସାହେବ ନିଜ 
ହାତରୁ ବହନ କରିଥାନ୍ତି ମାଲିକାନା ସୂତ୍ରରେ ଏବଂ ଜମିଦାରୀ ଉଚ୍ଛେଦ ପରେ ମୀାର୍ଫତଦାର 
ହିସାବରେ ରାଜା ସାହେବ ସଂକ୍ରାନ୍ତି ଦିନ, ମା'ଙ୍କ ପୀଠକୁ ଆସନ୍ତି ¦ ପୂଜା, ପାଠ, ଦେବୀଙ୍କ 

କାଇଁଚର ସ୍ଵପ୍ନ ୫୯ 


ଅର୍ଚ୍ଚନା ପରେ ସାଧାରଣ ଲୋକଙ୍କ ଦର୍ଶନ ଆରମ୍ଭ ହୁଏ ସଂଧ୍ୟା ବେଳକୁ ଯାତ୍ରା ଶେଷ 
ହେଲେ, ରାଜା ସାହେବଙ୍କ ଲୋକମାନେ, ପାହାଡ଼ ଭିତରେ ମା'ଙ୍କର ଉଦ୍ଦେଶ୍ୟରେ 
ଛଡ଼ାଯାଇଥିବା ସମସ୍ତ ଯନ୍ତୁଯୁନ୍ତା କୂକୂଡ଼ାା ବତକଙ୍କୁ ଧରି ନେଇ ଯାଆନ୍ତି। ପର ଦିନ 
ପାରିକୂଦ ଗଡ଼ ଠାରେ ସେସବୁ ନିଲାମ ହୁଏ ଏବଂ ସେଇ ଅର୍ଥରେ ମାଂଙ୍କ ନିତିଦିନିଆ 
ପୂଜା ପଦ୍ଧତି ଚାଲେ। କେଉଁ ଯୁଗରୁ ଏଇ ପ୍ରଥା ଚଳି ଆସୁଛି । ଦଶହରା ଦିନ, ସକାଳୁ 
ସକାଳୁ ଚିଲିକା ଭିତରେ ଥିବା ପୂୁରୁଣାଗଡ଼ମାନଙ୍କରୁ, ଦଳ ବେହେରାମାନେ ସେଇ 
ସ୍ଵାଧୀନତା ପୂର୍ବର ରାଜଦତ ପୋଷାକ, ଅଣ୍ଟାରେ ଖଣ୍ଡା, ମୁଣ୍ଡରେ ପଗଡ଼ି ପିନ୍ଧି ରାଜ 
ଦରବାରକୁ ଆସନ୍ତି ଏବଂ ରାଜାଙ୍କ ସଂଗେ ଲାକ୍ଷବିନ୍ଧା ପଡ଼ିଆକୁ, ବନ୍ଧୁକ ଚଳାଇ ଲକ୍ଷ୍ୟଭେଦ 
କରିବାକୁ ଯାଆନ୍ତି। ଜମିଦାରୀ ଉଚ୍ଛେଦ ହେବା ପରେ ମଧ୍ୟ, ପାରିକୁଦ ଗଡ଼ରେ ପୂର୍ବ 
ପ୍ରଥା ବିଂଶ ଶତାବ୍ଦୀରେ ଶେଷ ପର୍ଯ୍ୟନ୍ତ ଚାଲି ଆସୁଥୁଲା। ଚିଲିକା ଭିତର ଲୋକମାନେ 
ପାରିକୁଦ ରାଜା ସାହେବଙ୍କୁ ପୂର୍ବ ସମ୍ମାନ ଦେଇ ଆସୁଥୁଲେ। 


ଦିନ ରତ ରତ ହୋଇ ଆସୁଥାଏ | ଶୀତୁଆ ସଞ୍ଜ | ଲୁଗା କାନିକୁ ଦେହ ଚାରିପଟେ 
ଟାଣି ଆଣି, ନେତି, କାଇଁଚ ଘର ବାଡ଼ି ପଛ ପଟେ ଠିଆ ହୋଇ କାଇଁଚକୁ ଡାକିଲା। 
ନେତି ପାଟି ଶୁଣି, ଭିତରୁ ବାହାରି ଆସି କାଉଁଚ କହିଲା “କିଲୋ, ଏତେଦିନ ହେଲା 
କୁଆଡ଼େ ଯାଇଥିଲୁ ? କେତେ ଖବର ଦେଲେଣି, ଏବେ ମନେ ପଢ଼ିଲା ? ନେତି କହିଲା, 
ହଉ ହେଲା ଏବେ ତ ଆସିଲି। ବାଡ଼ି ପଛ କବାଟ ଆଉଜେଇ ଦେଇ, କାଇଁଚ, ନେତି 
ସାଙ୍ଗେ ସାଙ୍ଗ ହୋଇ, ଗାମୁଣ୍ଡ ମଙ୍ଗଳାଙ୍କ ଆଡ଼େ ବାହାରିଲେ । କିଛି ବାଟ ଗଲା ପରେ 
ନେତି ପଚାରିଲା, ମକର ସଂକ୍ରାନ୍ତି ତ ରହିଲା ଆଉ ଦିନ ପାଞ୍ଚଟା | କାଳିଯାଇ ମନ୍ଦିରରେ 
ସେଦିନ ତୋର ନିର୍ବନ୍ଧ ହେବା କଥା! କାହିଁ ତ କିଛି କହିଲୁନି। କ'ଣ ଆମେ ସବୁ ଯିବୁ 
ନା, ତୁ ଏକା ଏକା ଯାଉଛୁ ? ଛେପ ଢ଼ୋକି, କାଇଁଚ କହିଲା, ‘ନାଇଁ ଯେ ନିର୍ବନ୍ଧ ପାଇଁ 
ତ ଆମ ଘରେ ସବୁ ଯୋଗାଡ଼ ଟାଲିଛି। ଆଳୁପାଟଣାରୁ ଖବର ଆସିଥିଲା। କିନ୍ତୁ ତୁ ତ 
ଜାଣିଛୁ, ଏ ଚିଲିକା ଭିତରେ ଘଡ଼ିକେ ଘୋଡ଼ା ଛୁଟୁଛି। ଜାଣିତ ସେମାନଙ୍କ ସଙ୍ଗେ ଆମ 
୍ଦଳ ଗାଁ ମାନଙ୍କର ମତାନ୍ତର!’ ' ନେତି କହିଲା କାଇଁ, ସେମାନେ କିଛି ଖବର ଦେଇଛନ୍ତି 
କି ? ନେତି ତା କଥା ସାରିନି, ପଛପଟୁ ସାବି ପାଟିକରି କହିଲା. “ ‘କିଲୋ, ଦି ଜଣ ଯାକ 
ମୋତେ ଛାଡ଼ି କୁଆଡ଼େ ଚାଲିଯାଉଛ ବା ? ସାବିର ଡବଡବି ପାଟି ଶୁଣି, କାଉଁଚ କହିଲା, 
ଟିକିଏ ଆସ୍ତେ କହ ଆମେ କଂ ଣ ତୋ କଥା ଶୁଣିପାରୁନୁ ? ” ? ସେମାନଙ୍କ ସଙ୍ଗେ ମିଶିଯାଇ 
ସାବି କହିଲା “ “ଜାଣିଲୁଣି ଲୋ, ମକର ସଂକ୍ରାନ୍ତିକୁ କାଳିଯାଇ ପୀଠରେ ଗଣ୍ଡଗୋଳ 
ହେବ । ତଳ, ଉପର ସବୂ ଆଡ଼ୁ ଲୋକମାନେ ଶହ ଶହ ଡଙ୍ଗା ଧରି ଯିବେ।”” ସାବି 

୬୦ କାଇଁଚର ସ୍ଵପ୍ନ 
କଥା ଶେଷ କରିବାକୁ ନଦେଇ ନେତି ପଚାରିଲା; କିଲୋ କାହିଁକି ୨? ଗଣ୍ଡଗୋଳ କ'ଣ 
ପାଇଁ । କାଇଁ ମିଛଟାରେ କଥା ଖିଅ ଟାଣୁଛୁ ? ସାବି କହିଲା, “ଆଜି ସକାଳେ ଗୀ 
ମୁଣ୍ଡରେ ସମସ୍ତେ ବ ସି କଥା ହେଉଥିଲେ ଯେ ପାରିକୁଦ ରାଜା ସାହେବ କୁଆଡ଼େ 
କାଳିଯାଇ ପାହାଡ଼ର ଅଧେ କଟକର ଜଣେ ବଡ଼ ବଢ଼ିଆକୁ ବିକ୍ରି କରି ଦେଇଛନ୍ତି | ମନ୍ଦିର 
ପଦ୍ଦିମ ପଟ, ପାହାଡ଼ ମୁଣ୍ଣିଆରେ ସେଇ ଲୋକ ବଡ଼ ହୋଟେଲ୍‌ କରିବ। ବାଲୁଗାଁ ଠାରୁ 
ଲୋକମାନେ ବଡ଼ ବଡ଼ ଡଙ୍ଗାରେ ସେଇ ହୋଟେଲ୍‌କୁ ଆସିବେ, ରାତିରେ ରହିବେ; 
ଏମିତି କେତେ କଥା! କାଳିଯାଇ ପାହାଡ଼ରୁ ଅଧେ ବିକ୍ରି କରିବାକୁ ଚିଲିକା ଭିତରର 
ମସ୍ସ୍ୟଜୀବୀଙ୍କ ଠାରୁ ଆରମ୍ଭ କରି ସମସ୍ତେ ବିରୋଧ କରୁଛନ୍ତି। ସମସ୍ତେ କହୁଛନ୍ତି, ରାଜା 
ସାହେବ ମା'ଙ୍କ ପୀଠର ମାର୍ଫପତଦାର ହୋଇପାରନ୍ତି କିନ୍ତୁ ସେ କିପରି ହଜାର ହଜାର 
ଲୋକଙ୍କ ଯୁଗ ଯୁଗର ପୂଜା ପୀଠକୁ ବିକ୍ରି କରିଦେବେ ? ତାର ପ୍ରତିବାଦ କରି ସବୁ ଗୀରୁ 
ସେଦିନ ଶହ ଶହ ଲୋକ ଯିବେ। ଗଣ୍ଡଗୋଳ କରିବେ। ପାହାଡ଼କୁ ବିକ୍ରି କରାଇ 
ଦେବେ ନାହିଁ ବୋଲି ଶପଥ ନେବେ।”” ସାବି କଥା ଶୁଣି, କାଇଁଚ ମନଟା ମରିଗଲା। 
ସତରେ ଯଦି ସାବି କଥାଟା ସତ ହୋଇଥାଏ, ତେବେ ସେଦିନ ତ କାଳିଯାଇ ମନ୍ଦିରରେ 
ନିର୍ବହ ହୋଇପାରିବନି । ପୁଣି ଦିନ ଠିକ୍‌ ହେବ। ଏଣେ ତ ଆଳୁପାଟେଣିଆଙ୍କ ସାଙ୍ଗେ 
ବଳ କଷାକଷି ପାଇଁ ସସ୍ତେ ପ୍ରସ୍ତୁତ ହେଲାଣି। କାଇଁଚକୁ ଭାବିବାର ଦେଖି, ନେତି 
କହିଲା ¢  କାଇଁକି ତୁ ଏ ସାବି କଥା ଶୁଣୁଛୁ ବା। ସେ ଗୋଟେ ଡବଡବିଟେ ତୁ କ'ଣ 
ଜାଣିନୁ। କଥାରୁ ଲଥା ବାହାର କରି ଫେଣେଇ ଫାଶଣେଇ କହିବାରେ ତାକୁ କିଏ 
ପାରିବ ? ସାବି କହିଲା “ ନାଇଲୋ, ମୁଁ ଆଖି ଛୁଉଁଛି, ସନ୍ଧ୍ୟା ବେଳେ ମଙ୍ଗଳାଙ୍କ ରାଣ 
ପକାଉଛି, ମୁଁ ଫାନ୍ଦିକରି କହୁନି, ଶୁଣିଛି ବୋଲି କହିଲି। ମୋ ପେଟରେ ତ କିଛି ରହେନି। 
କହିବିନି ବୋଲି ଭାବି ପୁଣି କହିଦେଲି । 

ଚାଲୁ ଚାଲୁ କାଇଁଚ କହିଲା “ ହଁ ଲୋ ସାବି, ତୋର କ'ଣ ଦୋଷ।| ତୁ ୨? ଯାହା 
ଶୁଣିଲୁ ସେଇକଥା କହିଲୁ । ପାରିକୂଦ ରାଜା ସାହେବ କାଳିଜାଇ ପାହାଡ଼କୁ ବିକ୍ରି କରୁଛନ୍ତି 
କି ପାହାଡ଼ ଉତ୍ରେ ହୋଟେଲ୍‌ କରୁଛନ୍ତି ସେକଥା ସେ ଜାଣନ୍ତି । ଆମେ କଣ କରିପାରିବା ? 
ମା” କାଳିଜାଇ ଆମର ଭରଷା।” ' ସେଇଥ୍‌ ପାଇଁ ତ ଚିଲିକା ଭିତର ଗାଁବାଲାଏ ଏକାଠି 
ହେଉଛନ୍ତି । ମକର ସଂକ୍ରାନ୍ତି ଦିନ କାଳିଜାଇ ଯାଇ ରାଜା ସାହେବଙ୍କ କହିବେ, ସତ ମିଛ 
ବୁଝିବେ | ନ ଶୁଣିଲେ ଗଣ୍ଡଗୋଳ କରିବେ | ଆମ ଗାଁରୁ ତ ପାଞ୍ଚ ସାତ ଖଣ୍ଡ ଡଙ୍ଗା ଯିବ 
ବୋଲି ଠିକ୍‌ ହେଲାଣି। ଆର ସାହି ନବ ଦାଦା, ସନିଆ ଦାଦା ସମସ୍ତେ ଯିବା ପାଇଁ 
କଥାବାଇାଁ ହେଉଥିଲେ, ସାବି କଥା ଶୁଣି ମନକୁ ବୂଝାଇଲା ଭଳ କାଇଁଚ କହିଲା- “ ହଁ 

ବା, କୁଆଡୁ କେତେ ଲୋକ ଆସି ଚିଲିକା ଭିତରେ ଘେରି କରି ଚିଲିକାକୁ ଖଣ୍ଡ ଖଣ୍ଡ 
କରି ଦେଲେଣି। ଘେରି ଯୋଗୁଁ ଏବେ ଆମ ରୀ ତଳୁ ଡଙ୍ଗା ନେଇ, ସାତପଡ଼ା ଯିବା କଷ୍ଟ 
ହେଲାଣି। କହିବାକୁ ଗଲେ ଏସବୁ ଘେରି ତ ନୂହଁ ଖଣ୍ଡ ଖଣ୍ଡ କରି ଚିଲିକାକୁ ବାଣ୍ଡିକରି 
ବିକ୍ରି କରାଯାଉଛି । କାଳିଜାଇ ପାହାଡ଼ରୁ ରାଜା ସାହେବ ଫାଳେ ବିକ୍ରି କରି ହୋଟେଲ୍‌ 
କଲେ, କହିବ କିଏ ? ଆମେ ସବୁ ସିନା ଏଇ ଗାର ଚାରିକାନ୍ଧ ଭିତରେ ପଡ଼ି ରହିଛେ 
ବୋଲି କିଛି ଜାଣି ପାରୁନେ, ଯେଉଁମାନେ ବାହାରକୁ ଯାଉଛନ୍ତି ଲୋକଙ୍କ ସାଙ୍ଗେ ମିଶୁଛନ୍ତି, 
କଥାବାର୍ଭା ହେଉଛନ୍ତି, ସେମାନେ କଂଣ କିଛି ଜାଣୁ ନାହାଁନ୍ତି ୨ ଚିଲିକା ଭିତର ଘେରି 
କ'ଣ କାହା ଆଖିକୁ ଦିଶୁନି। ସମସ୍ତେ ଦେଖୁଛନ୍ତିୟ ସମସ୍ତେ ଜାଣିଶୁଣି ସେଇ ଚିଙ୍ଗୁଡ଼ି 
ପଛରେ ଗୋଡ଼ାଉଛନ୍ତି। ଚିଙ୍ଗୁଡ଼ି କିମିଆଁ ସମସ୍ତିଙ୍କି ଘାରିଛି। ଛାଡ଼ ଲୋ, ଆମର ସେତିରୁ 
କଣ ମିଳିବ। କହିଲୁ, ଭଲା, ସଂକ୍ରାନ୍ତି ଦିନ ତୋର ନିର୍ବନ୍ଧ ହେବ କି ନାହିଁ“ କାଇଁଚ 
ଆଡ଼େ ଚାହିଁ ନେତି କହିଲା। ହବା ନ ହେବା କଂ ଣ ମୋ ହାତରେ ଅଛି, ଯାହା ସେଇ 
ମା' କାଳିଜାଇ କରିବେ । ସଂକ୍ରାନ୍ତି ତ ଆଉ ପାଞ୍ଚ ଦିନ ଅଛି। ଏଇ ପାଞ୍ଚ ଦିନ ଭିତରେ 
କେଉଁ ପାଣି କୁଆଡ଼କୁ ବୋହୂୁଛି ଦେଖି ବିଚାରି କାମ କରିବା| 


କଥାବାର୍ଭା ଭିତରେ ତିନି ଜଣ ଯାକ ଗାଁ ମୁଣ୍ଡ ମଙ୍ଗଳାଙ୍କ ବେଢ଼ା ପାଖରେ 
ପହଞ୍ଚି ଯାଇଥିଲେ । ମୁହଁ ଅନ୍ଧାର ହୋଇନଥାଏ। ସନ୍ଧ୍ଯା ବଳିତା ଧରି ଆଉ କେତେ ପିଲା 
ମାଇପେ ସନ୍ଧ୍ୟା ବତୀ ଦେଇ ଫେରୁଥାନ୍ତି। ମୁଣ୍ଡ ଉପର ଦେଇ ଚିଲିକା ହ୍ରଦରୁ ପାଣି 
ଚଢ଼େଇ ଦଳଟେ କୈ କଟର ରାବ କରି ଗଲା ବେଳେ ସାବି କହିଲା “ଏ ଚଢ଼େଇ 
ଦଳଟା କୁଆଡ଼େ ଯାଉଛନ୍ତି କହିଲୁ ?”” ସମସ୍ତେ ଚୂପ୍‌ ରହିବାର ଦେଖି ସାବି କହିଲା, 
ନଳବଣ ଆଡ଼େ । ପିଲାଦିନେ କାଳିଜାଇ ଗଲା ବେଳେ, ନଳବଣ ଦେଇ ଯାଇଥିଲି। 
ଚିଲିକା ଗୋଟାକର ଚଢ଼େଇଙ୍କ ବସା ସେଇଠି| ଚରିବୁଲି ରାତି ହେଲେ ସେଇଠିକୁ 
ଫେରନ୍ତି, ସକାଳ ହେଲେ ପୁଣି ବାହାରି ପଡ଼ନ୍ତି । ସଂକ୍ରାନ୍ତି ଦିନ କାଳିଜାଇ ଗଲା ବେଳେ 
ଆମେ ସବୁ ତ ସେଇ ବାଟ ଦେଇ ଯିବା | ଦେଖିବ, ଏ ଚଢ଼େଇ ଦଳଟା ଯାକ ସେଇଠି 
ଥିବେ। ନେତି କହିଲା, “ହଁ ମ ତତେ ସମସ୍ତେ ସେଇଠି ଅପେକ୍ଷା କରି ବସିଥିବେ।' 
ମଙ୍ଗଳାଙ୍କ ଚକଡ଼ା ଉପରେ, ତିନି ଜଣ ଯାକ ମୁଣ୍ଜିଆ ମାରି ପୂର୍ବପଟ ବେଢ଼ା ଆଡ଼େ 
ଗଲାବେଳେ, ସାବି କହିଲା, ଏଇଠି ପାଞ୍ଚ ମିନିଟ୍‌ ବସିବା ସନ୍ଧ୍ୟା ତ ହେଇନି। ଏତକ 
କହି ସାବି ଯାଇ ଝଙ୍କାଳିଆ ଲଙ୍କା ଆମ୍ଭ ଗଛ ମୂଳ ବାଲିକୂଦ ଉପରେ ବସି ଡାକିଲା 
“ଆସବା ଏଇଠି କି ଆସ” ଯିବା ତ ଏତେ ତରବର କ”ଣ ପାଇଁ| ଘରେ କେଉଁ ଛୁଆ 
ଛାଡ଼ି ଆସିଛ କି ? ଦେଖୁନ, ଏଇ ବର୍ଷ କେତେଟା ଭିତରେ ଲଙ୍କା ଆମ୍ଭ ତୋଟା କିପରି 

ମାଇଲି ମାଇଲି ଧରି ମାଡ଼ି ଗଲେଣି | ଲଙ୍କା ଆମ୍ଭ ତୋଟା ନଥିଲେ, ମଙ୍ଗଳାଙ୍କ ମନ୍ଦିର 
ହୋଇପାରି ନଥାନ୍ତା କି ଏତେ ସୁନ୍ଦର ବେଢ଼ା ହୋଇନଥାନ୍ତା| ଚାରିଆଡ଼େ ଥିଲା ବାଲିବନ୍ତ | 
ସରକାର, ସରକାରୀ ବାଲିରେ ଲଗାଇଲେ ଲଙ୍କା ଆମ୍ବ ତାଙ୍କୁ ଦେଖି ଗାଁ ବାଲାଏ, ତାଙ୍କ 
ବାଲି ପଡ଼ିଆରେ ଲଗାଇଲେ। ଏବେ ଆଗକୁ ଚାହିଁଲେ, ଚିଲିକା ହଦ ପଛକୁ ଚାହିଁଲେ 
ଲଙ୍କା ଆମ୍ଭ ତୋଟା! ଏଇ ପାଖ ଲଙ୍କା ଆମ୍ଭ ତୋଟାକୁୂ ଦିଖଣ୍ଡ ଗାଁ ନିଲାମ ଧରିଛନ୍ତି। 
ବର୍ଷକୁ ଯାହା ପାଆନ୍ତି, ଆମ ଗାଁ ବାଲାଏ ମଙ୍ଗଳାଙ୍କ ମନ୍ଦିର କଲେ, ବେଢ଼ା କଲେ, ଆର 
ଗାଁ ବାଲାଏ, ଭା ପଢ଼ିଥିବା ସ୍କୁଲ୍‌ ଘରେ ଟିଣ ଛାତ ପକାଇଲେ । କହିଲୁ। ଆଗେ ଏ 
ଥାନ କ'ଣ ଥୁଲା- ଚାରିଆଡ଼େ ଅରମା, ସାପ, ଗୋଧୂଙ୍କ ଆତଯାତ | ସନ୍ଧ୍ୟା ହେଲେ ମା! 
ମଙ୍ଗଳାଙ୍କ ପାଖକୁ ଆସିବାକୁ ଡରଲାଗୁଥୂଲା ! ଚଇତି ପରବ ବେଳକୁ ଯାହା ସଫା 
ସୁତରା ହେଉଥୂଲା। ଏବେ ତ ପରିଷ୍ଠାର, ପରିଛ୍ଛନ୍ନ। ରାତି ଅଧ ଯାଏ ବସିଲେ ବି ଡର 
ନାହିଁ କି ଭୟ ନାହିଁ” । ସବୁ ଜାଣିଲା ପରି ସାବି ଗପି ଯାଉଥାଏ। ଅସରନ୍ତି ଗପ 
ନଳବଣରୁ, ଲଙ୍କା ଆମ୍ବ ତୋଟା | ତା କଥା ଉପରେ ପୂର୍ଣ୍ତଚ୍ଛେଦ ପକାଇବାକୁ ଯାଇ ନେତି 
କହିଲା “ ‘ତୁ କ'ଣ ଏଇଠି ରାତି ଅଧଯାଏ ବସିବୁ | କାହାକୁ କହିଛୁ କି ଆସିବାକୁ | ହଉ, 
ତୁ ତାଙ୍କୁ ଏଇଠି ଅପେକ୍ଷା କରି ବସ୍‌ ଆମେ ଯାଉଛୁ। ତୋ- ତାଙ୍କ ଭିତରେ ଆମେ 
କାହିଁକି ମଝିରେ ଠିଆ ହେବୁ। ଏତକ କହି, ନେତି କାଇଁଚ ହାତ ଧରି ଉଠାଉ ଉଠାଉ 
କହିଲା “ ' ଉଠୁ ଲୋ କାଇଁଚ ଆମେ ଯିବା | ସାବି ଏଇଠି ରାତି ଅଧଯାଏ ବସୁ ମିର୍ଜାପୁର 
ଗାଁ ପାଖ ବାଲିବନ୍ତ ଉପରେ ସୂର୍ଯ୍ୟ ମେରାଇନ୍‌ ଗୋଦାମ୍‌ର ନୂଆ ମ୍ୟାନେଜର ବାବ୍, 
ତାକୁ ବୋଧେ କଥା ଦେଇଛନ୍ତି । ସେଇ ଆସିବ। ସାବି ଏଇଠି ବସିଥାଉ | 


ବସିବା ଯାଗାରୁ ଉଠିବା ବେଳେ ସାବି କହିଲା “ହଁ, ବା କହିବୁନି କାହିଁକି। 
ତୋ ଆଖୁ ତ ମୋ ଉପରେ | କିଲୋ ମୁଁ କ'ଣ ଏକା ଯାଇଥୁଲି ? ଦି” ଗାର ପଚାଶ କି 
ଷାଠିଏ ଲୋକ। ପିଲାଙ୍କ ଠାରୁ ବୁଢ଼ା ଯାଏ ଭିଡ଼ିଓ ଫିଲିମ୍‌ ଦେଖିବାକୁ ଚିଙ୍ଗୁଡ଼ି ଡିପୋ 
ପାଖରେ ଜମା ହୋଇଥିଲେ। ଡିପୋ ମ୍ୟାନେଜର ଓଡ଼ିଆ ଫିଲିମ୍‌ ଆଣିଥିଲେ। ଓଡ଼ିଆ 
ଫିଲିମ ଦେଖିବାକୁ, ମୁଁ କ'ଣ ଏକା, ଆମ ସାହିରୁ ତ ଜେମି ନୂଆ ବୋଉ, କେତି ନାନୀ, 
ରମା ଖୁଡ଼ି ପିଲା ମାଇପେ କେତେ ଯାଇଥିଲେ। ତୋ ଆଖି କାହିଁକି ମୋ ଉପରେ 
ଛାଖିଗରାଃ ମନ୍ଦିର ବେଢ଼ା ଭିତରୁ ବାହାରିଲା ବେଳେ, ମୁଡ଼ିକି ହସି ନେତି କହିଲା 

* ' ଦେଉଳ ଭିତରେ କିଏ ନା ମୁଁ କଦଳୀ ଖାଉନି' ' | ତୁ ଫିଲିମ୍‌ ଦେଖି ଯାଇଥିଲୁ କି ସେ 
ଟୋକା ମ୍ୟାନେଜର ସଂଙ୍ଗେ ଗପ ମାରୁଥିଲୁ ଏ କଥା କଣ ମୁଁ କହୁଛି ? ଏବେ ତ ତୋରି 
ମୁହଁରୁ ସବୁ କଥା ବାହାରିଲାଣି।”' ନେତି ପାଟିରୁ କଥା ଛଡ଼ାଇ ନେଇ କାଇଁଚ କହିଲା। 


Digitized by PPRACHIN, SOA 


କାଇଚର ସ୍ଵପ୍ନ ୬୩ 


* “ସାବିକୁ ଆମର, ସେ ମ୍ୟାନେଜର ବାବୁ ନିଶ୍ଚୟ ପସନ୍ଦ କରିଥିବେ | ସାବି ଠାରୁ ସୁନ୍ଦର 
ଆମ ଗାଁରେ କୁଁ ଝିଅଟା ଅଛି କହିଲୁ।”' ମନ୍ଦିର ବାହାରକୁ ଆସିଲା ବେଳେ ସାବି 
କହିଲା, ¢ ମୁଁ ଯାଉଛି ଲୋ, ତୁମେ ମାନେ ତ ସଜ ଗୋବରରେ ପୋକ ପକାଇ ଦେବ 
ତୁମ ସାଙ୍ଗେ କିଏ କଥା ହେବ।”” କହୁ କହୁ ସାବି ମନ୍ଦିର ପଛ ପଟ, ତା ସାହି ଆଡ଼କୁ 
ପଡ଼ିଥିବା ବାଟ ଧରିଲା । ସାବି କି ରାଗି ଯିବାର ଦେଖି, ନେତି ପଛପଟୁ ପାଟି କରି 
କହିଲା!” ହଉ ହେଲା ଲୋ- ଏତେ ରାଗିଯାଉଛୁ କାହିଁକି। କାଲି ଦି ପହରେ କାଇଁଚ 
ଘରକୁ ଆସିବୁ 


ଚିଲିକାରୁ ଚିଙ୍ଗୁଡ଼ି କିଣିବା ପାଇଁ, ଏଇ କେତେମାସ ହେଲା, ଚିଙ୍ଗୁଡ଼ି କ୍ଚାନୀମାନେ 
ଚିଲିକା କୂଳରେ ସେମାନଙ୍କର ଡିପୋ ଖୋଲିଛନ୍ତି। ନଗଦ ଟଙ୍କା ଦେଇ ଚିଙ୍ଗୁଡ଼ି କିଣି 
ନେଉଛନ୍ତି। ମସ୍ଯଜୀବୀମାନଙ୍କୁ ଆଉ ବାଲୁଗାଁ କି କାଳୁପଡ଼ା ଯିବାକୁ ପଡୁନି। ସନ୍ଧ୍ଯା 
ପୂର୍ବରୁ ମାଛ ଧରି ଫେରିବା ପରେ, ଡିପୋମାନଙ୍କରେ ଚିଙ୍ଗୁଡ଼ି ବିକ୍ରି ଆରମ୍ଭ ହୋଇଯାଏ । 
ଡିପୋ ସାମ୍ପାରେ ବିଭିନ୍ନ ଚିଙ୍ଗୁଡ଼ିର ସେଦିନର ଦର ମଧ୍ଯ କମ୍ପାନୀ ମ୍ୟାନେଜର ମାରି 
ଦେଇଥାନ୍ତି । ବାଗ୍ଦା, ବିଛା ମାଳିଆ, କଣ୍ଟାଳ, ଛୋଟ ଚିଙ୍ଗୁଡ଼ି ସବୁ ସାଇଜ୍‌ ଚିଙ୍ଗୁଡ଼ି 
ପାଇଁ ଦର ଅଲଗା। ଡଙ୍ଗାରୁ ଓହ୍ଲାଇ ମାଛୁଆଳିମାନେ, ଚିଙ୍ଗୁଡ଼ିକୁ ସାଇଜ୍‌ ଅନୁସାରେ 
ରଖିଦେଲା ପରେ ଡିପୋ ମ୍ୟାନେଜର ତଦାରଖ କରି, ତାର ଲୋକମାନଙ୍କୁ ଓଜନ କରିବାକୁ 
କୁହେ। ସଂଗେ ସଂଗେ ପଇସା- ନଗଦ କାରବାର | ବାକି ବୁକୂରା ନାହିଁ କି ଠକାଠକି 
ନାହିଁ। ଆଗେ ଚିଲିକାର ମାଛ, କଙ୍କଡ଼ା ପାଇଁ ବ୍ୟବସାୟ କେନ୍ଦ୍ର ଥଲା ବାଲୁଗାଁ, ଆଉ 
କାଳୁପଡ଼ା ଘାଟ | କଲିକତାର ବଡ଼ ବଡ଼ ମାଛ ବ୍ୟବସାୟୀଙ୍କ ଏଇଠି ଥିଲା ˆ ଗଦି ' ମାଛ 
ଗୋଦାମ୍‌। ଚିଲିକାର ସବୁ ଅଞ୍ଚଳରୁ ମସ୍ଯଜୀବୀମାନେ ମାଛ ଧରି ଡଙ୍ଗାରେ ଆସୁଥିଲେ 
ଏଇ ଦୁଇ ଯାଗାକୁ । କଲିକତା ବ୍ଯବସାୟୀମାନେ ମାଛ କିଣିବା ପାଇଁ ଆଗରୁ ପଇସା 
ଆଡ୍ଭାନ୍୍‌ ଦେଇଥାନ୍ତି । ଅଭାବ ଅସୁବିଧା ବେଳେ ଆଗତୁରା ନେଇଥିବା ଟଙ୍କା, ମାଛ 
ବିକ୍ରିରୁ ମଜୁରା ହୁଏ। ମାଛ ଦରଦାମକୁ ନେଇ ମସ୍ଯ୍ୟଜୀବୀ ଆଉ ମାଲିକଙ୍କ ସାଙ୍ଗେ ଭିଡ଼ା 
ଓଟରା ନଥାଏ। ମାଲିକ ଯାହା ଦର କରନ୍ତି, ତାକୁ ମସ୍ସ୍ୟଜୀବୀମାନେ ମାନି ନିଅନ୍ତି। 
ସେମାନଙ୍କ ମଧ୍ୟରେ ସଂପର୍କ ବର୍ଷ ବର୍ଷର। କିଏ କାହାକୁ ଠକିବା ଚିନ୍ତାର ବାହାରେ। 
ଅଦିନରେ ଯେ ଯାହା ଭରଷା ତାଙ୍କ ସଂଗେ ଦରଦାମକୁ ନେଇ କଥାବାର୍ଭା କ'ଣ ? 
ଚିଲିକା ଭିତରର ନିରୀହ ମସ୍ସୟଜୀବୀମାନଙ୍କର ତାହାହିଁ ବିଶ୍ଵାସ। ବାଲୁଗୀ, କାଳୁପଡ଼ା 
ଘାଟରୁ ପ୍ରତ୍ୟେକ ଦିନ ଟ୍ରେନ୍‌ ଯୋଗେ ଟନ୍‌ ଟନ୍‌ ମାଛ ଚିଲିକାରୁ କଲିକତା ଯାଏ। 
ଯେଉଁ ଟ୍ରେନ୍‌ ଯୋଗେ ସନ୍ଧ୍ୟା ପରେ ଏସବୁ ମାଛ ଯାଏ ସେ ଟ୍ରେନ୍‌ ଏ ଅଞ୍ଚଳରେ ମାଛ 


Digitized by PPRACHIN, SOA 


DY କାଇଁଚର ସ୍ଵପପ 


ଗାଡ଼ି ଭାବେ ଜଣାଶୁଣା। ଚିଲିକା ମାଛ, କଙ୍କଡ଼ା ସକାଳୁ ସକାଳୁ କଲିକତା ବଜାରରେ 
ମିଳେ। ଚିଲିକା ମାଛର ଚାହିଦା କଲିକତା ବଜାରରେ ଅଲଗା। ଅବଶ୍ୟ ସେତେବେଳେ 
ଚିଙ୍ଗୁଡ଼ି” କୁ ବ୍ୟବସାୟୀମାନେ ମାଛ ହିସାବରେ ଗଣୁ ନଥୂଲେ କି କିଣୁ ନଥୁଲେ। 
ଚିଲିକା ଖଇଙ୍ଗା, ଭେକ୍‌ଟି, ଜାଗିଲି, କଣ୍ଡିଆ, ମିଞ୍ଜଆ, ଚିଲିକା କଙ୍ଗଡ଼ାର କିଣୀ ବିକା 
ଚାଲୁଥିଲା। ଚିଙ୍ଗୁଡ଼ି” ଧରିବା ମସ୍ୟଜୀବୀ ଥିଲେ ଅଲଗା। କଲିକତା ବଜାରକୁ ଚିଲିକା 
ଚିଙ୍ଗୁଡ଼ି କଦବା କ୍ଚିତ୍‌ ଯାଉଥିଲା ବାକି ସବୁ ଚିଲିକା କୂଳରେ ଶୁଖାଯାଇ ଶୁଖିଆ ଭାବେ 
ବିକି ହେଉଥିଲା। ଓଡ଼ିଶାରେ ତାମ୍ଚେଡ଼ା ଶୁଖୁଆ ନାଁ ଥୁଲା। କେବଳ ପୁରୀ କି କଟକ 
ଜିଲ୍ଲାରେ ନୂହଁ, ସେ ସମୟର ସମଗ୍ର ଗଡ଼ଜାତ ଅଞ୍ଚଳରେ ମଧ୍ୟ ଚିଙ୍ଗୁଡ଼ି ଶୁଖୁଆର ଆଦର 
ଅଲଗା। ଗରିବ ଖଟିଖିଆ, ଚାଷୀମାନଙ୍କ ପାଇଁ ବାସି ପଖାଳ ସାଙ୍ଗକୁ ଚିଙ୍ଗୁଡ଼ି ଶୁଖୁଆ 
ଥିଲା ଅତି ପ୍ରିୟ ଖାଦ୍ଯ। ଶୁଖୁଆ ବ୍ଯବସାୟୀମାନେ ସ୍ଵତନ୍ତ୍ର ଭାବେ ରଣପୁରର ରାଜ 
ସୁନାଖଳା ବଜାରରେ ଶୁଖୁଆ ଗୋଦାମ ଖୋଲିଥ୍‌ଲେ ଯେଉଁଠୁ ପଶ୍ଚିମ ଓଡ଼ିଶାର ପ୍ରାୟ 
ଜିଲ୍ଲାକୁ ଶୁଖୁଆ ଯାଉଥିଲା। ବର୍ଭମାନ ମଧ୍ଯ ରାଜସୁନାଖଳା (ରଣପୁର ଆନା ଅନ୍ତର୍ଗତ- 
ଖୋର୍ବା ନୟାଗଡ଼ ରାସ୍ତା କଡ଼ରେ) ବଜାରରେ ସେ ଦିନର ଶୁଖୁଆ ବ୍ୟବସାୟ ଦେଖାଯାଏ। 
ଏବେ କିନ୍ତୁ ଶୁଖୁଆ ବଜାରରେ ସେ ଦିନର ତାମେଡ଼ା ଶୁଖୁଆ ଦେଖିବାକୁ ମିଳେନି। 
ବିଦେଶକୁ ଚାଲାଣ କରିବାକୁ ଚିଙ୍ଗୁଡ଼ି କମ୍ପାନୀମାନେ ଚଢ଼ା ଦରରେ ଚିଙ୍ଗୁଡ଼ି କିଣୁଥଲା 
ବେଳେ ଶୁଖୁଆ ଆସିବ କୁଆଡୁ । ଚିଲିକା କୂଳର ଲୋକମାନେ ବି ଚିଙ୍ଗୁଡ଼ି ଖାଇବାକୁ 
ଆଉ ପାଉ ନାହାଁନ୍ତି। ଛୋଟ ଠାରୁ ବଡ଼ ଯାଏ, କମ୍ପାନୀମାନେ କିଣି ନେଉଛନ୍ତି। 


ସିପକୂଦ ଏବଂ ଗବକୁଣ୍ଡ ମଝି, ଚିଲିକାନାଶୀରେ, ସୂର୍ଯ୍ୟ ମାରାଇନ୍‌ର ଚିଙ୍ଗୁଡ଼ି 
ଗୋଦାମ୍‌ । ଗୋଦାମ ମ୍ୟାନେଜର ଛଡ଼ା, ଆଉ ଜଣେ ଦୁଇ ଜଣ ଲୋକଙ୍କ ପାଇଁ, ବାଲିବନ୍ତ 
ଉପରେ ଟିଣ ଛାତରେ ଦି ବଖରା ଘର।| ପାଖରେ ନଳକୂଅ।| ନୂଆ ମ୍ୟାନେଜର ଏବେ 
ଟି.ଭି. ଆଣି ରଖିଛନ୍ତି। ସନ୍ଧ୍ଯା ବେଳକୁ ଜେନେରେଟର ଲଗାଇ ଟି.ଭି. ଚାଲେ । ଟି.ଭି. 
ସାଙ୍ଗରେ ଭି.ସି.ପି. ଲଗାଇ ଭିଡ଼ିଓ ଫିଲିମ୍‌ ଦେଖାଉଛନ୍ତି ସପ୍ତାହରେ ଦୂଇ ତିନି ଦିନ ଓଡ଼ିଆ 
ଫିଲିମ୍‌ ଦେଖାଇଲା ବେଳେ ପାଖ ଆଖ ଗାଁର ଝିଅ, ପୁଅ, ବୂଢ଼ା ବୂଢ଼ୀଙ୍କ ଭିଡ଼ | ଭିଡ଼ିଓ 
ଫିଲିମ୍‌ ଦେଖାଇ ମ୍ୟନେଜର ଏବେ ଦୂଇ ତିନି ଖଣ୍ଡ ଗାଁରେ ଭାରି ଜଣାଶୁଣା| ସକାଳୁ ସଞ୍ଜ 
ଯାଏ ତାଙ୍କ ପାଖରେ ଗାଁ ଲୋକଙ୍କ ଭିଡ଼ ଅନ୍ୟ କମ୍ପାନୀ ଅପେକ୍ଷା ସୂର୍ଯ୍ୟ ମେରାଇନ୍‌ର 
ବ୍ୟବସାୟ ଭଲ | ପ୍ରତ୍ୟେକ ଦିନ ରାତି ଦଶଟା ବେଳକୁ ରିଫ୍ରିଜେଟର ଭ୍ୟାନ୍‌ରେ ଚିଙ୍ଗୁଡ଼ି 
ଯାଏ। ମ୍ୟାନେଜର ମଧ୍ଯ ମସ୍ଯଜୀବୀମାନଙ୍କୁ ଆଗତୁରା ପଇସା ଦବା ନବା କଲେଣି 
ଅଭାବ ଅସୁବିଧାରେ ପଡ଼ୁଥିବା ଗାଁ ଵାଲାଏ ତାଙ୍କରି ଠାରୁ ଧାର ନିଅନ୍ତି ଚିଙ୍ଗୁଡ଼ି ବିକ୍ରି କରି 

ସୁଝିଦିଅନ୍ତି। ଗୀ ଟୋକାମାନେ ମ୍ୟାନେଜରଙ୍କୁ ମୁଣ୍ଡରେ ବସାଇଲେଣି। କେଉଁଦିନ ଗୀ 
ପିଲାମାନଙ୍କ ପାଇଁ ଫିଷ୍ଟଠ ତ କେଉଁ ଦିନ ଝିଅବୋହୂମାନଙ୍କ ପାଇଁ ଫିଲିମ୍‌ ଶୋ 


ନବଘନ, ଏବେ ସୂର୍ଯ୍ୟ ମାରାଇନ୍‌ ଚିଙ୍ଗୁଡ଼ି ଗୋଦାମର ନୂଆ ଆସିଷ୍ଟାଣ୍ଟ । ଗାଁ 
ଲୋକେ ତାକୁ ଚିଙ୍ଗୁଡ଼ି ଗୋଦାମର ଗୁମାସ୍ତା ଡାକିଲେ, ନବଘନ ବିଗିଡ଼ିଯାଏ। ତେଣୁ 
କାହା ପାଖରେ ସେ ଆସିଷ୍ଟାଣ୍ଟ ମ୍ୟାନେଜର ତ କିଏ ଡାକେ ସାନ ବାବୃ, ଆଉ କିଏ 
ନବଘନ ବାବୁ। ସମସ୍ତେ ଜାଣି ଗଲେଣି ନବଘନ ନୂଆ ମ୍ୟାନେଜର ବାବୁଙ୍କ ଡାହାଣ 
ହାତ | ସବୁ କାମରେ ନବଘନକୁ ଖୋଜା | ସକାଳୁ ଚିଲିକା ଭିତରେ ବୁଲି କମ୍ପାନୀ ପାଇଁ 
ଚିଙ୍ଗୁଡ଼ି ଯୋଗାଡ଼ କରିବା ଠାରୁ ରାତି ଦଶଟା ପରେ ରେଫ୍ରିଜେରେଟର ଭ୍ୟାନ୍‌ରେ ଚିଙ୍ଗୁଡ଼ି 
ଲୋଡ୍‌ କରି କୋଲ୍ଡ ଷ୍ଟୋରେଜ୍‌କୁ ପଠାଇବା କାମ ନବଘନ ଉପରେ | ସକାଳୁ ସକାଳୁ 
ଚିଙ୍ଗୁଡ଼ି ଘେରି ପାଖକୁ ଯାଇ ଆଗୁଆ ଆଡ୍ଭାନ୍ଵ ନ ଦେଲେ, ସଂଧ୍ୟା ବେଳକୁ ଚିଙ୍ଗୁଡ଼ି 
ମିଳିବା କଷ୍ଟକର | କେତେ କମ୍ପାନୀ ଟଙ୍କା ଧରି ବୁଲୁଛନ୍ତି । ଯେ କିଲୋ ଉପରେ ଟଙ୍କାଏ, 
ଆଠଣା ଅଧିକା ଦେଲା, ତା ପାଖରେ ଭିଡ଼ | ନବଘନକୁ ଏସବୁ ମାଲୁମ୍‌ ହୋଇଗଲେଣି 
ଚିଙ୍ଗୁଡ଼ି ସାଇଜ୍‌ ଦେଖି, ମ୍ୟାନେଜର କହନ୍ତୁ ନ କହନ୍ତୁ ଆଠଣା, ଟଙ୍କେ ଅଧିକା ଦେବାକୁ 
କଥାବାର୍ଭା କରେ। ଏବେ ତ ଚିଲିକା ଯାକ ଚିଙ୍ଗୁଡ଼ି ଘେରି। ଘେରି ଭିତରେ ଚାଷ | 
ଆଗେ ରାଜୁଡ଼ା ଅମଳରୁ ବର୍ଷକର ବିଭିନ୍ନ ରତୁରେ ଚିଲିକା ଭିତରେ ମାଛ ଧରିବା ପାଇଁ 
ଲିଜ୍‌ ଦିଆଯାଉଥିଲା | ରାଜୁଡ଼ା ଅମଳ ଗଲା ପରେ ସରକାର ମଧ୍ୟ, ସ୍ଥାନୀୟ ତହସିଲ୍‌ଦାରଙ୍କ 
ମାଧ୍ୟମରେ ଚିଲିକା ଭିତରର ବିଭିନ୍ନ ‘ ସାଇରାତ”କୁ ନିଲାମ କରୁଛନ୍ତି। ଜାଣ, ଡିଆଁ, 
ବାହାଣୀ, ଧାଉଡ଼ି ପାଇଁ ବିଭିନ୍ନ ସଇରାତ ନିଲାମ ହୁଏ | ଚିଲିକା ଭିତରେ ଚିଙ୍ଗୁଡ଼ି ଧରିବା 
ଲାଗି ଏକ ନିର୍ଦ୍ଦିଷ୍ଟ ମସ୍୍ୟଜୀବୀ ସଂପ୍ରଦାୟ ନିଲାମ ଧରୁଥିଲା। ଅନ୍ଯ ମସ୍ଯଜୀବୀମାନେ 
ଚିଙ୍ଗୁଡ଼ି ସଲରାତ ଭିତରକୁ ପଶୁ ନଥିଲେ। ବିଭିନ୍ନ ସଇଲରାତର ନାଁ ମଧ୍ଯ କେଉଁ ଯୁଗରୁ 
ଦିଆଯାଇଛି । ପାଣି ଭିତରେ ଅନ୍ଦାଜରେ ଏସବୁ ସଇରାତର ସୀମାରେଖା। ଯେପରି 
ରତାମାଟି ଜାଣ, ଚଉବରନାସୀ, କିଆନାସୀ ଇତ୍ୟାଦି । ସ୍ଥାନୀୟ ମସ୍ସ୍ୟଜୀବୀମାନେ ମଧ୍ୟ 
ନିଲାମ ହୋଇଥିବା ସଇରାତର “ ସୀମା ସରହଦଂ ' ସଂପର୍କରେ ଜାଣନ୍ତି । କେହି କାହା 
ଅଞ୍ଚଳ ଭିତରେ ପଶି ମାଛ ଧରନ୍ତିନି। ଯଦି କିଏ କେତେବେଳେ ଜବରଦଖଲ କରିବାକୁ 
ଚେଷ୍ଟା କରେ କିମ୍ବା ପଶି କରି ମାଛ ଧରେ ସେତେବେଳେ ମସ୍ସ୍ୟଜୀବୀ ଗୋଷ୍ଠୀ ଭିତରେ 
କନ୍ଦଳ ସୃଷ୍ଟି ହୁଏ, ମାଡ଼ପିଟି, ମର୍ଡ଼ର ପର୍ଯ୍ୟନ୍ତ କଥା ଯାଏ | ଚିଙ୍ଗୁଡ଼ି ଦର ବଢ଼ିବା ଦିନରୁ, 
ଏବେ ପୂର୍ବର ନୀତି ନିୟମ ଆଉ କାମ କରୁନି। ପ୍ରାୟ ପ୍ରତ୍ୟେକ ଗାଁ ତଳି ଚିଲିକାରେ 
ଗ୍ରାମବାସୀମାନେ ଘେରି କରି ଚିଙ୍ଗୁଡ଼ି ଚାଷ କଲେଣି| ତହସିଲ୍ଦାର ମଧ୍ୟ ଏସବୁ ନୂଆ 

ଘେରିକୁ ନୂଆ “ ସଇରାତ ସୋର୍ସଂ ? କହି ନିଲାମ ଦେଲେଣି। ଗାଁ ତଳି ଚିଲିକା ନାସୀରୁ 
ଏବେ ଘେରି ବଢ଼ି ବଢ଼ି ଗଭୀର ଚିଲିକା ଭିତରକୁ ପଶିଲେଣି। ଚାରିଆଡ଼େ ଘେରିବନ୍ଧ | 
ଚିଙ୍ଗୁଡ଼ି ଚାଷ! ଆଗେ ଚିଲିକାରୁ ବର୍ଷକର ଗୋଟିଏ ନିର୍ଦ୍ଦିଷ୍ଟ ସମୟରେ ଚିଙ୍ଗୁଡ଼ି ଧାଉଡ଼ି 
ସାହାଯ୍ୟରେ ଧରା ଯାଉଥିଲା। ଏବେ କିନ୍ତୁ ବର୍ଷକ ବାରମାସ ଯାକ ଚିଙ୍ଗୁଡ଼ି ଚାଷ ବର୍ଷା 
ଦିନେ ଚିଲିକା ପାଣି ବଢ଼ିଲେ ଗାଁ ତଳି ଘେରିର ସୀମା ବଢ଼େ! ପାଣି କମିଲେ, ଭିତର 
ଚିଲିକା ଭିତରେ ଘେରି ହୁଏ । ଗାଁ ତଳି ଚିଲିକାନାସୀ ଘେରିରେ ଏବେ ସମସ୍ତ ଗ୍ରାମବାସୀ 
ଯୋଗ ଦେଲେଣି | ଚିଙ୍ଗୁଡ଼ି ଚାଷ କିମ୍ବା ଚିଙ୍ଗୁଡ଼ି ଧରିବା ଆଉ କୌଣସି ନିର୍ଦ୍ଦିଷ୍ଟ ମତ୍ୟଜୀବୀ 
ସଂପ୍ରଦାୟ ହାତରେ ନାହିଁ| ବ୍ରାହୁଣ ଠାରୁ ଖଣ୍ଡାୟତ ପର୍ଯ୍ୟନ୍ତ ପ୍ରତ୍ୟେକ ଗ୍ରାମବାସୀ ଗ୍ରାମ 
ତଳି ଚିଲିକା ଘେରିରେ ଭାଗିଦାର। ଏଥିପାଇଁ ଗ୍ରାମବାସୀଙ୍କୁ ପଇସା ଖର୍ଚ୍ଚ କରିବାକୁ 
ମଡ଼େନି। ବଡ଼ ବଡ଼ ଚିଙ୍ଗୁଡ଼ି କମ୍ପାନୀମାନେ ଘେରି କରିବାକୁ କିମ୍ବା ଘେରି ବନ୍ଧ କରି 
ଚିଙ୍ଗୁଡ଼ି ପୋଖରୀ କରିବାକୁ ଆବଶ୍ୟକୀୟ ଅର୍ଥ ଦେଇଥାନ୍ତି। ଚିଙ୍ଗୁଡ଼ି ପୋଖରୀ, କିମ୍ଭା 
ଘେରି ହୋଇଗଲେ, ଗ୍ରାମବାସୀମାନଙ୍କୁ ଚିଙ୍ଗୁଡ଼ି ଜଆଁଳ କିଣିବାକୁ ବଢ଼ିବାକୁ ମଧ୍ଯ 
କମ୍ପାନୀମାନେ ଅର୍ଥ ଯୋଗାଇ ଦେଇଥାନ୍ତି। ଗ୍ରାମବାସୀମାନେ କେବଳ ପରିଶ୍ରମ କରି 
ଜଗିବା, ପୋଖରୀ ଖୋଳାଇବା ଏବଂ ଚିଙ୍ଗୁଡ଼ି ବଡ଼ ହୋଇ ଗଲେ ଧରିବା କାମ 
କରନ୍ତି। ଚିଙ୍ଗୁଡ଼ି ଧରା ବେଳକୁ ଆଗତୁରା ପଇସା ଦେଇଥିବା କମ୍ପାନୀମାନେ ପହଞ୍ଚି, 
ଚିଙ୍ଗୁଡ଼ି କିଣନ୍ତି ଏବଂ ଆଗୁଆ ପଇସା ମଜୁରା କରନ୍ତି । କମ୍ପାନୀ ପଇସା ଗଲା ପରେ 
ମଧ୍ୟ ଗ୍ରାମବାସୀମାନେ ଘର ପିଛା ଗୋଟିଏ ଚାଷରୁ ହଜାର ହଜାର ଟଙ୍କା ପାଆନ୍ତି । 
ନବଘନ, ସୂର୍ଯ୍ୟ ମାରାଇନ୍‌ ପାଇଁ “ ସୋଲାକୁଦ”' ଘେରିରେ ଟଙ୍କା ଲଗାଇଛି । ଚିଲିକା 
ଭିତରେ ପ୍ରାୟ ହଜାର ଏକର ପାଣି ଉପରେ ଘେରି | “କମ୍ପାନୀ ଲକ୍ଷ ଲକ୍ଷ ଟଙ୍କା ଆଗତୁରା 
ଖଟାଇଛି | | ନବଘନ ଭୁଟ୍ଭୁଟି ଧରି ପ୍ରତ୍ୟେକ ଦିନ ସକାଳୁ ଯାଏ, ସନ୍ଧ୍ୟା ପୂର୍ବରୁ ଧରା 
ହୋଇଥିବା ଚିଙ୍ଗୁଡ଼ି ଧରି ଫେରେ ଚିଙ୍ଗୁଡ଼ି ଦର ବଢ଼ିବା ଏବଂ ବିଭିନ୍ନ କମ୍ପାନୀମାନେ 
ପ୍ରତିଯୋଗିତା କରି କିଣିବା ଯୋଗୁଁ ଚିଙ୍ଗୁଡ଼ି ଘେରି ଏବଂ ପୋଖରୀରୁ ଚିଙ୍ଗୁଡ଼ି ଚୋରି 
ଏବଂ ଚୋରିକୁ ନେଇ ଗଣ୍ଡଗୋଳ ଚିଲିକା ଭିତରେ ବଢ଼ି ଚାଲିଛି। ଯେଉଁ କମ୍ପାନୀମାନେ 
ଲକ୍ଷ ଲକ୍ଷ ଟଙ୍କା ଆଗତୁରା ଦେଇ ¢ ଚିଙ୍ଗୁଡ଼ି ଘେରି ରେ ଖର୍ଚ୍ଚ କରିଛନ୍ତି, ସେମାନେ 
ଆଉ ଗାଁ ଲୋକଙ୍କ ଉପରେ ବିଶ୍ଵାସ ରଖିପାରୁ ନାହାନ୍ତି। ତେଣୁ ବାହାରୁ ବେସରକାରୀ 
ସୁରକ୍ଷା କର୍ମଚାରୀମାନଙ୍କୁ ଆଣି ଚିଙ୍ଗୁଡ଼ି ପୋଖରୀ ଉପରେ ଟେଣ୍ଟ ପକାଇ ଜଗୁଆଳୀ 
ରଖୁଛନ୍ତି। ସୁରକ୍ଷା କର୍ମଚାରୀମାନେ ବନ୍ଧୁକ (ବହୁ କ୍ଷେତ୍ରରେ ଚୋରା ବନ୍ଧୁକ) ଏବଂ 
ହାତ 6 ବାମା ଧରି ଜଗନ୍ତି । ଦରକାର ବେଳେ ବନ୍ଧୁକ ହାତ ବୋମାର ଇସ୍ତମାଲ ହୁଏ । 
ଜବଘନ ଏସବୂରେ ଓସ୍ତାଦ୍‌ | 

ମାଘ ମାସ ଶୀତ | ସନ୍ଧ୍ୟା ହେଉ ନ ହେଉଣୁ ଶୀତଟା ବାଘ ଭଳି ମାଡ଼ି ଆସେ | 
ଚିଲିକା କୂଳରେ ପୁଣି ସୁଲୁସୁଲିଆ ପବନ। କ୍ୟାଖ୍‌ ଆଗ ବାଲି ଉପରେ ଖଣ୍ଡେ ପ୍ଲାଷ୍ଟିକ୍‌ 
ଚେୟାର ପକାଇ, ନବଘନ, କ୍ଯାଞ୍ଚ ପଛପଟେ ଚିରା ହୋଇ ପଡଢ଼ିଥବା ଝାଉଁ କାଠ 
କେତେଖଣ୍ଡ ଆଣି ନିଆଁ ଧରାଇଲା। ଶୀତ ଦିନେ ଗାଁ ଗଣ୍ଡାରେ ନିଆଁ ଜାଳି, ନିଆଁ 
ଚାରିପଟେ ବସିବା ସାଧାରଣ କଥା | ନିଆଁ ଟିକିଏ ଟାଣ ହୋବ ପରେ, ମ୍ୟାନେଜର 
ବାବୁ, ଦେହ ଉପରେ ଖଣ୍ଡେ ଚଦର ପକାଇ ଚେୟାର ଉପରେ ବସିଲେ। ନବଘନ 
ପିଛିଥିଲା ଖୋର୍। ଲୁଙ୍ଝି ଏବଂ ଲୁଇିଁ ଉପରେ ଖଣ୍ଡେ ସ୍ବେଟର। ଚନ୍ଦ୍ରଗିରିରେ ରହୁଥିବା 
ତୀବ୍ବତିୟାନ୍‌ ରିଫ୍ୟୁଜିମାନେ ଶୀତ ଦିନ ହେଲେ କଟକ, ଭୁବନେଶ୍ବରର ରାସ୍ତା କଡ଼ରେ 
ସେମାନଙ୍କ ହାତ ବୁଣା ଗରମ ସାଲ୍‌, ସ୍ବେଟର, ଟୋପି ଇତ୍ଯାଦି ବିକନ୍ତି। ସମସ୍ତଙ୍କ 
ପାଇଁ ଶସ୍ତା, ସୁବିଧା ଓ ମଜ୍ବୂତ୍‌ | ବର୍ଷେ ହେଲା, ସେମାନଙ୍କ ଭିତରୁ ଗୋଟେ ଦଳ, 
ବାଲୁଗୀ ବଜାରରେ ଗରମ ପୋଷାକ ବିକା ବଟା ଆରମ୍ଭ କରିଛନ୍ତି। ଚିଙ୍ଗୁଡ଼ି ଦର ବଢ଼ିବା 
ଦିନରୁ ସେମାନଙ୍କ ବ୍ୟବସାୟ ମଧ୍ୟ ଭଲ ଟାଲିଛି। ଚିଲିକା ଭିତରେ ପ୍ରାୟ ଗାଁ ମାନଙ୍କର 
ପିଲା, ବୂଢ଼ାଙ୍କ ଦେହରେ ଏବେ ଚନ୍ଦ୍ରଗିରିର ଗରମ ପୋଷାକ | ଦି ଦିନ ହେଲା, ଚିଲିକାରେ 
ମାଛଧରା ବନ୍ଦ ଯୋଗୁ, କ୍ୟାମ୍ଚ ପାଖରେ ସନ୍ଧ୍ଯା ବେଳ ଭିଡ଼ ନଥାଏ। ମ୍ୟାନେଜର ବାବୁ 
ଆଉ ନବଘନକୁ ଛାଡ଼ିଦେଲେ, କ୍ଯାଖ୍‌ରେ ଆଉ କେହି ନଥାନ୍ତି। 


ମକର ସଂକ୍ରାନ୍ତି ପୂର୍ବ ଏବଂ ପର ତିନି ଚାରି ଦିନ ପର୍ଯ୍ୟନ୍ତ ଚିଳିକାରେ ମାଛମରା 
ବନ୍ଦ ରହେ | ମକର ପର୍ବ ଲାଗି ସମସ୍ତେ ବ୍ୟସ୍ତ। ଚିଲିକା କୂଳର କେତେକ ମସ୍ସ୍ୟଜୀବୀ 
ସମ୍ପଦାୟ ପାଇଁ ମକର ସଂକ୍ରାନ୍ତି ଏକ ବଡ଼ ପର୍ବ । ମ୍ୟାନେଜର ବାବୁ ବସିବା ପରେ 
ନବଘନ, କ୍ଯା ଭିତରୁ କାଗଜରେ ଗୁଡ଼ିଆ ହୋଇ ରଖାଯାଇଥିବା ବିଦେଶୀ ମଦ 
ବୋତଲ, ପାଣି ଜାର୍‌ ଆଉ ଗୋଟେ ପ୍ଲାଷ୍ଟିକ୍‌ ଟେବୁଲ୍‌ (କ୍ଯାଞ୍ଚ୍‌ ଟେବୁଲ୍‌) ଆଣି ତାଙ୍କ 
ଆଗରେ ରଖିଲା। କାଚ ଗ୍ଲାସକୁ ପାଣିରେ ଭଲ ଭାବେ ସଫା କରି, ଟେବୁଲ୍‌ ଉପରେ 
ଥୋଇଲା ପରେ ମ୍ୟାନେଜରବାବୁ ନିଜ ହାତରେ ଗ୍ଲାସ୍‌ରେ ମଦ ଢ଼ାଳି, ଜାର୍ରୁ ପାଣିନେଇ 
ମିଶାଇଲେ। ନବଘନ, ପାଖରେ ଜଳୁଥିବା ନିଆଁକୁ ଆଉ ଖଣ୍ଡେ କାଠରେ ତେଜି 
ଦେଇ ବାଲି ଉପରେ ବସିପଡଢ଼ିଲା ବେଳେ କହିଲା “ କାଲି ତ ମକର ସଂକ୍ରାନ୍ତି । 
କାଳିଜାଇ ପୀଠରେ ଯତ୍ରା। ଚିଲିକା ଯାକର ଲୋକଙ୍କ ଭିଡ଼ | କାଳିଜାଇ ଗଲେ ବାଟରେ 
ଆମ ସୋଲାକୂଦା ଘେରି ଦେଖି ଦେଇ ଯାଆନ୍ତେ।”” ମ୍ୟାନେଜର ବାବୁ ଗ୍ଲାସ୍‌ରୁ ଦି 
ଢ଼ୋକ ନେଲା ପରେ କହିଲେ “ˆ ତୁ ଡଙ୍ଗା ଠିକ୍‌ କର, କାଲି ସକାଳୁ ବାହାରି ଯିବା। 
ସୋଲାକୂଦା ଘେରିରେ ଆମର ପାଞ୍ଚ ଲକ୍ଷ ଟଙ୍କା ଆଡ୍ଭାନ୍‌ ଲଗାଯାଇଛି। ଏଥୁମଧ୍ଯରେ 

ଦୁଇ କି ଅଢ଼େଇ ଲକ୍ଷ ଟଙ୍କାର ଚିଙ୍ଗୁଡ଼ି ପାଇଛେ। ଘେରି ଦେଖି ଆସିଲେ, ମକର 
ସଂକ୍ରାନ୍ତି ପରେ ବାକି ଟଙ୍କାର ଚିଙ୍ଗୁଡ଼ି ଆଦାୟ ହେବ।' ” ନବଘନ କଥାବାର୍ଭା ହେଉଥିଲେ 
ମଧ୍ୟ ତାର ଆଖିଟା ମ୍ୟାନେଜର ବାବୁଙ୍କ ମଦ ବାତଲ ଉପରେ। ମ୍ୟାନେଜର ନିଜେ 
ନ କହିଲେ, ସେ କିମିତି କହିବ ଯେ, ଶୀତୁଆ ପବନ କାଟିବାକୁ ତାର ବି ଗୋଟେ କି 
ଦିଇଟା ପେଗ୍‌ ଦରକାର। ମ୍ୟାନେଜର ବାବୁ “ନିଜ ଗ୍ଲାସ୍‌ରୁ ଗୋଟେ ଢ଼ୋକ ନେଲା 
ପରେ, ନବଘନ ଆଡ଼େ ଚାହିଁ କହିଲେ ˆ “ତୋ ଗ୍ଟାସ୍ଟା ଆଣେ। ଥଣ୍ଡା ପଡ଼ିଛି ଗୋଟେ 
କି ଦିଇଟା ପେଗ୍‌ ନେ, ଥଣ୍ଡା କଟିଯିବ।”” ସତେ ଯେପରି ଏଇ ପଦକ ଶୁଣିବାକୁ, 
ନବଘନ ଅପେକ୍ଷା କରିଥିଲା।ମ୍ୟାନେଜର ବାବୁ କ୍ୟାଖ ଭିତରେ ଖାଇବା ପୂର୍ବରୁ ମଦ 
ପିଇବା ସେ ଦେଖିଛି କିନ୍ତୁ କ୍ୟାମ୍ଚ୍‌ ଚାରିପଟେ ତାଙ୍କ ଗାଁ, ଆଖପାଖ ଗାଁର ଲୋକ 
ଥିବା ଯୋଗୁଁ; ମଦ ପିଇବା କଥା ସେ କେବେ ମୁଣ୍ଡରେ ପୁରାଇ ନଥିଲା | ମଦ ପିଅନ୍ତି 
ତିଅର, ଆଉ. ଆନ୍ଧ ସାଇଡ୍‌ରୁ ଆସି ବସବାସ କରିଥିବା ନୋଳିଆମାନେ। ଅରକ୍ଷ 
କୁଦାରେ ସରକାରୀ ଦେଶୀ ମଦ ଦୋକାନ ଅଛି ଏକଥା ସେ ଜାଣେ କିନ୍ତୁ ତାଙ୍କ ଗାଁରେ 
“ମଦ ପିଇବାଂ ? ଲୋକ କେହି ନାହାନ୍ତି। ଗଞ୍ଜେଇ, ଭାଙ୍ଗ, ଆପୁ ଚଳେ କିନୁ ମଦ 
ପିଇବା ଗାଁ ଲୋକଙ୍କ ଆଖିରେ ଯାଏନି। ଆଜି କିନ୍ତୁ ତା ପାଇଁ ଗୋଟେ ସୁଯୋଗ। 
କ୍ୟାଞ୍ପରେ ମ୍ୟାନେଜର ବାବୁଙ୍କୁ ଛାଡ଼ଲଦେଲେ, ଗାଁ ଲୋକ କେହି ନାହାନ୍ତି | ମ୍ୟାନେଜର 
ବାବୁଙ୍କ ପାଟିରୁ କଥା ସରୁ ନସରୁଣୁ ନବଘନ, କ୍ଯାଖ୍‌ ପଛପଟେ ରଖିଥିବା ତାର 
ପ୍ଲାଷିକ ଗ୍ଲାସ୍‌ ଧରି, ବାବୁଙ୍କ ଚେୟାର ପାଖରେ ବସିପଡ଼ିଲା। ଚଉକି ଉପରେ ବସି, 
ମ୍ୟାନେଜର ବାବୁ ମଦ ବୋତଲରୁ କିଛି ମଦ, ନବଘନର ଗ୍ଲାସ୍‌ରେ ଢ଼ାଳିବା ବେଳେ 
କହିଲେ ˆ “ଏକୁଟିଆ ପିଇବାକୁ ଭଲ ଲାଗେନି ଏ ଯାଗାରେ କିଏ ଅଛି ଯେ କାହା 
ସାଙ୍ଗରେ ବସି ପିଇବ । ପିଇଲା ବେଳେ ସାଙ୍ଗରେ ଜଣେ ଅଧେ ଥିଲେ ପିଇବାଟା 
ଜମେ।| ନବଘନ, ଗ୍ଲାସ୍‌ ଧରି ମ୍ୟାନେଜର ବାବୁଙ୍କ ପାଖରୁ ଟିକିଏ ଦୂରକୁ ଯାଇ, ଜଳୁଥିବା 
ନିଆଁ ଉପରେ ଆଉ ଖଣ୍ଡେ ଝାଉଁ କାଠ ପକାଇ ବାଲି ଉପରେ ଥୋଇଥିବା ଗ୍ନାସ୍‌ରୁ 
ଢ଼ୋକେ ନେଲା । ନବଘନ ଗଞ୍ଜେଇ ଟାଣିବାରେ ଅଭ୍ୟସ୍ତ, କିନୁୁ ମଦ କେବେ ପିଇନଥିଲା। 
ନବଘନ ଆଡ଼େ ଚାହିଁ, ମ୍ୟାନେଜର ବାବୁ କହିଲେ, ମଦ ସଙ୍ଗେ ଚାଟ୍‌ ଟିକିଏ ଦରକାର । 
ରୋଷେଇଆକୁ କହିଥିଲି ଚିଙ୍ଗୁଡ଼ି ଟିକିଏ ଭାଜି ଆଣିବାକୁ। ଦେଖିଲୁ, ଭାଜି ସାରିଲେଣି 
କି ନାହିଁ।'” ବାଲି ଉପରେ ଗ୍ଲାସ୍‌କୁ ଅଧା ପୋତି ଦେଇ, ନବଘନ ପଛପଟ ରୋଷେଇ 
ଘର ଆଡ଼େ ଗଲା | ରୋଷେଇ ଘରୁ, ଗୋଟେ ପ୍ଲେଟ୍‌ରେ, ଭଜା ମାଛ ଧରି ମ୍ୟାନେଜର 
ବାବୁଙ୍କ ଟେବୁଲ୍‌ ଉପରେ ରଖିଲା ବେଳେ, ବାବୁ କହିଲେ “ 'ଆଉ ଗୋଟେ ପେଟ ଆଣି 
ମାଛ ଭଜା ନେ | ଖାଲି ପେଟରେ ଚିଲମରୁ ଗଞ୍ଜେଇ ଟାଣି ହେବ କିନ୍ତୁ ମଦ ସଂଗେ ଚାଟ୍‌ 

ନ ହେଲେ, ମଦ ପିଇବାର ମଜା ରହିବନି ।” ' ନବଘନ, ରୋଷେଇ ଘରୁ ଖଣ୍ଡେ ଖଲିପତ୍ର 
ଧରି ପହଞ୍ଚିଲା ପରେ ମ୍ୟାନେଜର ବାବୁ କିଛି ଭଜା, ଚିଙ୍ଗୁଡ଼ି ମିଞ୍ଚିଆ ନବଘନକୁୂ ଦେଲେ। 
ଖଣ୍ଡେ ମାଛ ଭଜା ପାଟିରେ ପକାଇ ନବଘନ ଗ୍ଲାସ୍‌ରୁ ମଦ ଶେଷ କରି, ମ୍ୟାନେଜର 
ବାବୁଙ୍କ ଉଦେଶ୍ୟରେ କହିଲା ସାର୍‌ “ ‘ତହସିଲ୍ଦାର' ବାବୃ, ଆମ ଘେରି ଭାଙ୍ଗି ଦେବାକୁ 
କୂଆଡ଼େ ଧମକ ଦେଇ ଯାଇଛନ୍ତି ଚିଙ୍ଗୁଡ଼ି ସବୁ ପନ୍ଦର କାଉଣ୍ଟ ହୋଇ ଗଲେଣି। ଆଉ 
ଦିନ ପନ୍ଦରଟା ପରେ ପଚିଶ ତିରିଶ କାଉଣ୍ଟ ହୋଇଗଲେ ଧରା ହେବେ। ଏବେ ଯଦି 
ଘେରି ଭାଙ୍ଗଦେବେ ତେବେ ସବୁ ଚିଙ୍ଗୁଡ଼ି ଚିଲିକା ଭିତରକୂ ଚାଲି ଯିବେ । ମ୍ୟାନେଜର 
ବାବୁ ନିଜ ଗ୍ଲାସ୍‌ରେ ଆଉ ଗୋଟେ ପେଗ୍‌ ମଦ ଢ଼ାଳିଲା ବେଳେ କହିଲେ “ “କାଲି ତ 
କାଳିଯାଇ ଯିବା। ସେଇଠି ତହସିଲ୍‌ଦାରଙ୍କ ସଙ୍ଗେ ଦେଖାହେବ। ପଚାଶ ହଜାର ତ 
ଦିଆସରିଛି ଆଉ ପୁଣି କେତେ ?' ' 


ରାତି ପାହିଁଲେ ମକର ସଂକ୍ରାନ୍ତି । ଘଡ଼ିଏ ରାତିରୁ ଉଠି ଘରଟା ଯାକର ପାଇଟି 
ସାରି, କାଉଁଚ ବୋଉ ନିର୍ବନ୍ଧ ସାମଗ୍ରୀ ସଜାଡ଼ୁଥାନ୍ତି। ନିଜ ସମାଜରେ ଚନୁଥିବା ପ୍ରଥା 
ଅନୁସାରେ ସବୁ ଜିନିଷ ଯୋଗାଡ଼ କରି ନେବାକୁ ପଡ଼ିବ ନହେଲେ ଚିଲିକା ଭିତର 
କାଳିଜାଇ ମୁଣ୍ଡିଆରେ ଖୋଜିଲେ ମିଳିବ କୁଆଡୁ । ଗୋଟିଏ ବୋଲି ଝିଅ କାଇଁଚ ତା 
ପାଇଁ ତ ସବୁକିଛି । ଜିନିଷପତ୍ର ସଜାଡ଼ି, କାଇଁଚକୁ ଉଠାଇ ଗାଧୁଆପାଧୁଆ କାମ ସାରି 
ଦେବାକୁ ତାଗିଦ୍‌ କରି ସେ ଗଲେ ପଡ଼ୋଶୀ ଖୁଡ଼ି ଘରକୁ | ଯାହା ହେଲେ ବି ସାଙ୍ଗରେ 
ଦୁଇ ଜାରି ଜଣ ମାଇପେ ଯିବେ । ପାଖଘର ଖୁଡ଼ି ବୟସରେ ବଡ଼। ବାହା, ନିର୍ବନ୍ଧ, 
ଯାନିଯାତ୍ରା କାମ ତାଙ୍କ ଜଣା। ଖୁଡ଼ି ସାଙ୍ଗରେ ଯିବେ ସାନ-ଯା ଆଉ କାଇଁଚ ସାଙ୍ଗରେ 
ତାର ଦି ଜଣ ସାଥୀ-ସାଙ୍ଗ । ପଡ଼ିଶା ଘର ଖୁଡ଼ିଙ୍କୁ ଦି ଡାକ ଦେଲା ପରେ, ସାନ ଯାଙ୍କୁ 
ଉଠାଇ, କାଇଁଚ ବୋଉ ସକାଳ ନିତ୍ଯ କର୍ମ ସାରିବାକୁ ବାଡ଼ିପଟ ବଗିଚା ଆଡ଼େ 
ଗଲେ ରାତି ଅନ୍ଧାରରୁ କାଇଁଚ ବାପା ଚିଲିକାନାସୀକୁ ଡଙ୍ଗା ଯୋଗାଡ କରିବାକୁ ଚାଲି 
ଯାଇଥାନ୍ତି । ମକର ସଂକ୍ରାନ୍ତି ଲାଗି ତାଙ୍କ ଗାଁରୁ କେତେଖଣ୍ଡ ଡଙ୍ଗା କାଳିଜାଇ ଯିବ କିନ୍ତୁ 
ନିର୍ବନ୍ଧ ଲାଗି ସେ ସ୍ଵତନ୍ତ୍ର ବ୍ୟବସ୍ଥା କରି, ସକାଳୁ ସକାଳୁ ନାଉରିଆମାନଙ୍କୁ ତାଗିଦ୍‌ 
କରିବାକୁ ଯାଇଥିଲେ । ଯାହା ହେଲେ ବି ନିର୍ବନ୍ଧ ଲାଗି ଠିକ୍‌ ହୋଇଥିବା ଶୁଭ ମୁହର୍ଭ 
ପୂର୍ବରୁ ପହଞ୍ଚିବାକୁ ପଡ଼ିବ। ତାଛଡ଼ା ଟିକିଏ ଆଗରୁ ନପହଞ୍ଚିଲେ, ମୁଶ୍ମିଆରେ ବସିବାକୁ 
ଯାଗା ଟିକିଏ ମିଳିବନି। ଦଶ ବାର ଲୋକଙ୍କ ଖାଇବା ଏବଂ ବସିବା ପାଇଁ ବ୍ଯବସ୍ଥା 
କରିବାକୁ ପଡ଼ିବ । ସେମାନେ ହେଲେ ଝିଅ ଘର | ଏସବୁ ଛୋଟ ମୋଟ କଥାକୁ ଭଲ 
ଭାବେ ନ ଦେଖିଲେ ବରଘର ବାଲା କଥାକୁ ମୋଟ କରିବେ। 

କାଇଁଚ ଉଠିଲା ବେଳକୁ ଘରେ କେହି ନାହାଁନ୍ତି। ତା ସାଙ୍ଗରେ ସାବି, ନେତି 
ଯିବେ | ସକାଳୁ ସକାଳୁ ଆସିବାକୁ କହିଥିଲା। ଦାଣ୍ଡପଟ ଦୂଆର ଆଡ଼େ ଯାଇ କାଇଁଚ, 
ନେତି, ସାବି ଆସିବା ବାଟକୁ ଥରେ ଚାହିଁ ଦେଇ ଘର ଭିତରକୁ ଆସିଲା। ବୋଉ 
ଫେରି ଆସିଲେ ସେ ଯିବ ପଛପଟ ପୋଖରୀକୁ ଗାଧେଇବାକୁ । ଅବଶ୍ଯ ପିନ୍ଧା ଲୁଗା 
ପଟାକୁ, ପୂର୍ବ ରାତିରୁ ସେ ସଜାଡ଼ି ରଖି ଦେଇଥାଏ। ସାବି, ନେତି ଆସିଲେ ପିନ୍ଧିବ। 
ତେବେ ପଡ଼ିଶା ଘର ବୂଢ଼ୀ, ଉଠୁ ଉଠୁ ସେଇପଟୁ ପାଟିକରି କହିଲେ “ ‘ଆଲୋ କଇଁ 
ସଅଳ ସଅଳ କାମ ସାରେ। ମୁଣ୍ଡଟା କୁଣ୍ଡାଇ ଦେ। ପରଘର ଲୋକ ଦେଖିବେ। 
ଅବେଶା ହୋଇ ଯିବୁନି କି ଆମ ଘରର ନାଁ ପକାଇବୁନି' ' | କାଇଁଚ ଜାଣିଛି, ପଡ଼ିଶା 
ଘର ଜେଜେମାଙ୍କ ମୁହଁ ଖର | ତାଙ୍କ ମନକୁ ନ ପାଇଲେ କଥା ଧରିବସିବେ। ତାଙ୍କ 
କଥା ଉପରେ କେହି ପାଟି ଫିଟାନ୍ତିନି। ସାହି କାହିଁକି ଗାଁ ଭିତରେ ପୁରୁଖା ବୁଢ଼ୀ 
ଭଲ ମନ୍ଦରେ ଗାଁଟା ଯାକର ମାଇପେ ତାଙ୍କରି ପାଖକୁ ଆସି ବୁଝିଥାନ୍ତି। ସେପଟ ଘରୁ 
ବୁଢ଼ୀର ତାଗିଦ୍‌ ଶୁଣି, ଏପଟୁ କାଇଁଚ ହଁ ଟିଏ ମାରିଦେଇ ନିଜ କାମ ଶେଷ କରିବାକୁ 
ବାହାରିପଡ଼ିଲା। ସେ ଜାଣେ ବୁଢ଼ୀ କେତେ କଥା କହିବ- ମୁଣ୍ଡ କିମିତି ବନ୍ଧା ହେବ, 
ଲୁଗା କମିତି ପିନ୍ଧିବ, ସବୁ ତାଙ୍କରି କଥା ଅନୁସାରେ ହେବ। 


ଓଦାଲୁଗା ପିନ୍ଧି ବାଡ଼ିପଟୁ କାଇଁଚ ବୋଉ, ଆସିଲା ବେଳକୁ ସୂରୁଜ ଉଇଁନଥାନ୍ତି। 
ଚଉରା ମୂଳରେ ପାଣି ଦେଇ, ସୂରୁଜ ଦେବତାଙ୍କ ଉଦ୍ଦେଶ୍ୟରେ ମୁଣ୍ଡିଆ ମାରିଲା ବେଳେ 
ଗୁଣୁଗୁଣୁ ହୋଇ କାଇଁଚ ବୋଉ କଂ ଣ ମନାସୁଥିବା ବେଳେ କାଇଁଚ ବାପା ଦାଣ୍ଡପଟୁ 
ଘର ଭିତରକୁ ପଶି କହିଲେ “ ଘାଟରେ ଡଙ୍ଗା ବନ୍ଧା ହେଲାଣି। ସଅଳ ସଅଳ ନ 
ବାହାରିଲେ ଠିକ୍‌ ସମୟରେ ପହଞ୍ଚି ପାରିବା ନାହିଁ। ଆର ସାହି ନବଘନ ବି ଯିବ 
ବୋଲି ଡଙ୍ଗା ଠିକ୍‌ କରୁଥିଲା। କାଇଁଚ ବୋଉ ସବୁ ଶୁଣି ଲୁଗା ବଦଳାଇବାକୁ ଘର 
ଭିତରକୁ ଗଲେ। କାଇଁଚ ଗଲା ବାଡ଼ିପଟ ପୋଖରୀକୁ ଗାଧେଇବାକୁ | 


ସିପକୁଦାରୁ ଡଙ୍ଗାରେ ଗଲେ କାଳିଜାଇ ମୁଣ୍ଡିଆକୁ ଆଗେ ଓଳିଏରୁ ଅଧିକ 
ସମୟ ଲାଗୁଥିଲା। ପାଲଟଣା ସାଙ୍ଗକୁ କାତମରା। ଏବେ କିନ୍ତୁ ଭୁଟୁ ଭୁଟି ହେବା 
ଦିନରୁ (ଇଞ୍ଜିନ୍‌ ଖଞ୍ଜା) ବେଶି ସମୟ ଲାଗୁନି ତଥାପି ତିନି ଘଣ୍ଟା ଉପରେ ଲାଗିବ। 
ଚିଙ୍ଗୁଡ଼ି ଘେରି ଯୋଗୁ ଚିଲିକାର କେତେ ଯାଗା ପୋତି ହୋଇଗଲାଣି! ଖରା ଦିନେ 
ଡଙ୍ଗା ଯିବା କଷ୍ଟକର | ବର୍ଷା ଦିନେ ଚିଲିକା ହ୍ରଦରେ ପଡ଼ିଥିବା ନଇତମାନଙ୍କରୁ ଆସୁଥିବା 
ପଟୁ ମାଟି ଆଉ ସମୁଦ୍ର ଭିତରକୁ ଯାଇପାରୁନି। ଠିକ୍‌ ବାଟ ଧରି ନଗଲେ ଡଙ୍ଗା ଲାଗେ। 
ପୁରୁଣା ଲୋକେ କହିଲେଣି, ଘେରି ନ ଉଠିଲେ, ଚିଲିକା ଖଣ୍ଡ ଖଣ୍ଡ ହୋଇଯିବ। 

କାଇଁଚର ସ୍ଵପ୍ନ ୭୧ 


ସାତପଡ଼ାରୁ ଆଉ ବାଲୁଗୀ ଆଡ଼େ ଡଙ୍ଗାରେ ଯିବା ସମ୍ଭବ ହେବନି । ଫଟୁଣ-ଚୈତ୍ର 
ମାସ ପର୍ଯ୍ୟନ୍ତ ଯିବା ଆସିବାରେ ଅସୁବିଧା ଏପର୍ଯ୍ୟନ୍ତ ହେଇନି। କିନ୍ତୁ ଆଗାମୀ ଦିନରେ 
କଂ” ଣ ହେବ କିଏ କହିବ ? ଘର ଭିତରେ ଲୁଗା ବଦଳାଇବା ବେଳେ, କାଇଁଚ ବୋଉ 
କହିଲେ ¢“ ତୁମ ସାନ ଭାଇଙ୍କୁ ଡାକ। ସମସ୍ତେ ସିନା ଏକା ବେଳକେ ବାହାରିଲେ 
ହେବ! ଖୁଡ଼ି ଉଠି ସମସ୍ତଙ୍କୁ ଡାକି ସାରିଲେଣି। ତମେ ଯାଇ ଆଉ ଥରେ ଡାକ। କାମ 
ତ ଆମର।'” ଗାଧୋଇ ସାରି କାଇଁଚ ଘରକୁ ଅଇଲା ବେଳକୁ, - ନେତି ସାବି ଆସି 
ପହଞ୍ଚିଗଲେ | ସାବି କହିଲା ˆ ' ଏତେବେଳ ଯାଏ ତୁ ଗାଧୋଇ ନଥିଲୁ, ଆମେ ସବୁ 
କାମ ସାରି ଆସିଲୁଣି। ସାବିକୁ ଚୂପ୍‌ ରହିବାକୁ କହି ନେତି କହିଲା, ଚାଲ ଜଲ୍‌ଦି 
ଜଲ୍ଦି ଲୁଗା ପଟା ପିନ୍ଧ । ଘାଟ ଆଡ଼କୁ ଗୀ ଲୋକେ ବାହାରି ଗଲେଣି” କାଇଁଚକୁ 
ମୁଣ୍ଡ କୂୃଣ୍ଡାଇ ଦେଇ ଲୁଗା ପିନ୍ଧିବାକୁ କହି, କାଇଁଚ ବୋଉଙ୍କ ଡାକ ଶୁଣି ନେତି 
ବାହାରକୁ ଗଲା। ପଡ଼ୋଶୀ ଘର ଜେଜେମା, ଖୁଡ଼ି, କାକା ସମସ୍ତେ କାଉଁଚ ଘରେ 
ପହଞ୍ଚି ଯାଇଥାନ୍ତି। ନେତି ଆଉ ସାବିକୁ ଦେଖି ବୁଢ଼ୀ କହିଲେ, ଆସିଗଲେ ରାଧାଙ୍କ 
ଦୂତି। ଆଉ ଡେରି କରୁଛ କାହିଁକି, ରାଧାକୁ ସଜକରି ବାହାର କର। 


ବୁଢ଼ୀ କଥା ଶୁଣି, ନେତି ମୁହଁ ମୋଡ଼ିଦେଇ, କାଇଁଚ ବୋଉ ପାଖରେ ପହଞ୍ଚି 
ସଜଡ଼ା ହୋଇଥିବା ଜିନିଷପତ୍ର ଧରି ବାହାରକୁ ବାହାରିଲା। ଘର ଭିତରୁ କାଇଁଚର 
ଡେରି ଦେଖି, ବୁଢ଼ୀ ଆଉ ଥରେ ପାଟିଟେ କରି ସମସ୍ତଙ୍କୁ ଚିଲିକା ଘାଟ ଆଡ଼କୁ 
ଯିବାକୁ କହି ଘାଟ ଆଡ଼େ ବାହାରି ପଡ଼ିଲେ। ଦିନ ଘଡ଼ିକେ ବେଳକୁ ସିପକୂଦା ଗୀ 
ପାଖ ଘାଟ ମୁଣ୍ଡରୁ ଡଙ୍ଗା ଛାଡ଼ିଲା। 


ଅରଖକୁଦା ମୁହାଣ ଉପରୁ ସୂର୍ଯ୍ୟଦେବତା ଉଠିଲା ବେଳକୁ ଚିଲିକାକୂଳ ଗାଁ ପାଖ 
ଘାଟ ତୁଠ ନିକଟରେ ଲୋକମାନଙ୍କର ଭିଡ଼। ମକର ସଂକ୍ରାନ୍ତି ସକାଳୁ ସକାଳୁ ଚିଲିକାରେ 
ଗାଧୋଇ ପାଧୋଇ ସୂର୍ଯ୍ୟ ଦେବତାଙ୍କୁ ଦର୍ଶନ କରିବା, ଚିଲିକା ଭିତର ଗ୍ରାମମାନଙ୍କରେ 
ଏକ ପରମ୍ପରା! ସୂର୍ଯ୍ୟ ଦର୍ଶନ ସାଙ୍ଗକୁ ସ୍ତ୍ରୀ ଲୋକମାନଙ୍କର ହୁଳହୁଳି, ପୁରୁଷମାନଙ୍କର 
ହରିବୋଲ ଶବ୍ଦରେ ଚିଲିକାକୂଳ କମ୍ପି ଉଠୁଥାଏ। ଯେଉଁମାନେ ଡଙ୍ଗା ଧରି କାଳିଜାଇ 
ଯାଉଥାନ୍ତି, ସେମାନଙ୍କ ମୁହଁରେ ଜୟ ମା” କାଳିଜାଇ । ସୂର୍ଯ୍ୟ ଉଦୟ ବେଳକୁ ଚିଲିକା 
ଦେହରେ ଶହ ଶହ ଡଙ୍ଗା ଚାଲିଥାଏ କାଳିଜାଇ ମୁଣ୍ଡିଆ ଆଡ଼େ | ସିପକୂଦା ଗାଁ ମୁଣ୍ଡ ଘାଟରୁ, 
କାଳିଜାଇ ମୁଣ୍ଡିଆ ଆଡ଼େ ଡଙ୍ଗା ଛାଡ଼ିଲା ବେଳେ, କାଇଁଚ ବୋଉ, ଖୁଡ଼ି, ଳେଜେମା 
ହୁଳହୁଳି ପକାଇ, କାଳିଜାଇଙ୍କ ଉଦ୍ଦେଶ୍ୟରେ ପ୍ରଣୀମ ଜଣାଇଥିଲେ । କାଇଁଚ, ସାବି, ନେତି, 
ଡଙ୍ଗାର ଗୋଟିଏ ପାଖରେ ବସିଥାନ୍ତି । ବାପା, କକା, ଖୁଡ଼ି ଜେକେ ମା, ଅନ୍ୟ ପଟେ ବସି, 

୭୨ କାଇଁଚର ସ୍ଵପ୍ନ 


ନିର୍ବଦ ପାଇଁ ଆଣିଥିବା ଜିନିଷ ବିଷୟରେ କଥାବାର୍ଭା ହେଉଥଆାନ୍ତି। ଡଙ୍ଗା ଆସ୍ତେ ଆସ୍ତେ 
ଚାଲୁଥାଏ। ଭୁଟି ଭୁଟି (ଇଞ୍ଜିନ୍‌ ଲଗା) ଡଙ୍ଗାରେ ଇଞ୍ଜିନ୍‌ର ଶବଦ ଯୋଗୁ କାହା କଥା କାହାକୁ 
ପରିଷ୍କାର ଭାବେ ଶୁଭୁ ନଥାଏ। ଡଙ୍ଗା କିଛି ବାଟ ଗଲା ପରେ, ସାବି କହିଲା ' ' ଦେଖେଲୋ 
କାଇଁଚ ଆଗରେ ଯେଉଁ ଗାଁ ଦିଶୁଚି ସେଇ ଗାଁ ହେଲା ଆଳୁ ପାଟଣା | ଗାଁ ମୁଣ୍ଡ ଚିଲିକାନାସୀରେ, 
ଦେଖୁନ କେଡ଼େ ବଡ଼ ଯଜ୍ଞମଣ୍ଡପ।| ପ୍ରତ୍ୟେକ ବର୍ଷ ରଜ ସଂକ୍ରାନ୍ତି ବେଳକୁ ସେଇ ଚଉବର 
ଯଜ୍ଞ ମଣ୍ଡପ ପାଖେ ଯଜ୍ଞ ହୁଏ । ଦି ବର୍ଷ ତଳେ ମୁଁ ଆସିଥିଲି। ତୋ ବରଘର ତ ଏଇ ଗାଁରେ 
ସେମାନେ ବାହାରିଲେଣି କି ନାହିଁ କେଜାଣି।” ' ସାବି ଚୂପ୍‌ ଚୃପ୍‌ କହି ଚାଲିଥାଏ । ନେତି 
କହିଲା “ ହଁ ବା ତୁ ତ କାଇଁଚ ବର ସାଙ୍ଗେ କଥାବାର୍ଭା କରିଥିବୁ- ଖାଲି କ'ଣ ଯାତ୍ରା 
ଦେଖିଥିବୁ।' ' ସାବି କହିଲା ¢ “ମୁଁ କାଇଁ ତା ବରକୁ ଦେଖିବ ବା| ତାର ତ ବାହାଘର ଏବେ 
ଠିକ୍‌ ହେଲା, ମୁଁ ତ ଦି ବର୍ଷ ତଳ କଥା କହୁଛି।” ' ସାବି, ଆଳୁପାଟଣା ଚଉବର ଯାତ୍ରାର 
ଅନୁଭୂତି ସଂପର୍କରେ ଆଉ ଯାହା କହିବାକୁ ବସିଥିଲା, ନେତି କଥା ଶୁଣିଲା ପରେ ମୁହଁ 
ମୋଡ଼ି ଦେଇ, ଅନ୍ୟ ପଟକୁ ଚାହିଁ ବସିଲା। ଡଙ୍ଗା ସେତେବେଳକୁ ଆଳୁପାଟେଣିଆଙ୍କ 
ଘେରି ପାଖ ଦେଇ ଯାଉଥାଏ। ଆଳୁପାଟଣା ପାଖ ଚିଲିକା ପାର୍‌ ହେଲେ, ସାତପଡ଼ା। 
ସେଇଠୁ ନଳବଣ- ନଳବଣରୁ ଭିତର ଚିଲିକା ଦେଇ ଗଲେ କାଳିଜାଇ | 


ଆଳୁପାଟଣା ଗାଁ ତଳ ଜଗତିନାସୀ ପାଖ ଦେଇ ଡଙ୍ଗା ଗଲା ବେଳେ କାଇଁଚ 
ବାପା କହିଲେ ˆ“ ଦେଖୁନ ଆଳୁପାଟେଣିଆ ଭିତର ଚିଲିକାକୁ କେତେ ମାଡ଼ି ଆସି ଘେରି 
କରିଛନ୍ତି। ଖାଲି ତ ଘେରି ନୂହଁ, ତଳ ଠାରୁ ଉପର ପର୍ଯ୍ୟନ୍ତ ଜିରୋ ନେଟ୍‌ ବସାଇ ଛୋଟ 
ଛୋଟ ଯାହାଳ ବି ମାରି ଦେଉଛନ୍ତି। ଏମାନଙ୍କ ଲାଗି ଚିଳିକାରୁ ମାଛ କଙ୍କଡ଼ା ଲୋପ 
ପାଇଯିବେ । କେତେଥର ମିଟିଂ ହେଲାଣି କିନ୍ତୁ ଆଳୁପାଟେଣିଆ କାହା କଥା ମାନୁ ନାହାଁନ୍ତି ¦ 
ମକର ସଂକ୍ରାନ୍ତି ପରେ ପୁଣି ଥରେ ସାତପଡ଼ା ବଙ୍ଗଳାରେ ମିଟିଂ ହେବ କଲେକ୍ଟର, ଏସ୍‌ପି 
ସମସ୍ତେ ଆସିବେ। ଏଥରକ ଯଦି ସେମାନେ ଘେରି ନ ଭାଙ୍ଗନ୍ତି ତେବେ ଆମ ଆଠଖଣ୍ଡ 
ଗାଁ ବାଲାଏ ଭାବକୂଣ୍ଡଳେଶ୍ବର ମନ୍ଦିରରେ ଯାହା ନିଷ୍ଠରି ନେଇଛନ୍ତି, ତାହା କରିବେ। କାଇଁଚ 
ବାପାଙ୍କ ମୁହଁରୁ ଶୁଣିଲା ପରେ କାଇଁଚ କାକା କହିଲେ ଭାଇ ସେ କଥା ସତ ଯେ, ତୁମେତ 
ଜାଣିଛ ଚିଲିକା ଭିତର ଗାଁମାନଙ୍କ କଥା! ଯଦି ଥରେ ଆଳୁପାଟେଣିଆଙ୍କ ସଙ୍ଗେ ଆମ ଆଠ 
ଖଣ୍ଡ ଗାଁ ବାଲାଙ୍କର ଗଣ୍ଡଗୋଳ ଲାଗିଗଲା, ତେବେ ତ ଯିବା ଆସିବା, ଭଲ ମନ୍ଦ ସବୁ ବନ୍ଦ 
ହୋଇଯିବ | ବନ୍ଧୁ ବାନ୍ଧବ ବାଛନ୍ଦ ପଡ଼ିବେ । କଥାବାର୍ଭା କଲେ, ଗାଁରୁ ଧୋବା ଭଣ୍ଡାରୀ 
ନିଷେଧ, ଏକ ଘରିକିଆ। ସାନ ଭାଇ କଥା ଶୁଣି କାଇଁଚ ବାପା କାଳିଜାଇ୍ତଙ୍କ ଉଦ୍ଦେଶ୍ୟରେ 
ହାତ ଟେକି କହିଲେ “ˆ ' ଯାହା ସେଇ ମା'ଙ୍କ ବରାଦ ଥିବ | ତାଙ୍କରି ପୀଠରେ ତ ଆଜି 

କାଇଁଚର ସ୍ଵପ୍ନ ୭୩ 


ନିର୍ବନ୍ଧ କରିବା। ମା ଆମକୁ ସାହା ହେବେ । ଯାହା ହେଲେ ବି କଥା ଯେତେବେଳେ 
ଛିଡ଼ିଛି, ଜବାବ୍‌ ଯେତେବେଳେ ଦିଆସରିଛି, ସେଥୁରୁ ତ ଆଉ ପଛକୁ ଫେରିବାର ନାହିଁ। 
କଲେକ୍ଟର, ଏସ୍‌ପି ଆସିବେ। ଚିଲିକା ଭିତର ଗାଁମାନଙ୍କର ମୁଖିଆମାନେ ବସିବେ। ମୁଁ 
ଭାବୁଛି, ନିଷ୍ପତ୍ତି ହୋଇଯିବ ଏମିତି ଛୋଟ ବଡ଼ କଥାକୁ ନେଇ ଚିଲିକା ଭିତର ଗାଁ ଗୀ 
ମାନଙ୍କରେ ଗଣ୍ଡଗୋଳ ଲାଗେ, ପୁଣି ତ ମେଣ୍ଢେ। ମାସ ଦିଟା ତିନିଟା ପରେ ଆଷାଢ଼ 
ମାସରେ ବାହାଘର କରିଦେବା! ନିର୍ବନ୍ଧ ବେଳେ ସେଇ କଥା ପକାଇ ଦିନ ଠିକ୍‌ କରିବାକୁ 
ପଡ଼ିବ କଥାଟା ସିନା ଅତି ସହଜ ଭାବେ କାଇଁଚ ବାପା କହିଦେଲେ, ହେଲେ ତାଙ୍କ ମୁହଁ 
ଉପରେ ଏକ ଅଜଣା ଆଶଙ୍କାର ଛାପ ଦେଖା ଦେଇଥିଲା! କେହି ଜାଣନ୍ତୁ କି ନ ଜାଣନ୍ତୁ 
ଡଙ୍ଗାର ଅନ୍ୟ ପଟରେ ବସି କାଇଁଚ ଠିକ୍‌ ଭାବେ ଠଉରେଇଥିଲା। ବାପାଙ୍କ ଚିନ୍ତା, ତା ମନ 
ଉପରେ ପ୍ରତିଫଳିତ ଯେ ହେଉ ନ ଥିଲା ଏକଥା ନୂହଁ। କାଇଁଚକୁ ଚୂପ୍‌ ହୋଇ ବସିବାର 
ଦେଖି, ନେତି କହିଲା। 


“ କରିଲୋ, ମୁହଁ ମାରି ବସିଛୁ କାହିଁକି ଆଜିପରି ଶୁଭ ଦିନରେ ତୋର ଏ ଶୁଖିଲା 
ମୁହଁକୁ କ'ଣ ତୋ ବର ଦେଖିବାକୁ ଆସିବ ? ମୁହଁ ଉପରେ ଚେନାଏ ହସ ଟାଣି ଆଣି 
କାଇଁଚ କହିଲା “ “ନାଇଁ ଲୋ, ଏଇ ଆଳୁପାଟଣା କଥା ପଡ଼ିଲେ ମୋତେ କାହିଁକି ଡର 
ଲାଗୁଛି। ସମସ୍ତେ ତ ଏଇ ଗାଁ ବାଲାଙ୍କ ବିରୋଧରେ ମେଳି ବାନ୍ଧିଲେଣି। ଆଗାମୀ ଦିନରେ 
କଥାଟା ଯଦି ନ ଛିଡ଼େ, ତେବେ ? କାଇଁଚ ମୁହଁରୁ କଥା ଛଡ଼େଇ ନେଇ, ନେତି କହିଲା 
““ ହବ ଆଉ କ'ଣ ? ମାସେ ଦି ମାସେ କି ବର୍ଷ୍ୁଟେ ଅପେକ୍ଷା କରିବାକୁ ପଡ଼ିବ। ସବୁ 
ଗାଁରେ ତ ସେଇ କଥା ଶୁଣିନୁ କି ଜାଲି ବାବୁଙ୍କ ଘର କଥା। ସାତପଡ଼ାର ସୁଦର୍ଶନ ଜାଲିଙ୍କ 
ଘର ଚିଲିକା ଅଞ୍ଚଳରେ ଜଣାଶୁଣା ବଡ଼ ଲୋକ ଘର। ଆଗରୁ ଘରର ନାଁ ଥିଲା। ଏବେ 
ଜାଲି ବଉିଶର ବଡ଼ ପୁଅ ଜିତେନ୍ଦ୍ର ଜାଲି ଭୁବନେଶ୍ବରରେ ବଡ଼ ଚାକିରୀ କରନ୍ତି। କେଉଁ 
ଜିଲ୍ଲାରେ କଲେକ୍ଟର ଥିଲେ। ତାଙ୍କ ବଡ଼ ଝିଅ ଏମ୍‌.ଏ. ପାଶ୍‌ କଲା ପରେ, ଅନ୍ୟ ଜାତିର 
ପୁଅକୁ ଭଲ ପାଇ ବାହା ହେବାକୁ ଜିଦ୍‌ ଧରି ବସିଲାରୁ, ବାପ, ଝିଅ ମନ ମୁତାବକ 
ବାହାଘର ସେଇ ଭୁବନେଶ୍ବରରେ କଲେ। ବର ଘର କିଛି ଛୋଟ ଜାତି ନୂହଁ। କହିବାକୁ 
ଗଲେ ଜାଲିଘର ଠାରୁ ବେଶ୍‌ ବଡ଼ ଜାତି, ବଡ଼ ଘର | ବାହାଘର ହେଲା କିନୁ ସାଇପଡ଼ିଶାରୁ 
କେହି ଗଲେନି। ଗାଁରେ ନିଷାପ କରି ଏବେ ବୁଢ଼ା ସୁଦର୍ଶନ ଜାଲିଙ୍କ ଉପରେ ଲକ୍ଷୈ ଟଙ୍କା 
ଜୋରିମାନା ବସାଇଛନ୍ତି। ଜୋରିମାନା ଦେଲେ ଜାତି ଭାଇରେ ମିଶିବେ ନ ହେଲେ ନାହିଁ 
ବଡ଼ ପୁଅ ଜିତୁ ବାବୁ ଗାଁକୁ ଆସୁ ନାହାଁନ୍ତି। ବୁଢ଼ାବାପ ଏକ ଘରିକିଆ। କହିବେ କାହାକୁ ? 
କାଇଁଚ କହିଲା, ତାଙ୍କ ଝିଅ କଂ ଣ ଆମ ଭଳିଆ ଘର କଣରେ ପଡ଼ିଥିଲା। ଗାଁ ସ୍କୁଲ୍‌ରୁ ସପ୍ତମ 


Digitized by PPRACHIN, SOA 


୭୪ କାଇଁଚର ସ୍ଵପ୍ନ 


ଶ୍ରେଣୀ ପାଶ୍‌ କଲା ପରେ ପାଠରେ ଡୋରି ଲାଗିଲା। ପଢ଼ିବାକୁ ଇଚ୍ଛା ଥିଲେ ବି କିଏ ଆମ 
କଥା ବୃଝିଲା ନା ଗାଁ ପାର ହୋଇ ଅନ୍ୟ ଗାଁ ସ୍କୁଲ୍‌କୁ ପଢ଼ିବାକୁ ଛାଡିଲା। ଚିଲିକା ଭିତର 
ଝିଅମାନଙ୍କର ଭାଗ୍ୟ ଏଇଆ। ହେଲେ ବାବୁଙ୍କ ଝଅ ଭୁବନେଶ୍ବର, କଟକରେ ପଢ଼ି 
ତାଙ୍କ ମନମୁତାବକ ଯେଉଁଠି ବାହାହେଲେ ଏ ଗାଁ ବାଲାଙ୍କର କଂ ଣ ଗଲା ? ତାଙ୍କ ଲାଗି 
ଏ ବୁଢ଼ା ଜାଲି କାହିଁକି ଏକ ଘରିକିଆ ହୋଇ ରହିବେ ? ପାଠ ପଢ଼ୁଥିବା, ବାହାରକୁ 
ଦେଖୁଥିବା ପଢୁଆ ଝିଅମାନଙ୍କୁ କଂଣ ଘର ଚାରି କ”ଣରେ ବାନ୍ଧି ରଖି ଥାନ୍ତେ ?”” 
ଏତବେଳ ଯାଏ, ସାବି ମୁହଁ ବୁଲେଇ ବସିଥିଲା। କାଇଁଚ କଥା ସରିଲା ବେଳକୁ ସାବି 
ପାଟିକରି କହିଲା ଠିକ୍‌ କରିଛି, ତା ମନ ଲାଖି ବର ସେ ଠିକ୍‌ କରି ବାହା ହେଲା ଏଥିରେ 
ଏ ସବାଖିଆ ଗାଁ ବାଲାଙ୍କର କ'ଣ ଗଲା। ସେ କି ତା ବର ଆସି ଏଠି ରହିବେ ନା ୟେଙ୍କ 
ସଙ୍ଗେ ଚଳିବେ । ଯୁଗ ଆସି କେଉଁଠି ହେଲେଣି। ଏମାନେ ଚିଲିକା ଭିତରେ ଜାତି 
ଗୋତ୍ରକୁ ଧରି ବସିଛନ୍ତି।”” ନେତି କହିଲା “ଏତେବଡ଼ ପାଟିଟେ କାହିଁକି କରୁଛୁ 
ସେପଟେ ଦାଦା, ଜେଜେ ମା ବସିଛନ୍ତି। ଶୁଣିବେ ଯଦି କ'ଣ କହିବେ।”” ସାବି ଆଉ 
କ”ଣ କହିବାକୁ ଯାଉଥିଲା ନେତି ପାଟି ଶୁଣି ଚୁପ୍‌ ହୋଇ ବସିଲା। 


ମ୍ୟାନେଜର ବାବୁଙ୍କୁ ଧରି ନବଘନ, କାଳିଜାଇ ମୁଣ୍ଡିଆ ପାଖରେ ପହଞ୍ଚିଲା 
ବେଳକୁ ଶହ ଶହ ଡଙ୍ଗା ମୁଣ୍ଡିଆ ପାଖରେ ପହଞ୍ଚି ସାରିଥାନ୍ତି। ଖଣ୍ଡେ ଦୂରରୁ, ପାରିକୂଦ 
ରାଜା ସାହେବଙ୍କ ଲଞ୍ଚ ଦେଖା ଯାଉଥାଏ | ରାଜା-ରାଜୁଡ଼ାଙ୍କ ଶାସନର ଅବସାନ 
ଘଟିଥିଲେ ମଧ୍ୟ ମକର ସଂକ୍ରାନ୍ତି ଦିନ ରାଜା ସାହେବ, ତାଙ୍କ ରାଜ୍ୟର ପୂର୍ବ ପରିଚୟ 
ଚିହ୍ନ ପତାକା, ଡଙ୍ଗା ଉପରେ ଉଡ଼ାଇ କାଳିଜା୍୍ତ ମୁଣ୍ଡିଆ ନିକଟରେ କ୍ୟାଞ୍ଚ୍‌ ପକାଇଥାନ୍ତି | 
ଚିଲିକା ଭିତର ଗୀମାନଙ୍କରୁ ଆସିଥିବା ଭକ୍ତ ଓ ଯାତ୍ରୀମାନେ ମା'ଙ୍କ ଦର୍ଶନ ପରେ, 
ରାଜା ସାହେବଙ୍କ ଦର୍ଶନ ପାଇଁ ମଧ୍ୟ କେତେକାଂଶରେ ଆସୁଥିଲେ। ରାଜା ସାହେବ, 
ରାଜକୀୟ ପରିପାଟିରେ ଡଙ୍ଗା ଉପରେ ବସିଥାନ୍ତି । ତାଙ୍କର ବସିବା ପାଇଁ, ରାଜ ପ୍ରାସାଦରୁ 
ରାଜୁଡ଼ା ଅମଳର ରୂପା ତିଆରି ସ୍ବତନ୍ତ୍ର ଚେୟାର, ସେ ସମୟର ପୁରୁଣା ଛତ୍ରୀ ମଧ୍ୟ 
ଆସିଥାଏ। ରାଜା ସାହେବଙ୍କ ଆଗରେ ଏବଂ ପଛରେ ଦୁଇ ଜଣ ରାଜ କର୍ମଚାରୀ ପୂର୍ବ 
ରାଜୁଡ଼ା ସମୟର ପୋଷାକ ପରିଧାନ କରି ଠିଆ ହୋଇଥାନ୍ତି । ସାଧାରଣ ଲୋକମାନଙ୍କ 
ପାଇଁ ଠାକୁରାଣୀଙ୍କ ଦର୍ଶନ ପରେ ରାଜା ସାହେବ ଦର୍ଶନୀୟ ବ୍ୟଯନ୍ତି ଭାବେ ଥାଛି। 
ତାଙ୍କ ଲଞ୍ଚ ପାଖରୁ ଖଣ୍ଡେ ଦୂର କାଳିଜାଇ ଠାକୁରାଣୀଙ୍କ ମନ୍ଦିରର ପୂର୍ବପଟ, ଚିଲିକା 
ପାଣି ଉପରେ ସ୍ଥାନୀୟ ତହସିଲଦାରଙ୍କ ଲଞ୍ଚ | ତହସିଲ୍‌ଦାର, ଜିଲ୍ଲା ପ୍ରଶାସନର 
ପ୍ରତିନିଧି ଏବଂ ଆଇନ୍‌ ଶୃଙ୍ଖଳା ଦାୟିତ୍ଵରେ ଥିବା ମାଜିଷ୍ଟ୍ରେଟ୍‌ । ପୁଲିସବାଲାଙ୍କ ଭଡ଼ା 


Digitized by PPRACHIN, SOA 


କାଇଁଚର ସ୍ଵପପ ୭୫ 


ଡଙ୍ଗା ଅଲଗା। ଆଗେ, ଜିଲ୍ଲା ପ୍ରଶାସନ ପାଇଁ ଚିଲିକା ରାଣୀ ନାମରେ ଗୋଟିଏ 
ସ୍ଵତନ୍ତ୍ର ଲଞ୍ଚ ଥିଲା। ଏଇ ଲଞ୍ଚର ଖ୍ଯାତି ମଧ୍ଯ ସେଇ ପ୍ରକାର। ରହିବା ପାଇଁ ସ୍ଵତନ୍ତ୍ର 
ପ୍ରକୋଷ୍ଠ । ଭୋଜନ ପାଇଁ ସ୍ଵତନ୍ତ୍ର ଡାଇନିଂ ଟେବୁଲ୍‌ | ଲାଭାଟୋରୀ, ଡ୍ରେସିଂ ଟେବୁଲ୍‌ 
ଅଲଗା। ˆ ଚିଲିକା ରାଣୀ'ର ଉପରି ଭାଗରେ ବସିବା ଏବଂ ନିଳାମ୍ଭୁ ଚିଲିକାର 
ରମଣ।ୟ ଦୃଶ୍ଯ ଚିଲିକା ବକ୍ଷରେ ଲକ୍ଷ ଲକ୍ଷ ବିଦେଶୀ ପକ୍ଷୀମାନଙ୍କୁ ଦେଖିବା ପାଇଁ 
ସ୍ଵତନ୍ତ୍ର ବ୍ଯବସ୍ଥା ଥଲା। ଏହାଛଡ଼ା ଚିଲିକା ରାଣୀ, ଚିଲିକା ଭିତରର ଅଚାନକ ଝଡ଼, 
ତୋଫାନ ପାଇଁ ମଧ୍ୟ ସୁରକ୍ଷିତ ଆଶ୍ରୟସ୍ଳୀ। ରାଜ୍ୟ ପ୍ରଶାସନର ବରିଷ୍ଠ ଅଧିକାରୀ, 
ରାଜ୍ୟପାଳ, ମନ୍ତ୍ରୀମାନେ. “ ଚିଲିକା” କୁ ଆସିଲେ ଚିଲିକାରାଣୀରେ ହିଁ ଯାଉଥିଲେ। 
ତଳିଆ କର୍ମଚାରୀମାନଙ୍କ ବ୍ଯବହାର ପାଇଁ ଚିଲିକାରାଣୀ ନିଷେଧ ଥିଲା। ମକର 
ସଂକ୍ରାନ୍ତି ଦିନ କିନ୍ତୁ ଚିଲିକା ରାଣୀରେ ସ୍ଥାନୀୟ - ତହସିଲ୍‌ଦାର, ସବ୍‌କଲେକ୍ଟର 
କାଳିଜାଇ ପାଖରେ କ୍ୟାମ୍ପ କରି ଆଇନ୍‌ ଶୃଙ୍ଖଳା ନିୟନ୍ତ୍ରଣ କରୁଥିଲେ। 


~~ ~~ 


କାଳିଜାଇପୀଠରେ ମକର ସଂକ୍ରାନ୍ତି ଯାତ୍ରା ବେଳେ ଆଇନ୍‌ ଶ୍ଙ୍ଖଳା ପରିସ୍ଥିତି 
ଉପୁଜୁ ନଥିଲେ ମଧ୍ଯ ଯାତ୍ରୀମାନଙ୍କ ଚିଲିକା ଭିତରେ ଯାତାୟାତର ସୁରକ୍ଷା ଥିଲା 
ସବୁଠାରୁ ଗୁରୁତ୍‌ ପୂର୍ଣ ପ୍ରଶାସନିକ ଦାୟିତ୍ଵ । ପୂର୍ବେ କାଳିଜାଇ ଯାତ୍ରୀମାନଙ୍କର ଡଙ୍ଗା 
ଚିଲିକାରେ ବୁଡ଼ିଯିବା, ଯାତ୍ରୀମାନେ ପ୍ରାଣ ହରାଇବା ଘଟଣାମାନ ଘଟିଛି। ଏସବୁ 
ଦୃଷ୍ଟିରୁ ପୁରୀ ଜିଲ୍ଲା ପ୍ରଶାସନ ଆଇନ୍‌ ଶୃଙ୍ଖଳା ପରିସ୍ମିତି ସହ ଯାତାୟାତ ନିୟନ୍ତ୍ରଣ 
ପାଇଁ କାଳିଜାଇ ମୁଣ୍ଡିଆ ନିକଟ ଚିଲିକା ପାଣିରେ ଡଙ୍ଗା ଉପରେ କ୍ୟାଙ୍୍‌ ପକାଇଥାନ୍ତି | 
କିନ୍ତୁ ଏଇ କେତେବର୍ଷ ହେଲା ଚିଲିକା ଭିତର ଲୋକମାନେ ଆଉ ଚିଲିକାରାଣୀକୁ 
ଦେଖିବାକୁ ପାଉନାହାନ୍ତି । ସମସ୍ତେ ମନେ ପକାନ୍ତି ୧୯୭ ୧ ମସିହା ସାମୁଦ୍ରିକ ଝଡ଼କୁ | 
ସେଇବର୍ଷ ଅକ୍ଟୋବର ମାସ ଶେଷ ବେଳକୁ ପୂର୍ବ ଉପକୂଳରେ ସାମୁଦ୍ରିକ ଝଡ଼ 
ବିପୁଳ କ୍ଷତି ଘଟଣାଇଥିଲା। ସେତେବେଳେ ଆଜିକାଲି ପରି ସାମୁଦ୍ରିକ ଝଡ଼ ଓ ବତାସର 
ଯୁର୍ବ ସୂଚନା ମିଳୁ ନଥିଲା। ୧୯୭୧ ମସିହା ସାମୁଦ୍ରିକ ଝଡ଼ରେ ତକ୍ରାଳୀନ କଟକ 
ଜିଲ୍ଲାର କେନ୍ଦ୍ରାପଡ଼ା ସବ୍ଡିଭିଜନର ରାଜନଗର, ମହାକାଳପଡ଼ା ଥାନା ଅଞ୍ଚଳରେ 
ପ୍ରଭୃତ କ୍ଷତି ଘଟିଥଲା। ପ୍ରାୟ ଦଶ ହଜାର ଲୋକ ମୃତ୍ୟୁବରଣ କଲେ। କେତେ ଗୀ 
ସମୁଦ୍ର ଭିତରେ ଲୀନ ହୋଇଗଲା। ଝଡ଼ର ପ୍ରଭାବ ଚିଲିକା ଭିତର ମସ୍ୟଜୀବୀମାନେ 
ଅଙ୍ଗେ ଲିଭାଇଥିଲେ। ବହୁ ଡଙ୍ଗା ପାଣିରେ ବୁଢ଼ିଗଲା। ମସ୍୍ୟଜୀବୀମାନେ ଝଡ଼ 
ବତାସରେ ପ୍ରାଣ ରକ୍ଷା କରିବାକୁ ଚିଲିକା ଭିତରେ ଲଙ୍ଗର ପକାଇ ରହିଥିବା ଏହି 
“ ଚିଲିକାରାଣୀ”ର ଆଶ୍ରୟ ନେଇଥିଲେ। ଏତେ ବଡ଼ ଝଡ଼ ତାର କିଛି କ୍ଷତି ଘଟାଇ 

ପାରିନଥିଲା। ବିଗତ କେତେବର୍ଷ ହେଲା “ ଚିଲିକାରାଣୀ” ରକ୍ଷଣାବେକ୍ଷଣ ଅଭାବରୁ 
ଭାଙ୍ଗିରୁଜି ଗଲା। ଆଜିର ରାଜସ୍ଵ ପ୍ରଶାସନ ସେଦିନରର ସୃତିକୁ ବଞ୍ଚାଇ ରଖିବାକୁ 
ଚେଷ୍ଟା କଲାନି। ଯେଉଁ ଚିଲିକାରାଣୀ ଦିନେ ଏ ରାଜ୍ଯକୁ ଆସିଥିବା ବହୁ ବିଶିଷ୍ଟ 
ଅତିଥିମାନଙ୍କୁ ନେଇ ଚିଲିକାର କୋଣ ବିକୋଣରେ ବୁଲି ଦେଖାଇଥିଲା ତାର ଅବସାନ 
ଘଟିଲା। ଚିଲିକା କୂଳରେ ପଡ଼ି ପଡ଼ି ଭାଙ୍ଗି ଗଲା। ସେଇପରି, ଆଉ ଗୋଟିଏ ପୂର୍ବ 
ସ୍ଵୃତି ମଧ୍ୟ ୧୯୭୧ ମସିହା ଝଡ଼ ପରେ ବୁଡ଼ିଗଲା। କୃଷ୍ଣ ପ୍ରସାଦ ଗଡ଼ରେ ଥିବା 
କୃଷ୍ଣପ୍ରସାଦ ଥାନା ପ୍ରତିଷ୍ଠା ହେବା ଦିନ ଠାରୁ ଥାନା ଡଙ୍ଗା ପୁଲିସ ପ୍ରଶାସନର ଏକ 
ଅଙ୍ଗ ବିଶେଷ ଥଲା | ୧୯୭୧ ମସିହା ଝଡ଼ ଦିନ ସଂଧ୍ୟାରେ, ଗଡ଼ଘାଟ ପାଖେ ବନ୍ଧା 
ହୋଇ ରହିଥିବା ଥାନା ଡଙ୍ଗା, ଝଡ଼ବତାସରେ ଦୁଇଜଣ ସରକାରୀ ନାଉରିଆକୁ ଧରି 
ଭାସି ଯାଇଥିଲା ଚିଲିକାର ଅତଳ ଜଳ ରାଶି ଭିତରକୁ | ଖଣ୍ଡେ ଦୂର ଗଲା ପରେ ଡଙ୍ଗା 
ବୁଡ଼ି ଯାଇଥିଲା। ନାଉରୀ ଦୁଇ ଜଣ ଡଙ୍ଗା ଭିତରେ ଥିବା ବାଉଁଶ (କାତ) ଖଣ୍ଡିକୁ 
ଆଶ୍ରା କରି ରାତିଟା ଯାକ ଚିଲିକା ପାଣିରେ ଝଡ଼ ବତାସରେ ଭାସି ଭାସି ସକାଳ 
ବେଳକୁ ବାଲୁଗୀ ଘାଟ ପାଖେ ଅଚେତ ଅବସ୍ଥାରେ ପଡ଼ିଥିଲେ। ସେଇ ବର୍ଷରୁ 
କୃଷ୍ଣପ୍ରସାଦ ଥାନାରୁ “ ଡଙ୍ଗା? ଗଲା ଏବଂ ତା ସହିତ ଇଂରେଜ ଅମଳରୁ ମୁତୟନ 
ହୋଇ ରହିଥିବା ଡଙ୍ଗାର କର୍ମଚାରୀମାନେ ମଧ୍ୟ ଗଲେ। ଏବେ ଥାନାବାବୁ କାଳିଜାଇ 
ମୁଣ୍ଡିଆକୁ ଆସିଲାବେଳେ ଡଙ୍ଗା ଭଡ଼ା କରି ଆସୁଛନ୍ତି । ଲୋକେ କହିଲେଣି “ ଚିଲିକା 
ରାଣୀ” ଥିଲେ ବି ଆଉ ଚିଲିକା ଭିତରେ ଚାଲି ପାରି ନଥାନ୍ତା। ଚିଙ୍ଗୁଡ଼ି ଘେରି ଯୋଗୁ, 
ଚିଲିକା ଯେଷରି ଭାବେ ପଟୁ ମାଟି ଦ୍ଵାରା ପୋତି ହେବାକୁ ଲାଗିଲେଣି ଖରାଦିନ ଛଡ଼ା 
ବର୍ଷା ଦିନେ ବି ସେପରି ଲଞ୍ଚ ଯିବା କଷ୍ଟ ହେଲେଣି! ଏବେ ତ ସାଧାରଣ ଭୁଟୁଭୁଟି 
ଟିଏ ଖରାଦିନେ ସାତପଡ଼ାରୁ ବାଲୁଗାକୁ ଆସିବା କଷ୍ଟକର ହେଲେଣି। ନଳବଣ ଅଞ୍ଚଳକୁ 
ସ୍ଵତନ୍ତ୍ର ନାଳ ନ ଖୋଳିଲେ ଡଙ୍ଗା ଯିବା କଷ୍ଟ। 


ନବଘନ, ଡଙ୍ଗା ଉପରେ ମ୍ୟାନେଜରଙ୍କୁ ବସାଇଦେଇ ତହସିଲଦାରଙ୍କୁ 
ଖୋଜିବାକୁ ଯାଇଥିବା ବେଳେ ମ୍ଯାନେଜରବାବୁ ଠାକୁରାଣୀ ଦର୍ଶନ ସାରି ଅପେକ୍ଷା 
କରିଥାନ୍ତି। ତହସିଲ୍ଦାର ଆରପଟ କୂଳରେ କ୍ୟାମ୍ପ କରୁଥିବା ଶୁଣିଲା ପରେ ମ୍ୟାନେଜରବାବୁ 
ନବଘନ ସାଥୀରେ ତହସିଲଦାରଙ୍କୁ ସାକ୍ଷାତ କରିବାକୁ ବାହାରିଲେ। 


ମକର ଯାତ୍ରାରେ. କାହୁଁ କେତେ ଆଡ଼ୁ ଆସିଥିବା ଲୋକଙ୍କ ଭିଡ଼। ଘାଟରେ ଡଙ୍ଗା 
ଲାଗିବା ପରେ କାଇଁଚ ବୋଉ, ଦିଅର ସନାତନଙ୍କ ଉଦ୍ଦେଶ୍ୟରେ କହିଲେ “ସନ, ଆଗ 
ମାଂଙ୍କ ମାଜଣା ଓ ଦର୍ଶନ ସାରିଦେଇ ଗଲେ ସବୁଆଡ଼କୁ ପାଇବ। କାଇଁଚ ବାପା, ଆଳୁ 

ପାଟଣାରୁ ପୁଅବାଲା ଘର ଆସିଲେଣି କି ନାହିଁ ଦେଖି ଦେଇ ଆସିଲା ଭିତରେ ଆମେ 
ମନ୍ଦିରରେ ମାନସିକ ବୋଦା ଆଉ ଭୋଗ କାମ ସାରିଦେବା। କାଇଁଚ, ସାବି, ନେତି, 
ଜେଜେ ମାଙ୍କ ହାତ ଧରି ଡଙ୍ଗାରୁ ଓହ୍ଲାଇ ଦେବା ବେଳେ ଡଙ୍ଗା ଭିତରେ ଥାଇ ବୋଦାଟା 
ମେଁ ମେଁ ରଡ଼ି ଛାଡ଼ିଲା। ବୋଦା ଆଡ଼େ ମୁହଁ ବୁଲାଇ, ବୂଢ଼ି କହିଲା, କାହିଁକି ଗୋଟେ ରଡ଼ି 
ପକାଉଛ ବା! ତତେ କ”ଣ ଡଙ୍ଗାରେ ଛାଡ଼ି ଆମେ ଚାଲିଯାଉଛୁ। ବୁଢ଼ି ଏତକ କହିଲା 
ବେଳକୁ, ସନାତନ, ବୋଦା ବେକକୁ ନିଜ କାନ୍ଧ ଉପରେ ପଢ଼ିଥିବା ଗାମୁଛାରେ ବାନ୍ଧି 
ଡଙ୍ଗାରୁ ଓହ୍ଲାଇ ଦେଲା। ବୋଦାଟା ସେମିତି ମେଁ ମେଁ ରଡ଼ି ଛାତୁଥାଏ। ମୁଣ୍ଡିଆ ଭିତରେ 
ଲୋକମାନଙ୍କ ପାଟିତୁଣ୍ଡ ସାଙ୍ଗକୁ ଛେଳି, ମେଣ୍ଢା ବୋଦାମାନଙ୍କର ରଡ଼ି! ମଝିରେ ମଝିରେ 
ମାନସିକ କୂକୃଡ଼ା ଗଞ୍ଜା ମାନଙ୍କର କକ-କ୍‌ ଶବ୍ଦ | ଦୂଇ କି ତିନି ବର୍ଷ ତଳେ କାଇଁଚ ବୋଉ, 
ମା କାଳିଜାଇଙ୍କୁ ବୋଦା ଦେବା ଲାଗି ମାନସିକ କରିଥିଲେ। ଗାଁର କେତେ ଡଙ୍ଗା ଝଡ଼, 
ତୋଫାନ ଭିତରେ ଗାଁ ପାଖ ଘାଟରେ ଲାଗିଲା ହେଲେ କାଇଁଚ ବାପା ସେଦିନ ରାତିରେ 
ଡଙ୍ଗା ଧରି ଘରକୁ ଫେରି ନଥିଲେ । ରାତିଟା ଯାକ ଉଜାଗର ରହି କାଇଁଚ ବୋଉ କାଳିଜାଇଙ୍କୁ 
ଡାକିଥିଲେ । ଆଉ ମନାସି ଥିଲେ ଯେ, କାଇଁଚ ବାପା ଭଲରେ ଭଲରେ ଫେରି ଆସିଲେ 
ସେ ମାଙ୍କୁ ବୋଦାଟିଏ ଦେବେ | ପରଦିନ ସକାଳୁ ସକାନୁ କାଇଁଚ ବାପା ଫେରି ଆସିଥିଲେ । 
ଝଡ଼ ତୋଫାନରେ ରାତିରେ ଫେରିବା ନିରାପଦ ନ ମଣି, ରାତିଟା ଯାକ ବିଲୁଆ ମାରି 
ଜଙ୍ଗଲ ଭିତରେ ରହି ଯାଇଥିଲେ । ଏଥି ଭିତରେ ତିନି ବର୍ଷ ବିତିଗଲାଣି। ମାନସିକ ବୋଦା 
ଦେବା ପାଇଁ କାଇଁଚ ବୋଉ ସୁଯୋଗ ପାଇ ନଥିଲେ । କହିବାକୁ ଗଲେ ମା” କାଳିଜାଇଙ୍କ 
ଡୋରି ତାଙ୍କ ବେକରେ ଲାଗି ନଥିଲା। ସନାତନ ବୋଦାକୁ ଧରି , ମାଙ୍କ ମନ୍ଦିର ସାମ୍ବାରେ 
ପହଞ୍ଚିଲା ବେଳକୁ, କାଇଁଚ, ଘରୁ ଆଣିଥିବା ଫୁଲ, ଫୁଲମାଳ, ଭୋଗ, ଧରି ମନ୍ଦିର ପାଖେ 
ଠିଆ ହେଲା। ପୁଜାରୀ ଆଗ “ବୋଦା”? ବେକରେ ଫୁଲମାଳ ପିନ୍ଧାଇ ମା'ଙ୍କୁ ସମର୍ପଣ 
କରିସାରି, ଭୋଗ ରାଗ କଲେ। ସମର୍ପଣ ହୋଇଥିବା ବୋଦାକୁ ସନାତନ ମୁଣ୍ଡିଆଡ଼କୁ 
ନେଇ ଛାଡ଼ି ଦେଇ ଫେରି ଆସିଲା ପରେ, ସମସ୍ତେ ସାଙ୍ଗ ହୋଇ କାଇଁଚ ବାପାଙ୍କୁ ଖୋଜିଲେ | 
କାଳିଜାଇ ପୀଠରେ ଲୋକ ସମାଗମ ବଢୁଥାଏ। ତା ସାଙ୍ଗରେ ବଢୁଥାଏ ଛେଳି, ମେଣ୍ଟା 
ବୋଦା ଆଉ ଗଞ୍ଜା କୂକୁଡ଼ାଙ୍କ ସଂଖ୍ୟା। ସେତେବେଳକୁ କାଇଁଚ ବାପା, ମନ୍ଦିର ପଛପଟ 
ମୁଣ୍ଡିଆ ଉପର ଛୋଟ ବରଗଛ ମୂଳେ, ଦରି ପକାଇ ଅପେକ୍ଷା କରିଥାନ୍ତି । ଆଗରୁ ଯାଗା ନ 
ରଖିଲେ ଲୋକ ଭିଡ଼ ହେବା ପରେ ମୁଣ୍ଡିଆରେ ବସିବାକୁ ଯାଗା ମିଳିବା କଷ୍ଟ ଝିଅ, 
ପୁଅ ଦି ଆଡୁ ପ୍ରାୟ ଦଶ କି ବାରଜଣଙ୍କ କାରବାର। ସନାତନକୁ ଦେଖି କାଇଁଚଂ ବାପା 
କହିଲେ “ ସନା, ଘାଟ ପାଖେ ଯାଇ ସେମାନଙ୍କ ଆସିବାକୁ ଅପେକ୍ଷା କର। ଆସିଲେ 
ଏଇଠିକୁ ନେଇଆସିବୂ। ଆମେ ସମସ୍ତେ ଏଇଠି ବସିଛୁ' ' | ସନାତନ ଘାଟ ଆଡ଼େ ଚାଲିଗଲା 

ପରେ କାଇଁଚ ବୋଉ କହିଲେ “ˆ “ବେଳ ଆସି ଏତେ ହେଲାଣି, ସେମାନେ କାହିଁ କି ଏତେ 
ବେଳ ଯାଏ ଆସିଲେନି ?୨”” ମା, ମନ କଥା ବୁଝି, କାଇଁଚ ପାଖେ ବସିଥିବା ପଡ଼ୋଶୀ 
ଘର ଖୁଡ଼ି କହିଲେ ˆ ଏମିତି ବେଳ କେତେ ହୋଇ ଗଲା ଯେ ଏତେ ବ୍ୟସ୍ତ | ଆସୁଥିବେ 
ଚିଲିକା ଭିତର କଥା। ସୁଖିଲା ବାଟ ନୂହେଁ ଯେ, ଗାଡ଼ି ମଟର ଧରି ମାଡ଼ି ଆସିବେ 
ନେତି, ସାବି, କାଇଁଚ ପାଖରେ ଚୂପ୍‌ ଚାପ୍‌ ହୋଇ ବସିଥାନ୍ତି । ମଝିରେ ମଝିରେ ଚୁପ୍‌ 
ଚୃପ୍‌ରେହେଉଥିବା କଥା କାହା କାନରେ ପଡ଼ୁନଥାଏ | ବରଗଛକୁ ଆଉଜି ବସିଥିବାବେଳେ, 
କାଇଁଚ ବାପାକହିଲେ “ ଖୁଡ଼ି, କୂଣିହାଁ ଘର ଲୋକମାନଙ୍କ ପାଇଁ ଖାଇବା ପିଇବା ବ୍ୟବସ୍ଥା 
କଂଣ କରିବା ? ରୋଷେଇବାସ ପାଇଁ ସରଞ୍ଜାବ ସବୁ ନେଇ ଆସିଛି। ଦଶବାର ଜଣଙ୍କ 
ପାଇଁ ରୋଷେଇ ହେବ। ଖାଲି ହାଣ୍ଡି କେତେଟା, ଜାଳ ଦି ଗୋଛା କିଣି ଆଣିଲେ ହେଲା। 
ସବୁ କଥା ଶୁଣି ଖୁଡ଼ି କହିଲେ “ ଏଥିରେ ଆଉ କହିବାର କଣ ଅଛି। ମା'ଙ୍କ ପୀଠରେ 
ଆଇଁସ ହୁଏ। ଚିଲିକାରେ ବା କେଉଁ ମାଛ କଙ୍କଡ଼ାର ଅଭାବ ଆଗ ସେମାନେ ଆସନ୍ତୁ, 
କଥାଟା ଛିଡ଼ିଯାଉ। ତାପରେ ଅବସ୍ଥାକୁ ଦେଖି ବ୍ଯବସ୍ଥା କରିବା। ସାଙ୍ଗରେ ତ ସବୁ ଜିନିଷ 
ଧରିଛ । ଯାତ୍ରାରେ ତ ହାଣ୍ଡି କୁଣ୍ଢେଇର ଅଭାବ ନାହିଁ!” ' ବୂଢ଼ୀଙ୍କ ପାଟିରୁ କଥାସରିନି, ସାବି 
` କହିଲା “ “ଜେଜେ ମା, ହେଇଟି, ଘାଟଆଡ଼ୁ ସନା ଦାବି ଆସୁଛନ୍ତି। ସେମାନେ ସମସ୍ତେ 
ବୋଧେ ତାଙ୍କ ପଛେ ପଛେ ଆସିଲେଣି।”” ସାବି କଥା ଶୂଣି ସମସ୍ତେ, ଘାଟ ଆଡ଼କୁ 
ଚାହିଁଲେ। ଲୋକ ଭିଡ଼ରେ ସନାତନ ଦିଶୁ ନଥାନ୍ତି। କାଇଁଚ ବୋଉ ସାବି ଆଡ଼େ ଚାହିଁ 
କହିଲେ ଦାଦାକୁ ଦେଖିଛୁ ନା ଆଉ କାହାକୁ ଦେଖି କହିଦେଲୁ |” ? ଏତିକି ବେଳକୁ କାଇଁଚବାପା 
ଉଠିପଡ଼ି କହିଲେ “ ନାଇଁ ନାଇଁ ସେମାନେ ଆସି ଗଲେଣି। ଘନମାଝି ମନ୍ଦିର ସାମ୍ବାରେ 
ଠିଆ ହୋଇଛନ୍ତି। ବୋଧେ ସେମାନେ ଠାକୁରାଣୀ ଦର୍ଶନକରି ଆସିବେ ।' ? ଆଳୁପାଟେଣିଆ 
ଆସିବା ଖବର ଶୁଣିଲା ପରେ କାଇଁଚ ଦେହରେ ଚାଉଁକିନା ନିଆଁ ଲାଗିଲାପରି ଜଣାଗଲା 
ମନ୍ଦିର ଆଡ଼େ ଥରେ ମୁହଁ ବୂଲେଇ ଆଣି, ସେ ତଳକୁ ମୁହଁ ପୋତି ବସିଲା ବେଳେ, ନେତି 
ତା ଲୁଗାପଟାକୁ ସଜାଡ଼େଇ ଦେଇ ଚୂପ କିନା କହିଲା ଇମିତି କାହିଁକି ବସିଛୁ ବା, ସିଧା 
ହୋଇ ବସୁନୁ। ବସିଲା ଥାନରୁ ଉଠିପଡ଼ି, ସାବି କହିଲା “ କାଇଁବା, କେହି ତ ଦିଶୁ 
ନାହାଁନ୍ତି ସନା ଦାଦା ଗଲେ କୁଆଡ଼େ ? ସାବିକୁ ଠିଆହୋଇ ପାଟି କରିବାର ଦେଖି, ବୁଢ଼ୀ 
କହିଲେ,” ଦେଖ ଏ ଘୋଡ଼ା ମୁହିଁ ଟୋକିକୁ ଦେଖ। ଠିଆଟେ ହୋଇ ସିଆଡ଼କୁ ଚାହିଁଛି। 
ବୋପା ଅଜାର ନାଁ ପକାଇବ ଏଟୋକି। ବୂଢ଼ି ପାଖରୁ ଗାଳି ଖାଇବା ପରେ,ସାବି, ଠିଆ 
ହୋଇଥିବା ଯାଗାରେ ବସିପଡ଼ି ବୂଢ଼ିକୁ କହିଲା ଆମେ କଂଣ ଆସିଛ ଏଠି ମୁହଁ ପୋତି 
ବସିବାକୁ | ତୁମେ ବୋହୁ ହୋଇ ବସ | ସେ ଜୋଇଁ ଟୋକା ତୁମକୁ ଦେଖିବ ବୁଢ଼ୀ କ'ଣ 
କହିବାକୁ ଯାଉଥିଲେ, ଏତିକି ବେଳେ କାଇଁଚ ବାପା କହିଲେ, ଏଇତ ସନା ସେମାନଙ୍କୁ 

ଧରି ଆସିଲେଣି। ନେତି, କାଇଁଚ, ସାବି ବସିଥିବା ଯାଗାରୁ ସେଇ ପଟକୁ ଚାହିଁଲେ। 
କାଇଁଚ ସତର୍କତାର ସହ, ଚାହୁଁଥିଲା “କିଏ ହେବ ତାର ବର, କିମିତିଆ ହୋଇଥିବ, 
ଡେଙ୍ଗା ନା ଗେଡ଼ା, କଳା ନା ଗୋରା ସାବି ଚୂପ୍‌ ଚୂପ୍‌ କାଇଁଚ କାନ ପାଖରେ କହିଲା 
ସମସ୍ତଙ୍କ ପଛରେ ଯେ ଆସୁଛି ସେଇ ବୋଧେ ତୋ ବର ଲୋ କାଇଁଚ” କଥାବାର୍ରା 
ହୋଇ ସମସ୍ତେ ଆସି ଯାଗା ଉପରେ ପହଞ୍ଚିଗଲେ। 


ଘନମାଝି, କହିଲେ,  'ସମୁଦି ଭଲ ଯାଗାଟିଏ ବାଛିଛ ? ଦେଖୁନ, କିମିତି ଭିଡ଼ 
ଆରମ୍ଭ ହୋଇ ଗଲେଣି |” ” ଘନମାଙିଙ୍କ ସାଙ୍ଗରେ ଥିଲେ ତାଙ୍କର ଦି ଜଣ ପଡ଼ୋଶି ଭାଇ, 
ତାଙ୍କ ସ୍ତ ସାନ ଝିଅ ଆଉ ପୁଅ। ସମସ୍ତେ ଦରି ଉପରେ ବସି ପଡ଼ିଲେ। ସାନ ଝିଅ 
ପୁନେଇ, କାଇଁଚ ବସିଥିବାଯାଗା ପାଖକୁ ଆସି ସାବି, ନେତିଙ୍କ ପାଖରେ ବସିଲା। ପୁଅ, 
ପୂର୍ଣ୍ଣଚନ୍ଦ୍ର ବରଗଛ ପଛ ପଟ ପଥର ଖଣ୍ଡକ ଉପରେ ମୁଣ୍ଡିଆ ଆଡ଼କୁ ମୁହଁ କରି ବସିଥାନ୍ତି। 


ସମସ୍ତେ ବସିପଡ଼ିଲା ପରେ ବୁଢ଼ୀ କଥା ଆରମ୍ଭ କରି କହିଲେ ଦିନ ଆସି ମୁଣ୍ଡ 
ଉପରେ ହେଲାଣି, ମାଝିପୁଅ, ଶୀତ ଦିନିଆ ଦିନ ଚାହୁଁ ଚାହୁଁ ଚାଲିଯିବ, କାମଟା ଯେତେ 
ଚଞ୍ଚଳ ସାରି ଦେବା ତମ ଆମକୁ ସେତେ ଭଲ ମହାପ୍ରସାଦ ଠାରୁ ଫୁଲ ପର୍ଯ୍ୟନ୍ତ ନିର୍ବନ୍ଧ 
ପାଇଁ ଯାହା ଯାହା ଦରକାର କାଇଁଚ ବୋଉ ସେ ସବୁ ଯୋଗାଡ଼ କରି ଆଣିଛି। ମାଝି 
ଝିଅକୁ ବା କେଉଁ କଥା ଅଜଣା। ଦରକାରୀ ସାମଗ୍ରୀ ସେ ଆଣିଥିବେ | ଆଗ ମନ୍ଦିର 
ପାଖକୁ ଯାଇ ପୂଜାରୀଙ୍କୁ ଡାକି ଆଣ ସନ, ତ ଗଡ଼ର ପୂଜାରୀ ନନାଙ୍କୁ ଆଗରୁ କହିଥିଲା 
କହିଲେ କଂ” ଣ ହେବ,ଏ ଭିଡ଼ରେ ତାଙ୍କୁ ଧରି ଆଣି କାମଟା ସାରିଦିଅ। ଘନ ମାଙିଙ୍କୁ 
ଏତକ କହି ସାରିଲା ପରେ, ବୁଢ଼ୀ, କାଇଁଚ, ନେତି ଆଡ଼କୁ ମୁହଁ ବୁଲେଇ କହିଲେ, 
ତୁମେ ସବୁ ଏଠି ମୁହଁ ପୋତି ବସିଛି କାହିଁକି, ଯାଅ ଯାତରା ଆଡ଼େ ଟିକିଏ ବୁଲିବାଲି 
ଆସ | ଡଙ୍ଗାରୁ ଓହ୍ଲାଇ ପୁଣି କ'ଣ ଡଙ୍ଗାରେ ବସି ଫେରିବ ? ନେତି, ସାବି, ସତେ 
ଯେପରି କାହାର ଏଇ ଦୁଇପଦ କଥାକୁ ଅପେକ୍ଷା କରି ବସିଥିଲେ। ବୁଢ଼ୀ ପାଟିରୁ କଥା 
ସରୁ ନସରୁଣ୍ଣ, ସାବି ଉଠିପଡ଼ି, କାଇଁଚ ବସିଥିବା ଥାନରୁ ହାତ ଧରି ଉଠାଇବା ବେଳେ, 
ପୁନି ଆଡ଼େ ଚାହିଁ କହିଲା, ଚାଲ ଆମ ସାଙ୍ଗେ ଟିକିଏ ବୁଲି ଆସିବ। ସମସ୍ତେ ଏକାଠି 
ଉଠିଲେ। ଝିଅ ପଞ୍ଚାଙ୍କୁ ଉଠିବା ଦେଖି ବୁଢ଼ି ପୂର୍ଣଣଚନ୍ଦ୍ରଙ୍କୁ ଚାହିଁ କହିଲେ “ଜୋଇଁ ପୁଅ, 
ତୁମେ ଆଉ କାହିଁକି ମୁଣ୍ଡିଆକୁ ଅନେଇ ବସିଛ । ଯାଅ ତୁମେ ବି ଟିକିଏ ଯାତରା ଆଡ଼େ 
ବୁଲି ଆସି। ଝିଅ ଦଳଟା ଯାଉଛନ୍ତି ତାଙ୍କ ଉପରେ ନିଘା ରଖିଥିବ । କାଇଁଚ ବୋଉ 
ନେତିକୁ ପଛରୁ ଡାକି କହିଲେ, ଜଲ୍ଦି ପଳାଇ ଆସିବ ନେତି| ଏପଟେ କାମ ଅଛି। 
ମୁଣ୍ଡ ଟୁଙ୍ଗାରି ନେତି, ସମସ୍ତଙ୍କୁ ଧରି ମନ୍ଦିର ଆଡ଼େ ଗଲା ବଳେ ପୂର୍ଣ୍ଣଚନ୍ଦ୍ର ସେମାନଙ୍କ 

ପଛେ ପଛେ ଗଲେ । କିଛି ଦୂର ଗଲା ପରେ ନେତି ପଛକୁ ଚାହିଁ ଦେଖୁଲା, ସେମାନଙ୍କ 
ବସିବା ଯାଗା ଆଉ ଦିଶୁନି। ସମସ୍ତଙ୍କ ଆଖି ଆଗରୁ ସେମାନେ ଚାଲି ଆସିଲେଣି। 
ସେମାନଙ୍କ ପାଖରୁ ଖଣ୍ଡେ ଦୂରରେ ପୂର୍ଣ୍ଣଚନ୍ଦ୍ର ଏକୁଟିଆ ଚାଲି ଚାଲି ଯାଉଥାନ୍ତି, ଆଗକୁ 
ଆଗକୁ ଭିଡ଼ | ଚିଲିକା କୂଳକୁ ଲାଗି କେତେ ପ୍ରକାର ମନୋହରି ଦୋକାନ ! ଭିଡ଼ ଆଡ଼କୁ ନ 
ଯାଇ, ନେତି କହିଲା ପୁନି, ତମ ଭାଇଙ୍କି ଡାକୂନ ଏକୁଟିଆ କାହିଁକି ଯାଉଛନ୍ତି ଆମ ସାଙ୍ଗରେ 
ଗଲେ କଂ ଣ ଦୋଷ ଲାଗିଯିବ। ଆମେ ତୁମ ଭାଉଜଙ୍କୁ ତାଙ୍କୁ ଦେଖେଇବୁନି ମଁ ଡାକ ତୁମ 
ଭାଇଙ୍କୁ । ପୁନି ଡାକିବ କି ନ ଡାକିବ, ଭାବୁ ଭାବୃୟ ପଛରୁ ସାବି ଅନୁଚ ସ୍ଵରରେ ଡାକିଲା 
“ପୂର୍ଣ୍ଣ ଭାଇ, ସିଆଡ଼େ କୁଆଡ଼େ ମାଡ଼ି ଚାଲିଛ, ଆଗରେ ପରା ଚିଲିକା ପାଣି।' ' ପାଟି ଶୁଣି, 
ପୂର୍ଵ ପଛକୁ ଫେରି ଚାହିଁଲା ବେଳେ, ସାବି ତାକୁ ହାତ ଠାରି ଡାକିଲା। ଆସିବାକୁ ମନ 
କହୁଥିଲା ସତ ଆଗକୁ ଗୋଡ଼ ପଡ଼ନଥାଏ। ଏଣେ କାଇଁଚ ଦେହରୁ ଗମ୍‌ ଗମ୍‌ ହୋଇ ଝାଳ 
ବୋହି ଗଲାଣି। ନେତି, ପୁନି କାଇଁଚକୁ ଘେରି ଠିଆ ହୋଇଥାନ୍ତି । ମଝିରେ ମଝିରେ ସେମାନେ 
ବସିଥିବା ଯାଗା ଅଡ଼କୁ ଚାହିଁ ଦେଖୁଥାନ୍ତି କିଏ ଆସୁଛି କି ନାହିଁ। 


ଚିଲିକା ଭିତର ଗାଁ ମାନଙ୍କରେ ବାହାଘର ପୂର୍ବରୁ ଝିଅ ପୁଅକୁ ଦେଖିବା କି ପୁଅ 
ଝିଅକୁ ଦେଖଇବା ଭଳି ଚଳନି ନାହିଁ। ବାପ, ମା ଗୁରୁଜନମାନେ ଯେଉଁଠି ଦେଖା ଚାହା 
କରି ବରପାତ୍ର, କନ୍ଯା ପାତ୍ର ଠିକ୍‌ କରନ୍ତି, ସେଇଠି ବାହାଘର ହୁଏ । ଏଇ କେତେ ବର୍ଷ 
ହେଲା ଚଳି ଆସିଛି ସୁବିଧା ଥିଲେ ଝିଅ ପୁଅଙ୍କ ଦେଖାଚାହାଁ ହୁଏ | ଧ୍ଵରେ ଧୂରେ ଗାଉଁଲି 
ଲୋକମାନେ ମଧ୍ୟ ଏ ପ୍ରକାର ସହରୀ ଚଳନିକୁ ଚଳେଇ ନେଲେଣି ସୁବିଧା ଅସୁବିଧା 
ପାଇଁ ଗାଁ ପାଖ ଦେବାଦେବୀ ମନ୍ଦିର, ପୀଠସ୍ଥଳୀ ସବୁଠାରୁ ସୁବିଧାଜନକ ସ୍ଥାନ । ଦେବଦେବୀ 
ଦର୍ଶନ ସାଙ୍ଗକୁ, ଝିଅ ପୁଅଙ୍କ ମଧ୍ୟରେ ଦେଖା ସାକ୍ଷାତ, ମହାପରସାଦ ନିର୍ବନ୍ଧ, କମ୍‌ ଖର୍ଚ୍ଚରେ 
ଖିଆପିଆ ସୁବିଧାରେ ହୋଇଯାଏ। ବୁଢ଼ି, ଜାଣିଶୁଣି ପିଲାମାନଙ୍କ ଯାତ୍ରା ବୁଲିବା ପାଇଁ 
ପଠାଇ ଦେଲେ। ତାଙ୍କ ପିଲାବେଳେ ଏସବୁ ସମ୍ଭବ ନଥିଲା। ଘର ଭିତରୁ ବଢ଼ିଲା 
ଝିଅମାନେ ବାହାରକୁ ଗୋଡ଼ କାଢୁ ନଥିଲେ | ଏବେ ତ ସହର, ବଜାରକୁ ଯିବା ଆସିବାରେ 
ବାଛ ବିଛାନ୍ଦ ନାହିଁ। ସେ ଦିନର ଲୋକମାନେ ମଧ୍ୟ ଏବର ପରିବର୍ଭନ ସଂଗେ ତାଳ 
ଦେଇ କଥା କହିଲେଣି ନେତି ପାଖେ ଠିଆ ହୋଇ ପୁନି କହିଲା “ଆସୁନ ଭାର, 
ସମସ୍ତେ ମିଶି ଠାକୁରାଣୀ ଦର୍ଶନ “କରିବା ' ପୂର୍ଣ୍ଚଚନ୍ଦ୍ର ଥଙ୍ଗମଙ୍ଗ ହୋଇ ତାଙ୍କ ଆଡ଼େ 
ଆସିବାର ଦେଖି, ସାବି କହିଲା “ଆସିଲେଣି ଲୋ କାଇଁଚ, ଆଗ ଚାଲ ଆମେ ଦର୍ଶନ 
କରିନେବା ସାବି ଆଗେ ଆଗେ ଦମ୍‌ ଦମ୍‌ ହୋଇ ଚାଲିବାର ଦେଖି, ପଛରୁ ନେତି 
କହିଲା, ଭଦ୍ରଲୋକଙ୍କୁ ଡାକି ଦେଇ ଚାଲି ଯାଉଛୁ ? ଦେଖୁଛୁ ମନ୍ଦିର ସାମ୍ବାରେ ଭିଡ଼ 


Digitized by PPRACHIN, SOA 


କାଇଁଚର ସ୍ଵପ୍ନ ୮୧ 


କିମିତି । ପୂର୍ଣତଚନ୍ଦ୍ର ନେତି, କାଇଁଚ, ପୁନିଙ୍କ ପାଖରେ ପହଞ୍ଚିଲା ପରେ ସମସ୍ତେ ମନ୍ଦିର 
ଆଡ଼କୁ ଗଲେ | ମନ୍ଦିର ଭିତରୁ ଯିବା ଆସବା କରୁଥିବା ଲୋକମାନଙ୍କ ଭିଡ଼ ଭିତର ଆଢ଼ୁଆଳରେ 
କାଇଁଚ ପୂର୍ଣ୍ଣଚନ୍ଦ୍ରଙ୍କ ଉପରେ ଥରେ ଅଖି ବୁଲେଇ ନେଇ, ମାଙ୍କ ଆଡ଼େ ଚାହିଁ ମୁଣ୍ଡ ନୂଆଇଁ 
ମନେ ମନେ କଂ ଣ କହିଲା ପୂର୍ଣ୍ଚନ୍ଦ୍ର ତାର ପସନ୍ଦା। ଏକଥା ତ ହସିଲା ମୁହଁରୁ ଜଣାପଡ଼ୁଥାଏ | 
ତାର ଠିକ୍‌ ପଛ ପଟେ ପୂର୍ଣ୍ଣ ଠିଆ ହୋଇଥାନ୍ତି। ଏଥି ମଧ୍ୟରେ ପୂର୍ଣ୍ଣ ମଧ୍ୟ କାଇଁଚକୁ ଭଲ 
ଭାବେ ଦେଖି ନେଇଥାଏ। ନେତି, ସାବି, ପୁନି, ସମସ୍ତେ ଜାଣି ଜାଣି ପୂର୍ଣ ଓ କାଇଁଚ ଠାରୁ 
ଟିକିଏ ଦୂରେଇ ଯାଇ ଠିଆ ହୋଇଥାନ୍ତି । କାଇଁଚ ନ ଜାଣିବା ଭଳି, ପୂର୍ଣ୍ଣଚନ୍ଦ୍ରଙ୍କ ଦେହକୁ 
ଲାଗି ଏକ ଲୟରେ ଠାକୁରାଣୀଙ୍କ ଆଡ଼େ ଚାହିଁଥାଏ 


କିଛିସମୟ ପରେ ନେତି କହିଲା ˆ ‘ଚାଲ ଯିବା। ଠେଲାପେଲା ଭିତରେ ଆଉ 
ଠିଆ ହୋଇ ହେବନି।”” ସମସ୍ତେ ଫେରିବାକୁ ବାହାରିଲେ । ପୂର୍ଣ୍ଣ ସେମାନଙ୍କ ପାଖେ 
ପାଖେ ଚାଲିଥାଏ | ପୂର୍ଣ୍ଣଙ୍କୁ ଉଦ୍ଦେଶ୍ଯ କରି ନେତି କହିଲା “ ପୁନି, ତୁମ ଭାଇ ଭଲ 
ଭାବେ ଠାକୁରାଣୀ ଦର୍ଶନ କଲେ ତ ? ସମସ୍ତେ ତ ଦର୍ଶନ କଲେ, ଭାଇ କାହିଁକି କରି 
ନଥିବେ ? ନେତିକୁ ଚିମୁଡ଼ି ଦେଇ, କଥାକୁ ଆଉ ଆଗକୁ ନ ବେଢ଼େଇବା ପାଇଁ କାଇଁଚ 
ସୂଚନା ଦେବାରେ ଝିଅମାନେ ବାଟ ଭାଙ୍ଗି ପୂର୍ବରୁ ବସିବା ଥାନ ଆଡ଼େ ଗଲେ। ପୂର୍ଣ 
ସେମାନଙ୍କ ସାଙ୍ଗରେ ନ ଯାଇ ବିପରିତ ପଟେ ଧାଡ଼ି ଧାଡ଼ି ହୋଇ ବସିଥିବା ମନୋହରୀ 
ଦୋକାନ ଆଡ଼େ ଗଲେ। ବସିବା ଥାନ ଉପରେ ପହଞ୍ଚିଲା ବେଳେ, ବୁଢ଼ୀ କହିଲେ 
* “ଭଲରେ ଭଲରେ ଦର୍ଶନ କଲ ତ ? ଭଲ ହେଲା ଭିଡ଼ ବଢ଼ିଲାଣି ପଳେଇ ଆସିଲ ' । 
ସେତେବେଳକୁ ସନାତନ, ପୂଜାରୀ ବ୍ରାହ୍ମଣଙ୍କୁ ଡାକି ଆଣିଥାନ୍ତି। କାଇଁଚ ଆଉ ପୂର୍ଣ୍ଣ 
ବୋଉ ମହାପ୍ରସାଦ ନିର୍ବନ୍ଧ ପାଇଁ ଆଣିଥିବା ଲୁଗାପଟା, ଶଙ୍ଖା, ସିନ୍ଦୁର ସହ ଭୋଗରାଗ 
ଧରି, ପୂଜାରୀ ମନ୍ଦିର ଆଡ଼େ ସନାତନଙ୍କ ସହ ଗଲା ପରେ, ଘନ ମାଝି କହିଲେ ' “ବୁଝିଲ 
ସମୁଦୁଣୀ, କିଏ କାହା ହାଣ୍ଡିରେ ଚାଉଳ ପକାଇଛି, ତା କେବଳ ସେଇ ମାଙ୍କୁ ଜଣା | ତମ 
ଝିଅ ମୋ ଘରକୁ ବୋହୂ ହୋଇଯିବ, ଏକଥା କ”ଣ ମୁଁ ଜାଣିଥିଲି ନା ତୁମେ ଜାଣିଥୂଲ ? 
ସବୁ ତାଙ୍କରି ଲୀଳା ଖେଳା, ଆମେ କେବଳ ନିମିତ ମାତ୍ର। ପୁଅ ପୂର୍ଣ ଆଇ.ଏ.ପାଶ୍‌ 
କରି ଘରେ ବସିଛି। କେତେଆଡ଼େ ଯାଇ ଚାକିରି ଖୋଜି ଖୋଜି ନୟାନ୍ତ ହେଲେଣି। 
ଏବେ ତ ବିନା ପଇସାରେ କେହି କାହା ମୁହଁକୁ ଚାହୁଁ ନାହାଁନ୍ତି । ଦେଖୁନ ପୁଲିସ କନେଷ୍ଟବଳ 
ଚାକିରି ପାଇଁ ପଚାଶ ହଜାର ଟଙ୍କା ଡିମାଣ୍ଡ | କାହାକୁ କହିବା। ଇଣ୍ଟରଭିଉରେ ପୁଅ 
ସବୁଥରେ ପାଶ୍‌ କଲା, କିନ୍ତୁ ଚାକିରି ହେଲାନି। ଗୁହାରି କରିବ କାହା ପାଖେ! ଏବେ 
ଚିଙ୍ଗୁଡ଼ି!” କାରବାରରେ ଗଁ ଟୋକାକ ସଂଗେ ମିଶିଛି। ପାଠ ପଢ଼ାଇଥିଲି, କ'ଣ 

ଗାଁରେ ବସି, ଏଇ ବାଳୁଙ୍ଗା ଟୋକାଙ୍କ ସହ ଚିଙ୍ଗୁଡ଼ି ଘେରି କରିବାକୁ ? କାଇଁଚ ବୋଉ 
ସବୁ ଶୁଣି କହିଲେ, “ ହଁ ମ ସମୁଦି, ଆଜି ନହେଲେ କାଲି ଚାକିରି ହେବ। ପିଲାମାନେ 
ତ କେତେଆଡ଼େ ଚାକିରି ପାଇଁ ଯାଉଛନ୍ତି । କେଉଁ ଏବେ ବୟସ ଗଡ଼ିଯାଉଛି କି ? 
କାଇଁଚ ବୋଉଙ୍କ କଥାକୁ ସମର୍ଥନ କରି ପୂର୍ଣ୍ଣ ବୋଉ କହିଲେ, “'ସେଇ କଥା କୁହ 
ସମୁଦୁଣୀ! ସବୁବେଳେ ଚାକିରି ଚାକିରି କହି ପିଲାଟା ପଛରେ ଲାଗିଲେ କ'ଣ ଚାକିରି 
ମିଳିଯିବ ? ଦେଖିବ, ମୋ ଲକ୍ଷ୍ମୀ ଘରକୁ ଆସିଲେ, ସବୁ ବାଟ ଖୋଲିଯିବ ଗୀଁରେ କ'ଣ 
ଗୋଡ଼ ହାତ ଯୋଡ଼ି ବସନ୍ତା। ପିଲାମାନେ ତ ଚିଲିକା ଭିତରେ ଘେରି କରି ଚିଙ୍ଗୁଡ଼ି 
ଧରୁଛନ୍ତି, ସେମାନଙ୍କ ସଙ୍ଗେ ମିଶିଛି। ଚାରି ମାସରେ କଞ୍ଚା ପଇସା। ଏତିକି ବେଳକୁ 
ପୂର୍ଣଚନ୍ଦ୍ର ଆସିଯିବାରେ, ପୂର୍ବକୁ ନେଇ ଚାଲିଥିବା କଥାବାର୍ଭାରେ ପୂର୍ଣଚ୍ଛେଦ ପଡ଼ିଲା 
କିଛି ସମୟ ଧରି ମୁହଁ ବନ୍ଦ କରି ବସିଥିବା ବୂଢ଼ୀ, ପାଟି ଖୋଲି କହିଲେ ¢ ' ବୃଝିଲ ମାଝି 
ପୁଅ, ତୁମର ପାଠ ପଢୁଆ ପୁଅକୁ ଆମେ ବା କ”ଣ ଦେଇପାରିବୁ ? ଯାହା କହିଲା ମାଝି 
ଝିଅ, ତୁମ ଘରକୁ ଲକ୍ଷ୍ମୀ ପ୍ରତିମାଟିଏ ପଠେଇବୁ | କାଇଁଚ, ଆମର ଚାରିଖଣ୍ଡ ଗାଁ ଭିତରେ 
ଝିଅ ଭଳି ଖଣ୍ଡେ ଝିଅ, ଅଳ ପାଠ ପଢ଼ିଛି ସିନା ଘର କାମରେ ଧୁରନ୍ଧର | ଖୁଣୀବାକୁ 
ନଥିବ। ପୂର୍ଣ୍ଣ ବୋଉ କହିଲେ ` ହଁ ବା ମାଉସୀ, ଆମର ଆଉ କଂ'ଣ ଲୋଡ଼ା! ପୂର୍ଣ୍ଣ 
ପରେ, ପୁନିକୁ ହାତକୁ ଦି ହାତ କରିଦେଲେ ଆମ କାମ ଶେଷ। କଥାବାର୍ଭା ଭିତରେ, 
ପୁଜାରୀ ଭୋଗ ଡାଲା ସହିତ ନେଇଥିବା ସରଞ୍ଜାମ ଠାକୁରାଣୀଙ୍କ ପାଖରେ ପାଣି ଛଡ଼େଇ 
ଆଣି, ପିଲା ଦୂଇ ଜଣଙ୍କୁ ଆଗ ଫୁଲ, ଚନ୍ଦନ, ପ୍ରସାଦ ଦେଲା ପରେ ଅନ୍ୟମାନଙ୍କୁ ପ୍ରସାଦ 
ଦେଲେ । ମହାପ୍ରସାଦ ଦବାନବା ହେବା ପରେ, ପୂଜାରୀ ନନା ଶ୍ଲୋକ ପଢ଼ି ଆଶୀର୍ବାଦ 
କରି ମନ୍ଦିର ଆଡ଼େ ବାହାରିଗଲେ ପୂର୍ଣ୍ବବୋଉ, କାଇଁଚ ପାଇଁ ଆଣିଥିବା ଶାଢ଼ୀ, ଶଙ୍ଖା, 
ସିନ୍ଦୁର ଇତ୍ୟାଦି କାଇଁଚ ବୋଉ ହାତରେ ଦେଲା ବେଳେ କାଇଁଚ ବୋଉ ଜ୍ଵାଇଁଙ୍କ ପାଇଁ 


ଆଣିଥିବା ଲୁଗା ଜୋଡ଼ ଇତ୍ଯାଦି ଦେଲେ । ସଂନ୍ଧ୍ୟା ପୂର୍ବରୁ ଗାଁକୁ ଫେରିବାକୁ ହେବ। 


ମ୍ୟାନେଜର ଦାବୁଙ୍କୁ ଧରି ନବଘନ ତହସିଲ୍‌ଦାରଙ୍କ ଡଙ୍ଗା ପାଖେ ପହଞ୍ଚିଲା 
ବେଳକୁ ଦେଖିଲା ପନ୍ଦର କି କୋଡ଼ିଏ ଲୋକ ତାଙ୍କ ଘେରି ଡଙ୍ଗା ଭିତରେ ଠିଆ ହୋଇଥାନ୍ତି। 
ପାଣି ଭିତରେ ଡଙ୍ଗା ଟଳମଳ ହେଉଥାଏ। ମ୍ୟାନେଜରଙ୍କୁ କୂଳରେ ଠିଆ କରି ନବଘନ 
ଡଙ୍ଗା ଭିତରେ ତହସିଲଦାରଙ୍କୁ ସାକ୍ଷାତ କରିବାକୁ ଗଲା | ଚିଙ୍ଗୁଡ଼ି ଘେରିକୁ ନେଇ ସମସ୍ତଙ୍କର 
ନାନା ଅଭିଯୋଗ ଚିଙ୍ଗୁଡ଼ି ଘେରି ଭାଙ୍ଗବାକୂୁ କାଛାକୂ ନୋଟିସ୍‌ ଦିଆଯାଇଛି ତ କେଉଁ 
ଯାଗାରେ ଘେରିକୁ ନେଇ ଗାଁ ଗାଁ ଭିତରେ କନ୍ଦଳ। ଡଙ୍ଗା ମଝିରେ ବସି ତହସିଲ୍ଦାର 
ସମସ୍ତଙ୍କ ଅଭିଯୋଗ ଶୁଣୁଥାନ୍ତି ଏବଂ ଦେଉଥିବା ଦରଖାସ୍ତକୁ ପାଖରେ ହୋଦା ପକାଇ 

ଠିଆ ହୋଇଥିବା ତହସିଲ୍‌ ପିଅନକୁ ତାଙ୍କ ଅଫିସ୍‌ ବ୍ୟାଗ୍‌ ଭିତରେ ଠିକ୍‌ ଭାବେ ରଖିବାକୁ 
ନିର୍ଦେଶ ଦେଉଥାନ୍ତି । ଏଣେ କୂଳରେ ଠିଆ ହୋଇ ତହସିଲଦାରଙ୍କୁ ଦେଖା କରି ଫେରୁଥିବା 
ଏବଂ ଦେଖା କରିବାକୁ ଯାଉଥିବା ଲୋକମାନଙ୍କ ସଂଗେ ସ୍ଥାନୀୟ ରେଭେନ୍ସ୍ୟ ଇନ୍ଵପେକ୍ଟର 
ଚାପା କଣ୍ଠରେ କଥାବାର୍ଭା ହେଉଥିବା ଚାଲୁଥାଏ! ଫେରୁଥିବା ଲୋକମାନେ ମୁହଁ ଉପରେ 
ମୁଡ଼ିକି ହସ ଖେଳାଇ ଫେରୁଥିବା ବେଳେ ଦେଖା କରିବାକୁ ଯାଉଥିବା ଲୋକମାନେ 
ଇନ୍ପେକ୍ଟରଙ୍କ ଉପରେ ମୁହଁ ଫଣ ଫଣ କରି ଯାଉଥାନ୍ତି । ଲୋକମାନଙ୍କୁ ମେଲାଠେଲା 
କରି କୌଣସି ମତେ ନବଘନ, ତହସିଲ୍‌ଦାରଙ୍କ କାନ ପାଖରେ ସୂର୍ଯ୍ୟ ମେରାଇନ୍‌ର 
ମ୍ୟାନେଜର ବାବୁ ଦେଖା କରିବାକୁ କୂଳରେ ଠିଆ ହୋଇଥିବା କହିଥିଲା। କିଛି ସମୟ 
ପରେ ସରକାରୀ ଡ୍ରେସ୍‌ ଏବଂ ଛାତି ଉପରେ ସରକାରୀ ହୋଦା ପକାଇଥିବା ତହସିଲ୍‌ 
ଅଫିସ୍‌ର ପଅନ, ପଛପଟ ଡଙ୍ଗା ମଙ୍ଗ ଉପରେ ଠିଆ ହୋଇ ଏକପ୍ରକାର ଉଚ୍ଚସ୍ବରରେ 
ଘୋଷଣା କଲା ଯେ, ପରବର୍ଭୀ ଅଭିଯୋଗ ଖାଇ ସାରିବା ପରେ ତହସିଲ୍‌ଦାର ଶୁଣିବେ | 
ତେଣୁ ଡଙ୍ଗା ଶିଘ୍ର ଖାଲି କରି ଦେବାକୁ ସେ ସମସ୍ତଙ୍କୁ ଅନୁରୋଧ ତ ନୁହଁ କର୍କଶ ସ୍ଵରରେ 
କହିଲା। ସାକ୍ଷାତ କରିବାକୁ ଆସିଥିବା ଲୋକମାନେ ଆସ୍ତେ ଆସ୍ତେ, ଡଙ୍ଗା ଖାଲି କରି 
ଚାଲିଗଲେ। ଚିଲିକା ଭିତରେ ତହସିଲ୍‌ଦାରଙ୍କ ସାକ୍ଷାତ ପାଇବା ସାଧାରଣ ଲୋକଙ୍କ 
ପକ୍ଷରେ କଷ୍ଟକର | ଆଜି କୃଷ୍ଣ ପ୍ରସାଦ ଗଡ଼ ତ କାଲି ନୂଆପଡ଼ା, ପରଦିନ ପୁରୀ | କିନୁ 
କାଳୀଜାଲ ଯାତ୍ରାରେ ତହସିଲଦାରଙ୍କୁ ସାକ୍ଷାତ କରିବା ସବୁଠାରୁ ସୁବିଧା ଯାତ୍ରା ଦେଖା 
ସାଙ୍ଗକୁ ସାକ୍ଷାତକାର, ଗୋଟିଏ ଟେକାରେ ଦୁଇଟି ଚଢ଼େଇ ମାଟିବା କାମ! 


ଡଙ୍ଗା ଉପରୁ ଲୋକମାନେ ଗଲା ପରେ, ଆର୍‌.ଆଇ., ମ୍ୟନେଜରଙ୍କୁ ଧରି 
ତହସିଲ୍‌ଦାରଙ୍କ ପାଖେ ପହଞ୍ଚାଇ ଚାଙ୍କ ପୂର୍ବ ସ୍ଥାନକୁ ଫେରି ଆସିଲେ। ନବଘନ ମଧ୍ୟ, 
ଡଙ୍ଗା ମଙ୍ଗ ଉପରେ କିଛି ସମୟ ଠିଆ ହେବା ପରେ କୂଳରେ ଠିଆ ହୋଇଥିବା ଆର୍ଆଇଙ୍କ 
ସାଙ୍ଗରେ କଥାବାର୍ଭା ଆରମ୍ଭ କରିଦେଲା! 


ତହସିଲଦାରଙ୍କ ପାଖରେ ପହଞ୍ଚି ନମସ୍କାର କଲା ପରେ, ମ୍ୟାନେଜର କହିଲେ 
‘ସାର୍‌ ଘେରି ଭାଙ୍ଗିବା ନୋଟିସ୍‌ ପାଇଛୁ। ଆପଣ ତ ସବୁ ଜାଣନ୍ତି । ଦୁଇ ଶହ ଏକର 
ପାଣିକୁ ଘେରାଇ ଚିଙ୍ଗୁଡ଼ି ଯାହାଳ ଛାଡ଼ି ପୁଣି ସେମାନଙ୍କୁ ଖାଦ୍ଯ ଦେଇ ବଢ଼ାଇବାରେ 
କେତେ ଖର୍ଚ୍ଚ ହେଲାଣି। ଆଉ ଦିନ ପନ୍ଦରଟା ପରେ ସାଇଜ୍‌କୁ ଆସିଗଲେ ଚିଙ୍ଗୁଡ଼ି 
ଧରାହେବେ।”” ଧ୍ବରସ୍ପିର ଭାବେ ମ୍ୟାନେଜରଙ୍କ କଥା ଶୁଣିଲା ପରେ ତହସିଲ୍‌ଦାର 
କହିଲେ “କିଏ ମନା କଲା ? ପନ୍ଦରଦିନ କାହିଁକି ମାସକ ପରେ ଚିଙ୍ଗୁଡ଼ି ପଚିଶ୍‌, ତିରିଶ୍‌ 
କାଉଣ୍ଟ ସାଇଜ୍‌କୁ ଆସିଲେ ଧରୁ ନାହାନ୍ତି । ଶହେ ନୂହଁ କି ହଜାରେ ନୁହଁ କମ୍ପାନୀ ଲକ୍ଷ 

୮୪ କାଇଁଚର ସ୍ଵପ୍ନ 


ଲକ୍ଷ ଟଙ୍କା ଖର୍ଚ୍ଚ କରିଛି କ'ଣ ଘେରି ଭାଙ୍ଗ ଚିଙ୍ଗୁଡ଼ିକୁ ଚିଲିକା ଭିତରକୁ ଛାଡ଼ିବାକୁ | 
ତହସଲ୍‌ଦାରଙ୍କ କଥା ଶୁଣି, ମ୍ୟାନେଜରଙ୍କ ମୁହଁରେ ହସ ଉଙ୍କି ମାରିଲା। ସେ କହିଲେ 
ଆପଣଙ୍କୁ କେଉଁ କଥା ଅଛପା ଅଛି ଯେ ସାର୍‌ ମୁଁ ଅଧିକା କହିବି। ଚିଲିକା ଭିତରେ 
ଚାଲିଥିବା ଶହ ଶହ ଘେରି ଆପଣଙ୍କ ଆଙ୍ଗୁଠି ଆଗରେ। କିନ୍ତୁ ସାରେ ଏବେ ଘେରି 
ଭଙ୍ଗାଯିବା ପାଇଁ ନୋଟିସ୍‌ ପାଇଛୁ। ସେଥିଲାଗି...... ମୁହଁ ଉପରେ କୌଣସି ପ୍ରକାର 
ପ୍ରତିକ୍ରିୟା ପ୍ରକାଶ ନ କରି ତହସିଲ୍ଦାର କହିଲେ “ “ ନୋଟିସ୍‌ ଯିବନି ତ ତହସିଲ୍ଦାରଙ୍କ 
ଅଫିସ୍‌ ଏଠି କଣ ପାଇଁ ଅଛି ? ନୋଟିସ୍‌ ଯିବ ଘେରି ଭଙ୍ଗା ହେବା ପାଇଁ ପ୍ରସ୍ତୁତି ପର୍ବ 
ଚାଲିବ, ଚିଙ୍ଗୁଡ଼ି ବଢ଼ିବେ, ତୁମେ ଘେରି ଭିତରୁ ଚିଙ୍ଗୁଡ଼ି ଧରିବ | ସବୁ କାମ ତା ବାଟରେ 
ହେବ।' ' ମ୍ୟାନେଜରଙ୍କୁ ଚୁପ୍‌ ହୋଇ ବସିବାର ଦେଖି ତହସିଲ୍‌ଦାର କଥା ଚାଲୁ ରଖି 
କହିଲେ “ˆ ତୁମ ଚିଙ୍ଗୁଡ଼ି ବଢ଼ିବାକୁ ଏବଂ ଘେରି ଭିତରୁ ଚିଙ୍ଗୁଡ଼ି ଧରା ଶେଷ ହେବାକୁ 
ପନ୍ଦର କୋଡ଼ିଏ ଦିନ ଲାଗିବ ତ ? ଠିକ୍‌ ଅଛି। ସେକଥା ବୁଝାଯିବ | ମ୍ୟାନେଜର ବାବୁ 
ତହସିଲ୍‌ଦାରଙ୍କ କଥାବାର୍ଭାରୁ ସବୁ କଥା ବୁଝିଗଲେ। ଘେରି ଆରମ୍ଭ କଲା ବେଳେ 
ପଚାଶ ଦେଇଥିଲେ ଏବେ ଚିଙ୍ଗୁଡ଼ି ଧରିବା ବେଳ ଆସିଗଲାଣି। ନବଘନ କହିବା ଅନୁସାରେ 
ଚିଙ୍ଗୁଡ଼ି ଭଲ ବଢ଼ିଛନ୍ତି। କେଉଁ ଘେରିରେ ଚିଙ୍ଗୁଡ଼ି କେତେ ପରିମାଣରେ ବଢ଼ିଛନ୍ତି, ସେ 
ସବୁ ଖବର ତହସିଲଦାରଙ୍କ ପାଖରେ ଅଛି। ତହସିଲ୍ଦାର ଆଗ ପଛକୁ ଟିକିଏ ଚାହିଁ 
କହିଲେ, ବ୍ୟସ୍ତ କାହିଁକି ମ୍ୟାନେଜର ବାବୁ। ଆପଣ ସିନା ନୂଆ କିମ୍ୁ ଆପଣଙ୍କ କମ୍ପାନୀ 
ତ ଆମ ପାଇଁ ନୂଆ ନୂହଁ। ପଚାରି ବୁଝ, ଆପଣଙ୍କ କମ୍ପାନୀ କେବେ ଆମ ଯୋଗୁ କ୍ଷତି 
ସହିଛି କି ? ଚିଲିକା ଭିତରେ ଘେରି ହେବା ଦିନରୁ ଲୋକେ ପାଟି କରୁଛନ୍ତି ଘେରି 
ହେଲା, ଘେରି ହେଲା! ମରାଳମାଳିନୀ ନିଳାମ୍ବୁ ଚିଲିକାର ପ୍ରାକୃତିକ ସୌନ୍ଦର୍ଯ୍ୟ ଧ୍ଵଂସ 
ପାଇଗଲା! ତେଣେ ସରକାର ବିଧାନସଭାରେ ହିସାବ ଦେଇ ବର୍ଷକୁ ବର୍ଷ ଆମର ମେରାଇନ୍‌ 
ପ୍ରଡକ୍ଟ ବୃଦ୍ଧି ପାଉଥିବା ଯୋଗୁ ସରକାର କେତେ ପରିମାଣରେ ବିଦେଶୀ ମୁଦ୍ରା ପାଇଲେ, 
ଆଗାମୀ ବର୍ଷକୁ ବିଦେଶୀ ମୁଦ୍ରା ପରିମାଣ କିପରି ବଢ଼ିବ ଏବଂ ସାମୁଦ୍ରିକ ପ୍ରଡକ୍ଟ କିପରି 
ଅଧିକ ପରିମାଣରେ ରପ୍ତାନୀ ହୋଇପାରିବ ସେ କଥା ପାଇଁ ମଧ୍ୟ: ସରକାର ପ୍ରୋତ୍ସାହନ 
ଦଉଛନ୍ତି। ଚିଙ୍ଗୁଡ଼ି କମ୍ପାନୀମାନେ କେନ୍ଦ୍ର ସରକାରଙ୍କ ପାଖରୁ ଏଥିଲାଗି ସ୍ଵତନ୍ତ୍ର ସୁବିଧା 
ପାଉଛନ୍ତି ¦ ଏସବୁ ଛଡ଼ା ସ୍ଥାନୀୟ ରାଜନେତାଙ୍କ ଠାରୁ ମନ୍ତ୍ରୀମଣ୍ଡଳର ମନ୍ତ୍ରୀମାନଙ୍କ ପର୍ଯ୍ୟନ୍ତ 
ଓକିଲଙ୍କ ଠାରୁ ସରକାରୀ କର୍ମଚାରୀଙ୍କ ପର୍ଯ୍ୟନ୍ତ ସମସ୍ତଙ୍କ ପାଇଁ ଚିଲିକା ଚିଙ୍ଗୁଡ଼ି ଏବେ 
ଭାତ ହାଣ୍ଡି ପାଲଟିଛି । ଦୀର୍ଘ ପାଞ୍ଚ ବର୍ଷ ହେଲା ଘେରିଭଙ୍ଗା ଚାଲିଛି । କଲେକ୍ଟର, ଏସ୍‌ପି 
ସଦଳବଳେ ଆସୁଛନ୍ତି, କେତେକ ଘେରି ଭାଙ୍ଗିଦେଇ ଯାଉଛନ୍ତି। ସେମାନେ ପୁରୀରେ 
ପହଞ୍ଚିଥିବେ କି ନଥିବେ ଭାଇ୍ଗିଥିବା ଘେରି ପୁଣି ସଜଡ଼ା ହୋଇଗଲା। ଚାଲିଛି ପାଞ୍ଚ ଦଶ 

କାଇଁଚର ସ୍ଵପ୍ନ ୮୫ 


ବର୍ଷ ହେଲା ଏବଂ ଆଉ ପନ୍ଦର କି କୋଡିଏ ବର୍ଷ ଚାଲିବ ଯେତେବେଳ ପର୍ଯ୍ୟନ୍ତ 
ଚିଲିକା ପୋତି ହୋଇ ନ ଯାଇଛି କି ଚିଙ୍ଗୁଡ଼ି ରପ୍ତାନୀ ନ କମିଛି। ଆମେ ଅଦେଶ 
ପାଇଲୁ, ଶହେ ଯାଗାରେ ତିନି ଶହ ଲୋକ, କୋଡ଼ିଏ ଯାଗାରେ ପଚାଶ ଡଙ୍ଗା ଘେରି 
ଭାଙ୍ଗିବା ପାଇଁ ନିୟୋଜିତ ହୋଇଥିଲା ବୋଲି ହିସାବ ଦେଲୁ। ଏବେ ତ ସାମ୍ବାଦିକମାନଙ୍କ 
ସଂଖ୍ୟା ପ୍ରବଳ | ଟିଭି ଠାରୁ ଖବର କାଗଜ ପର୍ଯ୍ୟନ୍ତ ସମସ୍ତେ ଖବର ପାଇ ପହଞ୍ଚି ଯାଉଛନ୍ତି | 
ସେମାନଙ୍କ ପାଇଁ ସ୍ଵତନ୍ତ୍ର ବ୍ୟବସ୍ଥା। ସାତପଡ଼ା ପାନ୍ସ ନିବାସରେ ସାମ୍ବାଦିକ ¬ମ୍ଥିଳନୀ 
ହୁଏ | ପ୍ରଶାସନ ଚିଲିକାରୁ ଘେରି ଉଠେଇବା ପାଇଁ ଆନ୍ତରିକତାର ସହ କି ପ୍ରକାର ଦୃଢ଼ 
କାର୍ଯ୍ୟାନୁଷ୍ଠାନ କରୁଛି, ସେ ସଂପର୍କରେ ବିଶଦ ବିବରଣୀ ଦିଆଯାଏ | ଟିଭି ଖବର କାଗକ 
ମାନଙ୍କରେ “ˆ “ଚିଲିକାରେ ଘେରି ଭଙ୍ଗା ଶହ ଶହ ଏକର ଘେରି ଭାର୍ଗିଲା'' ବୋଲି ବଡ଼ 
ବଡ଼ ଅକ୍ଷରରେ ପ୍ରକାଶ ପାଏ ପାନ୍ସ ନିବାସରେ ଲଞ୍ଚ ଡିନରର ଆୟୋଜନ ହୁଏ | ତା ସାଙ୍ଗେ 
ଘେରି ବି ବଢ଼ି ଚାଲେ | ମ୍ୟାନେଜର ଭାବେ ଏସବୁ ଆପଣ ଜାଣିବା କଥା। ହଉ ଆପଣଙ୍କ 
ଦେଖୁ ଦେଖୁ ଏତେବଡ଼ ଭାଷଣଟିଏ ଦେଲେଣି| କିନ୍ତୁ ଯାହା ସତ ତା କହିଲି। ଆପଣ ପଚାଶ 
ଦେଇଛନ୍ତି ଆଉ ଗୋଟିଏ ଦେଇ ଦେବେ। ତାର ବନ୍ଦୋବସ୍ତ କରନ୍ତୁ। ମାସକ ପରେ ଘେରି 
ଭିତରୁ ଚିଙ୍ଗୁଡ଼ି ଧରା ସରିଲା ଖବର ନବଘନ ଦେଲା ପରେ ଘେରି ଭଙ୍ଗା ହେବ। ନୋଟିସ୍‌ 
ଦିଆ ଯାଇଛି ଯେତେବେଳେ, ତାହା ନିଶ୍ଚିତ ଭାବେ କାର୍ଯ୍ୟକାରୀ ହେବ! 


ବିଦାୟ ନେବା ପାଇଁ ମ୍ୟାନେଜର ବାବୁ ଠିଆ ହେଲେ | ତାଙ୍କୁ ବିଦାୟ ଦେଲାବେଳେ 
ତହସିଲ୍ଦାର କହିଲେ ଆପଣ ଯାଆନ୍ତୁ, ବ୍ଯସ୍ତ ହେବାର କିଛି ନାହିଁ। ସୂର୍ଯ୍ୟ ମେରାଇନ୍‌ 
ତ ଛୋଟିଆ କମ୍ପାନୀ ନୂହଁ। ଚିଙ୍ଗୁଡ଼ି ରପ୍ତାନି କରିବାରେ, ଓଡ଼ିଶାର ଏକ ନମ୍ବର କମ୍ପାନୀ | 
ଯାହା କହିଲି, ସାତ ଆଠ ଦିନ ମଧ୍ୟରେ ପହଞ୍ଚାଇ ଦେବେ । ସମ୍ମତି ସୂଚକ ସୂଚନା 
ଦେଇ ମ୍ୟାନେଜର ଡଙ୍ଗାରୁ ଓହ୍ଲାଇଲା ବେଳକୁ, ନବଘନ ସାଙ୍ଗରେ ରେଭିନ୍ୟୁ ଇନ ପେକ୍ଟରଙ୍କୁ 
ଧରି ପହଞ୍ଚି ଯାଇଥିଲା। ମ୍ୟାନେକରଙ୍କ ସଂଗେ ଚିହ୍ନା ପରିଚ କରାଇ ଦେବା ପରେ 
ଇନ୍ସପେକ୍ଟର କହିଲେ, ତହସିଲ୍ଦାରଙ୍କୁ ଦେଖା କରିବାକୁ ଏଠିକି ଯେତିକି ଲୋକ ଆସିଥିଲେ 
ସେମାନଙ୍କ ଭିତରୁ ଘେରି ଭାଙ୍ଗିବା ନୋଟିସ୍‌ ପାଇଥିବା ଲୋକଙ୍କ ସଂଖ୍ୟା ବେଶି | ଆପଣଙ୍କୁ 
ଅଫିସର ଯାହା କହିଲେ, ସମସ୍ତଙ୍କୁ ସେଇକଥା କୁହାଯାଇଛି। ଗୋଟିଏ ଗୋଟିଏ ଚିଙ୍ଗୁଡ଼ି 
ଘେରିରେ, ଆଜ୍ଞା ହଜାରେ ନୁହଁ, ପାଞ୍ଚ ହଜାର ନୂହଁ ଲକ୍ଷ ଲକ୍ଷ ଟଙ୍କାର ଚିଙ୍ଗୁଡ଼ି। ଖର୍ଚ୍ଚ ବି 
କିଛି କମ୍‌ ନୂହଁ। କହି ଦେଲେ କ'ଣ ଭାଙ୍ଗିଦବା ? କିନୁ ଯାହା ହେଲେ ବି ତ ସରକାରଙ୍କ 
ନିର୍ଦ୍ଦେଶ ମାନି ହୁକୂମ୍‌ ତାଲିମ୍‌ କରି ଘେରି ଭାଙ୍ଗିବାକୁ ପଡ଼ିବ। ଘେରି ଭଙ୍ଗାଯିବ। ତାର 
ତାଲିକା ମଧ୍ୟ ପ୍ରସ୍ତୁତ କରାଯାଇ ସାରିଛି। ଭାଙ୍ଗିବା କାମ ତ ଆମ ହାତରେ। ଯେଉଁ 

ଘେରିରୁ ଚିଙ୍ଗୁଡ଼ି ଧରା ସରିବ, ପ୍ରଥମେ ସେଇ ଘେରିରୁ ଭଙ୍ଗା ଆରମ୍ଭ ହେବ। ତେଣୁ 
ଆପଣଙ୍କ ଘେରି ଭାର୍ଗିବା ପାଇଁ ଗଲା ବେଳକୁ ଚିଙ୍ଗୁଡ଼ି ଯାଇ ଜାପାନ କି ଆମେରିକାରେ 
ପହଞ୍ଚି ସାରିଥିବ। ନବଘନ ଅଛି, ଯାହା ଯେତେବେଳେ ହେବ, ତା ପୂର୍ବରୁ ମୁଁ ଖବର 
ଦେବିନି ? ମ୍ୟାନେଜର ବୁଝିଗଲେ, ଚିଙ୍ଗୁଡ଼ି ଘେରିରେ ତଳଠାରୁ ଉପର ପର୍ଯ୍ୟନ୍ତ ସମସ୍ତଙ୍କ 
ଭାଗ ଅଛି। ନବଘନ କହିବା ଅନୁସାରେ କେବଳ ତହସିଲ୍‌ଦାର କାହିଁକି, ଥାନା ଠାରୁ 
ଆରମ୍ଭ କରି କୋର୍ଟ କଚେରୀ ପର୍ଯ୍ୟନ୍ତ ସମସ୍ତଙ୍କ ପାଇଁ ଚିଙ୍ଗୁଡ଼ି ଘେରି ଅଛି। ଦଶ ବର୍ଷ 
ହେଲା ଚିଲିକା ଭିତରେ ଯାହା ଚାଲିଛି, ସରକାର କଂଣ କିଛି ଜାଣିପାରୁ ନାହାନ୍ତି । 
ଚିଙ୍ଗୁଡ଼ି ଘେରି ବଢ଼ିବା ଦିନରୁ ଚିଲିକା ଭିତରେ ଆଇନ୍‌ ଶୃଙ୍ଖଳା ପରିସ୍ଥିତିରେ ଘୋର 
ଅବନତି ଘଟିଛି । ପ୍ରତ୍ୟେକ ଦିନ କେଉଁଠି ନା କେଉଁଠି ମାଡ଼ ଫୌଜଦାରୀ, ବମ୍‌ ଫିଙ୍ଗା ନ 
ହେଲେ ଚୋରି | ଘରେରିକୁ ନେଇ ପୁଲିସ ଥାନାରେ ଶହେ ସାତ ଆଉ ଶହେ ଚଉରାଳିଶି 
ଧାରାରେ ମାମେଲା ବଢ଼ିବାରେ ଲାଗିହି। ଚିଲିକା ଭିତର ପୂର୍ବ ସଇରାତର ସୀମାକୁ 
ନେଇ ଗାଁ ଗାଁ ଭିତରେ ଦଙ୍ଗା ଫୌଜଦାରୀ | ଆମେ ଗାଁ ମୁଣ୍ଡ କୁଦ, କିମ୍ଭା ସୀମା ସରହଦକୁ 
ନେଇ ସଇରାତର ସୀମା ନିର୍ଧାରଣ ଅନ୍ଦାଜରେ ହେଉଥିଲା | ପାଣି ଭିତରେ ଖୁଣ୍ଟ ପକାଇ 
ନୁହଁ। ଏବେ କିନ୍ତୁ ଖୁଣ୍ଡ ପକାଇ ସୀମା ଚିହ୍ନଟ ହେବାରେ ବିବାଦ ତେଜୁଛି | ଚିଙ୍ଗୁଡ଼ି ଘେରି 
ପାଇଁ ଖୁଣ୍ଟ ପୋତି ଜାଲ ଘେରାଇ ଦିଆଯାଉଛି। ହଣ୍ଡାଶାଳ ଘେରିକୁ ନେଇ ମହିଷା ଆଉ 
ବରହମପୁର ଗାଁ ଭିତରେ ଫୌଜଦାରୀ | ପୁଲିସ ମାମଲା। ଆନଳୁପାଟଣା ଠାରୁ ଆରମ୍ଭ କରି 
ଜହ୍ନିକୂଦା ପର୍ଯ୍ୟନ୍ତ ଯୁଆଡ଼େ ଗଲେ ସିଆଡ଼େ ବିବାଦ। ଗୋଟିଏ ସଇରାତ (ଘେରି) 
ଉପରେ ଦି ଦିଇଟା ଶହେ ଚଉରାଳିଶି ମକଦ୍ଦମା | ଆଇନ୍‌ ଶୃଙ୍ଖଳା ପାଇଁ ପୁଲିସ ମୁତୟନ । 
ମୁତୟନ ହୋଇଥିବା ପୁଲିସ, ରହିବା, ଖାଇବା ପିଇବା ପାଇଁ ବନ୍ଦୋବସ୍ତ | ଘେରି ଭିତରେ 
ଯେତେବେଳେ ଚିଙ୍ଗୁଡ଼ି ଉପର କ୍ୟାମ୍ପରେ କଂ ଣ ଚିଙ୍ଗୁଡ଼ି ଝୋଳର ବାସ୍ବା ହେବନି ? ଶହେ 
ସାତ ଆଉ ଶହେ ଚଉରାଳିଶି ଧାରାରେ ପ୍ରୋସିକ୍୍ୁସନ୍‌ କ'ଣ ମାଗଣାରେ ଦିଆଯାଉଛି। 
'ଶହେ ଚଉରାଳିଶି ଧାରା ଗୋଟିଏ ଦଳ ଉପରେ ଜାରି କରି, ପୁଲିସ ସାହାଯ୍ୟରେ ଘେରି 
ଭିତରୁ ଚିଙ୍ଗୁଡି ଧରି ନେଇ ଅନ୍ଯପକ୍ଷ ଲକ୍ଷ ଲକ୍ଷ ଟଙ୍କା ଫାଇଦା ପାଏ। ଶହେ ଚଉରାଳିଶି 
ଧାରା ମଧ୍ୟ ଦିନ ଦେଖି ଜାରି ହୁଏ ଯେପରି ବିପକ୍ଷ ଦଳ ଅଦାଲତକୁ ଯାଇ ଭାକେଟ୍‌ ଅର୍ଡ଼ର 
ଆଣି ପାରିବନି। ଦିନେ ଦୂଇଦିନ ସମୟ ମିଳିଗଲେ, ଘେରି ଭିତରୁ ଚିଙ୍ଗୁଡ଼ି ଧରା ଶେଷ 
ହୁଏ | ଏସବୁ ଆଇନ୍‌ର ଖେଳ କ”ଣ ମଗଣାରେ ହୁଏ ? 


ନବଘନ କହିଲା ସାର୍‌ ଆଉ ଡେରି କରିବାନି, କ୍ୟାମ୍ପକୁ ଫେରିଯିବା । ଲୋକମାନେ 
ବି ଫେରିବା ଆରମ୍ଭ କଲେଣି | ଡଙ୍ଗା ଘାଟ ପାଖକୁ ଯିବା ବାଟରେ ମ୍ୟାନେଜର କହିଲେ, 

ମଝିରେ ମଝିରେ ତହସିଲଦାର ଅଫିସ୍‌ ଆଡ଼େ ବୁଲି ଆସୁଥିବ। ତାଙ୍କ ସଂଗେ ଦେଖା 
ସାକ୍ଷାତ କରିବାକୁ ସେ କହିଛନ୍ତି। ନବଘନ ମୁଣ୍ଡ ହଲାଇ ସମ୍ମତି ଜଣାଇବା ପରେ କହିଲା 
“  ରେଭିନ୍ୟୁ ଇନ୍ସପେକ୍ଟର ମୋତେ ସବୁକଥା କହିଛନ୍ତି। ଚିଲିକା ତ ଆଜ୍ଞା, ଏବେ 
ମହାଲକ୍ଷ୍ମୀଙ୍କ ଭଣ୍ଡାର ପାଲିଟିଛି। ଦେଖୁ ନାହାନ୍ତି ଦଶ କି ପନ୍ଦର ବର୍ଷ ତଳେ ଚିଲିକା 
ଭିତରେ ଗୀମାନଙ୍କରେ ଖଣ୍ଡେ ସାଇକେଲ୍‌ ଦେଖିବାକୁ ମିଳୁନଥିଲା। ରାସ୍ତା ଘାଟ ନଥିଲା। 
ଏଇ ଦଶ ବାରବର୍ଷ ମଧ୍ୟରେ ମା କାଳିଜାଲଙ୍କ ଦୟାରୁ ସବୁ ଆଡ଼େ ଉନ୍ନତି ପ୍ରତ୍ୟେକ 
ଗାଁରେ ଏବେ ଖଣ୍ଡେ ନୁହେଁ ଆଠ କି ଦଶଖଣ୍ଡ ଫଟ ଫଟିଆ ଦେଖିବାକୁ ଭାଇବେ। 
ଯେଉଁଠି ଲୋକମାନେ ଭାତ ସାଙ୍ଗେ ତରକାରୀ ଟିକିଏ ଖାଇବାକୁ ପାଉନଥିଲେ, ଏବେ 
ସେଠି ନୃକୁଡ଼ା ମାଂସ ସବୁଦିନେ ଚାଲୁଛି। ଏସବୁ କାହାର ଦୟା। କେବଳ ଯେ କମ୍ପାନୀ 
ଲାଭ ପାଉଛି ଏକଥା ନୂହଁ। କମ୍ପାନୀ ଲାଭ ସାଙ୍ଗକୁ ସରକାରୀ କର୍ମଚାରୀ, ଗାଁ ଲୋକେ 
ସମସ୍ତେ ଲାଭ ପାଉଛନ୍ତି । କେବଳ ଘେରି ଭାଙ୍ଗିବ। ନୋଟିସ୍‌ ବୁଲେଇ ଦେଇ, ଏବେ 
ତହସିଲ୍ଦାର ପନ୍ଦରରୁ କୋଡ଼ିଏ ଲକ୍ଷ ଆଦାୟ କରିବେ | ସବୁ କ”ଣ ସେ ଏକା ନେଇଯିବେ | 
ଭାଗ ଉପରକୁ ଉପରକୁ । ଯେତେବେଳେ ପଇସା ଦେଇ ଦି ବର୍ଷ କି ତିନି ବର୍ଷ ପାଇଁଏଠିକି 
ଆସିଛନ୍ତି ସେ ପଇସା ଉଠାଇ ତାର ଦଶଗୁଣ ନେବେ ଏବଂ ଅନ୍ୟମାନଙ୍କୁ ଦେବେ | ଗୀ 
ବାଲାଙ୍କର ମଧ୍ୟ ଲାଭ | ଘେରି ବାନ୍ଧିବାରେ, ଚିଙ୍ଗୁଡ଼ି ଧରିବାରେ, ଘେରି ଭାଇ୍ିବାରେ, 
ଚିଙ୍ଗୁଡ଼ି ଚୋରି କରିବା ଏବଂ ଗାଁ ତଳି ଯାଗାକୁ ଲିଜ୍‌ ଦେଇ ପଇସା ନେବାରେ ସମସ୍ତେ 
ଖୁସ୍‌ । ଏବେ ପ୍ରାୟ ଗୀମାନଙ୍କରେ କୃବ୍‌ ଘର ଖୋଲିଗଲାଣି। ସଂଧ୍ୟା ହେଲେ କବ୍‌ 
ଘରମାନଙ୍କରେ ବିଦେଶୀ ବୋତଲର କାରବାର ଚାଲେ। ଚିଲିକା ଚିଙ୍ଗୁଡ଼ି ଏବେ ଗୀ 
ଗାଁରେ ମଦୂଆଙ୍କ ସଂଖ୍ୟା ବଢ଼ାଇ ଦେଲେଣି ଫଟଫଟିଆ ସାଙ୍ଗକୁ ବିଦେଶୀ ମଦ ଚିଲିକା 
ଭିତର ଟୋକାମାନଙ୍କୁ ବାଇଆ କଲାଣି | ସାର୍‌, ଖାଲି କଣ ସହରରେ ଏସବୁ ଚାଲିଥାନ୍ତା, 
ମଫସଲବାଲା ତାର ସୁଆଦ ଟିକିଏ ଚାଖିନଥାନ୍ତେ ? ମା” କାଳିଜାଇଙ୍କ ଦୟାରୁ ଏବେ 
ଚିଲିକା ଭିତର ଗାଁର ଉନ୍ନତି ଘଟିଛି। 

ଡଙ୍ଗାଘାଟ ପାଖରେ ପହଞ୍ଚିଲା ବେଳକୁ ନାଉରିଆ ଦି ଜଣ ଡଙ୍ଗା ଉପରେ 
ରୋଷେଇବାସ ଶେଷ କରି ମ୍ୟାନେଜର ବାବୁଙ୍କୁ ଅପେକ୍ଷା କରିଥାନ୍ତି । ନବଘନ, ସଂଗେ 
ସଂଗେ ମ୍ୟନେଜରଙ୍କ ପାଇଁ ଯାଗା କରି, ଖଲିପତ୍ର ପକାଇ ଦେଲା। ଚିଲିକା ଭିତରେ ଯା 
ଆସି କରୁଥିବା ସବୁ ଡଙ୍ଗା, ଭୁଟୁଭୁଟି ଭିତରେ ରୋଷେଇ କରିବାର ବ୍ୟବସ୍ଥା ଥାଏ| 
ମାଛ, କଙ୍କଡ଼ା ମିଳିବାରେ ଅସୁବିଧା ନାହିଁ। ରୋଷେଇ ବାସକୁ ଦେଖି ମ୍ୟାନେଜର, 
ନବଘନ ଆଡ଼େ ଚାହିଁଲା ବେଳେ, ନବଘନ କହିଲା ସାର୍‌, ମୁଁ ଆଗରୁ ବନ୍ଦୋବସ୍ତ କରି 

ଯାଇଥିଲି | ଚିଲିକା ଭିତରେ ହୋଟେଲ୍‌ କି ରେଷୁରାଣ୍ଟ ଅଛି ଯେ ଆପଣ ଖାଇଥାନ୍ତେ | 
ଦର୍ଶନ କରିବାକୁ ଆସିଥିବା ଯାତ୍ରୀମାନଙ୍କ ଭିତରୁ କେତେ, ଏଇ ମୁଣ୍ଡିଆ ଭିତରେ ରୋଷେଇ 
କରନ୍ତି ମାତ୍ର ସେସବୁ ଯାଗା ଏତେ ଅପରିଷ୍କାର ଯେ ଆପଣ ସେଠି ବସିପାରିବେନି। ପୁଣି 
ଯାତ୍ରା ସମୟ ! ସବୁଠାରୁ ଭଲ ଡଙ୍ଗା ଭିତରେ ରୋଷେଇ | 


ଶୀତୂଆ ଅପରାହ୍ନ । ଚାହୁଁ ଚାହୁଁ ଦିନ ଗଡ଼ିଯାଏ। କଥାରେ ଅଛି ମକରକୁ ଦିନ 
ବକର। ମକର ସଂକ୍ରାନ୍ତି ଠାରୁ ଦିନ ବଢ଼େ। ଚୋରା ଦକ୍ଷିଣା ପବନ ଚିଲିକା ଉପରେ 
ବହିବାକୁ ଆରମ୍ଭ କରିଦେଲେଣି | -କାଳିଯାଇ ପୀଠରୁ ଫେରୁଥିବା ଡଙ୍ଗା ଭିତରୁ କେତେ 
ଡଙ୍ଗାରେ ନାଉରିଆମାନେ ପାଲଟାଣି ଫେରୁଥାନ୍ତି। ଖିଆପିଆ ସରିବା ପରେ ଘନ ମାଝୀ 
କହିଲେ “ˆ 'ସମୁଦି ସବୃତ ସଇଲା, ସମୁଦୂଣୀ ତ କେତେପ୍ରକାର କରି ଖୁଆଇଲେ । ଆଉ 
ଡେରି କରି ଲାଭ ନାହିଁ। ସାଙ୍ଗରେ ପିଲାମାନେ ଅଛନ୍ତି ଶୀଘ୍ର ଫେରିଯିବା | ପିଲାମାନଙ୍କୁ 
ତାଗେଦା କରି, ବୂଢ଼ୀ କହିଲେ “ ‘ସବୁ ହେଲା ଯେ ମାଝି ପୁଅ ବାହାଘର ଦିନ ତ ଠିକ୍‌ 
ହେଲନି। ଝିଅ ଯେତେବେଳେ ତୁମ ହାଣ୍ଡିରେ ଚାଉଳ ପକାଇଲାଣି, ଆଉ ଡେରି କରିବାର 
ନାହିଁ। ପୁଅ କହୁଥିଲା (ପୁତୁରା) ଅଶାଢ଼ ମାସରେ ବାହାଘର କାମ ଛିଣ୍ଡାଇ ଦେବା ଲାଗି, 
ସବୁ ତୁମ ଉପରେ । ଆର ସାଲକୁ ଆଉ ଗଡ଼ାଅନି।' ? ଘନ ମାଝି କହିଲେ- ନାଇଁ ନାଇଁ, 
ଆମର ଇଚ୍ଛା ସେଇ ଅଶାଢ଼ ମାସରେ ବାହାଘର କରବାକୁ | ଜ୍ୟେଷ୍ଠ ପୁଅର ତ ଜ୍ୟେଷ୍ଠ 
ମାସରେ ବାହାଘର ହେବନି।” ” କାଇଁଚ ବୋଉ କହିଲେ “ ଠିକ୍‌ କହିଲ ସମୁଦି, ତମର 
ଜ୍ୟେଷ୍ଠ ପୁଅକୁ ମୋର ତ କାଇଁଚ ଏକଇରବଳା ବିଶିକେସନ | ସେଇ ବଡ଼ ସେଇ ସାନ | 
ବୈଶାଖ ମାସରେ ଦିନ ଠିକ୍‌ କର। ଆଜି ତ ଆଉ ସମୟ ନାହିଁ। ଆସନ୍ତା ପନ୍ଦରଦିନ 
ଭିତରେ ଭାବକୁଣ୍ଡଳେଶ୍ଵର ମନ୍ଦିରକୁ ଆସିଲେ ପାଞ୍ଜି ଦେଖି ଦିନ ଠିକ୍‌ କରିବା। ଝିଅ 
ଲଗ୍ନରେ ବାହାଘର! ' | କଥାବାର୍ଭା ଭିତରେ ସମସ୍ତେ “ ଡଙ୍ଗା ଘାଟ ପାଖରେ ପହଞ୍ଚି ଗଲେ। 
ଯେ ଯାହା ଡଙ୍ଗା ନିକଟକୁ ଯିବା ବେଳେ ନେତି କାଇଁଚ କାନରେ ଚୁପ୍‌ ଚୂପ୍‌ କରି 
କହିଲା, ' ‘ଦେଖ ଲୋ କାଇଁଚ ତୋର ବର କେମିତି ତତେ କଣେଇ କଣେଇ ଚାହୁଁଛନ୍ତି।' ' 
ଅଜାଣତରେ କାଇଁଚ ସେଇଆଡ଼କୁ ମୁହଁ ବୁଲାଇ ଦେଲା ବେଳେ, ଦେଖିଲା ପୂର୍ଣବଚନ୍ଦ୍ର 
ତାରିଆଡ଼େ ଚାହିଁ ଡଙ୍ଗା ପାଖରେ ଠିଆ ହୋଇଛନ୍ତି। ଅନ୍ୟମାନେ ସବୁ ଡଙ୍ଗାରେ ବସୁଥନ୍ତି | 
ଆଖି ଫେରାଇ କାଇଁଚ କହିଲା ଚାଲ, ଜେଜେମା ଡଙ୍ଗାରେ ବସିଲେଣି, ଏଇଲେ କ'ଣ 
ବୋଲି କ”ଣ କହିବେ।”” ଦୁଇଟି ଯାକ ଡଙ୍ଗା ଗୋଟିଏ ଆଡ଼େ ଯିବ। ଘନ ମାଝି 
ଆଳୁପାଟଣା ଗଲାବେଳେ, ଏମାନେ ଯିବେ ସିପକୂଦା, ଆଉ କିଛି ବାଟ ତଳକୁ। ନଳବଣ 
ଶେଷ ପର୍ଯ୍ୟନ୍ତ ସମସ୍ତଙ୍କ ପାଇଁ ବାଟ ଏକା ଆଗପଛ ହୋଇ ଡଙ୍ଗା ଦୁଇଟି ଚିଲିକା 

କାଇଁଚର ସ୍ଵପ୍ନ ୮ 


ଯାଣିରେ ଦୋହଲି ଦୋହଲି କିଛି ବାଟ ଗଲା ପରେ ଘନ ମାଝିଙ୍କ ଡଙ୍ଗା ମେସିନ୍‌ ଲଗାଇ 
ଜୋର୍‌ରେ ଚାଲିବା ଆରମ୍ଭ କଲା। 


ଡଙ୍ଗାରେ ବସି କାଇଁଚ ବୋଉ, ଖୁଡ଼ୀ ଶାଶୁଙ୍କ ଆଗରେ କାଇଁଚ ଶାଶୁଙ୍କ କଥା 
କହୁଥାନ୍ତି । ଭଲ ମାଇପିଟିଏ। କାଇଁଚକୁ ଦେଖି ବହୁତ ଖୁସି। ପୁଅ ଲାଖି ବୋହୂଟିଏ ବୋଲି 
କେତେଥର କହିଛନ୍ତି। ଝିଅ ପୁନିଟି ବି ଭଲ ଝିଅଟିଏ। ଆଜିକାଲି ଭଲ ବନ୍ଧୁଟିଏ ପାଇବା 
କଷ୍ଟ ଯାହା କାଇଁଚ ଭାଗ୍ୟରେ ଥିବ। ମା, ଜେଜେମାଙ୍କ କଥା କାଇଁଚ ଟିକିଏ ଦୂରରେ 
ବସି କାନ ଡେରି ଶୁଣୁଥାଏ। ସବୁ ଝିଅ, ବୋହୂ ହୋଇ ଯିବା ଆଗରୁ ଶାଶୁ, ନଣନ୍ଦଙ୍କ 
ସଂପର୍କରେ ଜାଣିବାକୁ ଇଛା କରନ୍ତି। ବାପ ଘରେ ସିନା ପିଲା ଦିନଟା କଟିଗଲା, ଜୀବନର 
ବାକି ଦିନଗୁଡ଼ିକ ତ ଏମାନଙ୍କ ସାଙ୍ଗରେ କଟିବ | ଡଙ୍ଗା ନଳବଣ ଦେଇ ଗଲାବେଳେ ସାବି 
କହିଲା “ଦେଖ ଲୋ କେତେ ରାଇଜର ଚଢ଼େଇ ଏଇ ନଳବଣ ଭିତରେ ରହୁଛନ୍ତି।' ' 
କାଇଁଚ ଚଢ଼େଇଙ୍କ ଆଡ଼େ ଚାହିଁଥିଲେ ବି କାନଟା ଜେଜେମାଙ୍କ କଥାବାର୍ଭା ଆଡ଼େ ଥାଏ| 
କାଇଁଚ ବୋଉ ଆଉ ଜେଜେ ମାଂଙ୍କ ନିକଟରୁ ଅଛ ଦୂରରେ ଡଙ୍ଗାର ଆଗ ମଙ୍ଗ ପାଖକୁ 
ଲାଗି ବସିଥିବା ସନାତନ, ବଡ଼ଭାଇଙ୍କୁ କହିଲା “ ‘ ଭାଇ ସବୁ ଠିକ୍‌ ହେଲା.ଯେ ଆଳୁପାଟେଣିଆଙ୍କ 
ସଂଗେ ତଳ ଆଠଖଣ୍ଡ ଗାଁର ଗଣ୍ଡଗୋଳ ତ “ଏପର୍ଯ୍ୟନ୍ତ ତୁଟିଲା ନାହିଁ। ବୈଶାଖ ମାସ ପୂର୍ବରୁ 
କଥାଟା ତୁଟି ଗଲେ ଭଲ | ନ ହେଲେ ତ ଗାଁ ବାଲାଏ ଅଡ଼ି ବସିବେ । ଘନ ମାଝିଙ୍କ ସଙ୍ଗେ 
ଅମେ ତ ଏ ବିଷୟରେ କଥାବାର୍ଭା କଲେନି କି ସେ ମଧ୍ୟ ଏକଥା ଉଠେଇଲେନି | ଚିଲିକା 
'ଭିତର କଥା ବା କାହାକୁ ଅଛପା | ତଳ ଆଠ ଖଣ୍ଡ ଗାଁ ବାଲାଏ ଭାବକୂଣ୍ଡଳେଶ୍ବର ମହାଦେବଙ୍କ 
ମନ୍ଦିରରେ ଯାହା ସବୁ ନିଷ୍ପତ୍ତ ନେଇଛନ୍ତି, ସେ କଥା ତ ତମେ ଜାଣ!” ' ସନାତନଙ୍କ କଥା 
ଶୁଣି ବଡ଼ ଭାଇ କହିଲେ, ଏସବୁ କଥାର ସମାଧାନ କ'ଣ ଆମ ହାତରେ ଅଛି ? 
ମୁହଁରେ ତ ଚିଙ୍ଗୁଡ଼ି ପଇସା ଲାଗିଛି, ସେମାନେ କ'ଣ ସହଜରେ କଥାଟା ଛିଣ୍ଡାଇବେ | 
ଯେତେ ଦିନ ଗଡ଼ିବ, ସେତେଦିନ ସେମାନେ ଚିଙ୍ଗୁଡ଼ିକ ଧରୁଥିବେ। କଞ୍ଚା ପଇସା 
କିଏ ଛାଡ଼େ। ସମସ୍ତେ ତ ତାଙ୍କ ସାଙ୍ଗରେ।”” ଆଳୁପାଟଣା କଥା ପଡ଼ିଲାରୁ କାଇଁଚ 
ବୋଉ ତାଙ୍କ କଥା ବନ୍ଦ କରି ସନାତନ ଆଉ କାଇଁଚ ବାପାଙ୍କ କଥାବର୍ଭା ଶୁଣିଲେ | 
ଯାହା ହେଲେ ବି ଗଣ୍ଡଗୋଳ ଲାଗି ରହିଲେ ବାହାଘର ସୁରୁଖୁରରେ ହୋଇପାରିବ 
ନାହିଁ କିମ୍ଭା ସେମାନେ ସାଇଭାଇଙ୍କୁ ଛାଡ଼ି ବାହାଘର କରି ପାରିବେ ନାହିଁ। ସନାତନ 
କହିଲେ “ ‘ଭାଇ ସବୁ ଠିକ୍‌ ଯେ, ଆମ କଥା ତ ଆମକୁ ବୁଝିବାକୁ ପଡ଼ିବ ଦି 
ତଳେ ବ୍ରହ୍ମଗିରି ପୁଲିସ ଶହେ ସାତ ମକଦ୍ଦମାର ସମନ ଗାଁ ଗାଁରେ ଜାରି on 

୯୦ କାଇଁଚର ସ୍ଵପ 


ତଳ ଆଠ ଖଣ୍ଡ ଗାଁର ମୁଖିଆମାନଙ୍କ ନାରେ ସମନ ଜାରି ହୋଇଛି। ପୁରୀରେ ତାରିଖ। 
ପୁଲିସ ଏଣେ ସମନ ଜାରି କରୁଛି, ତେଣେ ଆଳୁପାଟେଣିଆଙ୍କ ସାଙ୍ଗରେ ବସି ସାତପଡ଼ା 
ବଙ୍ଗଳାରେ ମନ୍ତ୍ରଣା କରୁଛନ୍ତି । ତହସିଲଦାର, ଥାନା ବାବୁ ଆସିଲେ, ସମସ୍ତେ ତାଙ୍କରି 
ସାଙ୍ଗେ କଥାବାର୍ଭା, ଆମ ଉପରେ ସମନ ଜାରି। ଆଗକୁ କେଉଁ ପାଣି କୁଆଡ଼େ ଯାଉଛି 
ଦେଖିବା କଥା | ଉପରକୁ ହାତ ଉଠାଇ ନରୋତ୍ତମ କହିଲେ ¢ ମା କାଳିଯାଇ ଯାହା କରିବେ | 
ଆମେ ତ ନିମିତ ମାତ୍ରା” ବଡ଼ମାନଙ୍କର କଥାବାର୍ଭା କାଇଁଚ, ନେତି, ସାବି ଡଙ୍ଗାର ପଛ 
ମଙ୍ଗ ପାଖରେ ବସି ଶୁଣୁଥାନ୍ତି ।: ଆଳୁପାଟେଶିଆଙ୍କ ସଙ୍ଗେ ଗଣ୍ଡଗୋଳ କଥା ପଢ଼ିବାରେ 
କାଇଁଚ ମନଟା ମରିଗଲା। ସତରେ ଯଦି ଗଣ୍ଡଗୋଳ ନ ତୁଟେ, ତେବେ କ'ଣ ହେବ ? 
ଅଷାଢ ମାସରେ କଂ” ଣ ବାହାଘର ହୋଇପାରିବନି- ମନ ଭିତରେ ସନ୍ଦେହ ଯେଉଁଦିନ 
ଘନ ମାଝି ପ୍ରସ୍ତାବ ନେଇ ତାଙ୍କ ଘରକୁ ଆସିଥିଲେ ଏବଂ ତାକୁ ଦେଖି ପସନ୍ଦ କରିଥିଲେ, 
ସେଦିନ ତା ମନରେ ପ୍ରଶ୍ନ ଉଠିଥିଲା- ପୁଅ କିମିତି, ଘର କିମିତି ହୋଇଥିବ | ଆଜି ଯେତେବେଳେ 
ସେ ପୂର୍ଣ୍ଣଚନ୍ଦ୍ରଙ୍କୁ ଦେଖିଲା, ସେତେବେଳେ ସେ ମା” କାଳିଜାଇଙ୍କୁ ମନ ଭିତରେ ଶହ 
ଶହ ଜୁହାର ହୋଇଥିଲା। ପୂର୍ଣ୍ଣଚନ୍ଦ୍ର ତା ମନ ଲାଖି ବର। ଆଉ ତାର ଅଧିକା ଦରକାର 
କ'ଣ ?: ଶାଶୁ, ନଣନ୍ଦ କେହି କାହାକୁକ କମ୍‌ ନୁହଁନ୍ତି । ମା' କାଳିଯାଇ ସବୁ ଦେଲା 
ପରେ ଯଦି.... କାଇଁଚ ଆଉ କିଛି ଭାବି ପାରିଲା ନାହିଁ। ମନ ଭିତରେ ଅଶୁଭ କଥାଗୁଡ଼ାକୁ 
ସେ ଘାଣ୍ଟି ହେବାକୁ ଦେଲାନି। ଡଙ୍ଗା ଭିତରେ କିଛି ସମୟ ପାଇଁ ନିରବତା ଦେଖାଗଲା। 
ସମସ୍ତେ ଯେମିତି କ'ଣ ନା କ'ଣ ଭାବୁଥାନ୍ତି । ପାଟି ଖୋଲି ବୁଢ଼ୀ କହିଲେ “ଆରେ 
ନରି ଏତେ ଆଉ ଭାବୁଛ କଣ ? ଯେ ଆମକୁ ଚିଲିକା ମଝିକୁ ଆଣିଲେଣି, ସେ କ'ଣ 
କୂଳରେ ଲଗାଇବନି। ସବୁ ସେଇ ମାଂଙ୍କ ଉପରେ ଛାଡ଼ିଦେ। ଦେଖିବୁ ଯାହା ହବାର 
କଥା ତା ବାଟରେ ହେବ।““ ଜେଜେମା କଥା ଶୁଣି ଭାଙ୍ଗି ପଡ଼ୁଥିବା କାଇଁଚ ମନରେ 
ଆଶାର,ଆଲୋକ ଦେଖାଦେଲା | ଡଙ୍ଗା ଉପରୁ ଝାପ୍ସା ଝାପ୍ସା ଦିଶୁଥିବା କାଳିଯାଇଙ୍କ 
ମନ୍ଦିର ଆଡ଼େ ଚାହିଁ ମନ ଭିତରେ ଗୁହାରୀ କଲା। 


କଥାଟା ଆଉ ଲୁଚି ରହିଲାନି। ପରଦିନ ସକାଳେ ପୋଖରୀ ତୁଠଠାରୁ ଚିଲିକା 
ଘାଟ ପର୍ଯ୍ୟନ୍ତ ସମସ୍ତଙ୍କ ମୁହଁରେ ଗୋଟିଏ କଥା- “ ସବୁଜାଣି ନରି କିମିତି ଆଳୁପାଟଣାର 
ଘନ ମାଝି ପୁଅ ସାଙ୍ଗରେ ତା ଝିଅ ବାହାଘର ଠିକ କଲା ? ଆଉ ଦିନ ଆଠଟା ଅପେକ୍ଷା 
କରିଥିଲେ କ'ଣ ହୋଇନଥାନ୍ତା ? ଦିନ ଦିଇଟା ପରେ ରବିବାର | ସାତପଡ଼ା ବଙ୍ଗଳାରେ 
ନ୍ୟାୟ ନିଷାପ ପାଇଁ ପୁରୀରୁ କଲେକ୍ଟର, ଏସ୍‌.ପି ଆସିବେ | ଚିଲିକା ଭିତର ଗାଁମାନଙ୍କରୁ 
ମୁଖିଆମାନଙ୍କୁ ଡକାଯାଇଛି। ଆଳୁପାଟେଣିଆଙ୍କ ସାଙ୍ଗେ ତଳ ଆଠଖଣ୍ଡ ଗାଁର ଅଡୁଆଟା 

ତୁଟି ଯାଇଥିଲେ କଥା ସରିଯାଇଥାନ୍ତା। ନରି ବେହେରା ସବୁ ଜାଣି ଗାଁ ଭାଇଙ୍କ ସଂଗେ 
ପରାମର୍ଶ ନ କରି ଚୂପ୍‌ ଚାପ୍‌ କାଳିଯାଇ ମନ୍ଦିରରେ ନିର୍ବନ୍ଧ କରି ଗାଁ ବାଲାଙ୍କ ମୁହଁରେ 
କଳା ବୋଳି ଦେଲା। କିଏ କେତେ କଥା କହିଲେ । ନିର୍ବନ୍ଧ କରୁଥିଲା ତ ଗାଁରୁ ପୀଞ୍ଚ 
ଭାଇଙ୍କୁ ଡାକିଲାନି କାହିଁକି ? ନରିଙ୍କ କାନରେ ଏକଥା ପଡ଼ିଲା। ଗାଁ ବାଲାଏ ସଜ 
ଗୋବରରେ ପୋକ ପକାଇଲା ଭଳି କଥା ଆରମ୍ଭ କଲେଣି। ଗୀ ମାଇପେ ବି କମ୍‌ 
ନୁହନ୍ତି। କାଇଚ ବୋଉକୁ ଦେଖି ଗୋବରା ବୋଉ କହିଲା ‘ଆଲୋ କାଇଁଚ ବୋଉ, 
କାଇଁଚର ନିର୍ବନ୍ଧ କେଉଁଠି କଲକି ? କାଇଁଚ ବୋଉକୁ ଚୁପ୍‌ ରହିବାର ଦେଖି ଗୋବରା 
ବୋଉ କହିଲା ‘ଆଲୋ, ତୁମେ ନ କହିଲେ କ”ଣ ହେବ, କଥା ତ ଦାଣ୍ଡରେ ପଡ଼ି 
ହାଟରେ ଗଡ଼ିଗଡ଼ଉଛି ।' ଆଳୁପାଟଣାରେ ବନ୍ଧୁ ବାନ୍ଧିବ | ଭଲ ଘର | ପୁଅ ପାଠୁଆ | ଏ ଗାଁ 
ବାଲାଙ୍କ ଆଖିରେ କ'ଣ କାହାର ସୁଖ ଦେଖାଯାଏ ? ସମସ୍ତେ କହିଲେଣି, କିମିତି ବାହାଘର 
କରିବ ଦେଖିବା ଗାଁ ଭାଇଙ୍କୁ ଛାଡ଼ି ନିର୍ବନ୍ଧ କରି ଦେଲା ବୋଲି କଂଣ ଗାଁ ଭାଇଙ୍କୁ ଛାଡ଼ି 
ବାହାଘର କରି ଦେବ ? କ”ଣ ମିଳିବ ସେ ଅଲଣା କଥାରୁ।” ଗୋବରା ବୋଉ ସବୁ 
ଜାଣି, କାଇଁଚ ବୋଉ ମୁହଁରୁ, ଶୁଣିବାକୁ କଥା ଛଳରେ ପଚାରିଥିଲା । କଥାକଥାରେ 
ମଧ୍ୟ କହିଦେଲା, ଯାହା କଲ ଭଲ ହେଲାନି। ଏବେ ଗାଁ ବାଲାଙ୍କ ରୋଶ ସମ୍ଭାଳ । 
କାଇଁଚ ବୋଉ ଚୁପ୍‌ ରହିବାର ଦେଖି, ବାଟ ଭାଙ୍ଗି ଗୋବରା ବୋଉ ଚାଲିଗଲା ସନ୍ଧ୍ୟା 
ବେଳକୁ ସାଇ ମୁଣ୍ଡରେ ଭୁଟଭାଟ ଟା ବଡ଼ ଆକାର ଧାରଣା କଲା | କିଏ କହିଲା ସାତପଡ଼ା 
ବଙ୍ଗଳା ନ୍ୟାୟ ପୂର୍ବରୁ ନରିକୁ ଡକାଯାଇ କଥାପଡ଼ୁ। କିଏ କହିଲା, ଆଳୁପାଟେଣିଆଙ୍କ 
ଘରେ ଗାଁ ବାଲାଙ୍କୁ ନ ପଚାରି ବନ୍ଧୁ ବାନ୍ଧିଥିବା ହେତୁ ତାଙ୍କୁ ଗରୁ ଏକଘରିକିଆ କରାଯାଉ | 
ଶେଷରେ କଥାଟା ଗାଁ ମୁଖିଆ ମାଝି ବୁଢ଼ାଙ୍କ କାନକୁ ଗଲା। ମାଝି ବୁଢ଼ା କହିଲେ “ନରି 
ଆମ ଗାଁର ଭାଇ। ରବିବାର ଦିନ ବଙ୍ଗଳାରେ ନ୍ୟାୟ ନିଷାପ ହେବ | ନିଷ୍ପତିକୁ ତ 
ସମସ୍ତେ ମାନିବେ । ଯଦି ବଙ୍ଗଳାରେ ଅଡ଼ୁଆ ନ ତୁଟିଲା, ତେବେ ନରି କ'ଣ ଆମ 
କଥାରୁ ବାହାରି ଯିବ ନା ଗାଁ ଛାଡ଼ି ଚାଲିଯିବେ। ନଇ ନ ଦେଖୁଣୁ ଲଙ୍ଗଳା କାହିଁକି 
ହେଉଛ । ସମସ୍ତଙ୍କ ମନକୁ କଥାଟା ପାଇଲା । 


ସନ୍ଧ୍ୟାବେଳକୁ ନବଘନ କ୍ୟାମ୍ପରେ ପହଞ୍ଚି ମ୍ୟାନେଜରଙ୍କୁ କହିଲା “ସାର, 
ଗୋଣ୍ଡଗୋଳ ଲାଗିଯାଇ ପାରେ ¦ ଯେତେ ଶୀଘ୍ର ପାରାଯାଏ, ଆମ ଘେରି ଭିତରୁ ଚିଙ୍ଗୁଡ଼ି 
ଧରିବା ଆରମ୍ଭ କରି ଦେବା।” ମ୍ୟାନେଜର କହିଲେ ଅତି କମ୍‌ରେ ଆଉ ଆଠ ଦଶ ଦିନ 
ତ ଅପେକ୍ଷା କରିବାକୁ ପଡ଼ିବ। ପୁନିଅଁ ପାଖ ନ ହେଲେ କ”ଂଣ ଚିଙ୍ଗୁଡ଼ି ଧରାପଡ଼ିବେ ? 
ତେଣେ ତହସିଲଦାର ଯାହା କହିଛନ୍ତି, ଭୁବନେଶ୍ବର ନ ଗଲେ ଏତେ ଟଙ୍କା ଆସିବ 

କୁଆଡ଼ୁ। ନବଘନ କହିଲା ଏ ତହସିଲଦାର ଲୋକ ଦେଖି ଲମ୍ବା କାତ ପକାଇଛନ୍ତି। 
ମାସକ ତଳେ ନେଇଥିଲେ ପଚାଶ। ଏବେ ପୁଣି ଚିଙ୍ଗୁଡ଼ି ଧରିଲା ବେଳକୁ ଲକ୍ଷେ। ପନ୍ଦର 
ଦିନ ତଳେ, ଏଇଥି ପାଇଁ ତହସିଲଦାର ଆଉ ଆର.ଆଅଇଙ୍କୁ କ୍ଷିରିସାହିର ଲୋକମାନେ 
ଘେରାଉ କରି ରଖିଥିଲେ। ରାତିରାତି ପୁଲିସ ଫୋର୍ସ ଯାଇନଥିଲେ ସବୁ କଥା ପ୍ରଘଟ 
ହୋଇଯାଇଥାନ୍ତା। କଥାଟା ଜାଣିବାକୁ ମ୍ୟାନେକର ବାବୁ ନବଘନ ଆଡେ ଚାହିଁବାରେ, 
ନବଘନ କହିଲା ଆଜ୍ଞା, କ୍ଷିରି ସାହିର ନୋଳିଆମାନେ ଗାଁ ମୁଣ୍ଡ ଉପର ଚିଲିକା ନାସୀରେ 
ଚିଙ୍ଗୁଡ଼ି ଘେରି କଲେ କଣ ଭାସିଗଲା ? ଆର.ଆଇ ଯାଇ ପଇସା ଆଦାୟ କରି ଆସିଥିଲେ । 
ପନ୍ଦର ଦିନ ତଳେ ରାତିରେ ତହସିଲଦାର, ଆଇ.ଆଇଙ୍କୁ ଧରି ଚିଙ୍ଗୁଡ଼ି ଘେରିରୁ ଗୀ 
ବାଲାଏ ଧରିଥିବା ମାଛ ଜବତ କରି ଘେରି ଭାଙ୍ଗବାକୁ ଧମକ ଦେଲେ। ଆଜ୍ଞା, 
ସନ୍ଧ୍ୟାବେଳେ ତ ଗାଁ ଟୋକାଙ୍କ ଅବସ୍ଥା ଯାହା ଥାଏ ବୁଝୁଥିବେ। ଗୀଟା ଯାକାର 
ଲୋକ ଘେରିଗଲେ । ଆର.ଆଇଙ୍କର ଚଉଦ ପୁରୁଷ ଉଝାଳିଲେ। ତହସିଲଦାରଙ୍କ ସହ 
ସମସ୍ତଙ୍କୁ ଘେରାଉ କରି ରଖିଲେ। କଲେକ୍ଟର ନ ଆସିଲେ ଛାଡ଼ିବେନି। ମଝିରେ 
ତହସିଲଦାର ଲଞ୍ଚକୁ ରଖି ଚାରିପଟେ ଡଙ୍ଗା ଘେରାଇ ହୋହଲ୍ଲା କଲେ | ଭାଗ୍ୟକୁ ରାତି 
ଦଶଟା ବେଳେ ସେଇ ପାଖ ଦେଇ ଜହ୍ନି କୁଦାକୁ ଖଣ୍ଡେ ଡଙ୍ଗା ଯାଉଥିଲା। ହୋ ହଲ୍ଲା 
ଶୁଣିବା ପରେ ପାଖକୁ ଆସି ଜାଣିଲା ଯେ ତହସିଲଦାରଙ୍କ ଘେରାଉ କରି ରଖିଛନ୍ତି। 
ଜହ୍ମିକୁଦାରେ ପହଞ୍ଚି ଡଙ୍ଗାର ନାଉରିଆ ପୁଲିସ ଫାଣ୍ଡିରେ ଖବର ଦେଲା। ଫାଣ୍ରିରୁ 
ଫୋର୍ସ ଧରି ଏସ୍‌.ଆଇ ବାବୁ ରାତି ରାତି ଆସି ଖରି ସାହିରେ ପହଞ୍ଚି ତହସିଲଦାର, 
ଆର.ଆଇ ଆଉ ତାଙ୍କ ଷ୍ଟାଫଙ୍କୁ ଉଦ୍ଧାର କଲେ। ଆଜ୍ଞା ପଇସା ତ ନଉଛନ୍ତି, ପାଞ୍ଚ 
ଆଙ୍ଗୁଠି ଯାକ ପାଟିରେ ପୁରେଇଲେ କିମିତି ହେବ ? ନବଘନ କଥାରେ ବାଟୁଳି ବାଜୁ 
ନଥାଏ। ସତେ ଯେମିତି ସେ ଘଟଗଣାସ୍ପଳରେ ଉପସ୍ଥିତ ରହି ସବୁ ଦେଖିଛି। ପାଖ 
ଟେବୁଲ ଉପରେ ଥୁଆ ହୋଇଥିବା ସିଗାରେଟ୍‌ ପ୍ୟାକେଟ୍‌ରୁ ଖଣ୍ଡେ ସିଗାରେଟ ବାହାର 
କରି ମ୍ୟାନେଜର କହିଲେ ଯାହା ହେଉ ରାତି ଅଧରେ ପୁଲିସ ବାଲା ଗଲେ ବୋଲି 
ସିନା ତହସିଲଦାରଙ୍କ ପାର୍ଟି ରକ୍ଷା ପାଇଗଲେ, ନ ହେଲେ ସକାଳ ହୋଇଥିଲେ ତାଙ୍କ 
ଅବସ୍ଥା କ'ଣ ହୋଇଥାନ୍ତା ? ତା ଛଡ଼ା ରାତିରେ ଚିଲିକା ଭିତର ଗାଁରେ ଏପରି ଘଟଣା | 
ନବଘନ କହିଲା “ ନାଇଁ ସାର, ତହସିଲଦାର, ଥାନାବାବୃ, ସମସ୍ତଙ୍କର ସମସ୍ତ ସହିତ 
ସଲାସୁତୁରା। ରାତିରେ ତହସିଲଦାରକୁ କ୍ଷିରିସାହି ଗୀ ବାଲାଙ୍ଗ କବଳରୁ ମୁକୁଳାଇ 
ଆଣିଲେ ପରଦିନ ସକାଳୁ ପହ ପୁଲିସ ବାଲା ଫୋର୍ସ ଧରି ପହଞ୍ଚିଲେ ଖିରିସାହି 
ଗାରେ। ଆରମ୍ଭ ହେଲା ପୁଲିସର ତମ୍ଭି ତୋଫାନ। ସରକାରୀ ଅଫିସରଙ୍କୁ, ପୁଣି 
ତହସିଲଦାରଙ୍କୁ ଘେରାଉ । ଗାର ଏମୁଣ୍ଡ ସେମୁଣ୍ଡ ପର୍ଯ୍ୟନ୍ତ ବନ୍ଧୁବଧାରୀ ପୁଲିସ ଫୋର୍ସ 

ଦି ଥର ବୁଲି ଆସିଲେ। ଡଙ୍ଗାରେ ବସି ବାବୁ ଖବର ଦେଲେ ଗାର ମୁଖିଆଙ୍କୁ ଡାକ | 
ପୁଲିସ ଦେଖି, ଗାଁ ଟୋକାଏ ଡଙ୍ଗାଧରି ଚିଲିକା ଭିତରକୁ ଚାଲିଗଲେ | ରହିଗଲେ ବୁଢ଼ା 
ଛୁଆ ଆଉ ମାଇପେ | ପୁଲିସ ବାବୁ ଗୀ ବାଲାଙ୍ଗ ନାମରେ ବଡ଼ ବଡ଼ ଦଫାରେ ମକଦ୍ଦମା 
କରିବେ ବୋଲି ଧମକ ଦେଲେ | ଗୋଟି ଗୋଟି କରି ବାନ୍ଧି ହାଜତକୁ ପଠାଇ ଦେବେ 
ବୋଲି ସାଙ୍ଗରେ ଆସିଥିବା ପୁଲିସ ତଳିଆ କର୍ମଚାରୀମାନେ ପ୍ରଚାର କଲେ। ଶେଷରେ 
ଗୀ ମାମଲତ୍କାର, ବୂଢ଼ାବୁଢ଼ାମାନଙ୍କୁ ଧରି କଥାଟାକୁ ଗୀ ଭିତରେ ନିଷ୍ଠଭ୍ି କରି ଦେବାକୃ, 
ପୁଲିସ ବାବୁଙ୍କ ଗୋଡ଼ ହାତ ଧରିଲେ। ମୂଳକ କଥା କୁଆଡେ ଗଲା। କଥାଟା ପୁଲିସ ବାବୁ 
ଗାଁରେ ବସି ନିଷ୍ପତ୍ତି କଲେ। ଏତେ ବଡ଼ ଅପରାଧ ପାଇଁ ଗାଁ ବାଲାଏ ‘ଦଶଂ' ଜୋରିମାନା 
ଦେବାକୁ ରାଜି ହେଲେ | ନଗଦ ପାଞ୍ଚ ହଜାର ଧରି ବାବୁ ଫେରିଲେ, ମାଛ ଧରା ସରିଲେ 
ଆଉ ପାଞ୍ଚ ନେବେ | ଆଜ୍ଞା, ଚିଲିକାରେ ଏବେ ସବୁ ସେଇ ° ଚିଙ୍ଗୁଡ଼ି'କୁ ନେଇ ଚାଲିଛି! 
ଘେରି କଲାବେଳେ, ଜାହାଳ ଛାଡ଼ିଲା ବେଳେ ଆଉ ଚିଙ୍ଗୁଡ଼ି ଧରିଲା ବେଳେ | 


ରବିବାର ଦିନ ପହରକ ବେଳକୁ ସିପକୂଦା ଗାଁ ମୁଣ୍ଡ ଚିଲିକା ଘାଟରେ ଲୋକଙ୍କ 
ଭିଡ଼। ଦୀନବନ୍ଧୁ ମାଝି, (ଦନେଇମାଝି) ସିପକୂଦା ଗାଁର ଦି ଜଣଙ୍କୁ ସାଙ୍ଗରେ ଧରି ଡଙ୍ଗା 
ଉପରକୁ ଉଠିଗଲା ବେଳେ ଦୂଳରେ ଥାଇ ନବଘନିଆ ପାଟି କରି କହିଲା “ଏଇ ଥରକ 
ଶେଷ ନିଷ୍ପତ୍ତି କରି ଆସିବେ । ଗଲା ଦଂ ବର୍ଷ ହେଲା ତ ନ୍ଯାୟ, ନିଷାପ ଚାଲିଛି। ଆଉ 
ନୁହଁ।”” କୂଳରେ ଥାଇ କିଏ କେତେ କଥା କହୁଥାଏ। ଗେଣ୍ଡୁଆ ଜେନା ପାଟିଟା ବାରି 
ହୋଇପଡୁଥାଏ | ଗେଣ୍ୁଆ ପାଟି ଶୁଣି, ଦନେଇ ମାଝି ଡଙ୍ଗା ଉପରୁ ପାଟି କରି କହିଲେ 
କାଇଁକି ଗୋଟେ ଇଆଡ଼ୁ ସିଆଡ଼ୁ ବକୂଛୁ। କଥାବାର୍ଭା ଭିତରେ ଗବକୁଣ୍ଡର ଗଗନ ଦଳେଇ, 
ବନମାଳିପୁରର ଶିବ ଜାଲି, ଅରକ୍ଷକୁଦା, ସାତପାଟଣା ଗାଁମାନଙ୍କରୁ ମୁଖିଆମାନେ ଡଙ୍ଗା 
ଧରି ଘାଟ ପାଖରେ ପହଞ୍ଚି ଗଲେ । ସିପକୂଦା ଘାଟର ତଳ ଆଠଖଣ୍ଡ ଗାଁର ମୁଖିଆମାନେ 
ଏକାଠି ହୋଇ ସାତପଡ଼ା ବାହାରିବେ । ଦିନ ଏଗାରଟା ବେଳକୁ ନିଷାପ ଆରମ୍ଭ ହେବ 
ବୋଲି, ସରକାରୀ ପିଆଦା ଗାଁରେ ବୂଲି ଖବର ଦେଇ ଯାଇଛି। ଆଠଖଣ୍ଡ ଗାଁର ଆଠଖସଶ୍ଡ 
ଙ୍ଗ, ସିପକୂଦା ଘାଟରୁ ସାତପଡ଼ା ଆଡ଼େ ବାହାରିଲା। କୂଳରେ ଲୋକମାନଙ୍କର ପାଟିତୁଣ୍ଡ 
ଶୁଭୁଥାଏ, ““ଏଇଥରକ ଶେଷ ନିଷ୍ପତ୍ତ ନେଇ ଆସିବ ' | 


ସାତପଡ଼ା ଘାଟରେ ଡଙ୍ଗା ସବୁ ଲାଗିଲା ବେଳକୁ, ନୂଆପଡ଼ା ତହସିଲ୍‌ଦାରଙ୍କ 
ଡଙ୍ଗା ଲାଗୁଥାଏ | ଡଙ୍ଗାରୁ ଓହ୍ଲେଇଲା ବେଳେ, ଦନେଇ ମାଝୀଙ୍କୁ ଘାଟ ଉପରେ ଦେଖି, 
ତହସିଲଦାର ପଚାରିଲେ “ ' ମାଝିଏ, ସମସ୍ତେ ଆସିଲେ ତ ? ଖବର ତ ଦିଆ ଯାଇଥିଲା ' | 
ମାଝିବୂଢ଼ା କହିଲେ “ଆଜ୍ଞା ଆସିବେନି କିମିତି। ସରକାରଙ୍କ ଆଦେଶ, ପୁଣି ଆମର 

ପେଟପାଟଣା କଥା। ଆପଣ ତ ଚିଲିକା ଭିତରେ ଦି ବର୍ଷ ହେଲା ରହିଲେଣି। ଆମ 
ଅବସ୍କା କ'ଣ ଦେଖୁ ନାହାଁନ୍ତି ?' ? ଡୃଙ୍ଗାରୁ ଓଡ୍ଲାଇ ତହସିଲ୍ଦାର, ଦନେଇ ମାଝିଙ୍କ ପାଖରେ 
ପହଞ୍ଚି ତାଙ୍କ ପକ୍ଷ ଧରି କହିଲେ, “ଆମେ କ”ଣ ଜାଣୁନୁ ମାଝିଏ, ଦୋଷ କେଉଁଠି ? 
ଆଜି କ'ଣ ନୂଆ ହୌଇ କଥା ପଡୁଛି। ମୋ ଜାଣିବାରେ ଚାରି କି ପାଞ୍ଚ ଥର, ଏଇ 
ବଙ୍ଗଳାରେ ନ୍ଯାଯ, ନିଷାପ ହେଲେଣି। ଗୋଟିଏ ଗାଁ ଲାଗି କଥା ଛିଡ଼ୁନି। ଅଯଥାରେ 
ଚିଲିକା ଭିତରେ ଗଣ୍ଡଗୋଳର ସୂତ୍ରପାତ ମୁଣ୍ଡ ଟେକୁଛି। କଥାବାର୍ଭା ଭିତରେ ସମସ୍ତେ 
ଘାଟରୁ ବଙ୍ଗଳା ଆଡ଼େ ଚାଲିଲେ । ତହସିଲ୍‌ଦାରଙ୍କ ପଛେ ପଛେ ଆଠଖଣ୍ଡ ଗାଁରୁ ଆସିଥିବା 
ଲୋକମାନେ ଚାଲିଥାନ୍ତି। ଘାଟ ପାଖରୁ ବଙ୍ଗଳା ଅଧ କିଲୋମିଟର ବାଟ । ପଛରେ 
ଚାଲୁଥିବା ଗବକୂୁଣ୍ଡର ଗଗନ ଦଳେଇ ଚୁପ୍‌ ଚୂପ୍‌ କରି ଜାଲିଙ୍କ ପାଖକୁ ଲାଗିଯାଇ 
କହିଳେ, “ ‘ଶିବ ଭାଇ, ଆଜି କ'ଣ ଲଙ୍କାରେ ହରି ଶବ୍ଦା ଏ ତହସିଲ୍ଦାର କେଉଁଦିନ 
ଆମ ଆଡ଼ିଆ ହୋଇ କଥା କହିଲେଣି। ଗଲା ଦିବର୍ଷ ହେଲା ଆମେ ଦେଖି ଆସୁଛେ, 
ଆଳୁ ପାଟେଣିଆ ଘେରି ବଢ଼େଇ ବଢ଼େଇ ଟାଲିଛନ୍ତି। ଘେରି ଭାଙ୍ଗିବାକୁ କୁହାଯାଉଛି 
କିନ୍ତୁ ତହସିଲ୍‌ଦାର ତାଙ୍କ ପକ୍ଷ ନେଇ ଘେରି ନ ଭାଙ୍ଗି ମିଛ ରିପୋର୍ଟ ଦେଉଛନ୍ତି। ୟାଙ୍କ 
ପାଖରେ ଆଳୁପାଟେଣିଆ ଟୋକାଙ୍କ ଆଡ୍ଡା ଏବେ କହୁଛନ୍ତି କ' ଣ ନୀ ' “ ଗଣ୍ଡଗୋଳର! ' 
ସୂତ୍ରପାତ । ଆଜି ଯଦି ଚିଲିକା ଭିତର ଗାଁ ଗାଁ ଭିତରେ ଗଣ୍ଡଗୋଳ ଲାଗିଥାଏ, ଏ ସବୁର 
ମୁଳ କାରଣ ହେଲା ଏଇ ତହସିଲ୍‌ଦାର। ତମ ମୁହଁରେ ଗୋଟେ କଥା, ମୋ ପାଖରେ 
ଆଉ ଗୋଟେ । ଦେଖିବନି ଏବେ ଦନେଇ ବୁଢ଼ାଙ୍କୁ ଯାହା କହିଲେ, ନ୍ଯାୟ ନିଷାପ 
ବେଳେ କ'ଣ କହିବେ ? ଦଳେଇଙ୍କ କାନ୍ଧରେ ହାତ ରଖ ଶିବ ଜାଲି କହିଲେ “ ‘ସବୂତ 
ଭାଇ ଜାଣିଛ ? ତହସିଲ୍‌ଦାର, ଥାନାବାଲାଙ୍କ ଲାଗି ଆମର ଆଜି ଏ ଅବସ୍ଥା। ଚିଙ୍ଗୁଡ଼ି 
ଦର ଆକାଶଛୁଆଁ ହେଲା। ଆମ ପିଲାଦିନେ ବେତାଏ ବିଛାମାଳିଆ ଚିଙ୍ଗୁଡ଼ିକୁ ଟଙ୍କା 
ଦିଇଟା ଦେଇ କେହି କିଣୁ ନଥିଲେ। ଏବେ ତ ଚିନ୍ତା କରିପାରିବନି । ଚିଲିକା ଭିତରେ 
ଖାଇବାକୁ ଚିଙ୍ଗୁଡ଼ି ଦିଅଣ୍ଡା ମିଳୁନି। କହିଲ ଶିବ ଭାଇ, କାହାର ଲାଭ ହେଲା ? ଚିଙ୍ଗୁଡ଼ିରୁ 
ଯାହାପଇସା ମିଳିଲା ସେଥିରୁ ଅଧାଗଲା ମାଲିମକଦ୍ଦମା, ଥାନା, ତହସିଲଦାରଙ୍କ ପୀଖକୁ | 
ଦାକି ଯାହା ବଞ୍ଚିଲା ସେଥିରୁ ଅଧେ ଗଲା ନିଶାପାଣିରେ।” ” ଚିଲିକା ଭିତରେ ଗଣ୍ଡଗୋଳ 
ଲାଗିରହିଥିଲେ, ଏମାନଙ୍କର ଲାଭ | ଦେଖୁନ କିମିତି ଭଲେଇ ହୋଇ କହି କହି ଚାଲିଛନ୍ତି।' 


ବଙ୍ଗଳା ପାଖେ ପହଞ୍ଚିଲା ବେଳକୁ ଏସ୍‌ପି ଜି କଲେକ୍ଟର କେହି ପହଞ୍ଚି ନ ଥାନ୍ତି। 
କିନ୍ତୁ ସଦର ଥାନା ଇନ୍ଵପେକ୍ସର, ବିଡିଓ, ଏମାନେ ସମସ୍ତେ ପହଞ୍ଚି ଯାଇଥଆାନ୍ତି। ଗେଟ୍‌ 
ପାଖେ ପୁଲିସ ମୁତୟନ ହୋଇ ଠିଆ ହୋଇଥାନ୍ତି। ଗେଟ୍‌ ପାଖରୁ ଖଣ୍ଡେ ଦୂରରେ ଗୋଟେ 

କାଇଁଚର ସ୍ଵପ୍ନ ୯୫ 


ବଡ଼ ପୁଲିସ ଗାଡ଼ିରେ ବନ୍ଧୁକ ଧରି ଆଉ ଆଠ ଦଶଜଣ ପୁଲିସ ଗାଡ଼ି ଭିତରେ ବସିଥାନ୍ତି। 
ବଙ୍ଗଳା ଭିତରକୁ ଏତେ ଲୋକ ଯାଇ ପାରିବେ ନାହିଁ| ଯେଉଁମାନଙ୍କୁ ଡକାଯାଇଛି ସେଇମାନେ 
ହିଁ ଯିବେ । ଗେଇ୍ଗ ସାମ୍ପାରେ ପୋଷାକ ପକାଇ ବ୍ରହ୍ମଗିରି ଥାନାବାବୁ ଜଣ ଜଣ କରି ପଚାରି 
ଭିତରକୁ ଛାଡ଼ୁଥାନ୍ତି। ବାକି ଲୋକ ବଙ୍ଗଳା ବାହାରେ | ଆସିଥିବା ଲୋକମାନଙ୍କ କଥାବାର୍ଭା 
ଶୁଣି ଥାନା ବଡ଼ବାବୁ କହୁଥାନ୍ତି ବେଶୀ ଲୋକରେ କଂଣ ମୂଷା ମାରି ହୁଏ ? ଯେଉଁମାନେ 
ଗଲେ ନ୍ୟାୟରେ ବସିବେ, କଥା ଛିଣ୍ଡିବ ସେମାନେ ଯିବେ । ତଳ ଆଠଖଣ୍ଡ ଗାଁର 
ମୁଖିଆମାନେ ପହଞ୍ଚିଯିବା ପୂର୍ବରୁ, ଆଳୁପାଟଣାର ମୁଖିଆମାନେ ପହଞ୍ଚି ଯାଇଥନ୍ତି। ବଙ୍ଗଳା 
ପଛପଟ ' ରୋଷେଇ ଘରେ ଭିଡ଼” । ଚା, ବିସ୍କୁଟ, ସିଗାରେଟ ସାଙ୍ଗକୁ ଆସୁଥିବା ବଡ଼ 
ଅଫିସରମାନଙ୍କ ପାଇଁ ଖାଇବା ବ୍ୟବସ୍ଥା। ଏଥିପାଇଁ ସ୍ଥାନୀୟ ରେଭିନ୍ୟୁ ଇନ୍‌ସିପେକ୍ଟର 
ବନ୍ଦୋବସ୍ତ କରିଥାନ୍ତି । ତହସିଲଦାରଙ୍କ ସରକାରୀ ପିଅନଙ୍କ ଛଡ଼ା, ସେପଟକୁ ଆଉ କାହାର 
ଯିବା ଆସିବା ନଥାଏ ବଙ୍ଗଳା ପରିସର ଭିତରେ ଏବଂ ବାହାରେ ଚାପା ଉତ୍ତେଜନା। ତଳ 
ଆଠଖଣ୍ଡ ଗାଁ ଛଡ଼ା, ଚିଲିକା ଭିତରେ ଅନ୍ୟ ସବୁ  ଗୀମାନଙ୍କରୁ ଆସିଥିବା ଲୋକମାନେ 
ଦଳଦଳ ହୋଇ କଥାବାର୍ଭା ହେଉଥାନ୍ତି । ଏସ୍‌ପି, କଲେକ୍ଟର ଯେତେବେଳେ ଆସୁଛନ୍ତି, 
ସେମାନଙ୍କର ଅସୁବିଧା ମଧ୍ଯ ଆଲୋଚନା ହେବ। 


ପ୍ରାୟ ଦିନ ଏଗାରଟା ବେଳକୂ କଲେଜର, ଏସ୍‌ପିଙ୍କ ନାଲିବତୀ ଗାଡ଼ି ବଙ୍ଗଳା 
ଗେଟ୍‌ ଭିତରେ ପ୍ରବେଶ କଲା। ଦଳ ଦଳ ହୋଇ ବସିଥିବା, ଠିଆ ହୋଇ ଳଥାବାର୍ରା 
କରୁଥିବା ଲୋକମାନେ ଚୂପ୍‌ ହୋଇ ଠିଆହୋଇ ବଙ୍ଗଳା ଆଡେ ଚାହିଁଲେ। ଆଗରୁ ଅପେକ୍ଷା 
କରିଥିବା, ସବକଲେକ୍ଟର, ତହସିଲଦାର, ପୁଲିସବାବୁମାନେ ବଙ୍ଗଳା ବାହାରକୁ ଆସି 
କଲ୍ଲେକ୍ଟରଙ୍କୁ ପୋଟିକ ପାଖରୁ ପାଛୋଟି ନେଲେ। ବଙ୍ଗଳା ଭିତରେ ଚେୟାର ପରିବର୍ତେ 
ଦରି ପଡ଼ିଥାଏ। ସମସ୍ତଙ୍କ ପାଇଁ ଏତେ ସଂଖ୍ୟାର ଚେୟାର ମିଳିବା ସମ୍ଭବ ନ ହେବାରୁ 
କଲେକ୍ରଙ୍କ ନିର୍ଦ୍ଦେଶରେ ଏ ପ୍ରକାର ବ୍ୟବସ୍ଥା ପାଇଁ ଆଗରୁ ନିଷ୍ପତ୍ତ ନିଆଯାଇଥିଲ୍ଲା। ଗାଡ଼ିରୁ 
ଓହ୍ଲାଇ, ବଙ୍ଗଳା ବାରଣ୍ଡାରେ ପଡ଼ିଥିବା ଚେୟାରରେ ବସି, କଲେକ୍ଟର ପ୍ରଥମେ ସବୁ ଗାଁରୁ 
ମୁଖିଆମାନେ ଆସିଛନ୍ତି କି ନାହିଁ, ପୂର୍ବ କାଗଜପତ୍ର ଏବଂ ଦରଖାସ୍ତକାରୀମାନଙ୍କ ଅଭିଯୋଗ 
ପତ୍ର ସଂପର୍କରେ ସବକଲେକ୍ଟର, ତହସିଲଦାରଙ୍କ ପାଖରୁ ବୁଝିନେଲେ। ଏସ୍‌ପି ମଧ୍ଯ, 
ସଦର ଇନ୍ତିପେକ୍ଟରଙ୍କ ପାଖରୁ ପୂର୍ବରୁ ଦିଆଯାଇଥିବା ଶହେ ସାତର ମକଦମା ସଂପର୍କରେ 
ବୁଝିଲେ। ଏଥି ମଧ୍ୟରେ ସମସ୍ତଙ୍କ ପାଇଁ ଚା ଆସିଯାରଥାଏ। 


ବଙ୍ଗଳା ଚାରିପଟେ ଚିଲିକା ଭିତର ଗାଁ ମାନଙ୍କରୁ ଆସିଥିବା ଲୋକମାନଙ୍କର 
ଭିଡ଼। ଆଜିର ନିଷ୍ଣଭ୍ତି ଉପରେ କେବଳ ତଳ ଆଠ ଖଣ୍ଡ ଗାଁ ନୁହଁ, ଚିଲିକା ଭିତରେ 

୯୬ କାଇଁଚର ସ୍ଵପ୍ନ 


ବସବାସ କରୁଥିବା ମସ୍ଯଜୀବୀ- ଅଣମସ୍ଯଜୀବୀଙ୍କ ପେଟପାଟଣା ନିର୍ଭର କରେ। ରାଜା 
'ରାଜୁଡ଼ା ଅମଳରୁ ପାରମ୍ପରିକ ପ୍ରଥା ଅନୁସାରେ କେବଳ ମସ୍ସ୍ୟଜୀବୀମାନେ ଚିଲିକା ଭିତରେ 
ମାଛ, କଙ୍କଡ଼ା ଧରିବା ପାଇଁ ଅଧିକାର ପାଇଥିଲେ। ଏବେ କିନ୍ତୁ ଆନ୍ତର୍ଜାତିକ ବଜାରରେ 
ଚିଙ୍ଗୁଡ଼ି ଦର ବଢ଼ିବା ଦିନରୁ ମତ୍ସ୍ୟଜୀବୀ-ଅଣମସ୍ୟଜୀବୀ ସମସ୍ତେ ଚିଙ୍ଗୁଡ଼ି ଘେରି କଲେଣି 
ଏଥିଲାଗି ଚିଲିକା ଭିତଚେ ଉଭୟଙ୍କ ମଧ୍ୟରେ ଘେରିକୁ ନେଇ ଗଣ୍ଡଗୋଳ । 
ଅଣମସ୍ୟଜୀବୀମାନଙ୍କ କହିବା କଥା ହେଲା, ଜୀବନ ଜୀବିକା ପାଇଁ ଚିଲିକା ଭିତରେ 
ସେମାନଙ୍କର କୌଣସି ପନ୍ଛା ନାହିଁ। ଲୁଣି ପାଣି ଯୋଗୁଁ ଚାଷ ଜମିରେ ମଧ୍ୟ ଧାନ କି ଅନ୍ୟ 
ଫସଲ ହୁଏ ନାହିଁ ¦ ତେଣୁ ପ୍ରତ୍ୟେକ ଗ୍ରାମର “ଗ୍ରାମ ତଳି? ଚିଲିକା ପାଣି ଅଞ୍ଚଳକୁ ସରକାର 
ନୂତନ ସଇରାତ କରି, ସେମାନଙ୍କୁ ଚିଙ୍ଗୁଡ଼ି ଘେରି କରିବାକୁ ଅନୁମତି ଦିଅନ୍ତୁ | ମତ୍ସ୍ୟଜୀବୀମାନେ 
ସେମାନଙ୍କର ପାରମ୍ପରିକ ସଇରାତ ସୋର୍ସରେ ମାଛ ଧରନ୍ଧୁ। କିନ୍ତୁ ମତ୍୍ଯଜୀବୀମାନେ 
ଏହାକୁ ବିରୋଧ କରୁଥାନ୍ତି। ବର୍ଷା ଦିନେ ଚିଲିକା ପାଣି ବଢ଼ିଲେ ଗାଁ ତଳି ଏବଂ ଖାଲି 
ପଡ଼ିଥିବା ପାଣି ଅଞ୍ଚଳରେ ମାଛ, ଚିଙ୍ଗୁଡ଼ି ଚରି ବୁଲି ବଢ଼ନ୍ତି । ଯଦି ଗାଁ ତଳି ଠାରୁ ଚିଲିକା 
ଭିତର ପର୍ଯ୍ୟନ୍ତ ଘେରି କରାଯିବ, ତେବେ ଚିଲିକା ଭିତରେ ମାଛ, କଙ୍କଡ଼ା ବଢ଼ିବେ 
କିମିତି ? ଆଳୁପାଟଣା ଏବଂ ତଳ ଆଠଖଣ୍ଡ ଗାଁ ମଧ୍ୟରେ ଲାଗି ରହିଥିବା ଗଣ୍ଡଗୋଳର 
ମୁଳ ମଞ୍ଜି ହେଲା ଏଇଠି | 


ସବ୍‌କଲେକ୍ଟର କଥା ଆରମ୍ଭ କରି ସଂକ୍ଷେପରେ ଚିଲିକା ଭିତରେ ସମ୍ଭାବ୍ୟ ଆଇନ୍‌ 
ଶୁଝ୍ଖଳା ପରିସ୍ଥିତି ସମ୍ପର୍କରେ କହିବା ପରେ କଲେକ୍ଟର ପକ୍ଷଭୁକ୍ତ ଲୋକମାନଙ୍କ ପାଖରୁ 
ଶୁଣିବାକୁ ଚାହିଁବାରେ ମହିଷାର କେଦାର ଜେନା କହିଲେ, “ ସାର୍‌ ଉଣେଇଶ ଶହ 
ଅଣଷଠି ମସିହାରୁ ଚିଲିକା ଭିତରେ ମସ୍ଯଜୀବୀମାନଙ୍କୁ ଆର୍ଥିକ ସୁବିଧା ଯୋଗାଇ ଦେବା 
ସଂଗେ ଧରା ଯାଉଥିବା ମାଛକୁ ବଜାରରେ ଉପଯୁକ୍ତ ଦରରେ ବିକ୍ରି କରିବା ପାଇଁ ମସ୍ୟଜୀବୀ 
ସମବାୟ ସମିତି ଆରମ୍ଭ ହେଲା। ସେତେବେଳେ ଚିଲିକା ଭିତରେ ପଚିଶିଟି ପ୍ରାଇମେରୀ 
ଫିସେରିଜ୍‌ କୋ-ଅପରେଟିଭ୍‌ ସୋସାଇଟି ରେଳିଷ୍ଟିଭୁକ୍ତ ହେଲା ଏବଂ ମସ୍ୟଜୀବୀମାନଙ୍କୁ 
ଡଙ୍ଗା, ଜାଲ କିଣିବାକୁ ସୋସାଇଟି ମାଧ୍ୟମରେ ରଣ ଦିଆଗଲା। ଆସ୍ତେ ଆସ୍ତେ ସୋସାଇଟି 
ବଢ଼ି ବର୍ଭମାନ ପ୍ରାୟ ଷାଠିଏରୁ ଅଧିକ ହେଲାଣି। କିନ୍ତୁ ଚିଙ୍ଗୁଡ଼ି ଦର ବୃଦ୍ଧି ପାଇବା ଦିନରୁ 
ସମଗ୍ର ଚିଲିକା ଭିତରେ ଚିଙ୍ଗୁଡ଼ି ଘେରି ଆରମ୍ଭ ହେଲାଣି ଆଳୁପାଟେଣିଆ ଚିଲିକା କୂଳରୁ 
ଚଉବରନାସୀ ଗଣ୍ଡ ଗଯ୍ୟନ୍ତ ଲିଡିଂ ଲାଇନ୍‌ ବାନ୍ଧି ଭିତର ଚିଲିକାରୁ ବାହାର ଚିଲିକାକୁ 
ଯାଇଥିବା ଗଭୀର ନାଳକୁ ବନ୍ଦ କରି ଦେଲେଣି | ସମୁଦ୍ର ମୁହାଁଣରୁ ଚିଙ୍ଗୁଡ଼ି ଠାରୁ ଆରମ୍ଭ କରି 
ଅନ୍ୟ ମାଛ,ଏହି ଗଭୀର ଚ୍ୟାନେଲ୍‌ ଦେଇ ଭିତର ଚିଲିକାକୁ ଯାଉଥିଲେ ଏବଂ ଭିତର 

କାଇଁଚର ସ୍ଵପ୍ନ ୯୭ 


ଚିଲିକାରେ ବଢୁଥିଲେ। ଚଉବର ଗଣ୍ଡ ପର୍ଯ୍ୟନ୍ତ ଘେରି ବନ୍ଧ ହେବାରେ ଭିତର ଚିଲିକାରୁ 
ସମୁଦ୍ର ଆଡ଼କୁ ଫେରୁଥିବା ମାଛ, ଚିଙ୍ଗୁଡ଼ି ଏଇଠି ମାଡ଼ ଖାଇ ଧରା ପଡ଼ିଲେ। ତଳ ଆଠଖଣ୍ଡ 
ଗାଁ ଏଥିରୁ ବଞ୍ଚିତ ହେଉଛନ୍ତି। ଆଗେ ଯେତେ ପରିମାଣରେ ମାଛ, କଙ୍କଡ଼ା ସେମାନେ 
ପାଉଥିଲେ, ଏବେ ତାହା ବହୁ ପରିମାଣରେ କମି ଗଲାଣି| ସେମାନଙ୍କ ରୋଜଗାର ପନ୍ଛାରେ 
ବାଧା ପଡ଼ୁଛି, ଯେଉଁଥିଲାଗି ଆଜି ଏଠି ନ୍ଯାୟ ନିଷାପ ପାଇଁ ଆମେ ଆସିଛେ। ଚିଲିକା 
ଭିତର ଅଣମସ୍ଯଜୀବୀ ଲୋକମାନଙ୍କର ଆର୍ଥିକ ଅବସ୍ଥା ସ୍ବଚ୍ଛଳ ନୂହଁ। ସେମାନେ ମଧ୍ୟ 
ଚିଲିକା ଚିଙ୍ଗୁଡ଼ି ଉପରେ ବର୍ଜମାନ ନିର୍ଭର କଲେଣି। ଅଭାବ ଅନଟନ ଯେଗୁଁ ବର୍ଷ ବର୍ଷ 
ଧରି ଚିଲିକା ଭିତରୁ ଲୋକମାନେ ଓଡ଼ିଶା ଏବଂ ଓଡ଼ିଶା ବାହାରକୁ ପେଟପାଟଣା ପାଇଁ 
ଦାଦନରେ ଯାଉଛନ୍ତି। ଏବେ ଚିଲିକା ଚିଙ୍ଗୁଡ଼ିରୁ ଅନ୍ୟମାନେ ସୁବିଧା ନେବେ, ଅଥଚ 
ସେଇ ଗ୍ରାମର ଅଣମସ୍ୟଜୀବୀମାନେ ସେଥିରୁ ବଞ୍ଚିତ ହୋଇ ଦାଦନରେ ଯିବେ, ଏକଥା 
ମଧ୍ୟ ଠିକ୍‌ ନୁହଁ। ସରକାରଙ୍କ ପରୋକ୍ଷ ସମର୍ଥନରେ ଏବେ ଗୀ ତଳି ଏବଂ ଚିଲିକା 
ଭିତରେ ବହୁ ଘେରି ହେଲାଣି। ଏସବୁ ଘେରି ବେନିୟମ ଘେରି, ଏକଥା ସରକାର 
ଜାଣନ୍ତି; ମାତ୍ର ଘେରି ବଢ଼ି ଚାଲିଛି । ଏବେ ଚିଲିକା ଭିତରେ ବାହାର ଲୋକଙ୍କ ଆତଯାତ 
ବଢ଼ିଲାଣି | ଚିଙ୍ଗୁଡ଼ି ଘେରିକୁ ନେଇ ଆଇନ୍‌ ଶ୍ୁଙ୍ଖଳା ପରିସ୍ଥିତି ଉପୁଜିଲାଣି। ଗାଁ ଗାଁ ଭିତରେ 
ଗଣ୍ଡଗୋଳ ! ଜିଲ୍ଲା ପ୍ରଶାସନ ଏବେଠାରୁ ଏସବୁ ପ୍ରତି ଦୃଷ୍ଟି ନ ଦେଲେ, ଆଗାମୀ ଦିନରେ 
ଅବସ୍ଥା ଆହୁରି ଗୁରୁତର ହେବ । କେଦାର ଜେନା, ଜାଣିବା ଶୁଣିବା ଲୋକ ! କାହା ପକ୍ଷ 
ନ ନେଇ ପ୍ରକୃତ ଘଟଣା କହିଲେ । 


ଆଳୁପାଟେଣିଆଙ୍କ ପକ୍ଷରୁ ଘନ ମାଝିଙ୍କ ପୁଅ ପୂର୍ଣ୍ଣଚନ୍ଦ୍ର କହିଲେ, “ ଚଉବର 
ଗଣ୍ଡକୁ ସେମାନେ ବନ୍ଦ କରି ନାହାନ୍ତି କିମ୍ଭା ଗଭୀର ନାଳୀ ଉପରେ ଘେରି ବସାଇ ନାହାନ୍ତି। ” 


ତାଙ୍କ କଥା ଶୁଣି, ତଳ ଆଠଖଣ୍ଡ ଗାଁର ମୁଖିଆମାନେ ପ୍ରତିବାଦ କଲେ। ବାଦ 
ପ୍ରତିବାଦ କଥା କଟାକଟିରେ ବେଶ୍‌ କିଛି ସମୟ ଗଲା। ଚିଲିକାରେ ଦେଖା ଦେଇଥିବା 
ସମସ୍ୟାକୁ ସମାଧୀନ କରିବାକୁ ହେଲେ ସରକାରଙ୍କ ହସ୍ତକ୍ଷେପ ଦରକାର ପଡ଼ିବା କଥା 
କଲେକ୍ଟର ବୂଝିଲେ। ତା ନହେଲେ ଚିଲିକା ଖଣ୍ଡବିଖଣ୍ଡିତ ହୋଇଯିବ। ଘେରି ଯୋଗୁଁ 
ଚିଲିକା ଭିତରୁ ପଙ୍କ, ଦଳ ଏବଂ ଅନ୍ୟାନ୍ୟ ଆବର୍ଜନା ସମୁଦ୍ର ଭିତରକୁ ନ ଯାଇ ଚିଲିକାକୁ 
ପୋତି ଦେବ। ସମସ୍ତଙ୍କ ଠାରୁ ଅଭିଯୋଗ ଶୁଣିଲା ପରେ କଲେକ୍ଟର, ଆଳୁପାଟଣା ଏବଂ 
ତଳ ଆଠଖଣ୍ଡ ଗାଁ ଭିତରେ ଲାଗି ଥିବା ଗଣ୍ଡଗୋଳର ସମାଧାନ ଲାଗି ସବକଲେକ୍ଟରଙ୍କ 
ଅଧ୍ୟକ୍ଷତାରେ ଏକ କମିଟି ଗଠନ କଲେ। କମିଟିରେ ତଳ ଆଠଖଣ୍ଡ ଗାଁରୁ ଦୁଇ ଜଣ, 
ଆଳୁପାଟଣାରୁ ଦୂଇଜଣଙ୍କ ସହ ସାତପଡ଼ା ଏବଂ ଚିଲିକା ଭିତର ଗାଁରୁ ଚାରି ଜଣ ରହିବେ 

୯୮ କାଇଁଚର ସ୍ଟପ୍ପ 


ସେମାନେ ଚଉବରଗଣ, ଗଭୀର ନାଳୀ ଅଞ୍ଚଳ ବୂଲି ଆଳୁପାଟେଣିଆ ଲିଡିଂ ଲାଇନ୍‌ କରି 
କେତେଦୂର ପର୍ଯ୍ୟନ୍ତ ଚିଲିକା ଭିତରେ ଘେରି କରିଛନ୍ତି ଦେଖିବେ ଏବଂ ତାଙ୍କ ସୁପାରିଶ 
ଅନୁସାରେ ଘେରି ଭଙ୍ଗା ହେବ। 


ଆଳୁପାଟଣାର ପ୍ରତିନିଧିମାନେ ଏଥିରେ ରାଜି ହେଲେ ଏବଂ କଲେକ୍ଟର ସାତ 
ଦିନ ମଧ୍ୟରେ, କମିଟି ଘଟଣା ସ୍ଥୁଳ ବୁଲି ନିଷ୍ପତ୍ତି ଗ୍ରହଣ କରିବାକୁ ନିର୍ଦ୍ଦେଶ ଦେଲେ। 
ସିପକୁଦାର ଦନେଇ ମାଝି ସବୁ ଶୁଣିଲା ପରେ କେବଳ ଗୋଟିଏ ପଦ କହିଲେ ଯେ, 
ଏଥରକ ଯଦି ଆଳୁପାଟେଣିଆ କମିଟିର ନିଷ୍ପତ୍ତିକୁ ନ ମାନନ୍ତି ଏବଂ ନିଷ୍ପତ୍ତି ଅନୁସାରେ 
ଘେରି ନ ଭାଙ୍ଗନଛି, ତେବେ ଆମ ପେଟପାଟଣା ପାଇଁ ଆମେ ଯାହା କରିବୁ ସେଥିପାଇଁ 
ସରକାର ଦାୟୀ ରହିବେ । କଲେକ୍ଟର ମାଝି ବୂଢ଼ାଙ୍କ ଶେଷ ପଦକ ଶୁଣିଲେ; ମାତ୍ର କୌଣସି 
ପ୍ରକାର ପ୍ରତିକ୍ରିୟା ପ୍ରକାଶ ନ କରି କହିଲେ, “ ‘ଦେଖ, କମିଟି କି ପ୍ରକାର ନିଷ୍ପତ୍ତି ନେଇ 
କାର୍ଯ୍ୟାନୁଷ୍ଠାନ କରୁଛି। ନତ୍ତ ନ ଦେଖୁଣୁ ଲଙ୍ଗଳା କାହିଁକି ୨”? ଦନେଇ ମାଝି କିଛି କହିବା 
ପୂର୍ବରୁ ଗବକୂଣ୍ଡର ବେହେରା କହିଲେ, “ ହଜୁର, ଯାହା କହିଲେ ଠିକ୍‌ ଯେ ଥରକୁ ଥର 
ଆଳୁପାଟେଣିଆ ନ୍ୟାୟ, ନିଷ୍ପତିକୁ ମାନୁନାହାନ୍ତି । ହଜୁର୍‌ କହୁଛନ୍ତି ଆମେ ଅପେକ୍ଷା କରିବୁ।|' 


ସଭା କାର୍ଯ୍ୟ ଶେଷ କରିବା ପୂର୍ବରୁ କଲେକ୍ଟର ଅନ୍ୟମାନଙ୍କ ଉଦ୍ଦେଶ୍ୟରେ କହିଲେ, 
“ ଚିଲିକାର ସୁରକ୍ଷା ପାଇଁ ବେନିୟମ ଭାବେ ଯେଉଁସବୁ ଘେରି କରାଯାଇ ଚିଲିକା ପାଣିର 
ସ୍ରୋତକୁ ରୋକା ଯାଉଛି, ସେସବୁ ଘେରି ଭାଙ୍ଗିବା ପାଇଁ କାର୍ଯ୍ୟାନୁଷ୍ଠାନ ଗ୍ରହଣ କରାଯିବ | 
ଅଣମସ୍ୟଜୀବୀମାନଙ୍କ ପାଇଁ ନୂତନ ସଇରାତ ସୋର୍ସ ସୃଷ୍ଠି କରାଯିବା ପାଇଁ ଯାଗା ବିରୂପଣ 
ହେବ। ଏଥିପାଇଁ ସମୟ ଦରକାର | ଆମ ଜିଲ୍ଲା ମନ୍ତ୍ରୀ ଏଠାକାର ବିଧାୟକମାନଙ୍କ ସଂଗେ 
କଥାବାର୍ଭା କରି, ମୁଖ୍ୟମନ୍ତ୍ରୀଙ୍କ ସଂଗେ କଥାବାର୍ଭା ହେବାପରେ ଯହା ନିଷ୍ପରି ନିଆଯିବ” | 
ଲୋକମାନଙ୍କୁ ପ୍ରବୋଧନା ଦେଇ, କଲେକ୍ଟର ସଭାକାର୍ଯ୍ୟ ଶେଷ କଲେ। 


କଥାଟା ଆଉ ସିପକୁଦା ଗାଁ ଭିତରେ ଛପି ରହି ପାରିଲା ନାହିଁ। ସକାଳୁ 
ସକାଳୁ ନେତି ଆସି କାଇଁଚକୁ କହିଲ, ଗୀ ଭିତରେ ଟୁପର-ଟାପର ହେଉଛନ୍ତି, 
ଆଳୁପାଟଣା ଘନ ମାଝିଙ୍କ ପୁଅ ପୂର୍ଣ୍ଣଚନ୍ଦ୍ର କୁଆଡେ ଆଳୁପାଟଣା ଟୋକାମାନଙ୍କ ଭିତରେ 
ନେତା ସାଜିଛି। ସାତପଡ଼ା ବଙ୍ଗଳାରେ ନ୍ଯାୟ ନିଷାପ ବେଳେ, ସେ କୁଆଡେ 
କଲେକ୍ଟରଙ୍କ ଆଗରେ ସବୁ କଥା କହୁଥିଲା। ନେତିଠାରୁ ପୂର୍ଣ୍ଚଚନ୍ଦରଙ୍କ ନାଁ ଶୁଣି କାଇଁଚ 
ମନରେ ଛନକା ପଶିଲା। ମନେ ମନେ ଭାବିଲା, ପୂର୍ଣ ଗାଠ ପଢ଼ିଛି, ପାଞ୍ଚ ଜଣଙ୍କ 
ସାଙ୍ଗେ ମିଶୁଛି, ଗାଁ ଯୁବକମାନଙ୍କ ଭିତରୁ ଜଣେ ହୋଇଚି, ଅସୁବିଧା କ'ଣ ହେଲା ? 
ପୁଣି ପର ମୁହୂର୍ଭରେ ଭାବିଲା, ଆଳୁପାଟଣା ଆଉ ତଳ ଆଠଖସଶ୍ଡ ଗାଁ ଭିତରେ ଚିଙ୍ଗୁଡ଼ି 

ଘେରିକୁ ନେଇ ଯେଉଁ ବିବାଦ ଉପୁଜିଛି, ପୂର୍ଵଚନ୍ଦ୍ର ଯଦି ସେ ପଟର ନେତା ହୁଅନ୍ତି, 
ସିପକୂଦା ଗାଁ ବାଲାଏ କ'ଣ ସହଜରେ ବାହାଘର କରାଇ ଦେବେ। କାଇଁଚଳକୁ ଚୂପ୍‌ 
ରହିବାର ଦେଖି, ନେତି କହିଲା, “ଏତେ କ'ଣ ଭାବୁଛୁ, ସେ ଆଉ କିଏ ହୋଇଥିବ 
ବା” | ଆଳୁପାଟଣାରେ କ”ଣ ଗୋଟିଏ ପୂର୍ଣ୍ଣଚନ୍ଦ୍ର ଅଛନ୍ତି ୨ ହେଲେ ବି କ'ଣ ହେଲା ? 
ଆମ ଗାଁରେ ନବ କାକା ଆଉ ତାଙ୍କ ସାଙ୍ଗମାନେ ତ ପୂଣି ଅଣ୍ଟା ଭିଡ଼ି ଗାଁ ପାଇଁ ଠିଆ 
ହୋଇଛନ୍ତି। ତାଙ୍କ ଗାଁ ପାଇଁ ପୂର୍ଵଚନ୍ଦ୍ର ଠିଆ ହେଲେ। ନେତି ପାଟିରୁ କଥା ଛଡ଼ାଇ 
ନେଇ କାଇଁଚ କହିଲା, ଠିକ୍‌ ଯେ, କିନୁୁ କଥାଟା ତୁଟି ଗଲେ ସବୁ ଅଡ଼ୁଆ ଛିଡ଼ି 
ଯାଆନ୍ତା । ଆଳୁପାଟଣୀ ସଂଗେ ଗଣ୍ଡଗୋଳ ରହିଲେ, ବାହାଘର କ”ଣ ସୁବିଧାରେ 
ହୋଇପାରିବ ? ତାଙ୍କ ଘର ଆଷାଢ଼ ମାସରେ ବାହାଘର କରିବେ ବୋଲି କହୁଥିଲେ । 
ଚାହୁଁ ଚାହୁଁ ମାସ କେଇଟା ଗଡ଼ିଯିବ। ନେତି କହିଲା, ଗୀ ମୁଣ୍ଡରେ କଥାବାର୍ଭା 
ହେଉଥିଲେ, ଦିନେ ଦୂଇ ଦିନ ଭିତରେ ଆମ ଗାର ଦନେଇ ଜେଜେ ଆଉ କିଏ ସବୁ 
ଏସ୍‌.ଡିଓଙ୍କ ସଂଗେ ମିଶି ଆଳୁପାଟେଣିଆଙ୍କ ଚିଙ୍ଗୁଡ଼ି ଘେରି ଦେଖିବାକୁ ଯିବେ । ତା 
ପରେ ଘେରି ଭଙ୍ଗା ହେବ | ଘେରି ଭଙ୍ଗା ସରିଲେ, କନ୍ଦଳ ତୁଟି ଯିବ କାଇଁଚ ଆଉ 
କିଛି ନ କହି ଚୂପ୍‌ ହୋଇ ଠିଆ ହେଲାରୁ, ନେତି କହିଲା ‘ମଲା, ମୁଁ ଯେଉଁ କଥା 
କହିବାକୁ ଆସିଥିଲି, ସେ କଥା ଭୁଲି ଗଲେଣି ପୂର୍ଣ୍ଣଚନ୍ଦ୍ରଙ୍କ କଥା ଶୁଣିଲା ପରେ ମୋ 
ମନଟା ଛଟପଟ ହେଲା ସେଥିଲାଗି ଅସଲ କଥାଟା ଭୁଲିଗଲି । କାଇଁଚ କହିଲା କେଉଁ 
କଥା କହିବାକୁ ଭୁଲି ଗଲୁ କହୁନୁ ? ନେତି ଟିକିଏ ଚାରିଆଡକୁ ଚାହିଁ କହିଲା, 
*ନାଇଁଲୋ ଏ ଗାଁରେ କାନ୍ଧବାଡ଼ର କାନ ଅଛି। ସତ ହୋଇଥିବ କି ମିଛ ହୋଇଥିବ, 
କାହା ନାଁରେ କହିବାକୁ ମତେ ଭଲ ଲାଗେନି।” କାଇଁଚ କହିଲା କହୁନୁ କାଇଁକି ବା 
ଏଠି କ'ଣ ଆଉ କିଏ ଅଛି ? ନ ହେଲେ ଆସୁନୁ ଆମ ବାଢଡ଼ିପଟ କୂଅମୂଳ ପାଖକୁ 
ଯିବା। ନେତି, କାଇଁଚ ମନରେ ଉଚ୍କଣ୍ଡା ବଢ଼ାଇ ଦେଇଥାଏ । ଆଳୁପାଟଣା 
ଯୁବକମାନଙ୍କର ନେତୃତ୍ଵ ନେଉଛି ¢“ ପୂର୍ଣ୍ଣଚନ୍ଦ୍ର ଏକଥା କହିବା ପରେ ଆସନ୍ତା ଆଷାଢ଼ 
ମାସରେ ତା ବାହାଘରକୁ ନେଇ ପ୍ରଶ୍ନବାଚୀ ସୃଷ୍ଟି ହେଲାଣି। ତା ପରେ, ପୁଣି କ'ଣ 
କଥା ଅଛି ଯେ ସେ କହିପାରୁନି। ଚାଲି ଚାଲି ଦୁଇ ଜଣ କୂଅ ମୂଳରେ ପହଞ୍ଚିଲା 
ପରେ, ନେତି ଆଉ ଥରେ ଚାରିଆଡକୁ ଚାହିଁ କହିଲା “ ଜାଣିଚୂୁଲୋ, ସାବି ଆଉ ସେ 
ନୂଆ ମ୍ୟାନେଜରକୁ ନେଇ ଗାଁ ଭିତରେ କଥା ଉଠୁଛି ପଡୁଛି, ମ୍ୟାନେଜର ବାବୁଙ୍କ 
ସଂଗେ ସାବି କୂଆଡେ ତାଙ୍କ କ୍ୟାମ୍ପ ଭିତରେ ଥିଲା। ସାରା ଗାଁରେ ଏକଥା ପ୍ରଚାର 
ହେଲାଣି। କାଇଁଚ କହିଲା, “କାହିଁକି, ମ୍ୟାନେଜର ବାବୁଙ୍କ କ୍ଯାମ୍ଚ ପାଖକୁ ଗୀର 
ଛୁଆଠାରୁ ବୁଢ଼ାଯାଏ, ଭିଡ଼ିଓ ଫିଲ୍ମ ଦେଖିବାକୁ ଯାଆନ୍ତି । ନବ କାକା ତ, ମ୍ଯାନେଜର 

ବାବୁଙ୍କ କ୍ୟାମ୍ପରେ ସବୁବେଳେ ଥାନ୍ତି। ସାବି ଯଦି ଯାଇଥିବ, ଯାଉଥିବ, ଏଥିପାଇଁ 
ଏତେ ଟୁପୁର ଟାପର କଥା ବାର୍ଭା କ”ଣ ପାଇଁ ? କଥା କଂ ଣ ସେଇଠି | ଗାଁରେ କହୁଛନ୍ତି 
ମ୍ୟାନେଜର ବାବୁ ହେଲେ ବୋଲି କ'ଣ ଆମ ଗାଁ ଝିଅ ବୋହୂଙ୍କ ଇଜତ ରଖିବେନି | 
ଚିଙ୍ଗୁଡ଼ି ପଇସାରେ ସେ କଂ ଣ ସମସ୍ତଙ୍କୁ କିଣି ନେବେ. କାଇଁଚ କହିଲା, “ ସାବିକୁ 
ସେ ତିନି ଚାରି ଦିନ ହେଲା ଦେଖିନି, ଗୀରେ ଅଛି ନା କୁଆଡେ ଯାଇଛି | ତା କାନରେ 
ଏକଥା ପଡ଼ିନଥିବ। ନେତି କହିଲା, କେଜାଣି, ସେ ତ ଗବକୁଣ୍ଡ ତା ମାମୁ ଘରକୁ 
ଯାଇଛି, ଫେରିନି। ଆଜିକାଲି ଭିତରେ ବୋଧେ ଆସିବ। ସେ ନଥିଲା ବେଳେ, ଗାଁ 
ଭିତରେ କଥାବାର୍ଭା ଚାଲିଛି । ସାବି ଆସିଲେ ଏକଥା କିଏ ତାକୁ ପଚାରିବ କେଜାଣି ? ” 
ଗବକୁଣ୍ଡ କଥା ପଡ଼ିବାରୁ କାଇଁଚ କହିଲା “ ଗବକୂଣ୍ଡ ବେହେରା ଘରେ ତୋର ବାହାଘର 
ଠିକ୍‌ ହୋଇଥିଲା, କ”ଣ ହେଲା ? ପୁଷ ପୁନିଅଁ ତ ଗଲାଣି | ଦିନ ଧାର୍ଯ୍ୟ ହେବା-କଥା | 
ମୁହଁ ମାରି ନେତି କହିଲା “ସବୁ ଠିକ୍‌ ଯେ ବରଘର ଯାନି ଯୌତୁକକୂ ନେଇ ପୁଣି 
କୁଆଡ଼େ କଥାବାର୍ଭା କରିବେ ! ଚିଲିକା ଭିତରେ ଚିଙ୍ଗୁଢ଼ି ଦର ବଢ଼ିଲାରୁ ଏବେ 
* “ବରଂ ' ମାନଙ୍କ ଦର ବି ବଢ଼ିଲାଣି ସେମାନଙ୍କର ଦାବି, ଝିଅକୁ ଯାହା ଦଉଛ ଦିଅ- 
ବର ପାଇଁ ମଟର ସାଇକେଲ୍‌ ଦରକାର | ପ୍ରସ୍ତାବ ପଡ଼ିଲା ବେଳେ ତ ସେମାନେ 
ଏକଥା କହି ନଥିଲେ ଏବେ ମଧ୍ଯସ୍ଥିଙ୍କ ହାତରେ ଖବର ଦେଇ କହିଛନ୍ତି ଯେ ତିନି 
ପୁଅରେ ଗୋଟେ ଝିଅ।| ଦିଦିଟା ଭୁଟ୍ଭୁଟି ଚିଲିକା ଭିତରେ ଚାଲିଛି। ପ୍ରତ୍ୟେକ ଦିନ 
ଚିଙ୍ଗୁଡ଼ି ବିକି ନଗଦ ପଇସା। ମଟର ସାଇକେଲ୍‌ଟେ କାହିଁକି ଦେବେନି । ସେମାନଙ୍କ 
ଦାବି ଶୁଣି ବାପା, ବଡ଼ ଭାଇ ରାଗି ନିଆଁ ବାଣ ଆମ ଜାତି ପ୍ରଥାରେ ଯୌତୁକ ଦାବି 
ଥିଲା କେଉଁଠି କହୁନୁ ? ଝିଅ ବାହା ହୋଇ ଗଲାବେଳେ, ସମାଜର ଚଳଣି ଅନୁସାରେ 
ଯାହା ଦିଆଯିବା କଥା କନ୍ଯା ପକ୍ଷର ସମର୍ଥକୁ ଦେଖି ଦେଇଥନ୍ତି। ଦାବି ଦୁବାର 
କଥା କେଉଁଠି ଆସିଲା। ମନ ଭିତରେ କେତେ ଦିନରୁ ରହି ଯାଇଥିବା କଥାଗୁଡ଼ାକ 
ଏକା ଥରକେ ନେତି କହି ନେଇ ଦମ୍‌ ନେଲା। କାଇଁଚ କହିଲା “ କିମିତିକିଆ 
ଲୋକ ବା ସେମାନେ। ତତେ କଣ ତୋ ବାପା, ଭାଇ ଦେଇ ନଥାନ୍ତେ ଯେ 
ସେମାନେ ପୁଣି ମଟର ସାଇକେଲ ଦାବି କରି ଖବର ଦେଲେଣି। ଖରାପ ଭାବିବନି 
ଲୋ, ବଡ଼ ଦାଦେନିଅ ତୋ ଶଶୁର, ଶାଶୁ।”” ତା ନ ହୋଇଥିଲେ ଦିନ ଧାର୍ଯ୍ୟ ନ 
କରି, ସେମାନେ “ˆ ‘ମଟର ସାଇକେଲ୍‌” ଦାବି କରି ଖବର ପଠାଇଥାନ୍ତେ। ନେତି 
କହିଲା- ଚିଲିକା ଚିଙ୍ଗୁଡ଼ି ତ ଚିଲିକା ଭିତର ଟୋକାମାନଙ୍କୁ ବୀଇ କଲେଣି। ଗୀ 
ଗାଁରେ, ଘରେ ଘରେ ଏବେ ମଟର ସାଇକେଲ୍‌ | ପାଞ୍ଚ ସାତ ବର୍ଷ ତଳେ ଦଶଖଣ୍ଡ 
ଗାଁରେ ଖଣ୍ଡିଏ ମଟର ସାଇକେଲ୍‌ ଦେଖା ନଥିଲା ବେଳେ, ଏବେ ତ ପ୍ରତ୍ୟେକ ଗାଁରେ 

ଦଶଖଣ୍ଡ ବାରଖଣ୍ଡ ମଟର ସାଇକେଲ୍‌ । ବାହାଘର ଯେତେବେଳେ ପଡ଼ିଛି “ମଟର 
ସାଇକେଲ୍‌” ? ଦାବି କରିବା ବଡ଼ କଥା ନୂୁହଁ। ବାପା କହୁଥିଲେ, ମଧ୍ୟସ୍ଥି ହାତରେ 
ଖବର ଦେବେ | ଖବର ଆସିଲା ପରେ ପୁଣି ଯାହା କଥାବାର୍ଭା । ଖଣ୍ଡେ ଦୂରରୁ ପଡ଼ୋଶୀ 
ଘରର ଜେଜେମା, କୂଅମୂଳରେ କାଇଁଚ- ନେତିକୁ ଦେଖି କହିଲେ “ କୂଅମୂଳେ 
ବସି, ଦି ସଉତୁଣୀ, କଣ” ସବୁ କଥାବାର୍ଭା ହେଉଛ କିଲୋ ? ବାହା ସାହା ହୋଇ 
ଯାଉନ କାହିଁକି ? ତମ ବୟସ ବେଳକୁ ଆମେ ସବୁ ଦି ଦିଇଟା ଛୁଆର ମା” ହୋଇଥିଲୁ | 
ଝିଅ ଜନମ ପର ଘରକୁ । ବାପ ଘରେ ବସି, ବାପ-ମାଙ୍କ ନାଁ ପକାଇବା କଣ ସୁନ୍ଦର 
ଦିଶୁଛି ।”” ସାବି କଥା ବୋଧେ ବୁଢ଼ୀ କାନରେ ପଡ଼ିଛି। ସାବିକି ନପାଇ, ନେତି, 
କାଇଁଚ ଆଗର ବୁଢ଼ୀ ଉଗାଳି ବସିଲା। କାଇଁଚ କି ନେତି, ବୃଢ଼ୀ କଥା ଉପରେ ଉତ୍ତର ନ 
ଦେଇ ଚୁପ୍ଚାପ୍‌ ହୋଇ ଠିଆ ହେଲେ । ମନେ ମନେ ଭାବୁଥିଲେ, ବାହାଘରଟା ଯେମିତି 
ନ୍ଦାଙ୍କ ହାତରେ ଅଛି। ସେମାନେ ଚାହିଲେ ବାହା ହୋଇ ଚାଲିଯିବେ । 


ମୁହଁ ବୁଲେଇ ପଛକୁ ଚାହିଁଲା କାଇଁଚ । ଦେଖିଲା, ସେମାନଙ୍କୁ ଦିପଦ ଶୁଣେଇ 
ଦେଇ ବୁଢ଼ି ଘର ଭିତରକୁ ଚାଲିଗଲେଣି। ନେତି ପାଖକୁ ଲାଗି ଯାଇ, ଚୁପ୍‌ ଚୁପ୍‌ କରି 
କାଇଁଚ ପଚାରିଲା, “ତୋ ବର ମଟର ସାଇକଲ ଦାବି କରୁଛନ୍ତି ନା ତୋ ଶାଶୁ 
ଶଶୁରବା। ସବୁ ଛିଡ଼ିଲା ପରେ, ପଛରେ ପୁଣି ଏ ସବୁ କି ପ୍ରକାର କଥା ? ତୁ କହୁଥିଲୁ 
ନା ତୋ ବର ବାପ ମା'ଙ୍କର ଗୋଟିଏ ପୁଅ। ଜମିଜମା ସାଙ୍ଗକୁ, ବାପାଙ୍କର ଚିଲିକା 
ଭିତରେ ମହାଜନୀ କାରବାର | ଭଲ ପଇସା ପାଆନ୍ତି । ଏତେ ଥାଇ ପୁଣି ମଟର ସାଇକଲ 
ପାଇଁ ଦାବି।” ମୁହଁ ଶୁଖେଇ ନେତି କହିଲା, “ ଯାହାର ଯେତେ ଅଛି, ତାର ଲୋଭ 
ସେତେ | ଥିଲା ବାଲାତ ବେଶୀ ଯୌତୁକ ଦାବି କଲେଣି। ଦେଖୁନୁ ଭଦ୍ରଲୋକଙ୍କ 
ଆଗରେ ବାହାଘର ଠିକ୍‌ ହେବା ପରେ ପଛରେ ପୁଣି ଆଉ ଗୋଟେ କଥା। ମଟର 
ସାଇକଲ ଦାବି ଶୁଣି ବଡ଼ ଭାଇ କହିଲେଣି ବାହାଘର ଭାଙ୍ଗ ଦେବେ । କହୁଛନ୍ତି, 
ଯାହାର କଥାରେ ଠିକ୍‌ ନାହିଁ, ତାଙ୍କ ଘରେ ଜି ପ୍ରକାର ବନ୍ଧୁବାନ୍ଧିବା। ବଡ଼ ଭାଇଙ୍କ 
କଥା ଶୁଣି, ବୋଉ ମୁଣ୍ଡ ପିଟି କାନ୍ଦିବାରୁ ବାପା ଏବେ ମଧ୍ଯସ୍ଥିଙ୍କୁ ଡାକି ସତ କଥା 
ବୁଝିବାକୁ ଗବକୁଣ୍ଡ ପଠାଉଛନ୍ତି | ସ୍ପେଉଁମାନଙ୍କ କଥାରେ ଠିକ୍‌ ନାହିଁ, ସେ ଘରକୁ 
ବୋହୂ ହୋଇଯିବା ପାଇଁ ମୋର ବି ଇଚ୍ଛା ହେଉନି। ବର, ମୋତେ ନା ମଟର 
ସାଇକଲକୁ ବାହା ହେବେ ? କାଇଁଚ କହିଲା ଯାହା କହିଲୁ ସତ ଲୋ ନେତି। ଆମେ 
ଝିଅ ଜନମ ହୋଇଛେ ବୋଲି ଆମ କଥା କିଏ ଶୁଣୁଛି ନା ଆମ ମନ କିଏ ବୁଝୁଛି। 
ଆମ ଭାଗ୍ୟ ଡୋରି ଆମ ହାତରେ ନୂହଁ ଆଉ କାହା ହାତରେ ବନ୍ଧା | ଜୁଆଡେ ଟାଣିବେ 

ସିଆଡେ ଯିବା!” ନେତି, କହିଲା ତାଙ୍କରି ଗାଁର ଘଟଣା କ'ଣ ସେମାନେ ଜାଣନ୍ତିନି। 
ଗଲାସନ ତାଙ୍କରି ଗାଁର ଗୋଟିଏ ଝିଅ, ପାରିକୁଦ ଗଡ଼କୁ ବାହା ତୋଳା ହୋଇ 
ଯାଇଥିଲା। ବାପ ଘର, ଆମ ସମାଜର ଚଳଣି ଅନୁସାରେ ଯାହା ଦବା କଥା ଝିଅକୁ 
ଦେଇଥିଲେ କିନ୍ତୁ ହେଲା କ'ଣ! ବୋହୂ ଘରେ ପାଦ ଦେଉ ନ ଦେଉଣ୍ଡୁ ଚାଳ 
ମୁଣ୍ଡରେ ବାଜିଲା ଭଳି, ଆରମ୍ଭ ହୋଇଗଲା ମାଡ଼ ଗାଳି | ଶାଶୁ, ନଣନ୍ଦ ଦିଅର, ବର 
ସମସ୍ତେ କହିଲେ ତୋ ବାପା ଭାଇଙ୍କ କହ “ଜ୍ଵାଇକୁ ମଟର ସାଇକଲ” ଦେବେ। 
ନୂଆ ବୋହୂଟିର ଶକ୍ତି ବା କେତେ। ମାଡ଼ ଗାଳି ଖାଇ, ବାପ, ଭାଇ ପାଖକୁ ଖବର 
ଦେଲା। ହେଲେ, ଦେଲା ନାରୀ ହେଲା ପାରି ନ୍ୟାୟରେ ବାପ, ଭାଇ ବି ତା ଉପରେ 
ଗୁରୁତ୍‌ ଦେଲେନି। ତା ଛଡ଼ା ସମସ୍ତଙ୍କର କ'ଣ ସେଇ ପ୍ରକାର ବଳ ଅଛି ଯେ, ମୁହଁରୁ 
କଥା ବାହାରୁ ବାହାରୁ କିଣି ଆଣି ଥୋଇ ଦେଇ ଆସିବେ। ଆଜି ସିନା ଚିଙ୍ଗୁଡ଼ି ଦର 
ବଢ଼ିବା ଯୋଗୁଁ ଆମ ଗାଁ ଗଣ୍ଡାର ଲୋକମାନେ ଟଙ୍କା ପଇସା ଦେଖିବାକୁ ପାଉଛନ୍ତି। 
ପାଞ୍ଚ ବର୍ଷ ତଳେ କ'ଣ ମିଳୁଥିଲା ? ଦିଓଳି ଦିମୁଠା ପେଟକୁ ଖାଇବାକୁ ସେତେବେଳେ 
ମିଳୁନଥିଲା। ଭାତ ଗଣ୍ଡାକ ସଂଗେ ମାଛ, ଶୁଖୁଆ ପୋଡ଼ା! ଏବେ ଚିଙ୍ଗୁଡ଼ି ଦର ବଢ଼ିଲା 
ସତ କିନ୍ତୁ ପାଉଥିବା ଟଙ୍କା ପଇସା ମଦ, ମଟର ସାଇକଲ, ଟିଭି, ଭିଡ଼ିଓ, ରେଡ଼ିଓ 
କିଣାରେ ଯାଉଛି | ଘରେ ଖାଇବାକୁ ପଛେ ନଥିବ, ବଜାରରେ ଦର ବେଶୀ | ମାଡ଼ଗାଳି, 
ଭଲୁଗୁଣା ସମ୍ଭାଳି ନ ପାରି, ନୂଆ ବୋହୂଟି ବେକରେ ଦଉଡ଼ି ଦେଇ ମଲା। ବାପ 
ଘରକୁ ଖବର ଆସିଲା ବେଳକୁ ତିନି ଦିନ ବିତି ଗଲୋଣି। ବାପ ଭାଇ ଗଲେ, 
ଶୁଣିଲେ ଝିଅର ଶବକୁ ଗାଁ ବାଲା ପୋଡ଼ି ଦେଇଛନ୍ତି। ବାପା, ଭାଇଙ୍କୁ କୁହାଗଲା, 
ଝିଅ, ଘର ପଛପଟ ଆମ୍ଭ ଗଛରେ ଦଉଡ଼ି ଦେଇ ଆମ୍ବହତ୍ୟା କଲା। ଗାଁ ବାଲା ମୁହଁ 
ଉପରେ କିଛି କହିନଥିଲେ ମଧ୍ୟ କୁହାକୃହି ହେଉଥିଲେ ଯେ ‘ବର ଆଉ ଦିଅର” ଝିଅ 
ବେକରେ ଶାବଳ ପକାଇ ମାରି ଦେଲା ପରେ, ପଛପଟ ଆମ୍ବଗଛରେ ଟାଙ୍ଗି ଦେଲେ। 
ଝିଅର ଦୋଷ, ସେ, ସେମାନଙ୍କ କଥା ଉପରେ ଯୌତୁକକୂ ନେଇ ପ୍ରତିବାଦ କଲା। 
ଗଡ଼ ପୁଲିସ ଜାଣିଲେ ମାତ୍ର ପଇସା ପାଇ ଚୁପ୍‌ ରହିଲେ । ଗୋଟିଏ ଗାଁରେ ତୁହଁ, 
ଚିଲିକା ଭିତରେ ବହୁ ଗାଁରେ ଏପରି ଘଟଣା ଘଟୁଛି। ଜାଣିଜାଣି ଏପରି ଛତରଖିଆଙ୍କ 
ଘରକୂ ବୋହୂ ହୋଇ ଯିବା ଅପେକ୍ଷା ବାପ ଘରେ ବାଡ଼ୁଅ ହୋଇ ରହିବା ଭଲ। 
ନେତି କଥା 'ଶୁଣି କାଇଁଚ ମନ ଦବି ଯାଇଥାଏ। ମନେ ମନେ ଭାବୁଥିଲା, ପୂର୍ଣଚନ୍ଦ୍ର 
କଣ ସେଇ ପ୍ରକାର | କେଜାଣି ସମସ୍ତଙ୍କୁ ତ ବାହାରୁ ଦେଖି ଚିହ୍ନି ହେବନି। ମନ କଥା 
ମନରେ ରଖି କାଇଁଚ କହିଲା ‘ହଁ ବା ନଇ ନ ଦେଖୁ ଲଙ୍ଗଳା । କଥା ତ ପଡ଼ିଥିଲା- 
ବାହାଘର ତ ହୋଇଯାଇନି। ମୋ ମନ କହୁଛି ତୋ ବର ଏକଥା କେବେ କହି 

ନଥିବେ |! ଚିଲିକା ଭିତରେ ଦାବି ଦୁବାର କଥା କେଉଁଠି ଥିଲା ଯେ, ତାଙ୍କ ମନ 
ଭିତରେ ଏକଥା ପଶିବ ? ମଧ୍ୟସ୍ଥି କଥା ହୋଇ ଫେରିଲେ ସବୁକଥା ଜଣାପଡ଼ିବ । 
ତୋ ପାଇଁ କ'ଣ ତୋ ଭାଇମାନେ ଚିଲିକା ଭିତରେ ବରପାତ୍ରଟିଏ ଖୋଜି ପାଇବେନି ? 
ତିନି ଭାଇରେ କୋଳ ପୋଛ ଭଉଣୀଟିଏ | ରହ, ସବୁର ଧରି ବସ, ଦେଖିବା କେଉଁ 
ଯାଣି କୁଆଡେ ଯାଉଛି । ତୁ କ'ଣ ତୋ ବରକୁ ଦେଖିଛୁ“ କାଇଁଚ ପଚାରିଲା। ଶୁଖିଲା 
ମୁହଁ ଉପରେ ଗାରେ ହସ ଟାଣି ଆଣି ନେତି କହିଲା, ସମସ୍ତେ କ'ଣ ତୋ ଭଳି 
ଭାଗ୍ୟବତୀ ହୋଇଛନ୍ତି ଯେ ପୂର୍ଣଚନ୍ଦ୍ରଙ୍କ ପରି ବର ପାଇବେ ନା ବାହାଘର ଆଗରୁ 
ଦେଖି ପାରିବେ ! ବାପା, ବଡ଼ ଭାଇ ତାଙ୍କ ଘରକୁ କଥା ପକାଇବାକୁ ଗଲା ବେଳେ 
ଦେଖିଥିଲେ। ନୂଆ ବୋଉ କହୁଥିଲେ କୁଆଡେ ଦେଖିବାକୁ ଭଲ । ବାପା ଭାଇ 
ଯେତେବେଳେ ବୁଝୁଛନ୍ତି, ଦେଖିଛନ୍ତି, ମୁଁ ଦେଖିବାର ପ୍ରଶ୍ନ ଉଠୁଛି କେଉଁଠୁ। କଣା କି 
କୂୁଜା, କଳା କି ଧଳା, ଭଲ କି ଭେଲ, ସେଇ ଭାବ କୁଣ୍ଡଳେଶ୍ବରଙ୍କ ଉପରେ ଛାଡ଼ି 
ଦେଇ ହାତ ଧରିବା କଥା| ନ ଦେଖିଲା, ପର୍ଯ୍ୟନ୍ତ ଖାଲି ଅଦେଖା ମଣିଷର ରୂପ ଆଙ୍କିବା 
ସାର। ବହୁ ସମୟ ଧରି କୂଅ ମୂଳରେ ଠିଆ ହେଲା ପରେ କାଇଁଚ କହିଲା, “ଛାଡ଼ 
ଲୋଂ- ଝିଅ ଜନମତ ପର ଘରକୁ | ଯାହା ଆମ ଭାଗ୍ୟରେ ଥିବ | ଚାଲ ଗାଁ ମୁଣ୍ଡ ଠାକୁରାଣୀଙ୍କ 
ଚକଡ଼ା ପାଖରୁ ବୁଲି ଆସିବା। 


ଗାଁ ମୁଣ୍ଡ ଚିଲିକା ଘାଟ ପାଖେ ପାଟିତୁଣ୍ଡ ଶୁଭୁଥାଏ ! ବ୍ରହ୍ମଗିରି ପୁଲିସ ଷ୍ଟେସନରୁ 
ଥାନା ବଢଡ଼ବାବୁ ଆସିଥାନ୍ତି । ଆସନ୍ତାକାଲି ସବ୍‌-କଲେକ୍ଟର (ଏସ୍‌ଡିଓ), ତହସିଲ୍ଦାର, 
ଡିଏସ୍‌ପିମାନେ ଆସିବେ। ଚଉବରନାସୀ ଉପରେ ଆଳୁପାଟେଣିଆ କରିଥିବା ଘେରିକୁ 
ଜାଗୀ ଉପରେ ଦେଖି ଘେରି ଭାଙ୍ଗିବାର ବ୍ୟବସ୍ଥା କରିବେ । ଆଗରୁ ସାତପଡ଼ା, ବଙ୍ଗଳା 
ମିଟିଂରେ ଜିଲ୍ଲାପାଳ ଏହି ନିଷ୍ପରି ନେଇଥିଲେ। ଥାନା ଦାବୁ ସିପକୂଦାର ମାଝିବୁଢ଼ାଙ୍କୁ 
'ଖବର ଦେବା ଭିତରେ ଗାଁର ଲୋକମାନେ ଘାଟ ପାଖେ ଜମି ଯାଇଥାନ୍ତି। କିଏ 
କେତେ ପ୍ରକାର କଥା କହୁଥାଏ। ପୋଖତ ଥାନାବାବୁ କାହା କଥାକୁ କାନକୁ ନ 
ନେଇ, ମାଖଝିବୂଢ଼ାଙ୍କୁ ଠିକ୍‌ ଦଶଟା ବେଳେ ସାତପଡ଼ା ବଙ୍ଗଳା ପାଖେ ପହଞ୍ଚିବାକୁ କହି 
ଗବକୁଣ୍ଡ ଆଡ଼େ ବାହାରିଗଲେ | ଥାନାବାବୁ ଗଲାପରେ ଘାଟରେ ପାଟିତୁଣ୍ଡ ଆଉ ଟିକିଏ 
ବଢ଼ିଗଲା। ସମସ୍ତେ ବୁଢ଼ାମାଝିଙ୍କୁ ଘେରି କହୁଥାନି, ଏଇଥରକ ଶେଷ ନିଷ୍ଠରି। ଯଦି 
ସେମାନେ ଘେରି ନଭାଙ୍ଗନ୍ତି ତେବେ ଆମେ ଆଠଖଣ୍ଡ ଗାଁ ବାଲାଏ ଭାବକୁଣ୍ଡଳେଶ୍ବର 
ମନ୍ଦିରରେ ଯାହା ନିଶ୍ବରଭି ନେଇଥିଲେ ସେଇ ନିଷ୍ପତ୍ତିକୁ କାର୍ଯ୍ୟକାରୀ କରିବା। ମାଖିବୂଢ଼ାଙ୍କ 
ସଙ୍ଗେ ଗାଁରୁ ନବଘନ ଯିବାକୁ ସ୍ଥିର ହେଲା। ଘାଟ ପାଖରେ ଜମା ହୋଇଥିବା ଲୋକମାନେ 

ଗାଁକୁ ଫେରିଲେ। ଫେରୁଥିବା ଲୋକମାନଙ୍କ ଭିତରୁ କେତେ ଠକୁରାଣୀଙ୍କ ମନ୍ଦିର ବାଟ 
ଦେଇ ଫେରୁଥାନ୍ତି। ମନ୍ଦିର ବେଢ଼ାରେ ଠିଆ ହୋଇ କାଇଁଚ, ନେତି ଜାଣିଲେ ଯେ ତଳ 
ଆଠଖଣ୍ଡ ଗାଁ ଆଉ ଆନୁପାଟେଣା ଭିତରେ ଲାଗି ରହିଥିବା ଗଣ୍ଡଗୋଳର ଶେଷ ନିଷ୍ପର୍ର 
ହେବ କାଲି। ମନ ଭିତର କଥାକୁ ମନରେ ରଖି, କାଇଁଚ ଠାକୁରାଣୀଙ୍କୁ ଗୁହାରୀ କରୁଥାଏ- 
ମା, ଏ ଗଣ୍ଡଗୋଳର ଶେଷ ହେଉ | 


ପରଦିନ ସକାଳୁ ସକାନୁ ଦନେଇ ମାଝି, ନବଘନ, ଦୁହେଁ ଗାଁରୁ ବାହାରିଲା 
ବେଳକୁ ଗବକୁଣ୍ଡର ବେହେରା ତାଙ୍କ ସାଙ୍ଗରେ ଦୁଇ ଜଣଙ୍କୁ ଧରି ତାଙ୍କ ଗାଁ ମୁଣ୍ଡ 
ଦେଇ ଯାଉଥିବାର ଦେଖିଲେ । ସାଙ୍ଗ ହୋଇ ସମସ୍ତେ ସାତପଡ଼ା ବଙ୍ଗଳାରେ ପହଞ୍ଚିଲା 
ବେଳକୁ ସାନପାଟଣା, ଅରକ୍ଷକୂଦା ଗୀମାନଙ୍କରୁ ମଧ୍ୟ ଲୋକ ଆସି ପହଞ୍ଚି ଯାଇଥାନ୍ତି 
ସମସ୍ତଙ୍କର ଅପେକ୍ଷା ସବ୍‌କଲେକ୍ଟର, ତହସିଲ୍ଦାର ଆସିଲେ ବାହାରିବେ | ଆଳୁପାଟେଣାରୁ 
ଦୁଇ ତିନି ଜଣ ଯୁବ ନେତା ଆସି ଅଲଗା ଠିଆ ହୋଇଥିଲେ। ଦିନ ସାଢ଼େ ଦଶଟା 
ବେଳକୁ ସବ୍କଲେକ୍ଟର, ତହସିଲ୍ଦାର, ଡିଏସ୍‌ପି, ସମସ୍ତେ ଗୋଟିଏ ଗାଡ଼ିରେ ଆସି 
ପହଞ୍ଚିଲେ । ଆଗରୁ ଥାନାବାବୁ ସ୍ଥାନୀୟ ରେଭିନ୍ୁ ଇନ୍ସପେକ୍ଟର ଚଉବରନାସୀ ପାଖକୁ 
ଯିବା ଲାଗି ଡଙ୍ଗା ଠିକ୍‌ କରି ସାତପଡ଼ା ଘାଟ ପାଖେ ଅପେକ୍ଷା କରିଥାନ୍ତି । ଘାଟରୁ 
ଏକାଠି ହୋଇ ସମସ୍ତେ ବାହାରିଲେ। ଆଳୁପାଟେଣାରୁ ଆସିଥିବା ଗାବାଲାଏ କିନ୍ତୁ 
ଅଲଗା ହୋଇ ପଳେ ପଛେ ଆସିଲେ। ସମସ୍ତେ ଚଉବରନାସୀ ପାଖେ ପହଞ୍ଚି ଆନୁପାଟେଣିଆ 
କୂଳରୁ ଗଭୀର ନାଳା ପର୍ଯ୍ୟନ୍ତ କରିଥିବା ଲିଡିଂ ଲାଇନ୍‌କୁ ଦେଖିଲେ । ଦୁଇପଟେ 
ଘେରି । ଗଭୀର ନାଳରେ ମାତ୍ର ୧୦୦ ଫୁଟ ଭିତରେ ଖାଲିଥାଏ। ପ୍ରାୟ ଏକ ଘଣ୍ଟାରୁ 
ଉର୍ଦ୍ ସମୟ ଧରି ସରଜମିନ୍‌ ତଦନ୍ତ କଲାପରେ, ସମସ୍ତେ ଫେରିଲେ ପୁଣି ସେଇ ସାତପଡ଼ା 
ବଙ୍ଗଳାକୁ । ତଳ ଆଠଖଣ୍ଡ ଗାଁରୁ ଆସିଥିବା ପ୍ରତିନିଧିମାନେ ସେମାନଙ୍କ କଥା, ସବକଲେକୃରଙ୍କ 
ନିକଟରେ କହିଲେ। ଆଳୁପାଟେଣିଆ ମଧ୍ଯ ତାଙ୍କ କଥା କହିଲେ। ଶେଷକୁ ନିଷ୍ପି 
ହେଲା ଯେ ପ୍ରକ୍ୃତରୈ ଗଭୀର ନାଳାର ସ୍ତୋତକୁ ପ୍ରାୟ ଦୁଇଶହ ଫୁଟ ଦୁଇପଟୁ ବନ୍ଦ 
କରାଯାଇଛି, ଯେଉଁଥିପାଇଁ ତଳ ଆଠଖଣ୍ଡ ଗ୍ରାମବାସୀମାନଙ୍କ ଅଭିଯୋଗ ସତ । 
ସବ୍‌କଲେକ୍ରଙ୍କ ନେତୃତ୍ଵରେ ଆସିଥିବା ସବ୍କମିଟି ଆଳୁପାଟେଣିଆଙ୍କୁ ନିର୍ଦ୍ଦେଶ ଦେଲେ 
ଯେ ସାତଦିନ ଭିତରେ ସେମାନେ ଯଦି ଦୁଇପଟୁ ଦୁଇ ଶହ ଫୁଟ୍‌ ପର୍ଯ୍ୟନ୍ତ ଘେରି ନ 
ଭାଙ୍ଗିବେ ତେବେ ସରକାର ଲୋକ ପଠାଇ ଭଙ୍ଗଦେବେ। ତହସିଲ୍‌ଦାରଙ୍କୁ ସେଇ 
ପ୍ରକାରେ ନିର୍ଦ୍ଦେଶ ଦିଆଗଲା। ତଳ ଗ୍ରାମମାନଙ୍କରୁ ଆସିଥିବା ପ୍ରତିନିଧିମାନେ ମଧ୍ୟ 
ଏଇ ନିଷ୍ପତ୍ତିକୁ ଗ୍ରହଣ କରିନେଲେ। ମିଟିଂ ଶେଷହେବା ପରେ, ନବଘନ ଆସି 

ସବ୍‌କଲେକ୍ଟରଙ୍କ ପାଖେ ଆପତ୍ତି କଲା ଯେ, ଆଳୁପାଟେଣିଆ କିଛି ନ କହି ଚୂପ୍ଚାପ୍‌ 
ଅଦାଲତରୁ ଷ୍ଟେ ଅର୍ଡ଼ର ଆଣିବା ପାଇଁ ମସୁଧା କରୁଛନ୍ତି । ଯଦି ସେମାନେ ଅଦାଲତର 
ଆଶ୍ରୟ ନେଇ ନିଷ୍ପତିକୁ ନମାନନ୍ତି ତେବେ ଆମେ ଯାହା ଦେଖିଲା କାମ କରିବୁ । 
କମିଟି, ନବଘନକୁ ଅପେକ୍ଷା କରି ଦେଖିବାକୁ ଅନୁରୋଧ କଲେ। 


ଫେରିଲା ବାଟରେ, ଦନେଇ ମାଝି ଗବକୁଣ୍ଡର ବେହେରାଙ୍କୁ କହିଲେ ବୁଝିଲ 
ବେହେରାଏ, ଆମ ପିଲାଦିନେ ଆମେ ଯେଉଁ ଚିଲିକାକୁ ଦେଖିଥିଲେ ସେ ଚିଲିକା 
ଆଉ ଅଛି ? ଚିଲିକାରେ ପଡ଼ିଥିବା ଦୟା, ଭାର୍ଗବୀ, ଲୁଣୀ, ମକରା, ରାଜୁଆ, ମଲାଗୁଣି 
ନଦୀମାନେ ବଡ଼ ଗୋଠଠାରୁ କିଛି ଦୂରରେ ଚିଲିକାରେ ମିଶିଛନ୍ତି । ସେଇଠୁ ଚିଲିକା 
ମୁହାଣ ପର୍ଯ୍ୟନ୍ତ ନାଳୀ ଆରମ୍ଭ ହୋଇଛି। ନଦୀମାନେ ଚିଲିକା ଭିତରେ ପକାଉଥିବା 
ପଟୁ ମାଟି ଏଇ ନାଳୀ ଦେଇ ସମୁଦ୍ର ଜୁଆର ବେଳେ ସମୁଦ୍ର ଭିତରକୁ ଚାଲିଯାଉଥିଲା। 
ଦେଖ, ଏବେ ଅବସ୍ଥା କଂ ଣ ହେଲାଣି। ବଡ଼କୋଠ ପାଖରୁ ଆରମ୍ଭ ହୋଇଥିବା ନାଳୀ 
ଭିତରେ ରାଜଦଳ, ହେନ୍ତାଳ ଭରି ଗଲେଣି | ଭୁରୁଷଣ୍ଡପୁରରେ ରହୁଥିବା ବଙ୍ଗଳାଦେଶୀ 
ରିଫ୍ୟୁଜିମାନେ ଘେରି କରି ଜିରୋ ନେଟ୍‌ ବସାଇବାରେ ପଟୁମାଟି ଆଉ ଚିଲିକା 
ଭିତରକୁ ନ ଯାଇ ସେ ସବୁ ଅଞ୍ଚଳକୁ ପୋତି ସାରିଲେଣି । କହିବାକୁ ଗଲେ ଏସବୁ 
ଅଞ୍ଚଳ ଚିଲିକାରୁ ବର୍ଷା ଦିନକୁ ଛାଡ଼ି ଦେଲେ ଅନ୍ଯ ଦିନରେ ବିଛିନ୍ନ ହୋଇ ରହୁଛି। 
ଘେରି ଏବଂ ଜିରୋ ନେଟ୍‌ ଯୋଗୁଁ ଜଳଜ ପ୍ରାଣୀମାନେ ଆଉ ବଂଶବିସ୍ତାର କରିପାରୁ 
ନାହାନ୍ତି । ମାଝିଙ୍କ କଥା ଶୁଣି ବେହେରା କହିଲେ ଅଛ ଦିନ ତଳେ ଚିଲିକା ଭିତର 
ଘେରିକୁ ନେଇ ପୁରୀରେ ଗୋଟେ ମିଟିଂ ହୋଇଥିଲା। ସେଇ ମିଟିଂରେ ମୋତେ 
ଡକାଯାଇଥିଲା | ଚିଲିକା ଡେଭଲପମେଣ୍ଟ ଅଥରିଟିର ଅଧିକାରୀମାନେ ଥିଲେ | ମିଟିଂରେ 
କୁହାଗଲା ମୁହାଣଠାରୁ ଆରମ୍ଭ କରି ଭିତର ବାହାର ଚିଲିକାର ପ୍ରାୟ ୭୦ ହଜାର 
ଏକର ଚିଲିକାରେ ଜାଲ ଓ ମାଟି ଘେରି ରହିଛି। ଚିଲିକାକୁ ଘେରିମୁକ୍ତ କରିବାକୁ 
ବିଧାନସଭା ଗୃହ କମିଟି ମଧ୍ୟ ବସିଛି। ସରକାର ଘେରିକୁ ବେନିୟମ ଘୋଷଣା କରିଛନ୍ତି। 
ଅଦାଲତ ମଧ୍ୟ ସେଇ ପ୍ରକାର ରାୟ ଦେଇ କହିଛନ୍ତି ମାତ୍ର ପ୍ରତ୍ୟେକ ବର୍ଷ ଘେରି ବଢ଼ି 
ବଢ଼ି ଚାଲିଛି । ଜୋର ଯାହାର ମୂଲକ ତାର ନ୍ୟାୟରେ ଚିଲିକାକୁ ଚିଙ୍ଗୁଡ଼ି ମାଫିଆମାନେ 
କବଳ କରି ନେଲେଣି। ପ୍ରଶାସନ ଲୋକ ଦେଖାଣିଆ ପାଇଁ ପ୍ରତ୍ୟେକ ବର୍ଷ ଘେରି 
ଭାଙ୍ଗିବା ନୀରେ ସରକାରୀ ରାଜସ୍ବ ନଷ୍ଟ କରୁଛନ୍ତି। କି ପ୍ରକାରେ ଘେରି ଭଙ୍ଗା ହୁଏ, 
ଘେରି ଭାଙ୍ଗିବା ପୂର୍ବରୁ ଚିଙ୍ଗୁଡ଼ି ମାଫିଆଙ୍କ ସଂଗେ ସଲାସୁତୁରା କିପରି ଚାଲେ, ସେ 
କଥା, ଆଉ କାହାକୁ ଜଣା ଥାଉ କି ନଥାଉ ଚିଲିକା ଭିତର ଲୋକମାନଙ୍କୁ ଜଣା 

୧୦୬ କାଇଁଚର ସ୍ଵପ୍ନ 


ଘେରି ଭଙ୍ଗା ତ ନୂହଁ, କେବଳ ଧର୍ମକୁ ଆଖିଠାର ମାରିବା ନ୍ୟାୟ | ଚିଲିକାକୁ ସୁରକ୍ଷା 
ଦେବା ଲାଗି, ଯଦି ଆମେ ପାରମ୍ପରିକ ମସ୍ଯଜୀବୀ, ଚିଲିକା ଭିତର ବାସିନ୍ଦାମାନେ 
ସ୍ଵର ଉତ୍ତେଳନ ନ କରିବା, ତେବେ ଆମରି ଆଗରେ ଚିଲିକା ଖଣ୍ଡବିଖଣ୍ତିତ 
ହୋଇଯିବ। ଆମ ପିଲାମାନେ ଆଉସେ ଦିନର ଚିଲିକାକୁ ଦେଖିବାକୁ ପାଇବେନି। 
ଦେଖୁନ, ପନ୍ଦର ବର୍ଷ ହେଲା ସରକାର ଘେରି ଭାଙ୍ଗୁଛନ୍ତି। ଚିଲିକା ଘେରିକୁ ନେଇ 
କିଛି ଗୋଟେ ସ୍କାୟୀ ନିୟମ କାର୍ଯ୍ୟକାରୀ ହୋଇପାରିଲା କି? ଆଜି ଯଦି 
ଆଳୁପାଟେଣିଆ, ସମସ୍ତଙ୍କୁ ଏଡେଇ ଦେଇ ଚାଲିଥାନ୍ତି, ସେଥିପାଇଁ କେବଳ ପ୍ରଶାସନ 
ଦାୟୀ । ପ୍ରଶାସନ ଆଖି ଆଗରେ ଏସବୁ ବେନିୟମ କାର୍ଯ୍ୟ ଚାଲୁଛି ଅଥଚ ସେମାନଙ୍କ 
ବିରୋଧରେ କିଛି କାର୍ଯ୍ୟାନୁଷ୍ଠାନ ନାହିଁ। ଗବକୂଣ୍ଡ ବେହେରାଙ୍କ କଥା ଶୁଣିଲା ପରେ, 
ଚାଲୁଚାଲୁ ଦନେଇ ମାଝି କହିଲେ- ଯାହା କହିଲ ସତ ଯେ, ବେହେରା କିନ୍ତୁ ସ୍ଵର 
ଉତ୍ତୋଳନ କରିବାକୁ, ପ୍ରତିବାଦ କରିବାକୁ ବାହାରିବ କିଏ କହିଲ ? ଯେଉଁମାନେ 
ଭୋଟ ପାଇ ଆମର ନେତା ହେଲେ, ସେମାନେ କଂ ଣ ଭୁବନେଶ୍ବରରେ ରହି ଏସବୁ 
ଜାଣୁ ନାହାନ୍ତି ୨ ଜାଣୁ ନାହାନ୍ତି କାହିଁକି ମାଝିଏ, ସବୁ ଜାଣୁଛନ୍ତି। ଚିଲିକା ଭିତରେ 
ଯେତେ ଘେରି ହୋଇଛି, ସେ ସବୁ ଘେରିରେ ନେତା ଏବଂ ନେତାମାନଙ୍କର ଭାଇ, 
ବନ୍ଧୁ ବଡ଼ବଡ଼ ଅଫିସରଙ୍କର କଣ ସଂପର୍କ ନାହିଁ ବୋଲି ଭାବୁଛ । ବହୁ ନେତା, ବହୁ 
ବଡ଼ ଅଫିସରଙ୍କ ସ୍ତୀ, ପୁଅ, ପୁତୁରା ଏଥିରେ ସଂପ୍ୃକ୍ତ। ଚିଲିକା ଚିଙ୍ଗୁଡ଼ି ସମସ୍ତଙ୍କୁ 
ବାଇଆ କରିଛି। ଏଠାକାର ଲୋକମାନେ ତ ଗରିବ । ସକାଳୁ ଚିଲିକା ଭିତରକୁ ନ 
ଗଲେ ପେଟକୁ ଦାନା ଗଣ୍ଡେ ମିଳିବନି। ଏସବୁ କଥା ଭାବୁଛି କିଏ । ଚିଙ୍ଗୁଡ଼ି ଘେରି 
ହେବା ଦିନରୁ, ଏବେ ସମସ୍ତେ ସେଇ ଘେରି ଭିତରେ କାମ କରୁଛନ୍ତି । ବାର୍ଷିକ ବାରମାସ 
ଯାକ କାମ ମିଳୁଛି। ଚିଙ୍ଗୁଡ଼ି ମାଫିଆମାନେ ପଇସା ଖର୍ଚ କରୁଛନ୍ତି ସିନା କିନ୍ଧୁ କାମ 
କରୁଛନ୍ତି ତ ଏଠାକାର ଲୋକମାନେ | ମଦ, ମାଂସ ଦେଇ ଏବେ ଚିଙ୍ଗୁଡ଼ି ଘେରି 
ମାଲିକମାନେ ଚିଲିକା ଭିତର ଟୋକାମାନଙ୍କୁ ହାତ ମୁଠାରେ ରଖିଲେଣି। କହିଲ ଦେଖି 
ଏତେ ସଂଖ୍ୟାର ଦେଶୀ ବନ୍ଧୁକ ଆମ ଚିଲିକା ଭିତରେ କେଉଁଠି ଥିଲା? ଦଶହରା 
ବେଳେ ପାରିକୂଦ ରାଜା ସାହେବ ବନ୍ଧୁକଧରି ଲାକ୍ଷ ବିନ୍ଧା ପଡ଼ିଆକୁ ଗଲାବେଳୈ 
ବନ୍ଧୁକ ଦେଖିବାକୁ ମିଳୁଥିଲା। ଚିଲିକା ଭିତର ଦଳବେହେରାମାନଙ୍କ ଘରେ ଥିବା 
ଇଂରେଜ ଅମଳର ବନ୍ଧୁକ; ପାଟଖଣ୍ଡୀ କେବଳ ଘର ଭିତରେ ପୂଜା ପାଏ | ଏବେ ତ 
ଗାଁ ଗାଁରେ ଦେଶୀ ବନ୍ଧୁକ । କଥା କଥାକେ ହାତ ବୋମା! କହିବ କାହୁକୁ । କଥାଟା 
ନବଘନକୁ ଟିକିଏ ବାଧିଲା ଭଳି ଲାଗିଲା। ଦି ଗାଁର ମୁଖିଆଙ୍କ କଥା ଭିତରେ କଥା 
କହିବାକୁ ଚାହୁଁ ନଥିଲେ ମଧ୍ଯ ନବଘନ ପାଟି ଖୋଲି କହିଲା, ଦାଦି, ଚିଙ୍ଗୁଡ଼ି ଯୋଗୁଁ 

ନ୍ଦ ଆଜି ଚିଲିକା ଭିତର ଲୋକମାନେ ଦିନକୁ ଦି ମୁଠା ପେଟ ପୂରାଇ ଖାଇବାକୁ 
ପାଉଛନ୍ତି । ଗାଁ ଗାଁରେ ଭାଙ୍ଗି ପଡ଼ିଥିବା ସ୍କୁଲ ଘର ଭାଗବତ ଟୁଙ୍ଗୀ ମରାମତି ହୋଇ 
ଚାଲୁଛି। ତୁମେ ସିନା ଦେଶୀ ବନ୍ଧୁକ କଥା କହୁଛ, ଜାହିଁକି ଗାଁ ଗାରେ ତ ଏବେ 
ହିରୋହୁଞ୍ତା ମଟର ସାଇକଲ, ଟିଭି, ଭିଡ଼ିଓ, ରେଡ଼ିଓ | ଆଗରୁ କେଉଁଠି ଥିଲା ଏସବୁ ? 
ଚିଙ୍ଗୁଡ଼ି ଲାଗି ତ ଆଜି ଲୋକମାନେ ଏସବୁ ଦେଖିବାକୁ ପାଇଲେ, ନ ହେଲେ ତ 
ଯେଉଁ ଅନ୍ଧାର ଭିତରେ ପଡ଼ିଥିଲୁ, ସେଇ ଅନ୍ଧାର ଭିତରେ ପଡିଥାନ୍ତୁ। ନବଘନ କଥାରେ 
ଯେ ସତ ନଥିଲା ଏକଥା ନୂହଁ। ଉଭୟ ମାଝି ଏବଂ ବେହେରା, ମନ ଦେଇ ନବଘନ 
କଥା ଶୁଣିଥିଲେ । ଉତ୍ତର ଦେବାକୁ ଯାଇ ବେହେରା କହିଲେ “ତୁ ଯାହା କହିଲୁ ବାପା 
ଆମେ ସେଥିରେ ଏକମତ। ଚିଙ୍ଗୁଡ଼ି ଦର ବଢ଼ି ନଥିଲେ କିମ୍ବା ଚିଙ୍ଗୁଡ଼ି ଅମଳ ପରିମାଣ 
ବଢ଼ିନଥିଲେ, ଆଜିର ଅବସ୍ଥା ଆସିନଥାନ୍ତା କିନ୍ତୁ ତୁମେ ସବୁ ଗୋଟିଏ କଥା ଭୁଲି 
ଯାଉଛ । କୋଶଳା ଶାଗକୁ କାଟି ଖାଇଲେ ସିନା ଥରକୁ ପାଞ୍ଚଥର ଖାଇ ପାରିବ ଯଦି 
ମୂଳରୁ ଉପାଡ଼ି ଦେବ ତେବେ ତ ଏକାଥରକେ ଶେଷ ହୋଇଯିବ | ଚିଲିକା ସୁରକ୍ଷିତ 
ହୋଇ ରହିଲେ ସିନା ତୁମ ମାନଙ୍କର ଆର୍ଥିକ ଅବସ୍ତାରେ ପରିବର୍ଭନ ଆସିବ କିନ୍ତୁ 
ଚିଲିକା ଯଦି ଖଣ୍ଡ, ବିଖଣ୍ଡିତ ହୋଇଯିବ, ଚିଲିକା ଆଉ ଚିଲିକା ହୋଇ ରହିବନି କି 
ଆଜି ଭଳି ସବୁଦିନ ତୁମେ ଆଉ ଚିଙ୍ଗୁଡ଼ି ପାଇଚନି। ସେଥିଲାଗି ଚିଲିକା ପାଇଁ ଉପଯୁକ୍ତ 
ଯୋଜନା ହେବା ଦରକାର । ଚିଙ୍ଗୁଡ଼ି ଘେରି ତାର ସମାଧାନ ନୁହଁ। କହିଲ ଦେଖି, 
ଘେରି ହେବା ଦିନରୁ ଚିଲିକା ଭିତରକୁ ଯେତେ ପ୍ରଜାତିର ଜଳଚର ପ୍ରାଣୀ ଆସୁଥିଲେ 
ଏବେ କ'ଣ ସେତିକି ଆସୁଛନ୍ତି ୨ ଚିଲିକା ସମସ୍ତଙ୍କର। ସମସ୍ତେ ଚଳନ୍ତୁୱ ଚିଲିକା 
ସୁରକ୍ଷିତ ହେଉ | ନିଜ ସ୍ବାର୍ଥକୁ ଅଗ୍ରାଧିକାର ଦେଇ ଯଦି ଘେରି ଆଉ ମାଟିବନ୍ଧ କରାଯାଇ 
ଚିଲିକାରେ ଚିଙ୍ଗୁଡ଼ି ଚାଷ ଚାଲେ, ତା ହେଲେ ଚିଲିକା ଆଉ ବେଶୀ ଦିନ ନୁହଁ | ଆଜି 
ଆମେ ଆଳୁପାଟେଣିଆଙ୍କ କାର୍ଯ୍ୟକୁ ସମାଲୋଚନା କରୁଛେ କ'ଣ ପାଇଁ ? ବାଟ ଭାଙ୍ଗ 
ଯିବା ପୂର୍ବରୁ ବେହେରା କହିଲେ “ ଦେଖିବା, ସରକାର ତ କହିଛନି ସାତ ଦିନ ଭିତରେ 
ଚଉବରନାସୀ ଘେରି ଭାଙ୍ଗିବେ। ଯଦି ନ ଭାଙ୍ଗନିଟ ଆମ ତଳ ଆଠ ଖଣ୍ଡ ଗାଁରେ 
ଲୋକମାନଙ୍କୁ ଏ ଅନ୍ୟାୟ ବିରୋଧରେ ଅଞଷ୍ଟାଭିଡ଼ିବାକୁ ପଡ଼ିବ। 


ଚଉବରନାସୀ ଉପରୁ ଘେରି ଭାଙ୍ଗିବାକୁ ନେଇ ଆଳୁପାଟଣାରେ କଥା ପଡ଼ିଲା। 
ଟୋକାଟାକେଳିଆମାନେ ଘେରି ନ ଭାଙ୍ଗିବାକୁ ଯିଦ୍ଧରି ବସିଥାନ୍ତି। ସେମାନଙ୍କର ପ୍ରଶ୍ନ 
କ”ଣ ପାଇଁ ଆମେ ଘେରି ଭାଙ୍କିବା। ଚିଲିକା ଭିତରେ କ'ଣ ଆଉ କେଉଁଠି ଘେରି 
ହୋଇନି । କୃଷ୍ଣପ୍ରସାଦଗଡ଼ ଘାଟ ପାଖେ ଶହ ଶହ ଏକର ଜମି ଉପରେ ଘେରି ବଡ଼ବଡ଼ିଆଙ୍କ 

ପୁଅ, ଝିଅ, ଭାଇବନୁମାନେ ଘେରି କରି ବସିଛନ୍ତି। ସରକାର ସେ ସବୁ ଜାଗା ଉପରୁ ଘେରି 
ନ ଭାଟ୍ଗିଲେ, ଅମେ ଘେରି ଭାଇିବାକୁ ଦବୁନି। ପୂର୍ଣଚନ୍ଦ୍ରଙ୍କ ନେତୃତ୍ଵରେ ଯୁବକମାନେ ଅଡ଼ିବସିଲେ। 
ଦରକାର ପଡ଼ିଲେ ଅଦାଲତକୁ ଯାଇ ଷ୍ଟେ ଅର୍ଡ଼ର ଅଣାଯିବ ପଛେ, ତଳ ଆଠ ଖଣ୍ଡ ଗାଁବାଲାଙ୍କ 
ଧମକରେ ଘେରି ଭଙ୍ଗାଯିବନି| ଏକା ଜିଦ୍‌। କିନ୍ତୁ ଗୀର ମୁରବୀମାନେ ଟୋକା ଟାକାଳିଆଙ୍କ 
କଥାରେ ରାଜି ହେଲେନି। ଯେତେବେଳେ ସାତପଡ଼ା ବଙ୍ଗଳାରେ ଏସ୍‌ଡିଓ, ତହସିଲଦାର, 
ଡିଏସ୍‌ପିମାନଙ୍କ ଆଗରେ କଥା ଦେଇ ଆସିଛନ୍ତି ସେଥୁରେ ବ୍ଯତିରେକ ହେଲେ ସେମାନଙ୍କ 
ମୁହଁ ରହିବ କେଉଁଠି ? କଥାଟା ଦିନକରେ ସରିଯାଉନି। କଥା କଟାକଟି ଭିତରେ ନିଷ୍ପତି 
ହେଲା ଯେ ଉଭୟଙ୍କ କଥା ରହିବ, ସାପ ମରିବନି କି ବାଡ଼ି ଭାଙ୍ଗବନି। ଘେରି ଭଙ୍ଗାହେବ 
କିନ୍ତୁ ଭଙ୍ଗା ହେବନି। କଥାଟା ସମସ୍ତଙ୍କ ମନକୁ ପାଇଲା। ପରଦିନ ସକାଳୁ ସକାଳୁ ଦେଖାଗଲା 
ଆଠ ଦଶ ଜଣ ଲୋକ, ଚଉବରନାସୀ ଉପରୁ ଘେରି ଭାଙ୍ଗୁଛନ୍ତି। ଚାରିଖଣ୍ଡ ଡଙ୍ଗା ଲାଗିଥାଏ | 
ସାତପଡ଼ା ବଙ୍ଗଳାର ନିଷ୍ପତ୍ତି ଅନୁସାରେ ଗଭୀର ନାଳୀର ଉଭୟ ପଟରୁ ଦୂଇ ଶହ ଫୁଟ ପର୍ଯ୍ୟନ୍ତ 
ଘେରି ଭଙ୍ଗାଯିବ | ପାଣି ଭିତରୁ ଲିଡିଂ ଲାଇନ୍‌ ସଂଗେ ଦିଆଯାଇଥିବା ଜିରୋ ନେଟ୍‌ ଉଠାଯିବ 
କିନ୍ତୁ ସେ ସବୂ କିଛି ହେଲାନି। ଦୂଇ ଶହ ଫୂଟ ଯାଗାରେ ଦଶଫୁଟ ବି ଭଙ୍ଗା ଗଲାନି କି ପାଣି 
ଭିତରୁ ଜିରୋ ନେଟ୍‌ ଉଠିଲାନି। ଘେରି ଭଙ୍ଗା ପ୍ରହସନ କିନ୍ତୁ ଘଣ୍ଟା ଘଣ୍ଟା ଧରି ଚାଲିଲା। 
ଚଉବରନାସୀ ଉପରୁ ଘେରି ଭାଙ୍ଗି ଦିଆଗଲା, ଏ ଖବର, ଆଳୁପାଟଣାର ଯୁବକ ଗୋଷ୍ଠୀ ଯାଇ 
ତହସିଲ୍ଦାର ଏବଂ ଥାନାରେ ଖବର ଦେଇ ଆସିଲେ । ପ୍ରକୃତରେ କେତେ ଭଙ୍ଗାଗଲା 
ଜଢ”ଣ ହେଲା ଏକଥା ଥାନାବାବୁ କି ତହସିଲ୍ଦାର କେହି ଦେଖିବାକୁ ଆସିଲେନି । ଘେରି 
ଭଙ୍ଗାକୁ ନେଇ ପ୍ରକୃତ ଘଟଣା କିନ୍ତୁ ଲୁଚି ରହିଲା ନାହିଁ। ତଳ ଆଠଖଣ୍ଡ ଗାଁର ଲୋକମାନେ 
ଘେରି ଭଙ୍ଗା ଉପରେ ନଜର ରଖିଥାନ୍ତି। ତଳୁ ଭିତର ଚିଲିକା, ବାଲୁଗୀ ଆଡ଼କୁ ଯିବା 
ବାଟରେ ତ ଚଉବରନାସୀ ଦେଖାଯାଏ। ଆଳୁପାଟେଣିଆଙ୍କର ଘେରି ଭଙ୍ଗାକୁ ନେଇ 
ତଳ ଆଠଖଣ୍ଡ ଗାଁରେ ପ୍ରଚାର ହେଲା ଯେ ଆଳୁପାଟେଣିଆଙ୍କ ପକେଟ୍‌ରେ ସମସ୍ତେ। 
ପଇସା ଦେଇ ସେମାନେ ସମସ୍ତଙ୍କ ମୁହଁକୁ ଚୂପ୍‌ କରି ଦେଇଛନ୍ତି ଏସ୍‌ଡିଓଙ୍କ ଠାରୁ ଆରମ୍ଭକରି 
ଥାନାବାବୁ ପର୍ଯ୍ୟନ୍ତ । ତା ନ ହୋଇଥିଲେ ଘେରି ଭାଙ୍ଗିବା ପ୍ରହସନ ହେଲା, ତହସିଲ୍‌ କିମ୍ବା 
ଥାନାରୁ କେହି ଜଣେ ଆସି ତଦାରଖ କଲେନି । ଏଥରକ କଥାଟା କିନ୍ଧୁ ସମସ୍ତଙ୍କ ମୁହଁରେ 
ଶୁଣାଗଲା | ସରକାର ଜାଣି ଜାଣି ଆଳୁପାଟେଣିଆଙ୍କୁ ସମର୍ଥନ କରୁଛନ୍ତି। ଘେରି ଭାଙ୍ଗିବାକୁ 
ଚାହୁଁନାହାନ୍ତି ବୋଲି ପ୍ରଚାର ଜୋର୍‌ସୋର୍‌ରେ ଆରମ୍ଭ ହୋଇଗଲା। 


ସନ୍ଧ୍ୟା ବେଳେ ନବଘନ ମ୍ୟାନେଜରଙ୍କ କ୍ୟାମ୍ପ ସାମ୍ନାରେ ବସି କହିଲା “ “ସାର୍‌, 
ଆଉଁ ନୂୁହଁ। ବହୁତ ହୋଇଗଲା। ପଇସା ଦେଇ ସେମାନେ ସମସ୍ତଙ୍କୁ କିଣି ନେଲେଣି। 

ଆମକୁ, ସେମାନେ ଗରଜିଲା ମେଘ ଭାବେ ଭାବିଛନ୍ତି। ଏବେ କିନ୍ତୁ ଆମକୁ ପ୍ରସ୍ତୁତ 
ହେବାକୁ ପଡ଼ିବ। ସରକାରଙ୍କ ଘରେ ମୁଣ୍ଡ ପିଟିପିଟି, ସରକାର ତ ଶୁଣିଲେଣି | ଆମେ 
ଯାଇ ଘେରି ଭାଙ୍ଗବୁ | ଦେଖିବା ଆଳୁପାଟେଣିଆ ଆମର କ'ଣ କରିପାରିବେ ? କେବଳ 
ନବଘନ ଯେ ଏପରି କହୁଥିଲା ଏକଥା ନୁହେଁ। ସକାଳ ପହରୁ ଯେଉଁମାନେ କ୍ୟାମ୍ପକୁ 
ଚିଙ୍ଗୁଡ଼ି ଦେବାକୁ ଆସିଛନ୍ତି, ସମସ୍ତଙ୍କ ମୁହଁରେ ସେଇ ଗୋଟିଏ କଥା, ସରକାର ନୁହଁ, 
ଆମେ ଭାଙ୍ଗିବା! ନବଘନ କହିଲା “ସାର୍‌, କାଲି ସନ୍ଧ୍ଯାବେଳକୁ ଭାବକୂଣ୍ଡେଳଶ୍ବର 
ମନ୍ଦିର ପାଖେ ତଳ ଆଠଖଣ୍ଡ ଗାଁର ମିଟିଂ ବସିବ। ଯାହା ହବା ନ ହବା କଥା ସେଇଠି 
ନିଷ୍ପତ୍ତି ନିଆଯିବ ! ମ୍ୟାନେଜର କହିଲେ “ତା ହେଲେ ଚିଲିକା ଭିତରେ ବଡ଼ ଗଣ୍ଡଗୋଳ 
ହେବାର ସମ୍ଭାବନା ଦେଖାଦେଲାଣି | ଆଳୁପାଟେଣିଆ ତ ସହଜ ଲୋକ ନୁହଁନ୍ତି । ସେମାନେ 
ବି ପୁଲିସ, ମାଜିଷ୍ଟେଟଙ୍କ ସାହାଯ୍ୟ ନେବେ। ମାଡ଼ଫଉଜଦାରୀ ଗିରଫଦାରୀ ଚାଲିବ ! 
ଆଞ୍ଞା ଚିଲିକା ଭିତରେ ପେଟପାଟଣା ପାଇଁ ମାଡ଼ ଫଉଜଦାରୀ ଗୋଟେ ବଡ଼ କଥା 
ନୁହେଁ । ଏଠାକାର ଲୋକମାନେ କିନ୍ତୁ ଏକଳିଦିଆ, ଯାହା ବୁଝିଥିବେ ସେଇଆ। 
କୁହନ୍ତୁ ସାର, ସରକାର ଗୋଟେ କଥା କହିଲେ, ଏମାନେ ଆଉ ଗୋଟେ କାମ 
କଲେ। ପେଟେପାଟଣା କ”'ଣ କେବଳ ତାଙ୍କର ଅଛି, ଆମର ନାହିଁ ? ମ୍ୟାନେଳରଙ୍କ 
ଚିନ୍ତାଧାରା କିନ୍ଧୁ ଅଲଗା | ସେ ମନେ ମନେ ଭାବୁଥିଲେ, ଗଣ୍ଡଗୋଳ ହେଲେ ମାଛଧରା 
ବନ୍ଦ ହୋଇଯିବ। ଚିଲିକାରେ ଚିଙ୍ଗୁଡ଼ି ଧରିବା ସମୟ ଶେଷ ହେଇନି। ଆଉ ଦିନ 
ପନ୍ଦରଟା ଗଲେ ଗଲା। ମନେ ମନେ କମ୍ପାନୀର କ୍ଷତିକୁ ଲକ୍ଷ୍ଯ କରି, କହିଲେ ‘ଆଉ 
ପନ୍ଦର ଦିନ ଅପେକ୍ଷା କରୁନ | ତହସିଲଦାର, ଥାନା ବାବୁ, ସମସ୍ତେ ତ ଜବାବ ଦେଇ 
ଯାଇଥିଲେ । ଆଳୁପାଟେଣିଆ ଯଦି ଜବାବ ଖିଲାପ କଲେ ତେବେ ତୁମ ତରଫରୁ 
ଏକଥା ସେମାନଙ୍କ ନଜରକୁ ଆଣିବା ଦରକାର । ଆଇନକୁ ହାତକୁ ନେଲେ କ'ଣ 
ଭଲ ହେବ ? ନବଘନ କହିଲା “ସାର, ଚିଲିକା ଭିତରେ ବଳ ଯାହାର ମୂଲକ 
ତାର” | ଏଠି କେଉଁଠି ଆଇନ ଅଛି ଯେ ଆଇନ ଭାଙ୍ଗିବୁ। ବର୍ଷ ବର୍ଷ ଧରି ଚିଲିକା 
ଭିତରେ ଘେରି ଚାଲିଛି। ଜବରଦଖଲ କରି ଚିଲିକାରେ ଘେରି କରିବା କ'ଣ ଆଇନ 
ସମତ ? ଅନ୍ୟାୟ ବେଆଇନ କାରବାରକୁ ସରକାର ପ୍ରୋତ୍ସାହନ ଦେଉଛନ୍ତି । ଆମେ 
ନ୍ୟାୟ ସଂଗତ କାର୍ଯ୍ୟ କରିବାକୁ ଯାଇ ଅନ୍ଯାୟୟ ବେଆଇନ ଭାବେ କରାଯାଇଥିବା 
ଘେରିକୁ ଭାଙ୍ଗିବୁ। ଆମେ କାହିଁକି ଆଇନକୁ ହାତକୁ ନେବୁ ? ଯାହା ନିଷ୍ପତି ନିଆଯିବ, 
ତା ହେବ ଶେଷ ନିଷ୍ପତ୍ତି। ଆଉ ଦିନ ଗୋଟେ କି ଦିଇଟ! ଭିତର କଥା | କଥାର ପ୍ରସଙ୍ଗ 
ବଦଳାଇବାକୁ ଯାଇ ମ୍ୟାନେଜର କହିଲେ, କମ୍ପାନୀ ରେଫ୍ରିଜେଟର ଭ୍ୟାନଟା ଆସିଲା 
ବାଟରେ ବାଲି ଭିତରେ ଫଶିଯାଇଛି। କିଛି ଲୋକ ନେଇ ଚାଢ଼ିକୁ ଉଠାଇ ନ ଆଣିଲେ 

ସନ୍ଧ୍ୟା ପୂର୍ବରୁ ଚିଙ୍ଗୁଡ଼ି ଯାଇ ପାରିବନି। କ୍ୟାମ୍ପରେ ବରଫ ବି ସରିଆସିଳାଣି।| ଭ୍ୟାନରେ 
ବରଫ ଆସିଛି। ଉଠୁ ଉଠୁ ନବଘନ କହିଲା “ ଚିଲିକା ଚିଙ୍ଗୁଡ଼ିରୁ ସରକାର କେତେ 
ଟିକ୍ସ ପାଉନଥିବେ ” | ବ୍ରହ୍ମଗିରି-ସାତପଡ଼ା ରାସ୍ତାରୁ ଖଣ୍ଡେ ରାସ୍ତା କ'ଣ ଅରକ୍ଷ କୁଦା 
ପର୍ଯ୍ୟନ୍ତ ହୋଇ ପାରିଲା ? ଏକଥା କଂ ଣ କାହାର ଆଖିକୁ ଦିଶୁନି। ବୃଝିଲେ ସାର, ଶୋଇଲା 
ପୁଅର ଭାଗ ନାହିଁ କିମ୍ବା ଶୋଇଥିବା ସିଂହ ମୁହଁ ଭିତରେ ମିରିଗ ପଶି ଯାଆନ୍ତିନି। ଆମେ ନ 
ଉଠିଲେ, ଆମକୁ କେହି ଉଠେଇବାକୁ ଆସିବେନି । 


ଚାରିଆଡ଼େ ପ୍ରଚାର। ତଳ ଆଠଖଣ୍ଡ ଗାଁବାଲାଙ୍କ ମୁହଁରେ ଗୋଟିଏ କଥା- 
ଆଳୁପାଟେଣିଆ ଚଉବରନାସୀ ଉପରୁ ଘେରି ଭାର୍ଗିଲେନି। ଥାନା ଠାରୁ କୋର୍ଟ ପର୍ଯ୍ୟନ୍ତ 
ସମସ୍ତେ ତାଙ୍କ ପକେଟରେ | ଚିଙ୍ଗୁଡ଼ି ପଇସାରେ ଉଦ୍‌ବାଜିଆ ହେଉଛନ୍ତି । ଯାହା ହେଲେ 
ବି ତାଙ୍କ ମୁହଁ ଭାର୍ଗିବାକୁ ପଡ଼ିବ। ସଂଧ୍ୟା ବେଳକୁ ଭାବକୁଣ୍ଡଳେଶ୍ବରଙ୍କ ମନ୍ଦିରରେ ମିଟିଂ 
ପାଇଁ ପ୍ରତ୍ୟେକ ଗାଁର ମୁଖିଆମାନେ ରାୀଁଲୋକମାନଙ୍କୁ ଖବର ଦେଇ ଦେଲେଣି! କଥାଟା- 
ଗ୍ରାମରକ୍ଷୀ ସନା ଖାଁଙ୍କ କାନକୁ ଗଲା। ଘଟଣାପ୍ରବାହ ସଂପର୍କରେ ସେ ଯେ ଜାଣିନଥୁଲେ 
ଏକଥା ନୂହଁ; କିନ୍ତୁ କେଉଁପାଣି କୁଆଡ଼େ ଯାଉଛି, ସେ କଥା ଉପରେ ନଜର ରଖୁଥଲେ। 
ଇଂରେଜ ସରକାର ଅମଳର ଚଉକିଦାର ଏବେ ସିନା ଗ୍ରାମରକ୍ଷୀ। କଥାଟା ଠିକ୍‌ ଭାବେ 
ନବୁଝି, ଥାନାବାବୁଙ୍କ ପାଖରେ ଜଣାଇବା ଠିକ୍‌ ହେବନି। ସକାଳୁ ସକାଳୁ ସନା ଖାଁ 
ବ୍ରହ୍ମଗିରି ଥାନାରେ ପହଞ୍ଚି ବଡ଼ବାବ୍ୂଙ୍କୁ ଖବର ଦେବା ଲାଗି ଅପେକ୍ଷା କରି ବସିଥାନ୍ତି । ସେ 
ପର୍ଯ୍ୟନ୍ତ ବଡ଼ବାବୁ ଉଠି ନଥାନ୍ତି । ଗଲା ରାତ୍ରିରେ ଡକାୟତି ରେଡ୍‌ରେ ଯାଇ ଭୋରୁ ଭୋରୁ 
ଫେରିଛନ୍ତି । ହାବିଲ୍ଦାର ଛୁଆଳ ସିଂ ଥାନା ବାରଣ୍ଡା ଉପରେ ପଇଁତରା ମାରୁଥାନ୍ତି। ଛୁଆଳ 
ସିଂଙ୍କୁ ଦେଖୁ, ସନା ଖୀ କହିଲେ, ˆ ˆ ହାବିଲ୍ଦାର ଆଜ୍ଞା, ବଡ଼ବାବୁ କେତେବେଳକୁ ଆସିବେ ? 
ଚିଲିକାରେ ଆଇନ୍‌ ଶୁଙ୍ଖଳା ପରିସ୍ଥିତି ଗୁରୁତର ହେବାକୁ ବସିଲାଣି। ଆଜିକାଲି ଭିତରେ 
ଆକ୍ସନ୍‌ ନିଆ ନଗଲେ ଅବସ୍ଥା ସାଂଘାତିକ ହେବ।'” ଖାଁଙ୍କ କଥାକୁ ସହଜରେ ନେଇ 
ଛୁଆଳ ସିଂ କହିଲେ, “ହଁ ମଁ, ମିଆଁ ସାହେବ, ଚିଲିକାରେ ଆଉ କ”ଣ ଗଣ୍ଡଗୋଳ 
ହେବ। ଚିଙ୍ଗୁଡ଼ି ଘେରିକୁ ନେଇ ତ ସବୁ ପାଲା। ଏସବୁ କଣ ବଡ଼ବାବୂଙ୍କ ହାତରେ ଅଛି ନା 
ଆମ ତୁମ ହାତରେ ଅହି | ସବୁ ଉପରୁ | ଉପର ମହଲରୁ ନିର୍ଦ୍ଦେଶ ନ ଆସିଲେ, ଚିଲିକାରେ 
ଡଙ୍ଗା ଚାଲିବନି। ତୁମେ କ”ଣ ନିଜେ ମିଆଁ ସାହେବ ଦେଖୁ ପାରୁନ। ସରକାର କହୁଛନ୍ତି, 
ଚିଲିକାରେ ଘେରି ବାନ୍ଧିବା ବେନିୟମ କାମ | କିନ୍ତୁ ଆମେ ତୁମେତ ଦେଖୁଛେ, ପନ୍ଦରବର୍ଷ 
ହେଲା ଘେରି ବଢ଼ି ଚାଲିଛି । କଲେକ୍ଟର, ଏସ୍‌.ଡି.ଓ., ଏସ୍‌.ପି., ମନ୍ତ୍ରୀ ଏମ୍‌.ଏଲ୍‌.ଏ. 
ସମସ୍ତେ ଯାଉଛନ୍ତି, ଦେଖୁଛନ୍ତି, ମିଟିଂରେ ବସୁଛନ୍ତି; କିନ୍ତୁ ପ୍ରତ୍ଯେକ ଦିନ ଘେରି ସଂଖ୍ଯା 

ବଢ଼ିବାରେ ଲାଗିଛି।”? ଛୁଆଳ ସିଂଙ୍କ କଥା ଶୁଣି, ସନା ଖାଁ କହିଲେ, ˆ ଯାହା କହିଲ 
ସତ ଯେ ଛୁଆଳ ସିଂହେ, ତେବେ ଆମ କାମ ତ ଆମକୁ କରିବାକୁ ପଡ଼ିବ। ଉପର 
ମହଲରେ ଯେ ଯାହା କରନ୍ଧୁ ଆମେ ଖବର ଦେବୁ | ତା ଉପରେ ବଡ଼ବାବୂମାନେ ଯାହା 
ବିଚାର କରିବେ।'” କଥାବାର୍ଭା ଭିତରେ ବଡ଼ବାବୁ ପୋଷାକ ପିନ୍ଧି କ୍ଵାଟରରୁ ବାହାରି 
ଥାନା ଆଡ଼େ ଆସିବାର ଦେଖ, ଛୁଆଳ ସିଂ, ଥାନା ବାରଣ୍ଡା ଉପରେ ବଡ଼ ବାବୁଙ୍କୁ 
ଅପେକ୍ଷା କରିଥିବା ଲୋକମାନଙ୍କୁ ସତର୍କ କରାଇ ଦେଲେ। ବଡ଼ବାବୁ ଥାନା ଭିତରେ 
ପ୍ରବେଶ କଲା ପରେ ପ୍ରଥମେ ଦୂର୍ଗାଙ୍କ ଫଟୋ ସାମ୍ନାରେ କିଛି ସମୟ ଠିଆ ହୋଇ 
ପ୍ରାର୍ଥନା କରିସାରିବା ପରେ ଛୁଆଳ ସିଂଙ୍କୁ ଡକା ପଡ଼ିଲା ସକାଳୁ ସକାଳୁ ଥାନାକୁ କିଛି 
ଗୁରୁତ୍‌ ପୂର୍ଵ ଖବର ଆସିଛି କି ନାହିଁ ସେ ସଂପର୍କରେ ଆଗ ହାବିଲ୍ଦାରଙ୍କ ଠାରୁ ବୁଝିନେଲେ। 
ହତ୍ୟାକାଣ୍ଡ  ରାହାଜାନୀ, ଦୁର୍ଘଟଣା, ଆତୃହତ୍ଯା କି ମାର୍‌ପିଟି ଖବର ନଥିବା ଜାଣି, 
ବଡ଼ବାବୁ ମାଙ୍କୁ ଆଉ ଥରେ ମୁଣ୍ଡ ନୂଆଁଇ ନମସ୍କାର କଲା ପରେ, ନିଜ ଚଉକି ଉପରେ 
ବସିଲେ। ସେ ପର୍ଯ୍ୟନ୍ତ ଏ.ଏସ୍‌.ଆଇ. କି ନୂଆ ହୋଇ ପୋଷ୍ିଂ ହୋଇଥୁବା ସେକେଣ୍ଡ 
ଅଫିସର ଆସିନଥାନ୍ତି। ସେମାନେ ମଧ୍ଯ ତାଙ୍କ ସାଙ୍ଗରେ ରାତିରେ ଡକାୟତି ରେଡ଼୍‌ରେ 
ଯାଇଥୂଲେ! ଛୁଆଳ ସିଂଙ୍କୁ ସେମାନେ ଆସିଛନ୍ତି କି ନାହିଁ, ପଦେ ପଚାରିଦେବା ପରେ 
ବାହାର ପିଣ୍ଡାରେ ଠିଆ ହୋଇଥୁବା ଲୋକମାନେ କଣ ପାଇଁ ଆସିଛନ୍ତି, ଡକାଇବାକୁ 
କହିଲେ । ଛୁଆଳ ସିଂ ସେମାନଙ୍କୁ ଡାକିବା ପୂର୍ବରୁ, ମିର୍ଜାପୁର ଗ୍ରାମରକ୍ଷୀ ସନା ଖାଁ ଆସିଥୁବା 
କଥା କହିଲେ। ସନା ଖୀ କଣ କହିବାକୁ ଅପେକ୍ଷା କରିଥିବା ଶୁଣି, ବଡ଼ବାବୁ ଆଗ ତାଙ୍କୁ 
ଡାକିବାକୁ ଆଦେଶ ଦେଲେ । ସନା ଖା ବାଡ଼ବାବ୍ରଙ୍କୁ କହିଲା, ˆ ହଜୁର୍‌୍‌ ତଳ ଆଠଖଣ୍ଡ 
ଗାଁବାଲା ଆଜି ସଂଧ୍ୟା ବେଳେ ଭାବକୁଣ୍ଡଳେଶ୍ବର ମହାଦେବଙ୍କ ମନ୍ଦିରରେ ମିଟିଂ କରିବେ। 
ଆଳୁପାଟେଣିଆ ଚଉବରନାସୀ ଉପରୁ ଘେରି ଭାଙ୍ଗି ନାହାଁନ୍ତି ଏକଥା ପ୍ରଚାର ହେଉଛି ଏବଂ 
ଲୋକମାନେ ଉତ୍ୟକ୍ତ ହେଲେଣି। କେତେବେଳେ, କଂ ଣ ଘଟିବ କହିହେବନି।” ' ବଡ଼ବାବୁ 
ଅଧ୍ୁକା ଟିକିଏ ଜାଣିବାକୁ ଯାଇ ପଚାରିଲେ, “ “ସେମାନେ କ”ଣ କରିବାକୁ ବସିଛନ୍ତି, କିଛି 
ଜାଣିଛ ? ' ? “ ନାଇଁ ହଜୁର, କ”ଣ କରିବେ ସେ କଥା ଜଣାପଡ଼ୁ ନଥୂଲେ ମଧ୍ୟ ସେମାନଙ୍କ 
କଥାବାର୍ଭାରୁ ଜଣାପଡୁଛି, ସେମାନେ ଏକତ୍ର ହୋଇ ଚଉବରନାସୀ ଘେରି ଭାଙ୍ଗିବାକୁ 
ଯିବେ। କିଏ ତାଙ୍କୁ ଦାଧା ଦେଲେ, ଗଣ୍ଡଗୋଳ କରିବେ।”?” ଟିକିଏ ଗମ୍ଭୀର ହୋଇ, 
ବଡ଼ବାବୁ କହିଲେ, ˆ ଉଭୟ ପକ୍ଷଙ୍କ ନାରେ ଶହେ ଶହେ ସାତ ପ୍ରୋସିକ୍ୟୁସନ ଦିଆସରିଛି। 
ଏବେ ଶହେ ତେର ଧାରାରେ, ଉଭୟ ପକ୍ଷକୁ ବାଉଣ୍ଡ ଡାଉନ୍‌ କରିବାକୁ ଏସ୍‌.ଡି.ଓ.@ଂ ଠାରୁ 
ଅର୍ଡ଼ର ଆଣିବାକୁ ପଡ଼ିବ। ଚଉବରନାସୀ ଉପରେ ଶହେ ଚଉରାଳିଶ ଧାରା ଲାଗୁ କରି, 


WG ~~ 


ଉଦଭୟପକ୍ଷଙ୍କୁ ସେ ଯାଗା ଉପରକୁ ଯିବା ପାଇଁ ନିଷିଦ୍ଧ ଆଦେଶ ନ ଆଣିଲେ ଅବସ୍ଥା ସମ୍ଭାଳି 

ହେବନି। ସବୂ କାମ ଛାଡ଼ି ଆଜି ଏସବୁ କାମ କରିବାକୁ ହେବ।”” ଛୁଆଳ ସିଂଙ୍କ ଆଡ଼େ 
ଚାହିଁ ବଡ଼ବାବୁ କହିଲେ, “ କଂଣ ସେ ଏ.ଏସ୍‌.ଆଇ. ବାବୁ, ସେକେଣ୍ଡ ଅଫିସର ଏ 
ପର୍ଯ୍ୟନ୍ତ ଆନାକୁ ଆସିପାରୁ ନାହାଁନ୍ତି ? ମୁଁ ଆସି ଘଣ୍ଟାଏ ହେଲା ବସିଲିଣି। ଏସବୁ ଟୋକାଳିଆ 
ଅଫିସରମାନେ ଉଠି ପାରୁନାହାନ୍ତି । ଯାଇ ଡାକ୍‌ ତାଙ୍କ। ସେକେଣ୍ଡ ଅଫିସର ଯାଇ ଶହେ 
ତେର ଧାରାରେ ଆଦେଶ ଆଣନ୍ତୁ ।”' ଛୁଆଳ ସିଂ ସେମାନଙ୍କୁ ଡାକିବାକୁ ଗଲା ପରେ, 
ସନା ଖାଁକୁ ଚାହିଁ ବଡ଼ବାବୁ କହିଲେ, “ 'ଟିକିନିକି ଖବର ସଂଗ୍ରହର କର| ଆଜି ସଂଧ୍ୟା 
ବେଳ ମିଟିଂରେ ସେମାନେ କି ପ୍ରକାର ନିଷ୍ଠରି ନେବେ, ସେ ସଂପର୍କରେ ଖବର ଆଣ।| 
କେବଳ ସେତିକି ହେଲେ, ଚଳିବନି, କେଉଁମାନେ ଏସବୁ କାମରେ ନେତୃତ୍ଵ ନେଉଛନ୍ତି, 
ସେମାନଙ୍କ ନାଁ ଠିକଣା ଆଣିବାକୁ ହେବ। ମୁଁ ତ ଆନୁପାଟେଣିଆ ନେତାମାନଙ୍କ ନୀ 
ଜାଣିଛି। ଦରକାର ହେଲାଣି ଏମାନଙ୍କ ନାମରେ ଗିରଫ ପରଞୱାନା ଆଣିବାକୁ |” ” ସଲାମତ୍‌ 
କହିଲା, “ ହଜୁର, ସଂଧ୍ୟା ବେଳକୁ ଯଦି ଆପଣ ମନ୍ଦିର ଆଡ଼େ ବୂଲିଆସନ୍ତେ ତାହେଲେ 
ପ୍ରକୃତ କଥା ଜାଣିପାରନ୍ତେ କିମ୍ବା ସେମାନଙ୍କୁ କୌଣସି ପ୍ରକାର ବେଆଇନ୍‌ କାମ କରିବାକୁ 
ମନା କରି ଦିଅନ୍ତେ ¦ ଭଲ ହୁଅନ୍ତା ହଜୁର।”” ବଡ଼ବାବୁ କହିଲେ, “ଭଲ ହୁଅନ୍ତା ଯେ 
ମତେ କହିଲ ଖା, ଆଳୁପାଟେଣିଆ ଯାହା କରୁଛନ୍ତି କଂଣ ଭଲ କରୁଛନ୍ତି ୨ ତଳ ଉପରୁ 
ସବୁଆଡ଼ୁ ଚାପ ପକାଉଛନ୍ତି । ଆମ ଜିଲ୍ଲା ମନ୍ତ୍ରୀ କ”ଣ ଏକଥା ଜାଣୁ ନାହାଁନ୍ତି ନା ବିଧାୟକ 
ଏସବୁ ବୁଝୁ ନାହାଁନ୍ତି। ଏସ୍‌ପି, କଲେକୃର, ଥରେ ନୂହଁ ପାଞ୍ଚ ପାଞ୍ଚ ଥର ଆସିକରି ଗଲେଣି 
ମିଟିଂ ଉପରେ ମିଟିଂ ହେଉଛି, କାହିଁ ଚିଲିକା ଭିତରୁ ଘେରି ତ ହଟୁନି। ଏସବୁ ଖେଳ ଭୋଟ 
ପାଇଁ| ଚିଲିକା ପଛେ ଯାଉ- ଭୋଟ୍‌ ବ୍ୟାଙ୍କ ରହୁ। ଛାଡ଼ ଆମର ସେତିରୁ କ”ଣ ମିଳିବ | 
ଆମ କାମ ଆମକୁ କରିବାକୁ ପଡ଼ିବ। ନହେଲେ “ମାର୍‌ ମାର୍‌ ଭଣ୍ଡାରିଆକୁ ମାର୍‌! ! 
କେବେ ଦେଖୁଛ ମିଆଁ ସାହେବ କେଉଁଠି ବଡ଼ ବଡ଼ ଅଫିସର ନିଲମ୍ବିତ ହେଲେଣି ? 
କ'ଣ ଗୋଟେ ଅଘଟଣ ଘଟିଲେ, ଆଗ ଆମ ମୁଣ୍ଡ ଉପରେ ପାହାର। ଆମେ ହେବୁ 
ନିଲମ୍ବିତ।”” ଆମ ପାଇଁ କହିବାକୁ କେହି ନଥବେ। 


ସେଦିନ ସଂଧ୍ୟା ବେଳକୁ ଭାବକୁଣ୍ଡଳେଶ୍ବର ମନ୍ଦିର ପାଖ ବାଲିବନ୍ତ ଉପରେ 
ଆଠଖଣ୍ଡ ଗାଁ ଲୋକଙ୍କର ମିଟିଂ ବସିଲା। ସବୁ ଗାଁରୁ ମୁଖୁଆମାନଙ୍କ ସଂଗେ ପୀଞ୍ଚ ଛଂ 
ଜଣ ଟୋକା, ବୁଢ଼ା ହୋଇ ଆସିଥାନ୍ତି ମିଟିଂ ଆରମ୍ଭ ହେବା ପୂର୍ବରୁ ଆସିଥବା ଲୋକମାନଙ୍କ 
ଭିତରେ ଉଚ୍ଚ ବାଚରେ କଥାବାର୍ଭା ଚାଲିଥାଏ । ନବଘନ, ଦିଖଣ୍ଡ ପେଟ୍ରୋଲ୍‌ ମାକ 
ଲାଇଟ୍‌, ସଭାସ୍ଥଳୀର ଦୁଇ ମୁଣ୍ଡରେ ରଖୁ ଦେଲାପରେ ସମସ୍ତଙ୍କୁ ଚୁପ୍‌ ହେବା ପାଇଁ 
କହିଲା। ତଳେ ଉପରେ ଠିଆ ହୋଇଥୁବା ଲୋକମାନେ ବସିଗଲାପରେ, ସିପକୂଦାର 

ଦନେଇମାଝୀ କଥା ଆରମ୍ଭ କରି କହିଲେ, ˆ ଚାରି ଛ” ମାସ ହେଲା ଆମେ ସମସ୍ତେ 
ଧର୍ଯ୍ୟର ସହିତ ଅପେକ୍ଷା କରି ରହିଲେ। ଥରେ ନୂହଁ, ପାଞ୍ଚ ପାଞ୍ଚ ଥର ସରକାରଙ୍କ ଘରେ 
ମୁଣ୍ଡ ପଟି ଆପତିକଲେ | ମିଟିଂ ପରେ ମିଟିଂ ବସିଲା। ଆଶା କରିଥୁଲେ ପ୍ରଶାସନର 
ନିର୍ଦ୍ଦେଶରେ, ଆଳୁପାଟେଣିଆ, ଚଉବରନାସୀ ଉପରୁ ଘେରି ଉଠାଇ ନେବେ | ସାତପଡ଼ା 
ନ୍ଧଙ୍ଗଳାରେ ହୋଇଥିବା ନିଷ୍ପରିକୁ ମାନିବେ । ନିଷ୍ପତ୍ତିକୁ ନ ମାନିଲେ, ଜିଲ୍ଲା ପ୍ରଶାସନ 
ଘେରି ଭାଙ୍ଗିବେ | କିନୁ ହେଲ କ”ଣ ? ଆପଣମାନେ ତ ଜାଣୁଛନ୍ତି, କେତେ ଭାଇ 
ଆଖରେ ଦେଖୁ ଆସିଲେଣି ସେମାନେ କି ପ୍ରକାରେ ଘେରି ଭାଙ୍ଗିଲେ, ଆଉ ସରକାରଙ୍କ 
ନିଷ୍ପରିକୁ ସମ୍ମାନ ଦେଲେ। ଏବେ ଆପଣମାନେ କହନ୍ତୁ କ”ଣ କରିବା ?' କହି ସାରି, 
ମାଝିବୂଢ଼ା ସଭାରେ ବସିଥୁ୍‌ବା ଲୋକମାନଙ୍କ ଆଡ଼େ ଚାହିଁଲେ । ପ୍ରଥମେ ଗୁଞ୍ଜରଣ ପରେ 
ଏକ ସ୍ବରରେ ପାଞ୍ଚ ସାତଜଣ ପାଟି କରି କହିଲେ ˆ ଆଉ କରିବାର କିଛି ନାହିଁ, ବହୂତ 
ହୋଇଗଲା। ସେମାନେ ତ ନିଷ୍ପରିକୁ ମାନି ଘେରି ଭାଙ୍ଗିଲେ ନାହିଁ କି ପ୍ରଶାସନ ସେଥ୍‌ପ୍ରତି 
ନଜର ଦେଲାନି। ଆମ ପେଟ ପାଟଣା ପାଇଁ ଆମ ପାଖରେ ଗୋଟିଏ ବାଟ ସମସ୍ତେ 
ଏକାଠି ହୋଇ ଘେରି ଭାଙ୍ଗିବା- ତେଣିକି ଦେଖବା ଯାହା ହେବ! ' | କଥାଟା ଅନ୍ୟମାନଙ୍କ 
ମନକୁ ପାଇଲା। ବସିଥ୍‌ବା ଆଉ କେତେଜଣ ମଧ୍ଯ ସେଇ କଥୀକୁ ପୁଟ ଦେଇ 
ଦୋହରାଇଲେ ¦! ବହୁ ଲୋକ କହୁଥବାରୁ କିଏ କ”ଣ କହୁଥାଏ ଜଣାପଡ଼ୁ ଥିଲେ ମଧ୍ଯ 
ସମସ୍ତେ ଗୋଟିଏ କଥା କହୁଥାନ୍ତି * ' ଘେରି ଭାଇ୍ଗବା” ' | କିଛି ସମୟ ପାଟିତୁଣ୍ଡ ଚାଲିବା 
ପରେ; ଗବକୂଣ୍ଡର ବେହେରା କହିଲେ “ “ଏମିତି ହୋ ହଲ୍ଲା କଲେ କ”ଣ ହେବା ଖାଲି 
ଭାଙ୍ଗି ଦେବା ବୋଲି କହିଦେଲେ ତ ଘେରି ଭାଙ୍ଗିଯିବନି। ତା ପାଇଁ ପ୍ରସ୍ତୁତ ହେବାକୁ 
ପଡ଼ିବ । ଖାଲି ସେତିକି ନୁହଁ, ତାର ପରିଣତି କେତେଦୂର ଯିବ ସେ କଥା ମଧ୍ୟ ଚିନ୍ତା 
କରି ଆଗୁଆ ପଦକ୍ଷେପ ନେବାକୁ ହେବ। ଏଇ କନ୍ଦଳକୁ କେନ୍ଦ୍ରକରି, ସତୁରୀ ବର୍ଷର 
ମାଝି ବୁଢ଼ାଙ୍କ ଠାରୁ ଆରମ୍ଭ କରି ଆମ୍ଭମାନଙ୍କ ଉପରେ ପୁଲିସ ଶହେ ସାତ ମକଦଦମା ରୁଜୁ 
କରିଛି। ଆଗକୁ ତାରିଖ। କାଲିକି ଆଉ କଣ ହେବ। ଆମେ ଘେରି ଭାଙ୍ଗିବାକୁ ଯିବା, 
ଆଳୁପାଟେଣିଆ ଯେ ଚୂପ୍‌ ହୋଇ ହାତରେ ଚୁଡ଼ିପିନ୍ଧି ବସିବେ ଏକଥା ନୁହଁ! ସେମାନଙ୍କ 
ସାଙ୍ଗରେ କ୍ଷମତା ବଳ, ଧନ ବଳ ଅଛି | ଏସବୁକୁ ବିଚାର କରି ଯାହା ନିଷ୍ପତ୍ତି ନେବାକୁ 
ଗୀ ସଭାରେ ବସିଥୁ୍‌ବା ଲୋକମାନେ ପୁଣିଥରେ ଏକ ସ୍ଵରରେ ପାଟି କରି କହିଲେ 

““ ଯାହା ହେଲେ ବି ମରିବୁ ପଛେ ଛାଡ଼ିବୁ ନାହିଁ। ସେମାନେ କଂଣ ଚିଲିକା ଭିତରେ 
ଏକା ମରଦ, ଆମେ ସବୁ ଚୂଡ଼ିପିନ୍ଧି ବସିଛୁ। ଆଉ ଡେରି ନାହିଁ। ଯାହା କରିବା କଥା, 
ଏଇଠି ଆଜି ନିଷ୍ପର୍ତି ନିଆଯାଉ ।”? ମାଝି କହିଲେ “' ହେଲା ଆପଣମାନେ ସମସ୍ତେ 
କହୁଛନ୍ତି, ଘେରି ଭାଙ୍ଗିବା- ଘେରି ଭଙ୍ଗାଯିବ କିନ୍ତୁ ଏଥୁ ପାଇଁ ତ ପ୍ରସ୍ତୁତି ଦରକାର ଥରେ 

ଯାଇ, କାମ ଶେଷ ନ କରି ଫେରି ଆସିଲେ, ଏ ଅପମାନ ଠାରୁ ସେ ଅପମାନ ବଳି 
ଯିବ। ବୁଝି ବିଚାରି କାର୍ଯ୍ୟ କଲେ, ପ୍ରମାଦ ନ ପଡ଼ଇ ଭଲେ। ମାଝିଙ୍କ କଥାକୁ ସମର୍ଥନ 
କରି, ଅରକ୍ଷକୂଦାର ପୂର୍ବତନ ସରପଞ୍ଚ ରାଓ କହିଲେ, ଘେରି ଭାଙ୍ଗବା କାମ ମାତ୍ର ଅଧରଣ୍ଟାଏ 
ଠାରୁ ଘଣ୍ଟାକ ମଧ୍ୟରେ ଶେଷ ହେବା ଦରକାର। ଆପଣମାନେ କ'ଣ ଭାବୁ ନାହାଁନ୍ତି ଯେ 
ଆଳୁପାଟେଣିଆ ପୁଲିସିବାଲାଙ୍କୁ ଖବର ଦେବେନି ନା ପୁଲିସ ଫୋର୍ସ ଯାଗା ଉପରକୁ 
ଆସିବନି। ସେଥିଲାଗି ଆମକୁ ଏଇଠି ଶପଥ ନେବାକୁ ପଡ଼ିବ ଯେ ଆମେ ଯାହା କରିବାକୁ 
ଯାଉଛେ, କଥାଟା ଯେପରି ପ୍ରଚାର ନହୁଏ। ଦିନ ଓ ସମୟ ଧାର୍ଯ୍ୟ ହେବା ପରେ, ଗାଁ 
ମୁଖୁଆମାନଙ୍କ ମାଧ୍ୟମରେ ପୂର୍ବଦିନ ରାତିରେ କୁହାଯିବ ପ୍ରତ୍ୟେକ ଗରୁ ଅତି କମ୍‌ରେ 
ପାଞ୍ଚ - ଛ ଖଣ୍ଡ ତଙ୍ଗା, ପ୍ରତ୍ୟେଳ ଡଙ୍ଗାରେ ଦଶ ରୁ ପନ୍ଦର ଜଣ ଲୋକ, ସାଙ୍ଗରେ 
ଘେରିଭଙ୍ଗା ଜିନିଷ ପତ୍ର ଧରି ବାହାରିବେ। ଏକଥା ଯେପରି ପୁଲିସ କାନକୁ ନଯାଏ। 
ନହେଲେ ତ ଫୁଲିସ ଫୋର୍ସ ଆମକୁ ସେ ଯାଗା ଉପରକୁ ଯିବାକୁ ଦେବନି । ଆମେ ପୁଲିସ 
ସହିତ ଯୁଦ୍ଧ କରିବା ନା ଘେରି ଭାଙ୍ଗିବା ? 


ରାଓଙ୍କ କଥା ସମସ୍ତଙ୍କ ମନକୁ ପାଇଲା | ପ୍ରକୃତରେ କଥାଟା ପ୍ରଚାର ହୋଇଗଲେ 
ପୁଲିସ ଶହେ ଚଉରାଳିଶ ଧାରା ଜାରି କରି ଜଗି ରହିବ । ନବଘନ ଉଠି ପଢ଼ି କହିଲା, 
“ଆଞ୍ଚ, ରାଓ ବାବୁ ଯାହା କହିଲେ ସତକଥା। ଖାଲି କ”ଣ ଘେରି ଭାଙ୍ଗିବା ଜିନିଷପତ୍ର 
ସରଞ୍ଜାମ ସାଙ୍ଗରେ ନବା ? ଆତୃରକ୍ଷା କରିବାକୁ ମଧ୍ଯ ଅସ୍ତ୍ରଶ୍ତ ଧରିବାକୁ ପଡ଼ିବ, ଆମ 
ଉପରେ କିଏ ଯଦି ଆକ୍ରମଣ କଲା, ଆମେ କ'ଣ ଛାଡ଼ିଦେବା ? ଆଳୁପାଟେଣିଆତ ହାତ 
ବୋମା ଭିଡ଼ିକରି ରଖୁଛନ୍ତି। ବୋମା ତିଆରି କରିବା ପାଇଁ ମାଲ୍‌ ମସଲା କେଉଁଠୁ ଆଣୁଛନ୍ତି 
ସେକଥା ବି ଆମକୁ ଜଣା।”” ନବଘନକୁ ଅଧକ କହିବାକୁ ନଦେଇ, ଦନେଇ ମାଝି 
କହିଲେ ˆ ‘ଦେଖ, ଆମେ କାହା ସାଙ୍ଗେ ହଟ୍ଟଗୋଳ କି ମାଡ଼ ଫଉଜଦାରୀ କରିବାକୁ 
ଯାଉନାହେଁ! ବେନିୟମ୍‌ କାମ ଯେଉଁମାନେ କରି ଆମ ପେଟ ପାଟଣା ଉପରେ ଆଘାତ 
ଦେଉଛନ୍ତି, ତାର ପ୍ରତିବାଦ କରୁଛୁ। ତେଣୁ ବୋମା ଭାଲି, ତେଣ୍ଟାରେ ଆମେ ବିଶ୍ଵାସ 
କରୁନି କି ସେପରି ମାରଣାସ୍ତ ଧରି ଯିବାକୁ ମୁଁ କହିବିନି।”” ନବଘନ, କ”ଣ କହିବାକୁ 
ଯାଉଥଲା କିନ୍ତୁ ଗବକୂୁଣ୍ଠର ବେହେରା ତାକୁ ବସାଇଦେଇ କହିଲେ, ସେତବେଳର 
କଥା ତ ଅଛି, ଦେଖୁବା। ଆଗ ଡଙ୍ଗା, ଲୋକ ଯୋଗାଡ଼ ପାଇଁ ବ୍ଯବସ୍ଥା କରାଯାଉ । 
ସମୟ ଡେରି ନାହିଁ। କେଉଁଦିନ ଏବଂ କେତେବେଳକୁ ଆମେ ଏକାଠି ହୋଇ ସିପକୁଦା 
ଘାଟରୁ ବାହାରିବା ସେକଥା ପଛରେ କୁହାଯିବ। ଦଳେଇଙ୍କ କଥା ସରିନି, ନବଘନ 
ପାଟିକରି କହିଲା ˆ ' ଲଙ୍କା ଆତ୍ମ ବଗିଚା ପାଖେ ଗାଡ଼ି ଲାଇଟ୍‌ ଦିଶୁଛି । ଏ ବେଳରେ ଗାଡ଼ି 

ଧରି କିଏ ମନ୍ଦିର ଆଡ଼କୁ ଆସୁଛି। ଗାଡ଼ିର ଲାଇଟ୍‌ କଥା ଶୁଣି ସମସ୍ତେ ଚୂପ୍ଚାପ୍‌ ହୋଇ 
ପଛପଟକୁ ଚାହିଁଲେ। ସତରେ ଜିପ୍‌ରେ କିଏ ଆସୁଛନ୍ତି। ଲଙ୍କା ଆମ୍ଭ ବଗିଚା ପାଖରୁ 
ମନ୍ଦିର ପର୍ଯ୍ୟନ୍ତ ଜିପ୍‌ ଆସିଲା ଭଳି ବାଟ ନଥାଏ । ବାଲି ଉପରେ ଶବ୍ଦ କରି ଜିପ୍‌ ଆସ୍ତେ 
ଆସ୍ତେ ଆସି ମନ୍ଦିର ତଳେ ଠିଆ ହେଲା। ସମସ୍ତେ ସେଇ ଆଡ଼କୁ ଏକ ଲୟରେ ଚାହିଁଆନ୍ତି। 
ଜିପ୍‌ରୁ ପୋଷାକ ପିନ୍ଧିଥିବା ଥାନାବାବୁଙ୍କ ସହ ଆଉ ଦି ଜଣ ପୁଲିସ କର୍ମଚାରୀ ଓହ୍ଲାଇ 
ମିଟିଂ ଚାଲିଥବା ବାଲିବନ୍ତ ଉପରକୁ ଉଠିଲେ । ଦୂରରୁ, ମାଝିବୂଢ଼ା, ପେଟ୍ରୋଲ୍‌ମାକ୍୍‌ ାଇଟ୍‌ର 
ଝାସ୍ମା ଆଲୁଅରେ ବଡ଼ବାବ୍ରଙ୍କୁ ଚିହ୍ନି ଅନୁଚସ୍ବରରେ କହିଲେ, ˆ ' ଥାନା ବଡ଼ବାବୂ ଆସିଲେଣି 
କାହା ମୁହଁରେ କଥା ନାହିଁ। ମିଟିଂ ହେବା ଖବରଟା ବଡ଼ବାବୂଙ୍କ କାନରେ ପଡ଼ି ସାରିଛି 
ତାହେଲେ, କେତେକ ମନେ ମନେ ସେଇକଥା ଭାବୁଥିଲା ବେଳେ, ଥାନାବାବୁ ବାଲିବନ୍ତ 
ଉପରକୁ ଆସି ଦନେଇ ମାଝିଙ୍କ ପାଖେ ପହଞ୍ଚଲେ | ବିଭିନ୍ନ ଆଶଙ୍କା ନେଇ କିଏ କେତେକଥା 
ଭାବୁଥଲାବେଳେ ବଡ଼ବାବୁ କହିଲେ, ˆ“ ଆପଣମାନେ ଆଜି ସଂଧ୍ୟାରେ ଏଠି ମିଟିଂ 
କରିବା ଖବର ମୋ ପାଖେ ଥଲା | ସାତପଡ଼ାରୁ ଫେରୁଥଲି। ଭାବିଲି ପଦେ କହିଦେଇ 
ଯିବି। ମୁଁ ଜାଣେ, ସାତପଡ଼ା ବଙ୍ଗଳାର ନିଷ୍ପରି ଅନୁସାରେ ଆଳୁପାଟେଣିଆ ଚଉବରନାସୀ 
ଉପରୁ ଘେରି ଭାଙ୍ଗିଲେ ନାହିଁ। ଏସ୍‌ଡିଓ ତହସିଲ୍‌ଦାରଙ୍କୁ ମୁଁ ଏଖବର ଦେଇଥୁଲି | ସେମାନେ 
ଘେରି ଭାରଇିବେ ବୋଲି ଆଶା କରାଯାଉଥୁଲା | ଏପର୍ଯ୍ୟନ୍ତ କିଛି କଲେ ନାହିଁ| ମୁଁ ଆପଣମାନଙ୍କୁ 
କେବଳ କହିବାକୁ ଚାହେଁ ଯେ ଆପଣମାନେ କୌଣସି ପ୍ରକାର ଆଇନ୍‌ ଶ୍ଧଙ୍ଖଳା ପରିସ୍ଥିତି 
ସୃଷ୍ଟି କରନ୍ତୁନି କଲେକ୍ଟର, ଏସ୍‌ପିଙ୍କୁ ମୁଁ ଯାଇ ଆପଣମାନଙ୍କ ଉଦ୍‌ବେଗ ଏବଂ ପ୍ରତିକ୍ରିୟା 
ସଂପର୍କରେ ଖବର ଦେବି।”' ବଡ଼ବାବୁଙ୍କ କଥାକୁ ସମସ୍ତେ ମନଯୋଗ ଦେଇ ଶୁଣିଲେ । 
କାହା ମୁହଁରେ କଥା ନଥାଏ। ସମସ୍ତେ ଚପ୍‌ ହୋଇ ବସିଥାନ୍ତି | ସମସ୍ତଙ୍କୁ ଚୁପ୍‌ ହୋଇ 
ନ୍ଧସିବାର ଦେଖୁ ଥାନାବୁ କହିଲେ “ଆପଣମାନେ କେହି କିଛି କହୁ ନାହାନ୍ତି ଯେ ' | 
ଅରକୂଦାର ରାଓ ବାବୁ ଥାନାବୁଙ୍କୁ ଭଲ ଭାବେ ଜାଣନ୍ତି । ରାଓବାବୁ କହିଲେ ¢“ ସାର୍‌, 
ଆମର କିଛି କହିବାର ନାହିଁ। ପେଟପାଟଣା ପାଇଁ ଆମେ ଏଠି ଏକାଠି ହୋଇଛୁ | 
ଆଜିପର୍ଯ୍ୟନ୍ତ ସରକାରଙ୍କ ଉପରେ ଛାଡ଼ି ଦେଇଥଲୁ। ଏବେ ଆପଣ କହୁଛନ୍ତି ଅପେକ୍ଷା 
କରିବାକୁ | କିନଧୁ କେତେ ଦିନ ? 


ଝାପ୍ସା ଆଲୁଅରେ ବସିଥିବା ଲୋକମାନଙ୍କର ମୁହଁ ଦେଖି ପାରୁନଥିଲେ 
ମଧ୍ୟ ସେମାନଙ୍କ ମନର କଥା ବୁଝିବାକୁ ଥାନା ବାବୁଙ୍କୁ ବେଶି ସମୟ ଲାଗିଲା ନାହିଁ। 
ପୁରୁଖା ପୁଲିସ୍‌ ଅଫିସର୍‌ । ଲୋକମାନେ ଡାଳେ ଡାଳେ ଗଲେ, ସେ ପତରେ ପତରେ 
ଯିବା ଲୋକ | ଥାନାବାବୂଙ୍କ ଅଚାନକ ଉପସ୍ମିତିକୁ କେତେକ ଅଲଗା ଦୃଷ୍ଟିରେ ଦେଖୁଥିଲେ । 

ଆଳୁପାଟେଣିଆ ଖବର ଦେଇ ବଡ଼ବାବୁଙ୍କୁ ପଠେଇଛନ୍ତି କିଂ କେତେକଙ୍କ ମନରେ 
ସନ୍ଦେହ। ଗାଁମାନଙ୍କରେ ସେମାନଙ୍କର ଭେଦୂଆ ଅଛନ୍ତି। ଗବକୁଣ୍ଡର ବେହେରା କହିଲା 
ବେଳେ, କହିଥିଲେ ଯେ, ପୁଲିସ୍‌ ସେମାନଙ୍କ ନାମରେ ଶହେ ସାତ ମକଦ୍ଦମା କରିଛି | 
ପୁଲିସ୍‌କୁ ବିଶ୍ଵାସ କଣ ? ଏବେ ସେମାନଙ୍କ ନାମରେ ଗିରଫ ପରଞୱ୍ାନା ଆଣିବାଟା ବଡ଼ 
କଥା ନୂହଁ। ସମସ୍ତଙ୍କୁ ଚୁପ୍ଚାପ୍‌ ହୋଇ ବସିବାର ଦେଖି ବଡ଼ବାବୁ କହିଲେ, “ହଉ, 
ଆପଣମାନେ ଯାହା ବିଚାର କରିବା କଥା ବିଚାର କରନ୍ତୁ। ମୋର କିନ୍ଧୁ ଆପଣମାନଙ୍କୁ 
ଅନୁରୋଧ ଆଇନ୍‌ ଶୃଙ୍ଖଳା ହାତକୁ ନେବେନି।”” କହିସାରି ବଡ଼ବାବୁ ତଳକୁ ଓହ୍ଲାଇବାକୁ 
ବାହାରିଲା ବେଳେ ନବଘନ କହିଲା, “ “ନାଇଁ ସାର୍‌ ! ଆଇନ୍‌ଶୁଙ୍ଗଳାକୁ କାହିଁକି ଆମେ 
ହାତକୁ ନେବୁ ? ଆପଣ ତ ଦେଖୁଛନ୍ତି, ସେମାନେ ବେନିୟମ ଭାବେ ଘେରି କଲେ। 
ସରକାରଙ୍କ ନିର୍ଦ୍ଦେଶ ମାନିଲେ ନାହିଁ। ସରକାର ମଧ୍ୟ କିଛି କାର୍ଯ୍ୟାନୁଷ୍ଠାନ କଲେନାହିଁ। 
ଆମ ଆଠଖଣ୍ଡ ଗୀର ଶହ ଶହ ଲୋକ ମାଛ କଙ୍କଡ଼ା ପାଉନୁ | ପିଲା କବିଲା ଚଳେଇବା 
କଷ୍ଟ ହେଲାଣି। ସମସ୍ତେ ତ ଏହି ଚିଲିକା ଉପରେ ନିର୍ଭର କରୁ। ସକାଳୁ ଚିଲିକାକୁ ନ 
ଗଲେ ପେଟକୁ ଭାତ ମିଳିବନି।”” ବାଲିବନ୍ତ ଉପରୁ ଜିପ୍‌ ପାଖକୁ ଗଲାବେଳେ ତାଙ୍କୁ 
ବଳେଇ ଦେବାକୁ ନବଘନ, ଗବକୁଣ୍ଡର ବେହେରା ଆଉ ଅରଖକୁଦ ରାଓ ସାଙ୍ଗରେ 
ଯାଇଥିଲେ | ଥାନାବାବୁ ଜିପ୍‌ରେ ବସି ଲଙ୍କା ଆମ୍ଭ ବଗିଚା ପାର ହେବାରେ ସେମାନେ 
ଉପରକୁ ଉଠି ମିଟିଂ ଜାଗାକୁ ଆସିଲେ। ଲଙ୍କାଆମ୍ଭ ବଗିଚା ପଛପଟ ରାସ୍ତା ଧରିବାରୁ 
ନବଘନ କହିଲା, “ଆମେ କଣ କରିବା ସେଇଟା ପଛକଥା- ଆଗ ବିଚାର କରାଯାଉ 
ଥାନାବାବୁ ଆମ ମିଟିଂ କଥା ଜାଣି ଏଠିକି ଆସିଲେ କେମିତି ? କିଏ ଏସବୁ ଖବର 
ଦେଲା ? ' ? ନବଘନକୁ ଉତ୍ତେଜିତ ହେବାର ଦେଖି, ମାଝିବୂଢ଼ା କହିଲେ, “ ‘ସେ କାହାଠାରୁ 
ଖବର ପାଇ ଏଠିକି ଆସିଲେ, ସେଥିରେ ଆମର ଯାଏ ଆସେ କେତେ ? ଗାଁ ଗାଁରେ 
ବୁଲି ପିଇଦା ଯେତେବେଳେ ମିଟିଂ ପାଇଁ ଖବର ଦେଲା, ସେ ଖବର ପୁଲିସ୍‌ବାଲାଙ୍କ 
ପାଖରେ ପହଞ୍ଚିବାକୁ କେତେସମୟ ଲଗିବ ? ଛାଡ଼, ରାତି ଆସି ପହରେ ହେଲାଣି, 
ଯାହା ନିଷ୍ପତ୍ତି ନିଆହେଲା, ସେଇ ଅନୁସାରେ ଯେତେ ଶୀଘ୍ର ପାରାଯାଏ ଖବର ଯିବ। 
ମାଝି ସିନା କହିଦେଲେ, ହେଲେ ପୁଲିସ୍‌ ଆସିବାକୁ ନେଇ ଲୋକମାନଙ୍କ ଭିତରେ 
ଚାପା ଗୁଞ୍ଜରଣ। ସମସ୍ତଙ୍କ ମନରେ ସନ୍ଦେହ ଆଳୁପାଟେଣିଆଙ୍କ ହାତ ଅଛି।'” ସମସ୍ତଙ୍କୁ 
ଶୁଣେଇ ମାଝିବୂଢ଼ା କହିଲେ, “ଖବର ଆପଣମାନଙ୍କ ଗାଁ ମୁଖିଆଙ୍କ ପାଖକୁ ଅଦିନ 
ମଧ୍ୟରେ ଯିବ | ସେଇ ଅନୁସାରେ ପ୍ରସ୍ତୁତ ହେବାକୁ ପଡ଼ିବ।' ? ମାଝି କହିସାରିଲା ପରେ 
ସମସ୍ତେ ଉଠିଲେ । ମିଟିଂ ଭାଙ୍ଗିଲା] 

ପରଦିନ ସକାଳୁ ସିପକୂଦା ଘାଟ, ଆଉ ଠାକୂରରାଣୀଙ୍କ ମନ୍ଦିର ସବୁଆଡ଼େ 
ଚାପା ଗୁଞ୍ଜରଣ | କେହି କାହାକୁ ଖୋଲାଖୋଲି ଭାବେ କହୁ ନଥିଲେ ମଧ୍ୟ ଠରାଠରି, 
ଆଙ୍ଗୁଠି ଦେଖାଇ କାଇଁଚ ବାପାଙ୍କୁ ସନ୍ଦେହ କରୁଥାନ୍ତି। ସେଇତ ଆଳୁପାଟଣା ଘନ 
ମାଝି ଘରେ ବନ୍ଧୁ ବାନ୍ଧିବାକୁ ବସିଛି। ତାରି ଜ୍ବାଇଁ ତ ଆଳୁପାଟେଣିଆଙ୍କ ନେତା । 
ପୁଲିସ ଥାନା ଠାରୁ ପୁରୀ କୋର୍ଟ କଚେରୀରେ ତାରି ଜ୍ଵାଇଁ। କାଇଁଚ ବାପା ନରୋତ୍ତମ, 
ଏଥିପାଇଁ ସମସ୍ତଙ୍କ ସନ୍ଦେହ ଘେରରେ। କିଏ କହିଲା, ଦି ଦିନ ତଳେ ନରି ସାତପଡ଼ା 
ଆଡ଼େ ଯାଇଥିଲା। ଫେରିଲା ବାଟରେ ଆଳୁପାଟେଣା ଘନମାଝି ଘରେ ଖବରଟା ପହଞ୍ଚେଇ 
ଦେଇ ଆସିଛି | ସତ ହେଉ କି ମିଛ ହେଉ କଥାଟା କାନକୁ କାନ ହୋଇ ସନ୍ଧ୍ୟାବେଳକୁ 
ସାରା ଗାଁରେ ପ୍ରଚାର ହୋଇଗଲା। କିଏ କିନ୍ତୁ କାଇଁଚ ବାପାଙ୍କୁ ଏ ସମ୍ପର୍କରେ ପଚାରି 
ନାହାନ୍ତି; ମାତ୍ର ମାଇପଙ୍କ ଠାରୁ ମରଦ, ସମସ୍ତଙ୍କ ମୁହଁରେ ସେଇ ଗୋଟିଏ କଥା- 
“ନରି” ବିଭୀଷଣ ପାଲଟିଛି। ନିଜ ଗାଁ କଥା ନେଇକରି ଶତ୍ରୁଙ୍କ ପାଖରେ ପହଞ୍ଚାଉଛି। 
ଦିନ ଗଡ଼ିଗଲା ପରେ, ନେତି, କାଇଁଚ ପାଖକୁ ଆସିଲା। ତା ବାପାକୁ ନେଇ ଗାଁ 
ଭିତରେ ଟୁପୁର ଟାପର, ଭୁଟୁରୁ ଭାଟର ହେଉଥିବା ଖବରଟା ଦେଲାବେଳେ, କାଇଁଚ 
କହିଲା, “ “ଗାଧୁଆ ତୁଠରୁ ବୋଉ ଏକଥା ଶୁଣିକରି ଆସିଥିଲା। ଗୀ ମାଇପେ ବୋଉଆଡ଼େ 
ଚାହିଁ ଉପରଠଉରିଆ ଭାବେ କହୁଥାନ୍ତି । ପ୍ରଥମେ କଥାଟା ବୁଝା ପଡୁନଥିଲା, ପରେ 
ନବ କାକା ଭାବକୂଣ୍ଡଳେଶ୍ବର ମିଟିଂରେ ପୁଲିସ୍‌ ପହଞ୍ଚିବା ଖବର ଗାଁ ଭେଦୁଆ ଦେଇଥିବା 
କହିବାରେ କଥା ଜଣାପଡ଼ିଲା। ଗାଧୁଆ ତୁଠରୁ ଶୁଣି ବୋଉ ଏକଥା ବାପାଙ୍କୁ ପଚାରିଲା। 
ବାପା କହିଲେ, “ ସେ ତ ସାତପଡ଼ା କି ଆଳୁପାଟେଣା କୁଆଡ଼େ ଯାଇନାହାନ୍ତି। କାମ 
ଥିଲା ବୋଲି ଯାଇଥିଲେ ଭଗବାନପୁର ସାହୂ ମଉସାଙ୍କ ଘରକୁ | ଘରୁ ବାହାରି ଯାଇଥିଲେ 
ଭଗବାନପୁର- ଫେରିଲେ ତାଙ୍କରି ଘରୁ। ଏବେ ଗାରେ ପ୍ରଚାର କଲେଣି ସେ କୁଆଡ଼ 
'ସାତପଡ଼ା ଯାଇଥିଲେ ଫେରିଲେ ଆଳୁପାଟେଣା ଦେଇ। ଚାରି ମୁହଁରେ ଛେଳି, କୁକୁର 
ହେଲା ଭଳି ଏବେ ତୁଛା ମିଛ କଥାକୁ ନେଇ ବାପାଙ୍କ ନାଁରେ ଦୁର୍ନାମ। କାରଣ ହେଲା 
ଆମେ କଣ ପାଇଁ ଆଳୁପାଟେଣାରେ ବନ୍ଧୁ ବାନ୍ଧିଛୁ ୨”? ନେତି କହିଲା, ‹ ' ଖାଲି ସେତିକି 
ନୁହଁ ଲୋ ପୂର୍ଣ୍ଣବାବୁଙ୍କ ନାକୁ ମଧ୍ଯ ସେଥିରେ ଯୋଡ଼ି ସାରିଲେଣି। ସେ କୁଆଡ଼େ 
ଆଳୁପାଟେଣିଆଙ୍କ ନେତା।' ' ପୂର୍ଣଚନ୍ଦ୍ରଙ୍କ ନୀ ଶୁଣି କାଇଁଚ ମନ ମାରି ଠିଆ ହେଲା 
ମନେ ମନେ ଭାବୁଥିଲା, ଗାଁ ବାଲାଏ କେତେଦୂର ଯାଇପାରନ୍ତି। କାଇଁଚକୁ ଚୁପ୍‌ ହୋଇ 
ଠିଆ ହେବାର ଦେଖି ନେତି କହିଲା, “ “ସେଥିରେ କଣ ଅଛି କହିଲୁ ? ସମସ୍ତଙ୍କ ଗାଁ 
ପାଇଁ ସମସ୍ତେ ଲାଗନ୍ତି। ଆମ ଗାଁ ପାଇଁ ଆମ ଲୋକମାନେ ଯେମିତି ମିଟିଂ କରୁଛନ୍ତି, 
ତାଙ୍କ ଗାଁ ପାଇଁ ସେ ସେମିତି କାମ କରୁଛନ୍ତି। ଏମାନେ କହିଲେ କ”ଣ ସେ ଚୂପ୍୍‌ ହୋଇ 

ବସିବେ” ' ମୁହଁଟେକି କାଇଁଚ କହିଲା, ˆ ' ଯାହା କହିଲୁ ସତ | କିନୁ ଗୀ ବାଲାଏ ଏବେ 
ତ ଆମ ମୁଣ୍ଡ ଉପରେ ନଡ଼ିଆ ରଖି ଭାଙ୍ଗିବାକୁ ବସିଛନ୍ତି। ପୁଲିସ୍‌ କାହିଁକି ଆସିଲା, 
କାହାଠାରୁ ଖବର ପାଇ ଆସିଲା, ସେଥିପାଇଁ ମାର୍‌ ମାର୍‌ ଭଣ୍ଡାରିଆକୁ ମାର୍‌ ଭଳି ମୋ 
ବାପାକୁ ଦାୟୀ କରୁଛନ୍ି। କାଇଁଚ ଆଉ କଣ କହିବାକୁ ଯାଉଥିଲା, ନେତି ତାକୁ ଚୁପ୍‌ 
କରି କହିଲା, ' ' ଛାଡ଼ମ କେଉଁ ପାଣି କେଉଁଠିକୁ ଯାଉଛି ଅପେକ୍ଷା କରି ଦେଖ୍‌ | ଏମାନେ 
କଣ କହି ବୁଲିଲେ କଥା ଶେଷ ହୋଇଯିବ ନା ତୋ ଦାହାଘର ବନ୍ଦ ହୋଇଯିବ ? 


ନେତି କଥା ପାଟିରୁ ସରିନି, ଠାକୁରାଣୀଙ୍କ ମନ୍ଦିର ପଛପଟ ଲଙ୍କା ଆମ୍ଭ ଗଛ 
ପାଖରୁ ସାବି ପାଟି ଶୁଭିଲା। କାଇଁଚ କହିଲା “ ' ସାବି ତା ମାମୁଁ ଘରୁ କୋଉଦିନ ଆସିଲା 
କିଲୋ ? ତା ପାଟିତ ଶୁଭୁଛି।'? ନେତି କ”ଣ କହିବାକୁ ଗଲା ବେଳେ ସାବି ଦୂରରୁ 
ସେମାନଙ୍କୁ ଦେଖି ପାଟି କରି କହିଲା “ ' ତୁମେ ଦିଇଟା ଏଇଠି ଠିଆ ହୋଇ ଗପ ମାରୁଛ, 
ମୁଁ ଗୀଟା ଯାକ ଖୋଜି ଆସିଲିଣି। ମୁହଁ ଉପରେ ଚେନାଏ ଶୁଖିଲା ହସ ଟାଣି ଆଣି, 
କାଇଁଚ କହିଲା “ କ'ଣ ପାଇଁ ଆମକୁ କାନି ପକାଇ ଖୋଜୁଥଲୁ ବା ? ମାମୁଁ ଘର ଗୀରୁ 
ନେତି ପାଇଁ କ'ଣ କିଛି ଖୁସି ଖବର ଆଣିଛୁ ? ପାଖକୁ ଆସୁ ଆସୁ ସାବି କହିଲା ଖୁସି 
ଖବର କ'ଣ ଆଣିବି ବା! ସେ ଗାଁରେ ତ ପଚାଶ ଘରେ ପାଞ୍ଚ ଫାଙ୍କେ। କିଏ କାହା 
ଘରକୁ ଗଲେ, ଆର ଘରେ ଫୁସୁର ଫାସର'  ! ସାବି ଜାଣିଥିଲା, ଗବକୁଣ୍ଡ ବେହେରା 
ଘରେ ନେତିର ବାହାଘର ପଡ଼ିଛି । ଭଲ ଚଳିବାବାଲା ଘର, ହେଲେ କ”ଣ ହେବ, 
ଗାଁରେ ବହୁ ଲୋକଙ୍କ ସାଙ୍ଗେ ଅପଡ଼। କଥାବର୍ଭା ବନ୍ଦ। ମାମୁଁ ଘରେ ଥିଲା ବେଳେ 
କେତେଥର ମନେ ମନେ ଭାବିଥିଲା ନେତି ବରଘର ଆଡ଼େ ଥରେ ଅଧେ ବୁଲି ଆସିବ 
ନେତି ବରକୁ ଦେଖିବ କିନ୍ତୁ ତା ବୁଢ଼ୀ ଆତ୍ତର ବାରମ୍ବାର ବାରଣକୁ ସେ ଅମାନ୍ଯ କରି, 
ବେହେରା ଘର ଆଡ଼େ ଯାଇପାରି ନଥିଲା। ତା ଆଇ ତାକୁ ତାଗିଦ୍‌ କରି କହିଥିଲା 
“* “ସ୍ବାବି ତୁ ତ “ ଭଡ଼ ଭଡ଼ିଟେ” । ଏ ଗାଁରେ ଜଣକର ଛାଇ ପଡ଼ିଲେ, ଆର ଜଣକର 
ନାହିଁ ଡିଏ। ମାମୁଁ ଘରକୁ ଆସିଛୁ, ଏଇଠି ବସ, ମାଇଁ ମାମୁଁ, ଭାଇମାନେ ଅଛନ୍ତି, ତାଙ୍କ 
ସାଙ୍ଗେ ଦୁଃଖ ସୁଖ ହ। ଗାଁରେ କାହା ଘରକୁ ଯିବା ଦରକାର ନାହିଁ। ଆଜି ବୂଲି ଆସିଲେ 
କାଲି ତୋ ନାଁରେ ଲଗେଇ ଯୁଟେଇ କହି ବୁଲିବେ।”” ଖାଲି ଆଇ ନୂହଁ, ବଡ଼ ମାମୁଁ 
ମଧ୍ୟ ତାକୁ ସେଇକଥା କହି ତାଗିଦ୍‌ କରିଥିଲେ। ମନ କଥା ମନରେ ରଖି ସାବି ମୁହଁ 
ଉପରେ ହସ ଖେଳେଇ ଆଣି କହିଲା। ”'ହଁ ମ ନେତି ବରକୁ ମୁଁ କଂଣ ଦେଖିନି। 
ହେଲେ ସେ ବାବୁ, ମୋ ସାଙ୍ଗେ କଥାବାର୍ଭା କଲେନି କି ପାଖକୁ ଡାକିଲେନି। ମୁଁ 
କାହିଁକି ଉପରେ ପଡ଼ି କଥା କହିଥାନ୍ତି କହୁନୁ ' | କାଇଁଚ କହିଲା “ ‘ତୁ କ'ଣ ଉପରେ 

ପଢ଼ି ଜମା କଥା କହୁ ? ତୋ ମୁହଁକୁ କିଏ ବନ୍ଦ କରିଦେଲା ବାଲା ଅଛି ବା ସେ 
ଗାଁରେ ' | କଥାମୋଡ଼ ବଦଳାଇ ସାବି କହିଲା, “ “ଛାଡ଼ ମଁ ଆମ ନେତି ଯେତେବେଳେ 
ବାହା ହୋଇଯିବ, ଆମେ ସେତେବେଳେ ଦେଖିବାନି, ବେଳ ଆସୁ'' | ନେତି କିଛି ନ 
କହି ଚୂପ୍‌ ହୋଇ ଠିଆ ହୋଇଥାଏ । ମନେ ମନେ ଭାବୁଥିଲା ଆଜି ପର୍ଯ୍ୟନ୍ତ ସେମାନଙ୍କ 
ଘରୁ କିଛି ଖବର ଆସିଲା ନାହିଁ। ଭଦ୍ର ଲୋକ ମଧ୍ଯ କିଛି ଖବର ଦେଇ ନାହାନ୍ତି। 
ଦେଇଥିଲେ ତ ଘରେ କଥାବାର୍ଭା ହୋଇଥାନ୍ତା। ସତ କଥା କହିବାକୁ ଯାଇ ସାବି କହିଲା 
“ତୁ ଯାହା କହଲୋ ନେତି, ମୋତେ ସେ ଗାଁରେ ମୁହୂର୍ରେ ରହିବାକୁ ଭଲ ଲାଗୁ ନଥିଲା। 
କାହା ଘରକୁ ଯାଇପାରିବୂନି କି ଗାଁରେ ଟିକିଏ ବୁଲି ଆସିବୂନି, କ'ଣ ପାଇଁ ବନ୍ଧୁ ବାନ୍ଧବ 
ଘରକୁ ଯିବା ? ଗାଁଟାରେ ପାଞ୍ଚ ଫାଙ୍କ । ଦିନ ଆଠଟା ମୋତେ ଯେପରି ଗୋଟେ ଯୁଗ ଭଳି 
ଲାଗୁଥିଲା | କାଲି ସଂଧ୍ୟାରେ ଆସିଲି । ଆଜି ତ ତମକୁ ଖୋଜି ଖୋଜି ଏଇଠି | 


କାଇଁଚ, ରହି ରହି କହିଲା, ଭାବୁଛି କହିବି ନାହିଁ କିଝୁ କଥାଟା ଯେତେବେଳେ 
ଗାଁ ଭିତରେ କାନକୁ କାନ ହୋଇ ସତର କାନକୁ ଗଲେଣି, ଆମ ଭିତରେ କଥା ହେଲେ 
ସତ କଥାଟା ଜଣାପଡ଼ିବ । କାଇଁଚ ପାଟିରୁ କଥା ଛଡ଼େଇ ନେଇ ସାବି କହିଲା ଗୋ 
ସାଙ୍ଗରେ ଟୋକା ମ୍ୟାନେଜରଙ୍କୁ ଲଗାଇ ଯେଉଁ କଥାଟା କାନକୁ କାନ ହୋଇ ପ୍ରଚାର 
ଚାଲିଛି, ସେଇ କଥା ତ ? ମୁଁ ଗୀରେ ପାଦ ଦେଉ ନଦେଉଣୁ, ଆଜି ସକାଳୁ ସକାଳୁ 
ପଡ଼ିଶା ଘର ନୂଆବୋଉ ମୋତେ ଶୁଣେଇ ଶୁଣେଇ କହିଦେଲେ | ପ୍ରଥମେ ମୁଁ କିଛି ବୁଝି 
ଯାରି ନଥିଲି। ନ ବୁଝିପାରି ତାଙ୍କ ଆଡ଼େ ଚାହିଁବାରୁ ସେ କହିଲେ “ଚେଇଁ ଶୋଇବ 
ଯେ ତାକୁ ଉଠାଇବ କିଏ ଲୋ” '। ସବୁ ଜାଣି ନ ଜାଣିଲା ପରି ହେଲେ, ଆମ କଥା 
ଆମ ପାଖରେ ଥାଉ।”” ଫଟେଇ ହୋଇ ଥରକୁ ପାଞ୍ଚ ଥର ପଚାରିଲା ପରେ ସେ 
କହିଲେ ଗାଁରେ କୁଆଡ଼େ ହୂରି ପଡ଼ିଛି ମୁଁ ସେ ଟୋକା ମ୍ୟାନେଜରଙ୍କ କ୍ଯାଖ୍ଚ ଅଫିସ୍‌ 
ଘରକୁ ଯାଇଥିଲି। ସତରେ ତ ମୁଁ ତା କ୍ୟାମ୍ପ ଅଫିସ୍‌ ଭିତରକୁ ଯାଇଥିଲି। ଏଥିରେ ତ 
ଟିକିଏ ହେଲେ ମିଛ ନାହିଁ। ମ୍ୟାନେଜର ବାବୁ ଟିଭି ଲଗାଇ ଗୋଟେ ନୂଆ ଓଡ଼ିଆ 
ଫିଲ୍ମି ଦେଖୁଥିଲେ। ନବ କାକା, ଆଉ କେତେ ଲୋକ କ୍ୟଯା୍ଚ ବାହାରେ ବସି କଥା 
ହେଉଥଆନ୍ତି । ମୁଁ ସେଇ ବାଟେ ଘାଟ ପାଖରୁ ଫେରିଲା ବେଳେ ଫିଲିମ୍‌ ଦେଖିବାକୁ ପାଞ୍ଚ 
କି ଦଶ ମିନିଟ୍‌ ପାଇଁ ତାଙ୍କ କ୍ୟା୍ଚ ଅଫିସ୍‌ ଭିତରେ ଠିଆ ହୋଇଥିଲି। ଏଥିରେ ମୋର 
ଦୋଷ କଂ ଣ। ମ୍ୟାନେଜର ବାବୁ ଭିଡିଓ ଦେଖାଇଲା ବେଳେ ଗାଁର ପିଲା ମାଇପେ 
ସମସ୍ତେ ଯାଇ ଦେଖୁଛନ୍ତି। ମୁଁ ଯାଇ ପାଞ୍ଚ ମିନିଟ୍‌ ଠିଆ ହୋଇ ଦେଖିଲି ଏଥିପାଇଁ ମୋ 
ନାଁ ଯୋଡ଼ି ଏତେ ଟୁପୁର ଟାପର କାହିଁକି ? ନେତି କହିଲା “ ହଁ, ଯେ ଏ ଗାଁ କଥା ତୁ 

କଂ ଣ ଜାଣିନୁ ? ତୁ ପାଞ୍ଚ ମିନିଟ୍‌ କି ଦଶ ମିନିଟ୍‌ ଠିଆ ହୋଇ ଦେଖିଲୁ, ଏଣେ ଗାଁରେ 
ପ୍ରଚାର ହେଉଛି ମ୍ୟାନେଜର ବାବୁଙ୍କ ସାଙ୍ଗରେ ବସି ଟିଭି ଦେଖୁଛି। ଆଉ କେତେ 
କଥା!” ବଢ଼ ପାଟିରେ ସାବି କହିଲା “ଏ ଗାଁ ବାଲାଙ୍କ ମୁହଁରେ ଲାଜ ସରମ ନାହିଁ, 
ଥିଲେ ଏମିତି କହନ୍ତେ କ ? ନିଜ ଗାଁର ଝିଅ ବୋହୂଙ୍କ ନାମରେ ମିଛ କହି ଦୁର୍ନାମ 
ରଟିବା ଗାଁର ମହତକୁ ଉପରକୁ ଉଠାଉଛି କି ତଳକୁ ପକାଉଛି ? ଗଲା ଦି ବର୍ଷ ଧରି, ଆମ 
ଗାଁକୁ ବିଜୁଳିବତୀ ଆସିବ ଆସିବ ବୋଲି କୁହାଚାଲିଛି। ବିଙକୁଳୀ ଖୁଣ୍ଟ ଆସି ବର୍ଷେ 
ହେଲା ରାସ୍ତା କଡ଼ରେ ପଡ଼ିଲାଣି । ଏ ଗାଁରେ କଣ ପୁଅ ନାହାଁନ୍ତି କ'ଣ ପାଇଁ ବିଜୁଳିବତୀ 
ଆଣନ୍ତେ। ମ୍ୟାନେଜର କ୍ୟାମ୍ପକୁ ଦଉଡ଼ନ୍ତେ କାହିଁକି ? ତାଙ୍କର ପଇସା ଅଛି, ଏଠି ଚିଙ୍ଗୁଡ଼ି 
ବ୍ୟବସାୟ କରୁଛନ୍ତି ବୋଲି ଲୋକମାନଙ୍କୁ ମାଗଣାରେ ଟି.ଭି, ଭିଡିଓ ଆଣି ବେଟେରୀ 
ଲଗାଇ ଦେଖାଉଛନ୍ତି। ମୁଁ ତାଙ୍କ କ୍ଯା୍ଚରେ ଟିଭି ଦେଖିଲି, କେଉଁ ଅବା ଗୋପନରେ 
ଦେଖୁଥିଲି ନା ମ୍ୟାନେଜର ସଂଗେ ଚୋରା ପିରତୀ କରୁଥିଲି। ନବ କାକା, ଆଉ କେତେ 
ପରା ସେଇଠି ବସିଥିଲେ।”” ବେଳକୁ ବେଳ ସାବି ପାଟି ବଢ଼ିବାରେ ଲାଗିଲା! ତା 
ମୁହଁକୁ ଯାହା ଆସିଲା ସେ ବକିବାକୁ ଛାଡ଼ିଲା ନାହିଁ।”” କାଇଁଚ କହିଲା “ହଉ ଆଉ 
ପାଟି କରନା, ଆମେ କଂ” ଣ ତତେ ଚିହ୍ନିନୁ। ଯେଉଁମାନେ ବାରକଥା କହି ତୋ ନାମରେ 
ଦୁର୍ନାମ ରଟୁଛନ୍ତି, ତାଙ୍କ ପାଟିରେ ପୋକ ପଡ଼ୁ । ତୋ ମୁହଁରୁ ତ ସତକଥା ଶୁଣିଲୁ' ' | ସାବି 
କହିଲା “ ‘କହନୁ ତ ମୋ ମୁହଁ ଉପରେ- କହନ୍ତୁ କାହାରି ସାହସ ଅଛି। ଚୋରଙ୍କ 
ଭଳିଆ ପଛରେ ଟୂପୁର ଟାପର ହେଉଛନ୍ତି କାହିକି ?” ' ଚିଲିକା ଭିତର ଗାଁମାନଙ୍କରେ 
ଝିଅବୋହୂଙ୍କୁ ନେଇ ବେଳେବେଳେ ଏ ପ୍ରକାର ମିଛ ଦୁର୍ନାମ ରଟେ | ମିଛ ଦୁର୍ନାମକୁ 
ନେଇ ଗାଁ ଭିତରେ ମାଡ଼ ଫଉଜଦାରୀ, ନିଆଁ ପାଣି ବାସନ୍ଦ, ଜୋରିମାନା ବସିବା ଭଳି 
ଘଟଣା କିଛି କମ୍‌ ନୁହଁ | ନେତି କହିଲା “ ହଉ ହେଲା, ଆଉ ଏବେ ପାଟି କରନା। 
ଯେ କହିବ ତା ମୁହଁ ଉପରେ କହିବୁ । ସତ କଥା ତ ଏବେ ଜଣାଗଲା । ତୁ ନ ଥିଲୁ 
ବୋଲି କିଏ କ”ଣ କହିଲା ବେଳେ ଆମେ କିଛି କହିବାକୁ ସାହସ କରୁନଥିଲୁ। 
ପଦେ କହିଲେ ପାଞ୍ଚ ପଦ ଶୁଣିବାକୁ ପଡ଼ୁଥିଲା, ଆମେ କୁଆଡ଼େ ବୋପା ଅଜାଙ୍କ ନାଁ 
ପକାଉଛୁ !” ” ଏବେ ତ ସେଇମାନଙ୍କ ମୁହଁ ଉପରେ ଜବାଚ ଦେଇ ପାରିବୁ 


କାଇଁଚ କହିଲା, “ସଂଧ୍ୟା ହେଲାଣି, ଚାଲ ଯିବା। ଆମ ତିନି ଜଣଙ୍କୁ ଏଠି 
ଦେଖିଲେ ପୁଣି କିଏ କେତେ କଥା ଲଗେଇ ଯୁଟେଇ କହିବେ।' ? ବାଟ ଭାଟି ଗଲାବେଳେ 
ସାବି କହିଲା ଏତେ ଡର କାହିଁକି ବା, ଝିଅ ଜନମ ହୋଇଛେ ବୋଲି କଂଣ ଆମର କିଛି 

କାଇଁଚର ସ୍ଵପ୍ନ ୧୨୧ 


କହିବାର ଅଧିକାର ନାହିଁ। ଯେ ଚାହିଁବ, ସେ ଆମ ପିଠିରେ ବିଧାଏ ଥୋଇବ। ତୁମେ 
ଯାହା ଭାବ, ମୁଁ କିନୁ ଛାଡ଼ିବନି ଯେ ମୋତେ କହିବ ତା ସାତ ପୁରୁଷ ଉଝାଳିବି। 


ଗାଁ ଭିତରେ ଚାଲିଥିବା ଟୁପୁରୁ“ଟାପର କଥା ଯାଇ ମ୍ୟାନେଜର ବାବୁଙ୍କ କାନରେ 
ପଡ଼ିଲା। ଆକାଶରୁ ତୋଳି ଆଣିବା କଥା। ଗାଁଟା ଯାକର ପିଲା, ବୁଢ଼ା, ମାଇପେ, ମରଦ 
ଭିଡିଓ ସିନେମା ଆଉ ବେଳେ ବେଳେ ଟିଭି ଦେଖାବାକୁ ଆସନ୍ତି । କାହାକୁ କାହିଁକି ବା 
ସେ ମନେ ରଖିବେ | ସମସ୍ତେ ତାଙ୍କ ପାଇଁ ଗାଁ ପିଲା, ସାନ ଭାଇ ଭଉଣୀ ଭଳି । ବଡ଼ମାନଙ୍କୁ 
ସେ ସମ୍ମାନରେ ମାଉସା-ମାଉସୀ ଡାକନ୍ତି । ସାବି ନାଁକୁ ତାଙ୍କ ନାଁ ସାଙ୍ଗେ ଯୋଡ଼ି ଏପରି 
ଅପ ପ୍ରଚାର ପାଇଁ ସେ ମନେ ମନେ ଯେତିକି ଦୁଃଖିତ ହେଲେ, ସେତିକି ଆଶ୍ଚର୍ଯ୍ୟ ବି 
ହେଲେ । ଘଟଣା ସଂପର୍କରେ ଜାଣିବା ପାଇଁ ସେ ନବଘନକୁ ଖୋଜିଲେ। ନବଘନ, 
କ୍ୟାମ୍ପକୁ ଆସିନଥାଏ। ମଝିରେ ଚାରି ଦିନ ପାଇଁ ମ୍ୟାନେଜର ବାବୁ, ଭୁବନେଶ୍ବର 
ଯାଇଥିଲେ | ଚିଲିକାରେ ଏବେ ଚିଙ୍ଗୁଡ଼ି ଧରା କମି ଯାଇଛି । ଫଗୁଣ ପରେ କଲଚର 
ଚିଙ୍ଗୁଡ଼ି (ଘେରି ଭିତରେ ଚାଷ ହୋଇଥିବା) ବାହାରିଲେ ପୁଣି ଭିଡ଼ ଆରମ୍ଭ ହେବ ସୂର୍ଯ୍ୟ 
ମେରାଇନ୍‌ ହେଡ଼୍‌ କ୍ଵାର୍ଟରରୁ ଡକରା ପାଇ ସେ ଯାଇଥିଲେ। ତାଙ୍କ ନରହିବା ଭିତରେ 
ନବଘନ ବି କ୍ୟାମ୍ପକୁ ଆସି ନଥିଲା! କ୍ୟାମ୍ଚରେ ଥିଲେ କେବଳ ଜଗୁଆଳୀ, ରାନ୍ଧୁଣିଆ | 
ନବଘନକୁ ଡାକିବା ପାଇଁ, ମ୍ୟାନେଜର ଜଗୁଆଳୀ ରାମାକୁ ଗାଁ ଭିତରକୁ ପଠାଇଲେ। 
ସାବି, ତା ମାମୁଁ ଘର ଗାଁରୁ ଫେରି, ତା ନାମରେ ଦୁର୍ନାମ ରଟୁଥିବା ଶୁଣିଲା ପରେ ତା 
ମୁହଁରେ ବାଡ଼ ବତା ନ ରଖି ଶୋଧିବା ଆରମ୍ଭ କରିଥାଏ। ଗୀ ମାଇପେ ସାବି ପାଟି 
ଶୁଣିଲେ, ଦୂଆର ଫାଙ୍କରେ କି କାନ୍ଧକୁ ଆଉଜି ଠିଆ ହୋଇ ସାବି କାହାକୁ ଶୋଧୁଛି, 
କ”ଣ କହୁଛି ଶୁଣୁଥାନ୍ତି। ସେମାନଙ୍କ ପାଇଁ ଏମିତିଆ ଗୀ ଝିଅ ପୁଅଙ୍କ ନାମରେ ଲଗେଇ- 
'ଜୁଟେଇ କଥା ବେଶ୍‌ ଆମୋଦଦାୟକ | ମୁହଁ ଉପରେ ସାବିକୁ ଦେଖିଲେ ଆହା ହାଚୁଚୁ। 
କୁଁ ବାଡ଼ିପଶା, ଜୋଗିନିଖିଆ ସାବି ପରି ଝିଅ ନାଁରେ ଦୁର୍ନାମ ବୋଲୁଛନ୍ତି କହି, କେତେ 
ବୁଢ଼ୀ, ଦରବୂଢ଼ୀ ଉପରେ ଉପରେ ଶୋଧୁଥାରନ୍ତି। ସାବି ସେମାନଙ୍କ ଆଖି ଆଗରୁ ଗଲା 
ପରେ କୁହାକୁହି ହୁଅନ୍ତି- ସାବି କୁଁ ସତି ସାବିତ୍ରୀ ବା। ଷୋହଳ କି ସତର ବର୍ଷର ବଢ଼ିଲା 
ଝିଅ ହେଲୁଣି! ତୁ କାହିଁକି ସେ ଟୋକା ମ୍ୟାନେଜର କ୍ୟାମ୍ପ ଭିତରକୁ ଯାଉଥିଲୁ ? ଭିତରେ 
କ'ଣ ହେଲା ନ ହେଲା, ସେ ତ ଭଗବାନଙ୍କୁ ଜଣା- କିଏ ଦେଖୁଛି | ଗାଁ ଭିତରେ ସାବି 
ଯେତିକି ଭଡ଼ ଭଡ଼ି ହୋଇ ପାଟିକଲା, କଥାଟା ସେତିକି ପ୍ରଚାର ହେଲା। ଯେଉଁମାନେ 
ଜାଣିନଥିଲେ ସେମାନେ ଜାଣିଲେ। ଗାଁ ମାଇପିମାନଙ୍କୁ ଲଗେଇ ଜୂଟେଇ ଘାଟ ତୁଠରେ, 
ଜୁଅମୂଳରେ କଥାବାର୍ଭା ହେବା ପାଇଁ ଖୋରାକ ମିଳିଗଲା | 

ମ୍ୟାନେଜରଙ୍କ ପାଖରୁ ଡକରା ପାଇଁ ନବଘନ କ୍ୟଯାଞ୍ଚରେ ପହଞ୍ଚିଲା ବେଳକୁ, 
ମ୍ୟାନେଜରବାଚୁ ମୁହଁ ମାରି କ୍ଯାଅ ବାହାରେ ଚଉକିଟିଏ ପକାଇ ବସିଥାନ୍ତି। ବର୍ଷରୁ 
ଅଧିକା ସମୟ ଧରି, ସେ ଏଇ ଗାଁରେ ରହିଲେଣି! ଗାଁର ଭଲମନ୍ଦରେ ସେ ଜଣେ | 
ଦଶହରା, ଦୋଳ ଚଇତି ପର୍ବ ପର୍ବାଣୀରେ ଗାଁ ଲୋକେ ତାଙ୍କୁ ଖୋଜନ୍ତି। ଏତେ ଦିନ 
ପରେ ତାଙ୍କ ନାମରେ ଦୁର୍ନାମ ରଟିବା, ତାଙ୍କ ମନରେ ଆଘାତ ଦେଇଛି। ନବଘନ 
ଆସିବାରୁ ମ୍ୟାନେଜର ବାବୁ କଥାର ସାମ୍ୟକ ସୂଚନା ଦେବା ପରେ ନବଘନ କହିଲା, 
““ସ୍ରାର୍‌, କାହିଁ ଆପଣ ଏ ଶଳାଙ୍କ କଥା ଉପରେ କାନ ଦେଉଛନ୍ତି ୨ ଏ ପର୍ଯ୍ୟନ୍ତ ଏ 
କଥାର ରହସ୍ୟ ମୁଁ ବୁଝି ପାରିନି । ଆପଣଙ୍କ ଭଳି ଲୋକଙ୍କ ନାଁରେ କାହା ଜିଭରେ ହାଡ଼ 
ଅଛି ଦୁର୍ନାମ କରି କହିବାକୁ ? ଆଜ୍ଞା, ଏଇ ଗାଁରେ ମୋ ପଛରେ ଲୋକମାନେ କଥାବାର୍ଭା 
ହୁଅନ୍ତି ମୁଁ କୁଆଡ଼େ ଗୋଟେ ଚୋର, ଡକାୟତ | ଆପଣ ମୋର ଅନୃଦାତା, ଭାଇ ସଦୃଶ୍ୟ | 
ଆପଣଙ୍କ ଦେହ ଛୁଇଁ କହୁଛି ମୋ ଜୀବନରେ ମୁଁ କେବେ ହେଲେ ଚୋରି କି ଡକାୟତି 
କରିନି! ବିନା ଦୋଷରେ ଜେଲ୍‌ରେ ଗଲି। ଜେଲ୍‌ରୁ ଫେରିଲା ପରେ ସବୁବେଳେ ଏ 
ଅଞ୍ଚଳରେ ଯେଉଁଠି ଚୋରି ହେଲା କି ରାହାଜାନୀ ହେଲା, ପୁଲିସ ଆସି ଆମ ଘରେ| ମୁଁ 
ଜେଲ୍‌ ଯାଇଥିଲି ବୋଲି ମୋତେ ଚିଲିକା ଭିତରେ କେହି ଝିଅ ଦେଲେନି। ନ, ଦିଅନୁ | 
ଚିଲିକା ଭିତର ଗାଁ ମାନଙ୍କରେ ଶିକ୍ଷା ଦୀକ୍ଷାର ଅଭାବ। ଝିଅ ପିଲାମାନଙ୍କ ପଢ଼ିବା ପାଇଁ 
ସୁବିଧା ନଥିଲା। କିଏ କିମିତି ଗାଁ ସ୍କୁଲ୍‌ରେ ପଢ଼ା ଶେଷ କରିବା ପରେ, ଉପର କ୍ଲାସ୍‌ରେ 
ପଢ଼ିବାକୁ ଯାଇ ପାରୁନଥିଲେ। ଗାଁରେ ବସି ପରଚର୍ଚ୍ଚା, ପରନିନ୍ଦା! ଚିଙ୍ଗୁଡ଼ି ଦର ବଢ଼ିବାରେ 
ଏବଂ ଗାଁ ଗାରେ ଚିଙ୍ଗୁଡ଼ି ଘେରି ହେବାରେ ଏବେ ସ୍କୁଲ୍‌ ଘର ମରାମତି ଆଉ ହାଇସ୍କୁଲ୍‌ମାନ 
ଖୋଲୁଛି। ରାସ୍ତା ଘାଟର ଉନ୍ନତି ହେଉଚି। କହୁ ନାହାନ୍ତି ଆଗେ ଗୋଟିଏ ଗାଁରୁ ଆଉ 
ଗୋଟେ ଗାଁକୁ ଯିବାକୁ ହେଲେ, ଡଙ୍ଗା ନ ହେଲେ ଚାଲିଚାଲି, ରାସ୍ତା କେଉଁଠି ଥିଲା ? 
ଏ ପର୍ଯ୍ୟନ୍ତ ସବୁ ଗାଁକୁ ବିଜୁଳିବତୀ ଯାଇନି! ବାହାରକୁ ଯେ ଦାଦନ କାମରେ ଗଲା, ସେ 
ତିନି ବର୍ଷ କି ପାଞ୍ଚ ବର୍ଷରେ ଥରେ ଆସିଲା ଗଲା। କୁହନ୍ତୁ ତ, ଗାଁରେ ରହୁଥିବା ଲୋକଙ୍କ 
କାମ କ”ଣ ? କାହା ନୀରେ ଲଗେଇ ଜୁଟେଇ କହିବାରେ ସେମାନଙ୍କର ଆନନ୍ଦ!”' 
ନବଘନର ଲମ୍ବା କଥା ଶୁଣିଲା ପରେ, ମ୍ୟାନେଜର ବାବୁ କହିଲେ- ମୁଁ ତ ଏ ଗାଁର ଝିଅ 
ବୋହୂଙ୍କୁ ମୋ ଭଉଣୀ ଭଳି ଦେଖେ। କ୍ୟାମ୍ଚ ହେଲା ଦିନରୁ, ତମେ ତ ଏଇଠି ଅଛ । 
ସାବି, କିଏ ମୁଁ ତ ତାକୁ ଭଲ ଭାବେ ଚିହ୍ନିନି। ତମେ ଥିବାବେଳେ ଦିନେ ଗୋଟିଏ ଝିଅ 
ସାଙ୍ଗରେ ଛୋଟ ଝିଅଟିଏ ଧରି କ୍ୟାମ୍ପ ଭିତରେ ଟିଭି ଦେଖି ଚାଲିଗଲେ। ଦଶ କି ପନ୍ଦର 
ମିନିଟରୁ ବେଶି ହେବନି । ତୁମେମାନେ ତ ସବୁ ଏଇଠି ବସିଥିଲ। କଣ ପାଇଁ ଏପ୍ରକାର 
ଦୁର୍ନାମ | ମ୍ୟାନେଜରଙ୍କ କଥା ଶୁଣି ନବଘନ କହିଲା,  ' ଆପଣଙ୍କୁ ଯୋଡ଼ି ଏପରି ଅପପ୍ରଚାର 

କାଇଁଚର ସ୍ଵପ୍ନ ୧୨୩ 


ମୂଳରେ ଆମ ବିରୋଧୀ ଚିଙ୍ଗୁଡ଼ି ମାଲିକମାନଙ୍କ ହାତ ଥିବା ମୁଁ କାହିଁକି ସନ୍ଦେହ କରୁଛି। 
ଆପଣ ଆସିଲା ଦିନରୁ ଆଖପାଖ ଗୀମାନଙ୍କରୁ ସୂର୍ଯ୍ୟ ମେରାଇନ୍‌କୁ ଚିଙ୍ଗୁଡ଼ି ଦେବା ପାଇଁ 
ସମସ୍ତେ ଆସୁଛନ୍ତି । ସୂର୍ଯ୍ୟ ମେରାଇନ, ଚିଙ୍ଗୁଡ଼ିର ଉପଯୁକ୍ତ ମୁଲ୍ୟ ଦେବାରେ ଠକେ ନି କି 
ଓଜନରେ ଏପଟ ସେପଟ କରେନି। ବଡ଼ କଥା ହେଲା, ସାର୍‌, ଆମ କମ୍ପାନୀ ନଗଦ 
ପଇସା ଦିଏ । ଏଠାକାର ମସ୍ୟଜୀବୀମାନେ ପଇସା ନେଲେ, ଦିନ କର ଗୁଜୁରାଣ ମେଞଣ୍ଟାନ୍ତି; 
କିନ୍ତୁ ଅନ୍ୟ ଚିଙ୍ଗୁଡ଼ି କମ୍ପାନୀମାନେ ଚିଙ୍ଗୁଡ଼ି ନେଇ ପଇସା ଦେବାକୁ ନାନା ପ୍ରକାର ଧ୍ବକ୍‌ 
ଚିକି କରନ୍ତି | ଚିଲିକା ଗୋଟାକ ଯାକରେ ସୂର୍ଯ୍ୟ ମେରାଇନ୍‌ର ନାଁ ମୁଁ ଭାବୁଛି, ଆପଣଙ୍କ 
ନାମରେ ଗୀ ଝିଅ ନାଁକୁ ଲଗାଇ ଦୁର୍ନାମ କଲେ, ଗାଁବାଲାଏ ଉତ୍ତ୍ୟକ୍ତ ହୋଇ ଆପଣଙ୍କ 
କ୍ୟାଖ୍କୁ ଏଠାରୁ ଉଠାଇ ଦେବେ। ଝିଅ ବୋହୂଙ୍କ ଇଜତ୍‌କୁ ନେଇ କୌଣସି କଥାକୁ 
ଚିଲିକା ଭିତର ଲୋକମାନେ ବରଦାସ୍ତ କରନ୍ତେନି। ମୁଁ ଯାହା ଭାବୁଛି, ସୂର୍ଯ୍ୟ ମେରାଇନ୍‌କୁ 
ବଦନାମ୍‌ କରିବା ପାଇଁ ଏ ଗୋଟେ ଷଡ଼ଯନ୍ତ୍ର ସାବି ଆଉ ଆପଣ ଏଇ ଷଡ଼ଯନ୍ତ୍ରରେ ବଳି 
ପଡୁଛନ୍ତି।”” କଥା ଶେଷ କରି, ନବଘନ ଚୁପ୍‌ ରହିବାରେ, ମ୍ୟାନେଜର ବାବୁ ନବଘନ 
କଥାକୁ ଗୁରୁତ୍ଵ ଦେଇ ଭାବିଲେ। ନବଘନ, ଏ ଗାଁର ଲୋକ ସତ ମାତ୍ର ତାର ଅଭିଜ୍ଞତା 
ଅନ୍ୟମାନଙ୍କ ଠାରୁ ଯଥେଷ୍ଟ ଅଧିକ । ହୋଇପାରେ କୋର୍ଟ, କଚେରୀ, ଜେଲ୍‌ ଏବଂ 
ଜେଲ୍‌ ସଙ୍ଗାମାନଙ୍କ ସାଙ୍ଗରେ ମିଶି ନବଘନ ଅନ୍ୟ ଗୀ ବାଲାଙ୍କ ଅପେକ୍ଷା ଅଧିକ ଚତୁର, 
ଅଧିକ ଜାଣିବା ଲୋକ | ଭୁବନେଶ୍ବରରେ ଥିଲା ବେଳେ ସୂର୍ଯ୍ୟ ମେରାଇନ୍‌ ହେଡ଼କ୍ଵାର୍ଟରରେ 
ତାଙ୍କ କମ୍ପାନୀକୁ ଡାଉନ୍‌ କରିବା ପାଇଁ, ଅନ୍ଯ ଚିଙ୍ଗୁଡ଼ି କମ୍ପାନୀମାନେ କିପରି ଚେଷ୍ଟା 
କରୁଛନ୍ତି ସେ କଥା ଶୁଣିଥିଲେ। ତେଣୁ ନବଘନ ଯାହା କହିଗଲା, ତା କଥାରେ ଯେ 
ସତ୍ୟତା ନଥାଇ ପାରେ ଏକଥା କହି ହେବନି। ମନ କଥା ମନରେ ରଖି ମ୍ୟାନେଜର 
କହିଲେ, ˆ “ନବଘନ, ଯାହା ହେଲେବି ପ୍ରକୃତ କଥା ବାହାର କରିବାକୁ ପଡ଼ିବ। ତାଛଡ଼ା 
ଗାଁ ଭିତରେ ଯେଉଁ ଦୁର୍ନାମର ପ୍ରଚାର ଚାଲିଛି, ତାର ପରିସମାପ୍ତି ହେବା ଦରକାର ତା 
ନହେଲେ, ଅଯଥାରେ ଗାଁ ଲୋକମାନଙ୍କ ଭିତରେ ମିଛକଥା ପ୍ରଚାର ହୋଇ ସୂର୍ଯ୍ୟ 
ମେରାଇନ୍‌ ବିରୋଧରେ ତିକ୍ତତା ବଢ଼ିବ। ନବଘନ କହିଲା, ଆମ ଗୀ ସହିତ ତଳ 
ଆଠଖଣ୍ଡ ଗାଁ ଏବେ ଆଳୁପାଟଣା ବିରୋଧରେ। ଆପଣ ଜାଣନ୍ତି, ସେମାନଙ୍କର ଧରମ 
ବାପ କିଏ ? ସେ ବି ଜଣେ ଚିଙ୍ଗୁଡ଼ି ବ୍ୟବସାୟୀ । ଆପଣଙ୍କ ସୁନାମକୁ ସେ ସହି ପରୁନାହାନ୍ତି| 
ତେବେ ସାର୍‌, ଆଜି ମୁଁ ଗାଁର ମୁରବୀ ମାଝି ଦାଦିଙ୍କ ସଙ୍ଗେ କଥାବାର୍ଭା କରିବି ଆଉ ଏ 
କଥାର ନିଷ୍ପଭ୍ରି ହେବ। ନବଘନ ଆଉ କଂଣ କହିବାକୁ ଯାଉଥିଲା; କିନ୍ତୁ ମ୍ୟାନେଜର 
ବସିବା ସ୍ଥାନରୁ ଉଠି କ୍ଯାଖ୍‌ ଭିତରକୁ ଯିବାରେ, ସେ ଚୁପ୍‌ ରହିଲା। ନବଘନ ମନେ 
ମନେ ଭାବୁଥିଲା। କିଏ ଏ କଥା ଉଠାଇଛି। ଆଗକୁ ଜଗତନାସୀ ଉପରେ ହୋଇଥିବା 

ଘେରି ଭାଙ୍ଗିବା ପାଇଁ ଆଠଖଣ୍ଡ ଗାଁବାଲାଏ ପ୍ରସ୍ତୁତ ହେବାକୁ ଲାଗିଲେଣି। ଆଉ ଦିନ 
ଦିଇଟା କି ଚାରିଟାର କଥା। ଏଇ ସମୟରେ ଗୀ ଭିତରେ ଏପରି ଏକ ଅପପ୍ରଚାର 
ମୂଳରେ କିଏ ଥାଇପାରେ ? 


ମନ କଥା ମନରେ ଥାଏ! ସଞ୍ଜ ହଉ ନ ହେଉଣ୍ଟ ନବଘନ ଦନେଇ ମାଝିଙ୍କ 
ଘର ଆଡେ ବାହାରିଲା। ଯେତେହେଲେ ସେ ଗାଁର ମୁରବୀ । କୌଣସି କଥା ତାଙ୍କ କାନକୁ 
ନ ନେଇ ନିଷ୍ପତ୍ତ ହୋଇପାରିବ ନାହିଁ | ମ୍ୟାନେଜର ବାବୁ ଆଉ ସାବିକୁ ନେଇ 
ଯେତେବେଳେ ଗାଁ ଭିତରେ ଚାପା ଗୁଞ୍ଜରଣ ସୃଷ୍ଟି ହୋଇଛି, ତାଙ୍କ କାନକୁ କଥାଟା ଯାଇ 
ଥାଉ କି ନଥାଉ, ନବାକୁ ହିଁ ପଡ଼ିବ। ମ୍ୟାନେଜର ବାବୃଙ୍କୁ କଥା ଦେଇ ଆସିଛି। ମାଝିଙ୍କ 
ଘରେ ପହଞ୍ଚିଲା ବେଳକୁ ନବଘନ ଦେଖିଲା, ତାଙ୍କ ଦାଣ୍ଡପଟ ବାଟ ଘରେ ସଉପ ମସିଣା 
ଉପରେ ଗବକୁଣ୍ଡର ବେହେରା ଆଉ ଅରକ୍ଷକୁଦାର ନାରାୟଣ ରାଓ ବାବୁ ବସି କଥାବାର୍ତା 
ହେଉଥାନ୍ତି। ପିଣ୍ଡା ତଳୁ ନବଘନକୁ ଦେଖି ଘର ଭିତରୁ ମାଝି ବୂଢ଼ା କହିଲେ, “ ଏଇତ 
ହଜିଲା ବଳଦ ଖୋଜିଲା ଠେଇଁ | ମୁଁ ତ ମନେ ମନେ ତତେ ଖୋଜୁଥିଲି। ଯାହା ହେଉ 
ଆସି ପହଞ୍ଚିଗଲୁ, ଭଲ ହେଲା।’” ପିଣ୍ଡା ଉପରକୁ ଉଠିଲା ବେଳେ ଗବକୁଣ୍ଡ ବେହେରାଙ୍କ 
ଆଡେ ଚାହିଁ ମାଝି ବୂଢ଼ା କହିଲେ, “ଆମ ସିପକୂଦ ଗାଁରେ ନବଘନ ନ ଜାଣିଲେ କିଛି 
କାମ ହୋଇପାରିବନି। ଡଙ୍ଗାଠାରୁ ଆରମ୍ଭ କରି, ଲୋକ ଏବଂ ସାଙ୍ଗରେ ନବା ସରଞ୍ଜାମ 
ଯୋଗାଡ଼ କରିବା କାମ ହେଲା ନବଘନର। ଅମେ ସିନା କହିଦେବ, କିନ୍ତୁ କାମ କରିବା 
ଲୋକ ହେଲା ସେ।”” ନବଘନକୁ ବସିବାକୁ କହି ଗବକୁଣ୍ଡର ବେହେରା କହିଲେ, 
“ ବୁଝିଲ ନବଘନ, ଆଉ ସମୟ ନାହିଁ। ସେଦିନ ସନ୍ଧ୍ୟାରେ ଭାବକୁଣ୍ଡଳେଶ୍ବର ମନ୍ଦିର 
ପାଖେ ଯହା ନିଷ୍ପତ୍ତି ନେଇଥିଲେ, ତାକୁ ଦିନ ଚାରି ପାଞ୍ଚଟା ଭିତରେ କାର୍ଯ୍ୟକାରୀ କରିବାକୁ 
ପଡିବ। ଦେଖୁଛ ତ ଚିଲିକା ପାଣି କୂଳଛାଡି ଏବେ ଗହିରକୁ ଚାଲିଗଲେଣି। ଆଠ ଦିନ 
ତଳେ ଯେଉଁଠି ପୁରୁଷେ ପାଣି ଥିଲା ଏବେ ସେ ଜାଗାରେ ଅଣ୍ଡଢେ କି ଛାତିଏ ପାଣି। ଦୋଳ 
ପୁର୍ଣିମା ରହିଲା ଆଉ ଦିନ ଦିଇଟା। ଆମେ ଭାବୁଛୁ ଦୋଳ ପୂର୍ଣ୍ିମା ଯିବାର ଦି ଦିନ ପରେ 
ଘେରି ଭାଙ୍ଗବା ତା ନ ହେଲେ ପାଣି କମିଗଲେ ତଳୁ ଡଙ୍ଗା ନେଇ ଜଗତିନାସୀରେ 
ପହଞ୍ଚିବା ସମ୍ଭବ ହେବନି। ଏବେ ତ ଡଙ୍ଗା ଠିକ ବାଟ ଧରି ନଗଲେ ଚଢ଼ାରେ ଲାଗିଯାଉଛି। 
ପୁଣି ଭୁଟି ଭୁଟି ପାଇଁ ପାଣି ଦରକାର।|”? ଅରକ୍ଷକୂଦାର ରାଓ କହିଲେ, “ କଥାଟା ଏବେ 
ପ୍ରଘଟ ନ କରି ଦୋଳ ପୂର୍ଣ୍ଣିମା ବାସି ଦିନ ସବୁ ଗାଁକୁ ଯିବ। ତାପର ଦିନ ରାତି ତିନଟା 
ବେଳେ `ସିପକୂଦା ଘାଟ ପାଖରୁ ସବୁ ଡଙ୍ଗା ଏକାଠି ହୋଇ ବାହାରିବା ଯେମିତି ସକାଳୁ 
ସକାଳୁ ଜଗତିନାସୀ ପାଖରେ ପହଞ୍ଚିଯିବା। ଆଳୁପାଟେଣିଆ କି ପୁଲିସ ବାଲା ଖବରପାଇବା 

ବେଳକୁ ଆମେ ଅମ କାମ ସାରି ଦେଇଥିବା।' ତାଙ୍କ କଥା ନବଘନ ମନକୁ ପାଇଲା। 
କିନ୍ତୁ ସେ କ”ଣ କହିବାକୁ ପାଟି ଥମଥମ କରୁଥିବା ଦେଖି ମାଝି ବୂଢ଼ା କହିଲେ, “କଣ 
କହିବୁ କହୂନୁ। ଇଏତ ଆମ ଭିତର କଥା।” ” ନବଘନ କହିଲା, “ ସବୂ ଠିକ ଯେ- ଡଙ୍ଗା 
ଯିବ, ଲୋକ ଯିବେ, ଘେରି ଭାଙ୍ଗିବା ପାଇଁ ହାତ ହତିଆର ଯିବ, ତଳେ ଜିରୋ ନେଟ୍‌ 
କାଟିବା ପାଇଁ ଦା- ଛୁରୀ ନେବାକୁ ପଡ଼ିବ। ମାତ୍ର ଆଳୁପାଟେଣିଆ ଯଦି ଆମ ଉପରେ 
ହାମେଲା କଲେ, ତେବେ ଆମେ କଂଣ କରିବା ? ଆମ ଡଙ୍ଗା, ଆମ ଲୋକଙ୍କୁ ତ ପୁଣି 
ସେମାନଙ୍କ କବଳରୁ ବଞ୍ଚାଇବାକୁ ପଡ଼ିବ ନା ସେମାନଙ୍କୁ ଦେଖି ଆମେ ଛତ୍ରଭଙ୍ଗ ଦେଇ 
ପଳାଇ ଆସିବା ?”? ନବଘନ କଥା ଶୁଣି ସମସ୍ତେ ଚୂପ୍‌ ରହି ଭାବିବାକୁ ଲାଗିଲେ। ସତ 
କଥା। ସେମାନେ ତଳୁ (ସିପକୂଦଘାଟ ପାଖରୁ) ସାତ ଆଠ କିଲୋମିଟର ବାଟ ଚିଲିକା 
ଭିତରେ ଯିବେ | ଯେତେହେଲେ ଯିବାକୁ ତ ପାଖାପାଖି ଦୂଇ ଘଣ୍ଟାରୁ କମ୍‌ ସମୟ ଲାଗିବନି । 
ଷାଠିଏ କି ସତୁରୀ ଡଙ୍ଗାରେ ଚାରି ଶହରୁ ପାଞ୍ଚ ଶହ ଲୋକ ଯିବେ, କଥାଟା ତ ଛୁପି ରହିଲା 
ଭଳି ନୂହଁ। ତା ଛଡ଼ା ଚଉବରନାସୀ-ଜଗତିନାସୀ ମଝିରେ ଚିଲିକା ପାଣି କମି ଯିବା ପରେ 
ଏବେ ସେଠି ପଡ଼ିଆ ସମଷ୍ଟି ହୋଇଛି। ଚିଲିକା ଭିତରେ ଖଣ୍ଡେ ଛୋଟିଆ ଟାପୁ। ଚାରିପଟ 
ପାଣି ମଝିରେ ଶୁଖିଲା ଟାପୁ ଉପରେ ଆଳୁପାଟେଣିଆ ଝାଟିମାଟିରେ ଘର ଦି ବଖରା କରି 
ସେଇଠି ଚିଙ୍ଗୁଡ଼ି ପାଇଁ ବରଫ ରଖନ୍ତି । ସବୁବେଳେ ଆଠ ଦଶ ଜଣ ଲୋକ | ଘେରି ଜଗିବା 
ସଂଗେ ସେଇ ଘର ଭିତରେ ଭୁଟି ଭୁଟି ପାଇଁ ଡିଜେଲ, ଚିଙ୍ଗୁଡ଼ି ଓଜନ କରିବାର ସରଞ୍ଜାମ, 
କରୋଷେଇବାସ କରି ଖାଇବା ପାଇଁ ଜିନିଷ ସବୁ କିଛି। ସେମାନେ ବାଟ ମାଇଲିଏ ଯାଇ 
ଗାଁରେ ଖବର ଦେବାକୁ ବେଶୀ ସମୟ ନେବନି। ଡଙ୍ଗାରେ କୂଳକୁ ଯିବାକୁ ଦଶ ମିନିଟ 
ଲାଗେ। ସେଠୁ ଗାଁ ବା କେତେ ବାଟ। ନବଘନ କଥାର ଓଜନ ବୁଝି ରାଓବାବୁ କହିଲେ, 
“ ନବଘନ ଯାହା କହିଲେ ସେ ସଂପର୍କରେ ଭଲ ଭାବେ ଭାବି ଆମକୁ ଆଗେଇବାକୁ 
ହେବ। ଆମେ ଘେରି ଭାଙ୍ଗିବାକୁ ତାଙ୍କ ଗାଁ ତଳ ଚିଲିକାନାସୀକୁ ଯିବା, ସେମାନେ କଣ 
ହାତବାନ୍ଧି ବସି ରହିବେ ? ଏକଥା ଆଦୌ ନୂହଁ। ସେମାନେ ଆମକୁ ସାମ୍ପା କରିବାକୁ ମଧ୍ୟ 
ପ୍ରସ୍ତୃତ ଅଛନ୍ତି । ଘଟଣା ତ ଆଜିର ନୂହଁ, ବହୁ ଦିନର। କେବଳ ସେମାନେ ନୂହନ୍ତି, ପୁଲିସ 
ବି ଆସିବ। ଦଙ୍ଗାହାଙ୍ଗାମା ହେବଟା ଜଳ ଜଳ ହୋଇ ଦିଶିଲାଣି। କିନ୍ତୁ ଆମ ଲୋକମାନେ 
ଯାଇ ଆଳୁପାଟେଣିଆଙ୍କ ପାଖରୁ ମାଡ଼ ଖାଇ ଆସିଲେ, ଆମ ମାନଙ୍କର ମୁହଁ ରହିବ 
କେଉଁଠି ?”' ନବଘନ କହିଲା, “ସେମାନେ ଆଜି ନୁହଁ, ବହୁ ଆଗରୁ ପ୍ରସ୍ତୁତି ହୋଇ 
ରହିଛନ୍ତି। ଜଗତନାସୀ ପାଖ ଟାପୁ ଉପର ଘର ଭିତରେ, ସେମାନେ ତେଞଷ୍ଟା, ଭାଲି, ବୋମା, 
ମହଜୂତ କରି ରଖିଛନ୍ତି। ଆମ ପଟ ଡଙ୍ଗା ଟାପୁ ପାଖରେ ପହଞ୍ଚ୍‌ ନ ପହଞ୍ଚୁ ସେମାନେ 
ବୋମା ମାଡ଼ କରି ଆମ ଦଳକୁ ଟାପୁ ଉପରକୁ ଛାଡ଼ିଦେବେନି କି ସ୍ସେଇ ବାଟ ଦେଇ ଘେରି 

ପାଖକୁ ପୂରାଇ ଦେବେନି। ତେଣୁ ମୋ ମତରେ ଜାଗା ଉପରକୁ ଯିବା ପୂର୍ବରୁ ଆମକୁ 
ଗୋଟେ ପ୍ଲାନ କରିବାକୁ ପଡ଼ିବ।”' ସମସ୍ତେ ନବଘନ କଥାକୁ ଗମ୍ଭୀର ସହିତ ଶୁଣୁଆନ୍ତି। 
ଟିକିଏ ରହିଯାଇ ନବଘନ କହିଲା, “ ଯାଗା ଉପରକୁ ଗଲା ବେଳେ ଆମକୁ ତିନି ଦଳ 
ହୋଇ ଯିବାକୁ ହେବ। ଗୋଟେ ଦଳ (ପ୍ରଥମ) ପ୍ରଥମେ ଟାପୁ ଭିତରତୁ ଯିବାକୁ ପ୍ରସ୍ତୁତ 
ହେବ ଟାପୁ ଭିତରେ ଆଠ ଦଶ ଜଣ ଲୋକ ରହୁଛନ୍ତି । ସେମାନଙ୍କୁ ଜବତ' କରି ନେଲେ, 
ସେଠାରେ ଥିବା ଅସ୍ତଶସ୍ତ ବୋମା ଆମ ଅକ୍ତିଆରକୁ ଆସିଯିବ। ଆଉ ଗୋଟିଏ ଦଳ ସିଧା 
ଘେରି ଭାଙ୍ଗିବା ଆରମ୍ଭ କରିବେ ଏବଂ ତୃତୀୟ ଦଳ କୂଳରୁ ଟାପୁକୁ ଆସିବା ଘାଟ ପାଖରେ 
ଜଗି ରହି ସେମାନଙ୍କ ଘେରି ପାଖକୁ କିମ୍ବା ଟାପୁ ଭିତରକୂ ଆସିବାକୁ ସୁଯୋଗ ଦେବେନି। 
ଘଣ୍ଟାକ ଭିତରେ ଆମକୁ କାମ ସାରିବାକୁ ହେବ। ପୁଲିସ ପହଞ୍ଚିଲା ବେଳକୁ ଆମ କାମ 
ଯେପରି ଶେଷ ହୋଇ ଯାଇଥାଏ।” ଦନେଇ ମାଝି, ଗବକୁଣ୍ଡ ବେହେରା ଏ ସବୁ ଶୁଣି 
ମନ ମାରି ବସିଥାନ୍ତି। ପାଟି ଖୋଲି ମାଝି ବୂଢ଼ା କହିଲେ, “ ଦଙ୍ଗା ହାଙ୍ଗାମା ଭିତରେ ନ 
ପଶିବାକୁ ଏତେ ଦିନ କାଳ ଆମ୍ଭେମାନେ ଧର୍ଯ୍ୟର ସହିତ ଅପେକ୍ଷା କଲେ । ଭାବିଥିଲେ, 
ସରକାର କିଛି ଗୋଟାଏ ନିଷ୍ପତି ନେଇ ଘଟଣାର ପରିସମାପ୍ତି ଘଟାଇବେ ¦ କିଛି ତ ହେଲାନି 
ଏବେ ଆଉ ପଛକୁ ଫେରିବା ବାଟ ନାହିଁ। ଯାହା ହେବ ଦେଖାଯିବ। ବେହେରା କହିଲେ, 
“ ନାଇଁ ସେ କଥା ନୁହଁ ଠିକ୍‌ ଭାବେ ସମସ୍ତଙ୍କୁ ସବୂକଥା ଭଲ ଭାବେ ନ ବୂଝାଇ ଘଟଣା 
ଉପରକୁ ଛାଡ଼ି ଦେଲେ ଅଘଟଣ ବେଶି ଘଟିବ। କିଏ କ”ଣ କରିବ, ତା ଉପରେକାହାର ` 
. କର୍ଚୁତ୍ଵ ରହିବନି। ତିନି ଶହରୁ ଚାରି ଶହ ଲୋକ, ଷାଠିଏରୁ ସତୁରୀ ଡଙ୍ଗା ଯେତେବେଳେ 
ଯିବ, ସମସ୍ତଙ୍କ ମଧ୍ୟରେ ସମନ୍ବୟ, ଶୃଙ୍ଖଳା ରହିବା ଦରକାର। ମୋ ମତରେ ଦୋଳ 
ପୁର୍ଣିମା ଦିନ ସନ୍ଧ୍ଯା ପରେ ପ୍ରତ୍ୟେକ ଗାଁରୁ ଦୂଇ ଜଣ ଲେଖାଏଁ ଲୋକ ଆସି ସିପକୁଦ ଘାଟ 
ପାଖ ବରଗଛ ମୂଳେ ନବଘନ ସାଙ୍ଗେ କଥାବାର୍ଭା କରନ୍ତୁ। ସେମାନେ ଯାହା ନିଷ୍ପରି 
ନେବେ, ଡଙ୍ଗାଧରି ଗାଁରୁ ବାହାରିଲା ବେଳେ ସମସ୍ତଙ୍କୁ ସେ କଥା ବୁଝାଇ ଦିଆଯିବ। 
ସିପକୂଦା ଘାଟ ପାଖରୁ ତିନି ଦଳରେ ଭାଗ ହୋଇ ସମସ୍ତେ ଘଟଣାସ୍ଥଳକୁ ବାହାରିବେ | ତା 
ହେଲେ କାମ ଜଲଦି ଶେଷ ହେବ | ପ୍ରତ୍ୟେକ ଦଳର ମୁଣ୍ଜିଆଳମାନଙ୍କ ସଂଗେ ସହଯୋଗ 
ରକ୍ଷା କରିବେ ନବଘନ।”” କଥାବାର୍ଭା ଶେଷ କରି ବେହେରା ଆଉ ରାଓବାବୁ, ମାଝି 
ବୂଢ଼ାଙ୍କ ଘରୁ ବାହାରିଲେ। ସେମାନଙ୍କୁ କିଛି ବାଟ ବାଟେଇ ଦେଇ, ନବଘନ ଫେରିଲା 
ମାଝିଙ୍କ ଘରକୁ | ଦାଣ୍ଡ ବାରଣ୍ଡା ଉପରେ ଲଣ୍ଡନ ଥୋଇ, ଠିଆ ହୋଇ ଅନତି ମାଝିବୂଢ଼ା। 
ନବଘନକୁ ତାଙ୍କ ପାଖକୁ ଫେରିବାର ଦେଖି ପଚାରିଲେ, “ଆଉ କଂଣ କହିବୁ ବୋଲି 
ଫେରିଲୁ, ନାଁ ସେମାନେ କ”ଣ କହିଲେ ?” ? ନବଘନକହିଲା, “ନାଇଁ ଦାଦି, ଇଏ ଆମ 
ଗାଁ କଥା, ତୁମେ ଶୁଣିଛ କି ନାହିଁ, ସାବି ଆଉ ସୂର୍ଯ୍ୟ ମେରାଇନ୍‌ ମ୍ୟାନେଜରଙ୍କୁ ନେଇ ଗାଁ 

ଭିତରେ ଯେଉଁ ଚାପା କଥା ବାର୍ରା ଚାଲିଛି, ଗାଁ ପାଇଁ ଏସବୁ ଭଲ କଥୀ ନୂହଁ। ସତ କି ମିଛ, 
କେହି ବୁଝୁ ନାହାନ୍ତି। ଘାଟଠାରୁ ତୁଠ ପର୍ଯ୍ୟନ୍ତ ଗାଁ ମାଇପିଙ୍କ ଭିତରେ ଟୁପୁରୁ-ଟାପର, 
ଦେଖେଇ ଶିଖେଇ କଥାବାର୍ଭା। ଘେରି ଭାଙ୍ଗିବାକୁ ଯିବା ଆଗରୁ ତୁମେ ଏହାର ଗୋଟେ 
ବିଚାର କର।' ' ମାଝି କହିଲେ, “ ମୋ କାନକୁ ଏକଥା ଆସିନି | ଠିକ ଅଛି କାଲି ସନ୍ଧ୍ୟାରେ 
ମୁଁ ମ୍ୟାନେଜରଙ୍କ କ୍ୟାମ୍ଚ ପାଖକୁ ଯିବି। ସାବି ତ ଆମ ଗାଁ ଝିଅ! ତାକୁ ସେଇଠିକି ଡାକ | 
ଆଉ କାହାକୁ ଜଣାଇବା ଦରକାର ନାହିଁ। ପ୍ରକୃତ କଥା ବୁଝିଲା ପରେ ଯାହା କରିବା।' 


ସକାଳୁ ସକାଳୁ ଗୀ ମୁଣ୍ଡ ପୋଖରୀ ତୁଠରେ ଗାଁ ମାଇପିଙ୍କ ଭିଡ଼ | ଗୀମୁଣ୍ଡ 
ଠାକୁରାଣୀଙ୍କ ପାଖ ଏଇ ପୋଖରୀଟି ଗାଁଟି ଯାକର ଲୋକଙ୍କ ସାହାଭରଷା | ପଶ୍ଚି ମପଟ 
ପୋଖରୀ ଛୋଟ । ଦଳରେ ପରିପୂର୍ଣ। ଗାର ଗୋରୁଙ୍କ ପାଇଁ ସେଇ ପୋଖରୀ | ଗାଁ ପାଖ 
ଚିଲିକା ଘାଟ ପାଣି ଲୁଣି। ଗାଧୋଇ ହେବ କିନ୍ତୁ ମୁହଁରେ ଦେଇ ହେବନି। ଗାଧୋଇ 
ସାରି ଓଦା ଲୁଗାର ଗୋଟିଏ ପଟ କାନି ଚିପୁଡ଼ି ମୁଣ୍ଡ ଉପରେ ପକାଇ,ଶଂଖି ବୋଉ 
ଅଞ୍ଜୁଳାଏ ପାଣି ସୁରୁଜ ଦେବତାଙ୍କ ଆଡ଼େ ଟେକି ଦେଇ ଗୁଣୁଗୁଣୁ ହୋଇ କ”ଣ 
କହିସାରିବା ପରେ, କୂଳରେ ଥୋଇ ଥିବା ମାଠିଆରେ, ଆଣୁଏ ପାଣି ଭିତରକୁ ଯାଇ 
ମାଠିଏ ପାଣି ପୂରାଇ ଅଣ୍ଟା ଉପରେ ରଖିଲା ବେଳେ କହିଲେ “ ‘ଆଲୋ ସାରି ବୋଉ, 
ଶୁଣିଲଟି ଏ ଗୀ କଥା| ଛି ଛି ଲଗେଇ ଜୁଟେଇ କହିବାକୁ ଏମାନଙ୍କ ମୁହଁରେ ବାଡ଼ବତା 
ନଥାଏ। ସଜ ମାଉଁସରେ ପୋକ ପକାଇ ଦେବାକୁ ଏମାନଙ୍କୁ ମୁହୂର୍ରେ ଲାଗେନି ' ' | 
ମୁଣ୍ଡ ଧୋଇ ଗାଧୋଉଥିବା ମାଇପେ ପଞ୍ଚାଏ ଶଙ୍ଖି ବୋଉ ଆଡ଼େ ଚାହିଁଲେ। ସାବୁନ୍‌ 
ଲଗାଇ ଘସିମାଜି ହେଉଥିବା ଯୁଆନ୍‌ ଝିଅ କେତେଟା ତାଙ୍କ ଭିତର କଥାବାର୍ଭା ଛାଡ଼ି, 
ଶଂଖି ବୋଉ କ”ଣ ଗୋଟେ ଅଘଟଣ କଥା କହିବାକୁ ଯାଉଛନ୍ତି ଶୁଣିବାକୁ କାନ 
ଡେରିଲେ । ପୋଖରୀ ତୁଠରେ ହେଉଥିବା ପାଟିତୁଣ୍ଡ କଥାବାର୍ଭା କିଛି ସମୟ ପାଇଁ ବନ୍ଦ 
ହୋଇଗଲା | ମାଠିଆ ଧରି, ଶଂଖି ବୋଉ ପାଣି ଉପରକୁ ଉଠି କହିଲେ “ ଏବେ ତ. 
ସତ କଥା ଜଣାପଡିଲା। ଗୋଟେ ଯୁଆନ୍‌ ଝିଅ ନୀରେ ଏମିତି ଲଗେଇ ଜୁଟେଇକରି 
କହିବା, ଛି ଛି ଛି।'' କଥାଟୀ ପରିଷ୍କାର କରି ନ କହିବାରୁ, ସମସ୍ତେ ତାଙ୍କରି ଆଡ଼େ 
ଚାହିଁ ରହିଥାନ୍ତି ଶଂଖି ବୋଉ କିଛି ଗୋଟେ ନୂଆ କଥା କହିବେ। ସାରି ବୋଉ 
କହିଲା “ “କ”'ଣ ବା କଥୀଟା ଖୋଲି କରି ନ କହିଲେ ଆମେ ଜାଣିବୁ କିମିତି, 
କ'ଣ ହେଇଛି ଶଂଖିବୋଉ କହୁନ। ଆମେ ଜାଣିଲେ କ”ଣ-। ସାରି ବୋଉଙ୍କୁ 
କଥା ଶେଷ କରିବାକୁ ନ ଦେଇ ଶଂଖି ବୋଉ କହିଲେ “ ତୁଛାଟାରେ ସାବି ନାଁରେ 
ଆଜିକୂ ଦଶ କି ବାର ଦିନ ହେବ ଗୀ ଭିତରେ ଟୁପୁର ଟାପର କଥାବାର୍ଭା ଚାଲିଥୂଲା। 

ବଢ଼ିଲା ଝିଅଟାକୁ ବଦ୍ନାମ କରିବାକୁ ଏ ଗାଁ ମାଇପିଙ୍କ ଜିଭ ଖଲ ଖଲ ହୁଏ| କାଲି 
ସଞ୍ଜ ବେଳେ, ମାଝି ବୂଢ଼ା ନିଜେ ଯାଇ କ୍ୟାମ୍ଚ ପାଖରୁ ସତ କଥାଟା ବୁଝି ଆସିଲେ। 
ସେ ମ୍ୟାନେଜର ବାବୁ ଜଣେ ଅତି ଭଲ ଲୋକ। ସାରି ବୋଉ କହିଲା “ସାବି 
ସେଠିକି ନ ଯାଇ ତା ନାଁରେ ଏଡ଼ବଡ଼ କଥା ଉଠାଇ ଦେଲେ। ଛିଆଲୋ କାହାକୁ ଏ 
ଗାଁରେ ବିଶ୍ଵାସ କରିବ ବା''। ଶଙ୍ଖି ବୋଉ କହିଲେ “ସାବି କ୍ୟଯାଖ୍କୁ ଯାଇଥିଲା। 
କିଏ ଆମ ଗାଁରେ ଭିଡିଓ, ଟିଭି ଦେଖିବାକୁ ମ୍ୟାନେଜରର କ୍ଯାମ୍ପକୁ ନ ଯାଉଛି ଯେ, 
ସାବି ଗଲାରୁ ଦୋଷ ହୋଇଗଲା। ସାବି ଗଲାବେଳେ ତା ସାଙ୍ଗରେ ଛୋଟ ଝିଅଟେ 
ଥିଲା, କ୍ୟାମ୍ଚ ଆଗରେ ଘନିଆ ଆଉ କେତେ ଲୋକ ବସିଥଲେ। ମିଛଟାରେ ମ୍ୟାନେଜରକୁ 
ଲଗେଇ ସାବି ନାଁରେ ଅପବାଦ ପ୍ରଚାର କଲେ। ମାଝି ବୁଢ଼ାଙ୍କ ଆଗରେ, ମ୍ୟାନେଜର, 
ଭାବକୂଣ୍ଡଳେଶ୍ବରଙ୍କ ଧଣ୍ଡା ଛୁଆଇଁ କହିଲେ ˆ ସାବି ମୋର ଭଉଣୀ ଭଳି ' | କେତେବଡ଼ 
କଥାଟେ ଟିକିକେ ଛିଣ୍ଡିଗଲା। ” ଗରା କାଖେଇ ଶଂଝି ବୋଉ ଗାଁ ଆଡ଼େ ଗଲାବେଳେ 
ପାଣି ଭିତରେ ଥାଇ କିଏ ଜଣେ କହିଲା ˆ ' ଭିତରେ ଭିତରେ ସଲା ସୁତରା ନାଁ ଉପରେ 
ଲାଗଇ କଳି, ମରମ ବେଦନା ମରମେ ମରୁଛି ସର୍ବଦା ହେଉଛି ଭାଳି' ' | ଏଇ ପଦକ 
ଶୁଣି ସାବୁନ୍‌ ଲଗାଇ ଘସି ମାଜି ହେଉଥିବା ଝି ଅପଞ୍ଚାଙ୍କ ଫୈକିନା ହସି ଉଠିଲେ | ସେମାନଙ୍କ 
ହସ ଦେଖି, ନାଣ୍ତି ଆଇ (ବୁଢ଼ୀର ମୁଣ୍ଡରେ କେରାଏ ହେଲେ କେଶ ନ ଥିବା ଯୋଗୁଁ, 
ପିଲାମାନେ ବୁଢ଼ୀକୁ ନାଣ୍ଡି ଆଇ ବୋଲି ଡାକନ୍ତି । ବୁଢ଼ୀ କୁହନ୍ତି ଯେ ମାସେ କାଳ 
ଜ୍ବରରେ ପଡ଼ି ତାଙ୍କ ମୁଣ୍ଡରୁ ସବୁଯାକ କେଶ ଉପୁଡ଼ି ଗଲା। ସେଇଦିନୁ ମୁଣ୍ଡ ଉପରେ 
ପତଳା ହୋଇ କରାଏ କେଶ) କହିଲେ “ କାହିଁକି ଗୋଟେ ଘୋଡ଼ିଙ୍କ ପରି ହେଁ ହେଁ 
ହଉଛ ? ଟୋକା ମ୍ୟାନେଜର କଥା ପଡ଼ିଲେ ତ ଏମାନଙ୍କ ମନ ଉଲୁସି ଉଠୁଛି । ଘଣ୍ଟାଏ 
ହେଲା ବସି ଘସି ମାଜି ହେଉଛ କାହାକୁ ଦେଖାଇ ହେବାକୁ!” । ନାଣ୍ରି ଆଇ କଥା 
ଶୁଣି, ଝିଅ ପଞ୍ଚାଙ୍କ ଗର ଗର ହୋଇ ପାଣିରେ ପଶିଲେ । 


ଗ୍ରାମରକ୍ଷୀ ସନା ଖୀ, ତଳ ଆଠ ଖଣ୍ଡ ଗାଁ ବାଲାଙ୍କ ଚାଲିଚଳଣ ଉପରେ 
ଭିତିରି ନଜର ରଖିଥାଏ। କିଛି ଦିନ ଧରି ତଳ ଗାଁର ନୀରବତାକୁ ଲକ୍ଷ୍ଯ କଲାପରେ 
ସନାଖୀ ନିକଟ ଭବିଷ୍ଷ୍ୟତରେ କିଛି ଗୋଟେ ବଡ଼ ଧରଣର ଘଟଣା ଘଟିବାକୁ ଯାଉଥିବା 
ଆଶଙ୍କା କରି ଥାନାରେ ରିପୋର୍ଟ କରିଥିଲେ। ତାଙ୍କ ରିପୋର୍ଟ ପାଇ ବଡ଼ବାବୃ, ଗୋଟେ 
ପ୍ଲାଟୁନ୍‌ ପୁଲିସ୍‌ ଫୋର୍ସ, ପୁରୀରୁ ଆଣି ସାତପଡ଼ା ବଙ୍ଗଳା ଭିତରେ ଟେଣ୍ଟ ପକାଇ 
ରଖିଛନ୍ତି । କେତେବେଳେ କେଉଁ କଥା । ଆଗରୁ ସତର୍କ ନ ରହିଲେ ଆଇନ୍‌ଶୃଙ୍ଖଳାକୁ 
ନିୟନ୍ତ୍ରଣ କରିବା ସମ୍ଭବ ହେବନି | ଫୋର୍ସଙ୍କ ସଂଗେ ଆସିଥିବା ମାଜିଷ୍ଟେଟ୍‌ ବଙ୍ଗଳାରେ: 

ରହୁଥାନ୍ତି | ମାଜିଷ୍ଟ୍େଟ୍‌ଙ୍କ ଛଡ଼ା ନୂଆପଡ଼ା ତହସିଲ୍‌ଦାରଙ୍କ, ସ୍ଥାନୀୟ ଅଧିକାରୀ ଭାବେ 
ଏସବୁର ଦାୟିତ୍ଵ । ଖବର ଦବା ନବା ପାଇଁ ସାତପଡ଼ା ଫାଣ୍ଡିର ୱାର୍‌ଲେସ୍‌ ଉପରେ ନିର୍ଭର | 
ଫୋନ୍‌ ଆସିନଥାଏ। କିଛିଦିନ ଧରି ଖରାପ ହୋଇ ପଡ଼ିଥିବା ସାତପଡ଼ା ଫାଶ୍ରିର ୱାର୍‌ଲେସ୍‌ 
ସେଟ୍‌ ଏବେ ସଜଡ଼ା ହୋଇ କଟକରୁ ଆସିଛି। ଏସ୍‌ପି ପୁରୀ, କିମ୍ବା ବ୍ରହ୍ମଗିରି ଥାନା ସହିତ 
ଯୋଗାଯୋଗ କରିବାକୁ ୱଁର୍‌ଲେସ୍‌ ଏକମାତ୍ର ଯୋଗାଯୋଗ ବ୍ୟବସ୍ଥା | ପୁଲିସ ଓ ମାଜିଷ୍ଟେଟଙ୍କ 
ସାତପଡ଼ାରେ ଉପସ୍ଥିତି ରହିବା ଯୋଗୁଁ, ଆନୁପାଟେଣିଆ ନିର୍ଭୟରେ ଘେରିରୁ ଚିଙ୍ଗୁଡ଼ି ଧରୁଥାନ୍ି। 
ସତ ହେଉ କି ମିଛ ହେଉ, ସେମାନେ ପ୍ରତ୍ୟେକ ଦିନ ତଳ ଆଠଖଞଣ୍ଡ ଗାଁ ବାଲାଙ୍କ ନାଁରେ 
ଗୋଟେ ଅଧେ ରିପୋର୍ଟ ଫାଣ୍ଡିରେ ଦେବାକୁ ଭୁଲନ୍ତିନି। 


ଦୋଳ ପୂର୍ଣ୍ଣିମା ରାତ୍ରି। ଚାରିଆଡ଼େ ଆନନ୍ଦ ଉଲ୍ଲାସ ! ଚିଲିକା କୂଳର କେତେ 
ଗାଁରେ ଦୋଳ ମେଳଣ ସାଙ୍ଗକୁ ହରିହର ଭେଟ। ଗାଁ ଗାଁରୁ ପିଲା ମାଇପେ ମେଳଣ 
ଦେଖିବାକୁ ପାଖଆଖ ମେଳଣ ପଡ଼ିଆକୁ ଯାଇଥାନ୍ତି । ଦୋଳ ପୂର୍ଣ୍ିମା ଗୋପାଳମାନଙ୍କର 
ସବୁଠାରୁ ବଡ଼ ପର୍ବ। ପ୍ରତ୍ୟେକଙ୍କ ଘରେ ନୂଆ ଲୁଗା, ବିଭିନ୍ନ ପ୍ରକାର ପୂଜା ସାମଗ୍ରୀ | 
ଗାର, ମଇଁଷୀମାନଙ୍କୁ ଗାଧୋଇ ପାଧୋଇ ପିଠାପଣା ଖାଇବାକୁ ଦିଅନ୍ତି । ସଂଧ୍ୟା ବେଳକୁ 
ଠାଏ ଠାଏ ଲଉଡ଼ି ଖେଳ ହୁଏ | ମଇଁଷି ଶି୍ଘରେ ପ୍ରସ୍ତୁତ ଶି୍ଘା ବଜାଇ ଗୋପାଳ ଯୁବକମାନେ 
ଦୋଳ ପର୍ବକୁ ଉପଭୋଗ କରନ୍ତି। କେଉଁ ଅଜଣା ଯୁଗରୁ ଚିଲିକାକୂଳ ଗାଁମାନଙ୍କରେ 
ରହିଆସୁଥିବା ଗୋପାଳ ବଂଶଧରମାନେ ପୂର୍ବ ପରମ୍ପରାକୁ ଅକ୍ଷୁଷ୍ଣ ରଖିଛନ୍ତି। ପୂର୍ଣ୍ଣମା ଜହ୍ନ 
ଆଲୋକରେ ଚିଲିକା ଜଳରାଶି ଉଦ୍‌ଭାସିତ। ସତେ ଯେପରି ସମଗ୍ର ଚିଲିକା ଗୋଟିଏ 
ବିରାଟ ରୂପା ଥାଳିଆରେ ପରିଣତ ହୋଇଯାଇଛି। ଉପକଣ୍ଠରେ ଗୋପାଳ ଯୁବକଙ୍କ ଶିଘ୍ଘା 
ବାଦନ ସାଙ୍ଗକୁ ଚିଲିକା ଭିତରେ ମଝିରେ ମଝିରେ ବାହାଣୀ କରୁଥିବା ବାହାଣିଆଙ୍କ ମନମତାଣିଆ 
ସଂଗୀତ | ଅଦୂର ବାଲିବନ୍ତ ଝାଉଁଜଙ୍ଗଲ ଭିତରୁ ପାଣି ଚଢ଼େଇଙ୍କ ରାବ। ଏଇପରି ଏକ 
ମନମତାଣିଆ ଅପୂର୍ବ ପରିବେଶ ଭିତରେ ଗମ୍ଭୀର ହୋଇ ଚିନ୍ତାକୂୁଳ ମନରେ, ସିପକୁଦା 
ଗାଁମୁଣ୍ଡ ଘାଟ ପାଖ ବରଗଛ ମୂଳେ ବସିଥାନ୍ତି କେତେଜଣ ଯୁବକ। ରାତି ପ୍ରାୟ ଦି ଘଡ଼ି 
ଉପରେ ତଳ ଗାଁ ପଟୁ, ଦିଖଣ୍ଡ ଡଙ୍ଗା ଆସି ଘାଟ ପାଖେ ଲାଗିଲା। ବରଗଛମୁଳେ ତିଳତସ୍ଡୁଳ 
ଜହ୍ନ ଆଲୋକରେ ବସିଥିବା ନବଘନ କହିଲା, “ ' ବୋଧେ ଅରଖକୁଦା, ମିର୍ଜାପୁରରୁ ଆସିଲେ। 
ଘାଟ ପାଖେ ଡଙ୍ଗା ବାନ୍ଧି ଚାରି ଜଣ ତାଙ୍କରି ଆଡ଼କୁ ଆସୁଥିବା ସେମାନେ ଲକ୍ଷ୍ୟ କଲେ | 


ଦୁଇ ଦିନ ତଳେ, ଗବକୁଣ୍ଡ ବେହେରା ଏବଂ ଅରକ୍ଷକୂଦାର ନାରାୟଣ ରାଓ, 
ମାଝି ବୂଢ଼ାଙ୍କ ସହ କଥାବାର୍ଭା କରିଗଲା ପରେ ପୂର୍ଣ୍ଣିମୀ ଦିନ ରାତିରେ ନବଘନ ସାଙ୍ଗେ 


~~ eo 


ଆଠଖଣ୍ଡ ଗାଁର ଦୁଇ ଜଣିଆ ଯୁବ ପ୍ରତିନିଧି କଥାବାର୍ଭା କରି ଘେରି ଭଙ୍ଗା ଯୋଜନା 

ପ୍ରସ୍ତୁତ କରିବାର କଥା ଥିଲା। ପ୍ରସ୍ତୁତି ସୁରାକ ଯେପରି କେହି ନ ପାଆନ୍ତି ସେଥିପାଇଁ 
ସେମାନେ ସବୁ ପ୍ରକାର ସତର୍କତା ଅବଲମ୍ବନ କରିଛନ୍ତି ପୂର୍ଣ୍ଣିମା ଦିନ ଦୋଳ ମେଳଣ 
ଲାଗି ଦହିଖିଆ ଛକ ଉପରେ ଭିଡ଼ | ମିର୍ଜାପୁର, ଗବକୁଣ୍ଡର ଗ୍ରାମରକ୍ଷୀମାନେ ଯାତ୍ରା ଲାଗି 
ଡିଉଟିରେ ଦହିଖିଆ ଛକକୁ ଦିନ ଘଡ଼ିଏ ଥାଇ ଚାଲିଗଲେଣି। ନବଘନ ଭଲ ଭାବେ 
ଜାଣେ, ଏଇ କେତେଦିନ ହେଲା ମିର୍ଜାପୁର ଗ୍ରାମରକ୍ଷୀ ସନା ଖା, ତା ଗତିବିଧି ଉପରେ 
ଦୃଷ୍ତି ରଖିଛି। ଥାନାରେ ନିଶ୍ଚୟ ରିପୋର୍ଟ କରୁଥିବ! ବରଗଛ ମୂଳେ ସମସ୍ତେ ପହଞ୍ଚିଗଲା 
ପରେ, ନବଘନ କଥା ଆରମ୍ଭ କଲା | ପ୍ରଥମରୁ ସେ ସମସ୍ତଙ୍କୁ ସତର୍କ କରାଇ କହିଦେଲା 
ଯେ, ସେମାନେ ଏଠାରେ ଯାହା ନିଷ୍ପତି ନେବେ ସେ କଥା ଯେପରି କାନରୁ ଦି କାନ ନ 
ହୁଏ ଯଦି ଧାର୍ଯ୍ୟଦିନ ଏବଂ ସମୟ ପୁଲିସ ଜାଣିପାରିବେ, ତେବେ ସେମାନଙ୍କ ସମସ୍ତ 
ଯୋଜନା ପାଣିରେ ପଡ଼ିଯିବ। ଘେରି ଭାଙ୍ଗିବା ପୂର୍ବରୁ ସେମାନଙ୍କୁ ପୁଲିସ ଗିରଫ କରି 
ନେବା ବଡ଼ କଥା ନୂହଁ¦ ନବଘନର କଥା, ସମସ୍ତେ ବରଗଛ ତଳେ ବସି ଶୁଣୁଥାନ୍ତି। 
କୌଣସି ପ୍ରକାର ଆଲୁଅ ବ୍ଯବସ୍ଥା ନଥିବାରୁ ସେମାନେ ସେଠାରେ ବସିଛନ୍ତି ବୋଲି 
ଅଳ୍ପ ଦୂରରୁ ଜାଣିବା କଷ୍ଟକର। ନବଘନ କହିଲା, ‘ଆଜି ଗୁରୁବାର | ଶୁକ୍ରବାର ଛାଡ଼ି 
ଶନିବାର ଦିନ ଭୋର ସକାଳ ତିନିଟା (ରାତି ତିନିଟା) ବେଳକୁ ତଳ ଗାଁରୁ ଆପଣମାନେ 
ସମସ୍ତେ ପ୍ରତ୍ୟେକ ଗାଁରୁ ଅନ୍ୟୁନ ପାଞ୍ଚ ଖଣ୍ଡ ଡଙ୍ଗା ଏବଂ ପ୍ରତ୍ୟେକ ଡଙ୍ଗାରେ ସାତ ଆଠ 
ଜଣ ଲୋକ ଧରି ଆସି ପହଞ୍ଚବ | ସାଙ୍ଗରେ ଘେରି ଭାଙ୍ଗିବା ପାଇଁ କଟୁରି, ଦା, ଶାବଳ, 
କୁରାଢ଼ି, ଫାର୍ଶା ଆଣିଥିବ। ନିଜର ସୁରକ୍ଷା ଲାଗି ପ୍ରତ୍ୟେକ ଡଙ୍ଗାରେ ଲାଠି, ଭାଲି, ତେଞ୍ଟା 
ମଧ୍ୟ ରହିବ | ଖଣ୍ଡା, ବର୍ଚ ଡଙ୍ଗା ଭିତରେ ପଡ଼ିଥିବ। ଦରକାର ବେଳେ କାମରେ ଆସିବ। 
ଆମେ ଯେତେବେଳେ ଘେରି ଭାଙ୍ଗିବାକୁ ଯାଉଛେ, ସେମାନେ ମଧ୍ଯ (ଆଳୁପାଟେଣିଆ) 
ଆମକୁ ପ୍ରତିରୋଧ କରିବାକୁ ଛାଡ଼ିବେନି | କିଏ ଜାଣେ କେତେବଡ଼ ଗଣ୍ଡଗୋଳ, ଦଙ୍ଗାହାଙ୍ଗାମା 
ହେବ । ଯେତେବେଳେ ଆମେ ସମସ୍ତେ ଘେରି ଭାଙ୍ଗିବା ପାଇଁ ନିଷ୍ପତ୍ତି ନେଇଛ୍େେ, 
ସେତେବେଳେ ଆଉ ଏସବୁ କଥାକୁ ଭାବିବାକୂ ପଡ଼ିବନି। ଘଟଣା ଉପରେ ଯାହା ହେବ, 
ତାକୁ ସମ୍ମୁଖୀନ କରିବାକୁ ପଡ଼ିବ।” ନବଘନର କଥାଶୁଣି ଅରକ୍ଷକୂଦାର ଦର୍ଶନ ରାଓ କହିଲା, 
“ସବୁ ଠିକ୍‌ ଅଛି ଯେ ଆମେ ଶୁଣୁଥିଲୁ। ସେମାନେ କୁଆଡେ ଜଗତିନାସୀ ପାଖ ଟାପୁରେ 
ହାତବୋମା ଦେଶୀ ବନ୍ଧୁକ ଆଣି ରଖିଛନ୍ତି। ଯଦି ପ୍ରକୃତରେ ତାଙ୍କ ପାଖରେ ଦେଶୀ ବନ୍ଧୁକ 
ହାତ ବୋମା ମହଜୁଦ ଥାଏ, ତେବେ ଆମେ ଘେରି ପାଖକୁ ଯାଇ ଘେରି ଭାଙ୍ଗିବା ସମ୍ଭବ 
ହେବନି।” ' ବସିଥିବା ଅନ୍ୟମାନେ ସମସ୍ତେ ମୁଣ୍ଡ ହଲାଇ ତା କଥାକୁ ସମର୍ଥନ କଲେ । 
ନବଘନ କିଛି କହିବା ପୂର୍ବରୁ ସିପକୁଦାର ଗେଶ୍ଣୁଆ ପାଟିକରି କହିଲା, “କିଛି ଡିରିବାର 
ନାହିଁ- ଘନ ଭାଇ ସବୁ ଠିକ୍‌ କରି ସାରିଛି” ସମସ୍ତେ ନବଘନ ମୁହଁରୁ କଥାଟା ଶୁଣିବାକୁ 

ଅପେକ୍ଷା କରି ଚୂପ୍‌ ରହିଲେ। ନବଘନ ଚାହୁଁ ନଥିଲା, ତାର ଗୁପ୍ତ ଯୋଜନାଟା ଏମିତି 
ସହଜରେ ବାହାରକୁ ଚାଲିଆସିବ। ମନେ ମନେ ଗେଣ୍ଡୁଆ ଉପରେ ବିରକ୍ତ ହେଲେ ମଧ୍ୟ 
ବସିଥିବା ସମସ୍ତଙ୍କୁ ଜଣାଇବା ପାଇଁ କହିଲା, “ “ସେମାନଙ୍କ ହାତ ବୋମା ଆଉ ଦେଶୀ 
ବନ୍ଧୁକ ଗୁଳିର ସମ୍ମୁଖୀନ ହେବା ପାଇଁ ମୁଁ ଗୋଟିଏ ପ୍ଲାନ କରିଛି । ଆମ ଗାଁରୁ ଯେଉଁ ପାଞ୍ଚଖଣ୍ଡି 
ଡଙ୍ଗା ଯିବ, ସେଥି ମଧ୍ୟରୁ ଦୂଇ ଖଣ୍ଡ ଡଙ୍ଗା ଦେହରେ ଦେଶୀ ତୋପ ବନ୍ଧା ହେବ। ସେଇ 
ତୋପ ଦେହରେ ବାରୁଦ ଗୁଳା ରହିବ! ଦରକାର ପଡ଼ିଲେ ଶହେ ଗଜ ଦୂରରୁ ଟାଯାଇ 
ସେମାନଙ୍କୁ ସାମ୍ବା କରାଯିବ।” ଦେଶୀ ତୋପ କଥା ଶୁଣି ସମସ୍ତେ ବୋକାଙ୍କ ଉନି ଚାହିଁ 
ରହିଲେ। ତୋପ ତ ଇଂରେଜମାନେ ଫୁଟାଇ ଖୋର୍ଧାଗଡ଼କୁ ଦଖଲ କରି ନେଇଥିଲେ। 
ଏବେ ଖୋର୍ଧା ଏସ୍‌ଡିଓ କଚେରୀ ସାମ୍ପାରେ ଇଂରେଜ ଅମଳର ତୋପ ସମସ୍ତଙ୍କ ଦେଖିବା 
ଲାଗି ଥୁଆ ହୋଇଛି। ପୁଣି ଦେଶୀ ତୋପ କ”ଣ ? ସମସ୍ତଙ୍କ ସଂଶୟ ଭାଙ୍ଗିବାକୁ ଯାଇ 
ନବଘନ କହିଲା, “ ଦେଶୀ ତୋପ ହେଲା, ବାହାଘର, ଯାନିଯାତ୍ରା ବେଳେ ଯେଉଁ ଲୁହାନଳୀ 
ଦେହରେ (ତୋପ ଆକାର ଲୁହା ପାଇପ) ହାତ ତିଆରି ଗଡ଼ମା ଦିଆଯାଇ ଫୁଟା ଯାଏ 
ଦେଖିଥିବ, ଏଇ ତୋପରେ ହାତ ତିଆରି ଗଡ଼ମା ରଖାଯାଇ ନିଆଁ ଲଗାଇ ଦେଲେ, ତାହା 
ଦୁଇ ଶହ ଫୁଟ କିମ୍ବା ତା ଉପରକୁ ଯାଇ ଆକାଶରେ ଫୁଟେ। ସେଇ ହାତ ତିଆରି ଗଡ଼ମା 
ଦେହରେ ହାତ ବୋମାରେ ଦିଆଯାଉଥିବା ଗୋଡ଼ି, କାଚ ଦେଲେ ତାହା ହାତ ବୋମା 
ଭଳି କାମ କରିବ । ଆମ ଡଙ୍ଗରେ ସେଇ ତୋପକୁ (ଲୁହା ନଳୀ) ଡଙ୍ଗା ଫନ୍ଦ ଉପରେ ରଖି 
ଚିଲିକା ଭିତରୁ ଫୁଟାଇଲେ ତାହା ଶହେ ଗଜ ଦୂରରେ ପଡ଼ି ଫୁଟିବ। ସେମାନଙ୍କ ହାତ 
ବୋମା କେତେଦୂର ଆସିବ ? ସମସ୍ତେ ନବଘନ କଥାରେ ଆଶ୍ଚର୍ଯ୍ୟ ପ୍ରକଟ କରିବା ସଂଗେ 
ତାର ବୂଵ୍ଧିକୁ ତାରିଫ କଲେ। କେତେ ଜଣ ସନ୍ଦେହ ପ୍ରକାଶ କରିବାରୁ ନବଘନ କହିଲା 
ଯେ ସେ ପରୀକ୍ଷା ନିରୀକ୍ଷା କରି ସାରି କହୁଛି।' 


ନିଷ୍ପଭ୍ତି ଅନୁସାରେ ଶନିବାର ଦିନ ଭୋର ତିନିଟାରେ ସମସ୍ତେ ସିପକୁଦଘାଟ 
ପାଖରେ ପହଞ୍ଚଲା ପରେ, ସମସ୍ତ ଡଙ୍ଗା ତିନି ଭାଗ ହୋଇ ଜଗତନାସୀ ଆଡେ ଯିବ। 
ପ୍ରଥମ ଦଳ ଟାପୁ ଉପରକୁ ଯାଇ ସେଠାରେ ତିଆରି ହୋଇଥିବା ଘର ଉପରେ ଚଢ଼ାଉ 
କରି ଘର ଭିତରେ ଥିବା ମାରଣାସ୍ତ୍କୁ ଜବତ କରିବେ । ସେଠାରେ ଥିବା ଆଳୁପାଟଣାର 
ଲୋକମାନଙ୍କୁ ଅକ୍ତିଆର କରି ରଖିବେ। ଏଇ ଦଳ ସାଙ୍ଗରେ ଲାଠି, ବାଡ଼ି, ତେଞ୍ଟା, 
ଫାର୍ସା ନେଇଥିବେ। ଦ୍ଵିତୀୟ ଦଳ ସିଧା ଘେରି ପାଖକୁ ଯାଇ ଘେରି ଭାଙ୍ଗିବେ । ଏଇ 
ଦଳରେ ଅତି କମରେ ଶହେରୁ ଅଧିକ ଲୋକ ଯିବେ ଏବଂ ଘଣ୍ଟାଏ ମଧ୍ଯରେ ଘେରି 
ଭଙ୍ଗା କାମ ସାରିବେ । ତୃତୀୟ ଦଳ ଡଙ୍ଗା ଧରି ଚିଲିକା କୂଳକୁ ଯାଇ ଆଳୁପାଟଣା 

୧୩୨ କାଇଁଚର ସ୍ଵପପ 


ଗ୍ରାମରୁ କେହି ଯେପରି ଡଙ୍ଗା ଧରି ଟାପୁ କିମ୍ବା ଘେରି ପାଖକୁ ଆସି ନ ପାରିବେ, ତାକୁ 
ଦେଖିବେ । ନବଘନ, ତୋପ ବନ୍ଧା ଡଙ୍ଗା ଦୁଇଟିରୁ ଗୋଟିଏ ଟାପୁ ନିକଟରେ ଆଉ 
ଗୋଟିଏ କୂଳ ପାଖ ଚିଲିକା ଭିତରେ ରଖି ସଜାଗ ରହିବ। ଘଣ୍ଟାକ ମଧ୍ୟରେ ଘେରି 
ଭଙ୍ଗା କାମ ଯେପରି ସରେ, ସେଥିପ୍ରତି ସମସ୍ତେ ଦୃଷ୍ଟି ଦେବେ। ନବଘନ ଯୋଜନା 
ସମସ୍ତଙ୍କ ମନକୁ ପାଇଲା। ଯାହାର ଯାହା ସଂଦେହ ଥିଲା, ନବଘନକୁ ପଚାରି ସେମାନେ 
ବୁଝି ନେଲେ। ରାତ୍ରି ପ୍ରହରକ ବେଳକୁ, ଯେ ଯାହା ବାଟ ଧରି ବାହାରିଲା ବେଳେ 
ନବଘନ ପୁଣି ଥରେ ମନେ ପକେଇ ଦେବାକୁ ଯାଇ କହିଲା, “ ଭାଇ ଏକଥା ଯେପରି 
କାନକୁ ଦି କାନ ନ ହୁଏ।” | 


ରିଷ୍ଟ ଖଣ୍ଡନ ପାଇଁ କାଇଁଚ ବୋଉ, ଭାବକୁଣ୍ଡଳେଶ୍ବର ମନ୍ଦିରରେ ଗ୍ରହ ଶାନ୍ତି 
ହୋମର ଆୟୋଜନ କରିଥାନ୍ତି। ଦୋଳ ପୂର୍ଣ୍ଣିମା ବାସୀ ମୀନ ସଂକ୍ରାନ୍ତି । କାଇଁଚର ବାହାଘର 
ଆଳୁପାଟଣା ଘନ ମାଝି ଘରେ ପଡ଼ିବା ଦିନରୁ ସବୁଦେଳେ କିଛି ନା କିଛି ବିଘ୍ନ ଲାଗି 
ରହିଛି। ମକର ସଂକ୍ରାନ୍ତି ଦିନ, ମା କାଳୀଜାଇଙ୍କ ପାଖରେ ନିର୍ବନ୍ଧ ହୋଇଥିଲା। କଥା 
ବିଣ୍ରିଥିଲା ଯେ ଚଇତ ମାସ ପରେ ବୈଶାଖ ମାସରେ ଝିଅ ଲଗ୍ନରେ ବାହାଘର ଦିନ ଠିକ୍‌ 
ହେବ। ଇଆ ଭିତରେ ମାସେ ବିତିଗଲାଣି ମାଝିଙ୍କ ପାଖରୁ ଏପର୍ଯ୍ୟନ୍ତ କିଛି ଖବର 
ମିଳିଲାନି। ଗାଁ ଗଣ୍ଡଗୋଳ ଯୋଗୁ କେହି କୁଆଡ଼େ ଯିବାକୁ ଡରୁଛନ୍ତି । ଫଗୁ ଦଶମୀ ଦିନ 
ଗାଁ ଅବଧାନଙ୍କୁ ଡକାଇ କାଇଁଚ ବୋଉ କାଇଁଟର କୋଷ୍ଠୀ ଦେଖାଇ ଥିଲେ। ଶୁକ୍ଣ 
ମହାଦଶାରେ ମଙ୍ଗଳ ଅନ୍ତର୍ଦଶା ଶୁଭ ଳାମରେ ବିଘ୍ଵ। ମଙ୍ଗଳ ଅର୍ନ୍ତଦଶା ନ କଟିବା 
ପର୍ଯ୍ୟନ୍ତ ବାହାଘର ଯୋଗାଇବ ନାହିଁ, ତେବେ ସବୁ ପାଇଁ ତ ପ୍ରତିକାର ଅଛି। କାଇଁଚ 
ବୋଉର ଶୁଖିଲା ମୁହଁ ଦେଖି, ଅବଧାନେ କହିଲେ ରିଷ୍ଟ ଖଣ୍ଡନ ପାଇଁ, ମହାଦେଦବଙ୍କ 
ମନ୍ଦିରରେ ହୋମ କରିବା ଲାଗି। ଶନିଙ୍କ ଶୁଭ ଦୃଷ୍ଟି ପାଇଁ ଯାହା ଯାହା ହୋମ ସାମଗ୍ରୀ 
ଦରକାର, ଅବଧାନେ ତାର ଗୋଟେ ଲମ୍ବା ଲିଷ୍ଟ କରି ଦେଇ ଯାଇଥିଲେ। ତିନି ଶାଖା 
ଯୁକ୍ତ ଶହେ ଆଠ ନିଖୁଣ ବେଲପତ୍ର, ଲହୁଣୀ, ନବାତ, କଦଳୀ, ମହାଦେବଙ୍କ ପାଖରେ 
ଲାଗି ହେବା ପାଇଁ ଦରକାର | ପଞ୍ଚାମୃତ ପାଇଁ, ଘିଅ, ମହୃ, ଦୁଧ, ଦହି, ଗୁଡ଼ ଦରକାର | 
ଶାନ୍ତି ହୋମ ପାଇଁ ଭଲ ବ୍ରାହ୍ମଣ । 


ଠାକୁରଙ୍କ ମାଜଣା, ଶାନ୍ତି ହୋମ ସାଙ୍ଗକୁ ବ୍ରାହ୍ମଣ ଭୋଜନ ଯେପରି ଠିକ୍‌ ଠିକ୍‌ 
ଭାବେ ହୁଏ, ସେଥୁପାଇଁ କାଇଁଚ ବୋଉ ଦିଅରଙ୍କୁ ସାଙ୍ଗରେ ଧରି ଭୋରୁ ଭୋରୁ ମନ୍ଦିରକୁ 
ଚାଲିଯାଇଥାନ୍ତି। ପଛରେ କାଇଁଚ ଏବଂ ଅନ୍ୟମାନେ ଯିବେ। ହୋମ ନ ସରିବା ପର୍ଯ୍ୟନ୍ତ 
କାଇଁଚ ନିର୍ଦକା ଉପବାସରେ ରହିବ। ହୋମ ପରେ ପ୍ରସାଦ ସେବନ। କାଇଁଚ ବୋଉ 

କାଇଁଚର ସ୍ଵପ୍ନ ୧୩୩ 


ଯିବା ପରେ ସକାଳୁ ସକାଳୁ ଗାଧୁଆ ପାଧୁଆ ସାରି କାଇଁଚ ନେତି ଆଉ ସାବି 
ଭାବକୁଣ୍ଡଳେଶ୍ବଵର ମନ୍ଦିର ଆଡେ ବାହାରିଲେ। ଦିନକ ଆଗରୁ କାଇଁଚ ସେମାନଙ୍କୁ ତା 
ସାଙ୍ଗରେ ଯିବାଲାଗି କହିଥଲା। ବାଟରେ ଗଲା ବେଳେ ନେତି କହିଲା ଯାହା ହେଉ 
ସାବି କଥାଟା ତୁଟିଗଲା। ଗାଁ ଭିତରେ ଯେମିତି ପ୍ରଚାର ଚାଲିଥୁଲା ନାଁ... | ନେତି ପାଟିରୁ 
କଥା ଛିଡାଇ ନେଇ, ସାବି କହିଲା “ କ”ଣଟେ ମୁଁ କରି ପକେଇଥିଲି ଯେ, ମୋ ନାଁରେ 
ଏତେ କଥା | ଏବେ ମ୍ୟାନେଜର ବାବୁ ଧଣ୍ଡା ଛୁଇଁ କହିଦେଲେ ସାବି ମୋର ଭଉଣୀ 
ଭଳି” ଏତିକିରେ କଥା ଶେଷ ହୋଇଗଲା | କିନ୍ତୁ ମୁଁ ଏ ଗାଁର ଝିଅ ହୋଇ ମୋ ନାଁରେ 
ମିଛକଥା କହି ବଦନାମ ରଟେଇବାକୁ ଏମାନଙ୍କ ପାଟି ଗଲା କେମିତ ? ଏବେ ପୁଣି 
ଧରମ ଭାଇ, ଧରମ ଭଉଣୀ କହି ସେଇପରି ବଦନାମିଆଁ କଥା କହିବାକୁ କିଏ ଏମାନଙ୍କ 
ପାଟିରେ ତୁଣ୍ଡି ବାନ୍ଧିବ ? କାଇଁଚ କହିଲା” କାଇଁ ସେମିତିଆ କଥା କହୁଛୁ ବା ? ଆମେ 
ଜାଣୁ ମ୍ୟାନେଜର ବାବୁ ଅତି ଭଲଲୋକ। ଦେଖିବାକୁ ଯିମିତି, ବ୍ଯବହାର ସେମିତି। 
ଭଲ ଘରର ପୁଅ,ସେ କାହିଁକି ଖରାପ ଚିନ୍ତା କରିବେ। ଖରାପ ଚିନ୍ତା ଯାହା ଆମ ମନ 
ଭିତରେ।” ନେତି କହିଲା ରୀଁରେ କଥାଟା ପ୍ରଚାର ହେଲା ପରେ, ମୁଁ ମନେମନେ 
ଭାବୁଥିଲି, ସାବି ଆମର କେତେ ଚତୁରୀ କେତେ ଚାଲାକ ଝିଅ ମଁ | ମ୍ୟାନେଜର ବାବୁଙ୍କ 
ପ୍ରେମରେ ପଡିଗଲା । ସେ ତ କେଉଁ ପଠାଣ କି ଖୀରସ୍ତାନ୍‌ ଘରର ପୁଅ ନୁହେଁ ଭଲ ଘରର 
ପୁଅ। ଭଲ ହୋଇଥାନ୍ତା .ଆମ ଗାଁରୁ ଗୋଟେ ଝିଅ ତାଙ୍କୁ ବାହାହୋଇଥୁଲେ। “ କାଇଁଚ 
କହିଲା” ଛାଡ ମଁ କାହାକୁ ନେଇ କ'ଣ କହୁଛ | ସେତ ଏବେ ଆମ “ସାବିର ଧରମ 
ଭାଇ ହେଲେଣି। ଆଉ ପୁଣି ସାବିକୁ ନେଇ ତାଙ୍କ ସାଙ୍ଗେ ଯୋଡୁଛୁ କାହିଁକି! “ ମୁହଁ 
ଛିଚାଡି ସାବି କହିଲା ସେ ମୋ କଥା କହୁନି ଯେ ତା ମନ କଥା କହୁଛି। ତା ହେଲାବାଲା 
ଶଶୁର ତ ଯିଦି ଧରି ବସିଛି ହିରୋହୁଣ୍ଡା ମଟର ସାଇକେଲ ଦେଲେ ଯାଇ ନିର୍ବନ୍ଧ କରିବ। 
ଭାଇମାନଙ୍କ ଯିଦି ଯାହାହେଲେ ବି ମଟର ସାଇକେଲ ଦବୁ ନାହିଁ। ଆମ କୂଳରେ 
ଯୌତୁକ ଦବା ନବା ନାହିଁ ଝିଅକୁ ଯାହା ଦବା କଥା ଦବୁ। ନେତି ବାହାଘର କି ତୋ 
ବାହାଘର ଠିକ୍‌ ନ ହୋଇଥିଲେ, ମୁଁ ତ ତମ ବାହାଘର କଥା ସେଇଠି ପକାଇଥାନ୍ତି। 
ଯେତେବେଳେ ଭଉଣୀବୋଲି ସମ୍ମତି ପାଇଲେଣି, ତୁମ ଭିତରୁ କାହାକୁ ଭାଉଜ କରିବାକୁ 
ପଳେଇଥାନ୍ତି କାହିଁକି ୨ ତୁମେ ଦୁହେଁ କଣ ଅସୁନ୍ଦର ନାଁ ମ୍ୟାନେଜର ବାବୁଙ୍କ ଲାଖି 
ନୁହଁ।”” ସାବି କଥା ଶୁଣି, କାଇଁଚ, ନେତି ଚୂପ୍‌ ହୋଇ କିଛି ବାଟ ଗଲା ଭିତରେ ସାବି 
କହିଲା “ଆଲୋ, ମହାଭାରତର ଦ୍ରୌପଦୀ ରାଣୀ ପାଣ୍ଡବ ପାଞ୍ଚ ଭାଇଙ୍କୁ ବର ରୂପେ 
ପାଇଥିଲେ ମଧ୍ଯ କର୍ଣ୍ଣଙ୍କ କଥା ତାଙ୍କ ମନ ଭିତରେବେଳେ ବେଳେ ଉଙ୍କି ମାରେ | 
ଥଟା କରିବାକୁ ନେତି କହିଥିବା କଥା ଅଲଗା ବାଟ ଧରିବା ଦେଖି, କାଇଁଚ କହିଲା 

୧୩୪ କାଇଁଚର ସ୍ଵପ୍ନ 


“ “ ବାଡ଼ ଲୋ, ସେ ଅଲୋଡ଼ା କଥାରୁ ଆମକୁ କ'ଣ ମିଳିବ। ମ୍ୟାନେଜ ବାବୁ ମ୍ୟାନେଜର 
ବାବୁ- ଆମେ ସବୁ ଏଇ ମଫସଲ ଗାୀର ଝିଅ! କାହିଁ ରାଣୀ ଆଉ କାହିଁ ଚନ୍ଦ୍ରକାଣୀ' ' | 


ସେମାନେ ମନ୍ଦିର ପାଖେ ପହଞ୍ଚିଲା ବେଳକୁ ମହାଦେବଙ୍କ ମାଜଣା ଆରମ୍ଭ 
ହୋଇଯାଇଥାଏ। ଶହେ ଆଠେ ବେଲପତ୍ର ଲାଗି ହେବା ପରେ ଶାନ୍ତି ହୋମ ଆରମ୍ଭ 
ହେବ। ବ୍ରାହ୍ମଣ, ବାଲି, ହୋମକାଠ, ନଡ଼ିଆ, କଳସ ସବୁ ଠିକ୍‌ କରି ହୋମ ସାମଗ୍ରୀ 
ସଜାଡୁଥାନ୍ତି। ହୋମ ପାଇଁ ଅଲଗା ଘିଅ ଆସିଥାଏ। ଶନିଙ୍କ ଶାନ୍ତି କରିବା ପାଇଁ କଳା 
ଦୁଦୁରା ଫୁଲ, କଳା ଅପରାଜିତା, ମନ୍ଦାରଫୁଲ ଆସିଥାଏ। କାଇଁଚ ଚୋଉ କୌଣସି 
ଗୋଟିଏ ସାମଗ୍ରୀ ଆଣିବାକୁ ଭୁଲି ନଥାନ୍ତି। ହୋମ ଆରମ୍ଭ ହେବାର ଡେରି ଦେଖି, 
ଝିଅ ତିନି ଜଣ ମହାଦେବଙ୍କୁ ମୁଣ୍ଡିଆ ମାରି ବେଲପତ୍ର ପାଇବା ପରେ, ମନ୍ଦିର ବାହାର 
ବରଗଛ ମୂଳେ ବସିଲେ। ଦେଉଳ ଭିତରେ ଗହଳଚହଳ | ଦର୍ଶନ ପାଇଁ ପାଖ ଆଖ 
ଗାଁରୁ ଲୋକମାନେ ଆସୁଥାନ୍ତି । ସହଜେ ତ ସଂକ୍ରାନ୍ତି ଭିଡ଼ ହେବାକଥା | ଟିକିଏ ନିଛାଟିଆ 
ଯାଗା (ମନ୍ଦିର ପଛପଟ )ରେ ବସିବା ପରେ ନେତି କହିଲା ଚିଲିକା ଭିତର ଘେରି 
ଭଙ୍ଗାକୁ ନେଇ ଏତେ କଥା। ଗାଁ ଗାଁ ଭିତରେ ଗଣ୍ଡଗୋଳ। ତଳ ଆଠଖଣ୍ଡ ଗାଁରୁ 
ଆଳୁପାଟଣା କି ଆଳୁପାଟଣାରୁ ତଳ ଆଠଖଣ୍ଡ ଗାଁ ଆଡ଼େ କେହି ଆସୁନାହୀନ୍ତି। ଏ 
ରିଷ୍ଟ କେବେ କଟିବ କେଜାଣି ? ସାବି କହିଲା “ରିଷ୍ଟ କ'ଣ ସବୁବେଳେ ଲାଗି 
ରହିଥିବ। ଆଜି ଅଛି କାଲିକି ନଥିବ! ଦେଖିବୁ ଆଜି ସଂଜ୍ରାନ୍ତିୟ ପୁଣି ପଣା ସଂକ୍ରାନ୍ତି 
ବେଳକୁ କାଇଁଚର ବାହାଘର ଦିନ ଠିକ୍‌ ହୋଇ ଯାଇଥିବା”? “ତୋ ତୁଣ୍ଡ ସୂତୁଣ୍ଡ 
ହଉଲୋ'”- ନେତି କହିଲା। ସେଇଥି ଲାଗି ତ ମାଉସୀ ଆଜି ଭୋରୁ ଭୋରୁ ଆସି 
ହୋମ ଯଜ୍ଞ କରୁଛନ୍ତି। ଭାବକୁଣ୍ଡଳେଶ୍ବର ସମସ୍ତଙ୍କ ମନ କଥା ବୁଝନ୍ତି। ଆମ କାଇଁଚ 
କ”ଣ କରିଛି ଯେ ତା ମନ କଥା ବୁଝିବେନି।” ? କାଇଁଚ ଚୂପ୍‌ ହୋଇ ବସିଥାଏ। ମନ 
ଭିତରେ ଅସରନ୍ତି ଭାବନା ? ବାହାଘର ଠିକ୍‌ ହୋଇନଥିଲା ଠିକ୍‌ ଥିଲା! ନିର୍ବନ୍ଧ ହୋଇ 
ବାହାଘର ଦିନ ଧାର୍ଯ୍ୟ ହେବାକୁ ଥିଲା ବେଳେ ବିଘ୍ନ।”” ଏତିକି ବେଳେ କାଇଁଚ ଦାଦା 
ଆସି କହିଲେ “ ଆସ ହୋମ ଆରମ୍ଭ ହେବ। ତୁମେ ସବୁ, ମନ୍ଦିର ଭିତରେ ବସ।' 


କାଇଁଚ ବୋଉଙ୍କ ସଂକ୍ରାନ୍ତି ହୋମ ଖବରଟା ସନା ଖାଁଙ୍କ ସନ୍ଦେହ ଘେର ଭିତରକୁ 
ଆସିଲା। ସେ ଜାଣନ୍ତି, କାଇଁଚର ବାହାଘର ଆଳୁପାଟଣାର ଘନମାଝି ପୁଅ ପୂର୍ଣ୍ଣଚନ୍ଦ୍ରଙ୍କ 
ସାଙ୍ଗରେ ପଡ଼ିଛି। ନିର୍ବଦ ବି ସରିଛି। ପୂର୍ଣ୍ଣଚନ୍ଦ୍ର ଆଳୁପାଟେଣିଆଙ୍କ ନେତା! ତାଙ୍କରି ନିର୍ଦ୍ଦେଶରେ 
ଆଳୁପାଟେଣିଆ ଜଗତନାସୀ ପାଖ ଗଭୀର ଚିଲିକାରୁ ଘେରି ନ ଭାଟି, ଗୋଟିକ ପରେ 


ଗୋଟିଏ ମାମଲା ଅଦାଲତରେ ଦାଏର କରୁଛନ୍ତି | ପୁଲିସ୍‌ ଠାରୁ ମାଜିଷ୍ଟେଟଙ୍କ ସଂଗେ ପୂର୍ଣ୍ଣଚର୍ଦଙ୍କ 

କାଇଁଚର ସ୍ଵପ୍ନ ୧୩୫ 


ସମ୍ପର୍କ | ସପ୍ତାହରେ ଥରେ ଦିଥର ଥାନାକୁ ନଗଲେ ତାଙ୍କୁ କୁଆଡ଼େ ଭଲ ନିଦ ହୁଏନି। 
ଏବେ ତଳ ଆଠଖଣ୍ଡ ଗାଁବାଲାଏ ଘେରି ଭାଙ୍ଗିବେ ବୋଲି ଶପଥ ନେଇ ସାରିଲେଣି। 
କଥାଟାର ସରଜମିନ୍‌ ତଦନ୍ତ କରିବା ପାଇଁ ସନା ଖା ଛାଇ ନେଉଟିଲା ପରେ ଭାବକୂଣ୍ଡଳେଶ୍ବର 
ମନ୍ଦିର ପାଖରେ ପହଞ୍ଚିଲେ | ଇଂରେଜ ଅମଳର ଗାଁ ଚୌକିଦାର ଏବେ ସିନା ଗ୍ରାମରକ୍ଷୀ | 
ସବୁ କଥାକୁ ଉପରୁ ଦେଖି ଠଉରେଇ ନେବା ସେ ଶିଖିନାହାନ୍ତି। ମନ୍ଦିର ପୂର୍ବ ପଟ 
ବାଲିବନ୍ତ ଉପରେ ଠିଆ ହୋଇ, ମିଆଁ ସାହେବ ଯିବା ଆସିବା ଲୋକଙ୍କ ସଂଗେ 
କଥାବାର୍ଭା ହେବା ବାହାନାରେ “ ' ହୋମ ' ସଂପର୍କରେ ଖବର ବୁଝିଥିଲେ | ଖାଲି ସିପକୂଦାର 
ଲୋକମାନେ ଆସିଥଲେ କି ତଳ ଗାଁରୁ ଆସିଥିଲେ, ସବୁକୁ ଟିକିନିକି କରି ବୃଝି ନେଲା 
ପରେ, ମିଆଁ ଚାଲିଲେ ସାତପଡ଼ା ଫାଣ୍ଡିକୁ। ବଡ଼ବାବୁ ଦିନକ ଆଗରୁ ସାତପଡ଼ାରେ 
କ୍ୟାମ୍୍‌ କରିଥାନ୍ତି। ଯାହା ହେଲେବି ଖବରଟା ବଡ଼ବାବୁଙ୍କ କାନରେ ପଡ଼ିବା ଦରକାର। 
ସାତପଡ଼ା ଠାରୁ ଅରଖକୂଦା ପର୍ଯ୍ୟନ୍ତ ଗାଁମାନଙ୍କ ଭିତରେ ଗାଁ ଗଣ୍ଡଗୋଳ ଠାରୁ ଆରମ୍ଭ 
କରି ଚିଲିକା ଘେରି ଭଙ୍ଗା ପର୍ଯ୍ୟନ୍ତ ଯେଉଁସବୁ ନିଷ୍ପତ୍ତି ନିଆଯାଏ, ସବୁ ଏଇ ମନ୍ଦିର 
ବେଢ଼ାରେ ହିଁ ହୋଇଥାଏ। ଥରେ ମନ୍ଦିର ବେଢ଼ାରେ ନିଷ୍ପି ହେଲେ, ସେଥିରୁ କେହି 
ବାହାରି ଯିବା କି ନିଷ୍ପତି ନ ମାନିବା ସନା ଖୀ ତାଙ୍କ ଜୀବନ କାଳ ଭିତରେ ଦେଖିନାହାନ୍ତି 
କି ଶୁଣି ନାହାଁନ୍ତି। ସାତପଡ଼ା ଫାଣ୍ଡି ଗେଟ୍‌ ମୁହଁରେ ପହଞ୍ୁପହଞ୍, ବାରଣ୍ଡା ଉପରୁ ବଡ଼ 
ବାବୁଙ୍କ ପାଟି ଶୁଣାଗଲା | “ ସନା ଖୀ” ' ଆସିଲା ମାନେକିଛି ଗୋଟାଏ ଅଘଟଣର ଖବର 
ନେଇ ଆସିଥିବ, ତା ନ ହେଳେ ବିନା ପାଳିରେ କେଉଁ ଗ୍ରାମରକ୍ଷୀ ଥାନା ଫାଣ୍ରିକୁ 
ଆସିବ ? ବଡ଼ ବାବୂଙ୍କ ଡାକରା ପାଇଁ, ସନା ସିଧା ଫାଣ୍ରି ବାରଣ୍ଡା ଉପରକୁ ଉଠିଲେ। 
ବାରଣ୍ଡା ଉପରକୁ ଉଠୁ ଉଠୁ, ବଡ଼ ବାବୁ ପଚାରିଲେ ˆ ଖବର କ”ଣ ସନା-ଅଦିନରେ 
ଫାଣ୍ଡିକୁ ଆସିଲେ ?”  “ ନାଇଁ ହକୁର୍‌, ଖବର ସେପରି କିଛି ନାହିଁ ଯେ ତେବେ ହଜୁରଙ୍କ 
କାନକୁ ନ ଆଣିବା ମୁଁ ଠିକ୍‌ ନ ଭାବି ଚାଲିଆସିଲି। ଆଳୁପାଟେଣାର ପୂର୍ଣ୍ଣବାବୁ ଯେ 
ଆପଣଙ୍କ ପାଖକୁ ଆସନ୍ତି, ତାଙ୍କ ଶାଶୁ, ଶୃଶୁର ଆଜି ଭାବକୁଣ୍ଡଳେଶ୍ବର ମନ୍ଦିରରେ ସଂକ୍ରୀନ୍ତି 
ହୋମ କରିଥିଲେ। ତଳ ଚାଖିଖଣ୍ଡ ଗାଁରୁ ଦଶ ପନ୍ଦର ଜଣ ବ୍ରାହ୍ମଣ ସଂଗେ ସିପକୂଦା, 
ମିର୍ଜାପୁରରୁ କେତେ ଲୋକ ମଧ୍ୟ ଆସିଥିଲେ। ମୋର ସନ୍ଦେହ, ହଜୁର, କିଛି ନା କିଛି 
ଗୋଟେ ଭିତିରି ଆଲୋଚନା ହୋଇଥିବ। ଲୋକମାନେ କହୁଛନ୍ତି ପୂର୍ଣ୍ଣବାବୁଙ୍କ ବାପ 
ଘନମାଝି, ଏସବୁ କରାଉଛନ୍ତି, ଆଉ ଭିତିରି ଖବର ସଂଗ୍ରହ କରି ଆଳୁପାଟେଣିଆଙ୍କୁ 
ଦଉଛନ୍ତି।' ' ସବୂ ଶୁଣିସାରି ବଡ଼ବାବୂ କହିଲେ “ ହଉ ହେଲା ଆଳୁପାଟେଣା ଗ୍ରାମରକ୍ଷୀକୁ 
ଡାକି ଖବରଟା ବୁଝି ନେବା କିନୁ ତଳ ଆଠଖଣ୍ଡ ଗା” ଉପରେ କଡ଼ା ନଜର ରଖିଥାଅ| 
କାଲି ସଂଧ୍ୟାରେ ତ ପୂର୍ଣ୍ଣବାବୁ ଆସି ମୋତେ କହୁଥିଲେ ଯେ ତଳବାଲାଏ ଏଇ ଦିନେ ଦି 


Digitized by PPRACHIN, SOA 

ଦିନ ମଧ୍ୟରେ ଘେରି ଭାଙ୍ଗିବାକୁ ଆସିପାରନ୍ତି। ତାଙ୍କ ରିପୋର୍ଟ ଫାଣ୍ଡିରେ ଡାଏରୀ କରାଯାଇଛି। 
ଦେଖ ଘଟଣା ଯେପରି ଅମ ନିୟନ୍ତ୍ରଣ ବାହାରକୁ ନଯାଏ | “ ସବୁ ଠିକ୍‌ ଯେ ହକୁର, ପୂର୍ଣବାବୁଙ୍କ 
ପାଖରେ ଏସବୁ ଖବର କିପରି ଆଗରୁ ପହଞ୍ଚି ଯାଉଛି ? ତଳ ଗାଁ ଲୋକମାନେ ଯାହା ସନ୍ଦେହ 
କରୁଛନ୍ତି ସେଥିରେ କିଛି ସତ ଥାଇପାରେ।” ' ଏତକ କହି, ସନା ଫାଣ୍ଡି ତଳକୁ ଓହ୍ଲାଇଲେ। 


ଚାଲି ଚାଲି ରାତି ପହରକ ବେଳକୁ ଘରେ ପହଞ୍ଚିଲା ପରେ, ସନା ଶୁଣିଲେ ଯେ 
ମିର୍ଜାପୁର ଗାଁରୁ ପାଞ୍ଚଖଣ୍ଡ ଡଙ୍ଗାରେ କିଛି ଲୋକ ଚିଲିକା ଭିତରକୁ ରାତିରେ ଯାଇଛନ୍ତି 
ରାତିରେ ଚିଲିକା ଭିତରେ ବାହାଣୀ କରିବା, ଜାଲ ବସାଇବା ପାଇଁ ଗାଁ ଲୋକମାନେ ଯିବା 
ପ୍ରାୟ ଦିନର ଘଟଣା। ତେବେ ଅବସ୍ଥା ଦୃଷ୍ଟିରୁ ଘଟଣାର ଗୁରୁତ୍ଵ ସଂପର୍କରେ ଜାଣିବା ପାଇଁ 
ସନା ଖାଁ ଭିତରକୁ ଯିବା ପାଇଁ ବାହାରିଲେ ! ମୁସଲମାନ ବସ୍ତିରୁ କେହି ଡଙ୍ଗା ବାହାଣୀ କିମ୍ବା 
ମାଛ ଧରିବାକୁ ଯାଉ ନଥିବାରୁ ଉପର ବେହେରା ସାହିକୁ ନଗଲେ କଥାଟା ଜଣାପଡ଼ିବନି। 
ଘରେ ପହଁଚ ପହଁଚୁ ପୁଣି ବାହାରିବା ଦେଖି, ବିବି ପାଟିକରି କହିଲେ “ “ଘରେ ପହଁଚୁ ନ 
ପହଁଚ୍ଛ ପୁଣି କୁଆଡ଼େ ବାହାରିଲ ? ରାତି ଆସି ପହରକ ଉପରେ ହେଲାଣି। କାଲି ସକାଳୁ 
ଗଲେ କଂଣ ହବନି।” ' ବିବିଙ୍କ କଥାଟା ମିଆଁଙ୍କ ମନକୁ ପାଇଲା। ଚାଲି ଚାଲି ବାଟ ଦି 
କୋଷ ଆସିବା ପରେ ପୁଣି ଯିବାଟା ତାଙ୍କୁ ମାଡ଼ି ମାଡ଼ି ପଡ଼ିଲା! ମନକୁ ମନ ସେ ଭାବିଲେ 
* “ ଡ଼ଙ୍ଗା ନେଇ କୂଆଡ଼େ ଯିବେ ଏତେ ରାତିରେ | ଯାହା ହେବ ସକାଳୁ ସକାଳୁ ଦେଖାଯିବ।' 
ମନକୁ ବୁଝାଇ ସନା ଖୀ, ଖାଇ ପିଇ ଶୋଇବାକୁ ଗଲେ। 


ପୂର୍ବ ନିଷ୍ଠରି ଅନୁସାରେ ସେଇଦିନ ରାତିରେ ତଳ ଆଠଖଣ୍ଡ ଗାଁରୁ ଡଙ୍ଗା ଧରି 
ଲୋକମାନେ ସିପକୂଦା ଘାଟ ପାଖେ ପହଞ୍ଚିଲେ। ଜହ୍ନ ରାତି ଯୋଗୁ ଡଙ୍ଗାରେ ଆଲୁଅ ନ 
ଲଗାଇ ଆସିଥାନ୍ତି। ଆଗ ପଛ ହୋଇ ଡଙ୍ଗା ସବୁ ସିପକୂଦା ଘାଟ ପାଖରେ ଲାଗିଲା! 
ଆଗରୁ, ନବଘନ ଘାଟ ପାଖେ ପହଞ୍ଚି, ସ୍ଵତନ୍ତ୍ର ଭାବେ ସଜାସଜି କରି ରଖିଥିବା ତାର ଦୂଇଟି 
ଡଙ୍ଗାକୁ ଭଲ ଭାବେ ତନଖି କରିନେଲା! ଡଙ୍ଗାର ନାଉରିଆମାନଙ୍କୁ ମଧ୍ଯ ବୁଝାଇ ଦେଲା 
ଭୋର୍‌ ତିନିଟା ବେଳକୁ, ସବୁ ଡଙ୍ଗା ଏକାଠି ହେଲା। ନବଘନ, ଡଙ୍ଗା ଏବଂ ପ୍ରତ୍ଯେକ 
ଡଙ୍ଗାର ଲୋକମାନଙ୍କୁ ଭଲ ଭାବେ ବୁଝେଇ ଦେଇ ପ୍ରତ୍ୟେକ ଡଙ୍ଗାରେ ଜଣ ଜଣକୁ 
ଦାୟିତ୍ଵ ଦେଇ, ସେମାନେ ସିପକୁଦା ଘାଟ ଛାଡ଼ିଲେ। ଜହ୍ନ ଆଲୁଅରେ ଚିଲିକା ଭିତରେ 
ଡଙ୍ଗା ଚାଲିଥାଏ | ପାଟିନାହିଁ କି କାହାର ସ୍ଵର ଶବ୍ଦ ନଥାଏ ¦ ସବୁ ଡଙ୍ଗାରେ ଭୁଟୁଭୁଟି ଇଞ୍ଜିନ୍‌ 
ଖଞ୍ଜା | ତିନି ଭାଗ ହୋଇ ଡଙ୍ଗା ସବୁ ଚାଲିଲେ ଜଗତନାସୀ ଆଡ଼େ। 


ସକାଳୁ ସକାଳୁ ସନା ଖୀଙ୍କ ପାଖରେ ଖବର ପହଞ୍ଚିଲା ଯେ ଚାଳିଶ କି 
ପଚାଶ ଡଙ୍ଗା, ଘେରି ଭାଙ୍ଗିବା ପାଇଁ ରାତି ପହରେ ଥିଲା ସିପକୂଦା ଘାଟରୁ ଚାଲିଗଲେଣି| 

ସନା ଖା, ମୁଣ୍ଡରେ ହାତ ଦେଇ ବସି ପଡ଼ିଲେ | ରାତିରେ ଘଟଣା ସଂପର୍କରେ ବୁଝିନେଇଥିଲେ 
ଏତେ ବେଳକୁ ସେ ସଠିକ ଖବରଟା ବଡ଼ବାବୂଙ୍କ ପାଖରେ ପହଞ୍ଚେଇ ଦେଇ ପାରିଥାନ୍ତେ । 
ଏତେ ଦିନ ଜଗି ଜଗି ଶେଷକୁ ଏଇ ଅବସ୍ଥା ହେଲା। ମନେ ମନେ ସ୍ତୀ୍କୁ (ବିବି) ବହେ 
ଗାଳି ଦେଲେ। ଯେତେ କଷ୍ଟ ହେଲେ ବି, ଖବରଟା ପାଇଁ ସେ ରାତିରେ ବାହାରିଥିଲେ 
କିନୁ ତାଙ୍କ ବିବିଙ୍କ ଯୋଗୁଁ ଖବରଟା ତାଙ୍କ ହାତ ପାହାନ୍ତାରୁ ଖସିଗଲା। ସମୟ ଡେରି ନ 
କରି, ସନା- ସାତପଡ଼ା ଆଡେ ବାହାରି ପଡ଼ିଲେ । 


ନବଘନର ଡଙ୍ଗା ଜଗତନାସୀ ଟାପୁ ପାଖରେ ପହଞ୍ଚିଲା ବେଳକୁ ମୁହଁ ଅନ୍ଧାର 
ଥାଏ। ପ୍ରଥମ ଦଳ, ଜଗତନାସୀ ଟାପୁର ପୂର୍ବ ପଟେ ଡଙ୍ଗା ଲଗାଇ, ଟାପୁ ମଝିରେ 
ଆଳୁପାଟେଣିଆ ତିଆରି କରିଥିବା ଘର ଆଡକୁ ମାଡ଼ି ଚାଲିଲେ । ସେତେବେଳ ପର୍ଯ୍ୟନ୍ତ 
ଅସ୍ଥାୟୀ ଘର ଭିତରେ ଶୋଇଥିବା ଜଗୁଆଳିମାନେ କିଛି ଜାଣି ପାରି ନଥାନ୍ତି। ଡଙ୍ଗା 
ଲାଗିବା ଏବଂ ଡଙ୍ଗା ଭିତରୁ ଏତେ ସଂଖ୍ୟାରେ ଲୋକ ଓହ୍ଲାଇବା ଶବ୍ଦ ଶୁଣି ସେମାନେ 
ଉଠିଲା ବେଳକୁ ପ୍ରଥମ ଦଳ ସେମାନଙ୍କୁ ଘର ଭିତରେ କାବୁ କରି ନେଲେ। ଘର 
ଭିତରେ ଥିବା ଜିନିଷପତ୍ରକୁ ତଦାରଖ କରି ଦେଖିଲେ। ଆଗରୁ ଖବର ଥିଲା ଏଇ 
ଅସ୍ଥାୟୀ ଘର ଭିତରେ ଆଳୁପାଟେଣିଆ ହାତବୋମା, ଆଉ ସବୁ ମାରଣାସ୍ତ୍ର ରଖିଛନ୍ତି । 
ଖୋଜାଖୋଜି କରି ସେମାନେ ଠେଙ୍ଗା, ବାଢ଼ି, ତେଣ୍ଟା, ଭାଲି ଏବଂ ହାତବୋମାର 
ସନ୍ଧାନ ପାଇଲେ | ଘରଭିତରେ ଶୋଇଥିବା ଛ ଜଣ ଲୋକଙ୍କୁ ଘର ଭିତରେ ବନ୍ଦ 
କରି ଜଗି ରହିଲେ | ଏଣେ ଦ୍ଵିତୀୟ ଦଳ ଡଙ୍ଗା ଲଗାଇ ଗଭୀର ନାଳୀ ( ଚଉବରନାସୀ)ର 
ଦୁଇ ପଟେ ଥିବା ଘେରିକୁ ଭାଙ୍ଗବାକୁ ଲାଗିଲେ । ତୃତୀୟ ଦଳ ନବଘନ ସାଙ୍ଗରେ 
ଡଙ୍ଗା ଧରି ଉତ୍ତରପଟ କୂଳ ପାଖରେ ଜଗି ରହିଲେ, ଯେପରି କୂଳରୁ ଡଙ୍ଗା ଧରି କେହି 
ଟାପୁ ଭିତରକୁ ଆସି ନ ପାରନ୍ତି । ସବୁ କାମ ପୂର୍ବ ନିର୍ବାରିତ ଯୋଜନା ଅନୁଯାୟୀ 
ଚାଲିଥାଏ | ଘେରି ଭାଙ୍ଗିବା ଦଳ ପାଣିରେ ବୁଡ଼ି ତଳୁ ଜିରୋ ନେଟ୍‌ କାଟିବାଠାରୁ, 
ପୋତା ହୋଇଥିବା ବାଉଁଶ, ବହ୍ଲା ଓପାଡ଼ି ସଫା କରୁଥାନ୍ତି। ସେତେବେଳେ ପର୍ଯ୍ୟନ୍ତ 
ଘେରି ଭଙ୍ଗା ଖବର ଆଳୁପାଟେଣିଆ ପାଇ ନଥାନ୍ତି। ସକାଳୁ ସକାଳୁ ଗା ଲୋକ, 
ଚିଲିକା କୂଳକୁ ସକାଳ ନିତକର୍ମ ସାରିବାକୁ ଆସିବା ବେଳକୁ ଚଉବରନାସୀ ପାଖେ 
ଏତେ ସଂଖ୍ୟାରେ ଡଙ୍ଗା, ଲୋକ ଦେଖି ଗାରେ ଖବର ଦେଲେ। ଖବର ପାଇ 
ଆଳୁପାଟେଣିଆ ଗାଁରୁ ଲୋକମାନେ ଦଉଡ଼ା ଦଉଡ଼ି ହୋଇ ଚିଲିକାନାସୀକୁ ଆଖିବା 
ବେଳେ, ପୂର୍ଣ୍ଣଚନ୍ଦ୍ର ସାତପଡ଼ା ଫାଣ୍ତିକୁ ଯାଇ ଫାଣ୍ଡିରେ କ୍ଯାମ୍ଚ କରିଥିବା ବଡ଼ବାବୁଙ୍କୁ 
ଖବର ଜଣାଇ ଦେଲେ। ସାତପଡ଼ାଠାରୁ ଜଗତନାସୀ ପ୍ରାୟ ଦୁଇ କିଲୋମିଟର ବାଟ। 

୧୩୮ କାଇଁଚର ସ୍ଵପ 


ସଂଗେ ସଂଗେ ପୁଲିସ ଫୋର୍ସ ଏବଂ ମାଜିଷ୍ଟେଟଙ୍କୁ ରେଡ଼ି ହେବାକୁ କହି ବଡ଼ବାବୁ 
ମୁହଁ ଧୋଇ ଡ଼େସ ପିନ୍ଧିବାକୁ ଫାଣ୍ଡି ଭିତରକୁ ଗଲେ । ଡ୍ରେସ ପିନ୍ଧି ବାହାରକୁ ବାହାରିଲା 
ବେଳକୁ, ଧଇଁ ସଇଁ ହୋଇ ଗ୍ରାମରକ୍ଷୀ ସନା ଖାଁ ଫାଣ୍ଡିରେ ପହଞ୍ଚି ଖବର ଦେଲା, ତଳ 
ଆଠଖଣ୍ଡ ଗାଁରୁ ଚାଳିଶ କି ପଚାଶ ଡଙ୍ଗାରେ ପ୍ରାୟ ଦୁଇ ଶହରୁ ଅଧିକ ଲୋକ ଠେଙ୍ଗା, 
ବାଡ଼ି, ତେଣ୍ଢା, ଭାଲି ଧରି ଘେରି ଭାଙ୍ଗବାକୁ ଆସିଛନ୍ତି । ବଡ଼ବାବୁ, ସନାକୁ ଆଉ 
ବେଶୀ ଜିଛି ନ ପଚାରି, ତାଙ୍କ ସଂଗେ ଜିପରେ ବସିବାକୁ କହିଲେ । ଗୋଟେ ପ୍ଲାଟୁନ 
ଫୋର୍ସ, ମାଜିଷ୍ଟ୍ରେଟ ପୁଲିସ ଥ୍ରିଟନର ଗାଡ଼ିରେ ବସିଲା ପରେ, ସମସ୍ତେ ବାହାରିଲେ 
ଚଉବରନାସୀ ଘାଟ ପାଖକୁ । ବଡ଼ବାବୁଙ୍କ ଗାଡ଼ିରେ ପୂର୍ଣ୍ଚଚନ୍ଦ୍ର ଯାଇଥାନ୍ତି | 


ସଜବାଜ ହୋଇ ପୂଲିସ ଘଟଣାସୂଳରେ ପହଞ୍ଚିଲା ବେଳକୁ ସକାଳ 
ହୋଇଯାଇଥାଏ । ଉତ୍ତରପଟ ଚିଲିକା ନାସୀ (ଘାଟ) ପାଖରୁ ବଡ଼ବାବୁ ଦେଖିଲେ 
ଶହେରୁ ଅଧିକ ଲୋକ ଘେରି ପ୍ରାୟ ଅଧାରୁ ଅଧିକ ଭାଙ୍ଗି ସାରିଲେଣି ଯାହା ଜିଲ୍ଲା 
ପ୍ରଶାସନ ମାସ ମାସ ଧରି କରିପାରୁ ନଥିଲା, ଏବେ ଘଣ୍ଟାକ ଭିତରେ ସେ ସବୁ ସଫା 
ହୋଇ ଗଲାଣି। ମାଜିଷ୍ଟ୍ରେଟ ଚିଲିକା କୂଳରୁ ଆଣ୍ଡୁଏ ପାଣି ଭିତରେ ପଶି ବଡ଼ ପାଟିରେ 
ସତର୍କ କରିବା ପାଇଁ କହିଲେ ଗଣ୍ଡଗୋଳ ନ କରି ତାଙ୍କ ସହିତ କଥାବାର୍ଭା କରିବାକୁ | 
ତାଙ୍କ କଥା ଘେରି ଭାଙ୍ଗୁଥିବା ଲୋକଙ୍କ ପାଖରେ ପହଞ୍ଚି ପାରୁ ନଥାଏ। କୂଳରେ 
ପୁଲିସ ଗାଡ଼ି ଆଉ ଆଳୁପାଟେଣିଆ ଲୋକ ଜମା ହେବାର ଦେଖି, ଘେରି ଭାଙ୍ଗୁଥିବା 
ଲୋକମାନେ ଆହୁରି ଜୋରରେ କାମ ଶେଷ କରିବାକୁ ବସିଥାନ୍ତି । ଟାପୁ ମଝିରେ 
ଅସ୍ଥାୟୀ ଘର ପାଖରେ ହାତରେ ବର୍ଚା, ତେଣ୍ଟା, ବାଡି ଧରି ବୁଲୁଥିବା ଲୋକମାନଙ୍କୁ 
ଦେଖି, ବଡ଼ବାବୁଙ୍କ ପାଖରେ ଠିଆ ହୋଇଥିବା ପୂର୍ଣ୍ଣଚନ୍ଦ୍ର କହିଲା “ ସାର, ଟାପୁ 
ଭିତର ସେଇ ଘର ଭିତରେ ଆମ ଗାର ପାଞ୍ଚ ଛଅ ଜଣ ଲୋକ ଜଗିକରି ଥିଲେ। 
ସେମାନଙ୍କୁ ଏଇ ଲୋକମାନେ ବୋଧେ ମାରି ଦେଲେଣି କି ବାଡ଼େଇ ଜଖମ କରି 
ସାରିଲେଣି । ତା ନ ହୋଇଥିଲେ, ସେମାନେ ତ ସେଇ ଘର ପାଖରେ ଦେଖାପାଉଥାନ୍ତେ | 
ପୂର୍ଵ ପାଟିରୁ କଥା ସରିନି, ଦେଖାଗଲା ଆଳୁପାଟଣା ତଳୁ ପାଞ୍ଚ ଛ ଖଣ୍ଡ ଡଙ୍ଗାରେ 
ତିରିଶ ଚାଳିଶ ଲୋକ ଲାଠି, ବାଡ଼ି ଦେଖାଇ ଟାପୁ ଆଡକୁ ଆସୁଥାନ୍ତି । ସେମାନଙ୍କୁ 
ଦେଖି, ଟାପୁ ଭିତରେ ଥିବା ଲୋକମାନେ ଟାପୁର ପଶ୍ଚିମପଟ ପାଣି ପାଖକୁ ଚାଲି ଆସି 
ଠେଙ୍ଗା, ବାଡ଼ି ଦେଖାଇ ପାଟିତୁଣ୍ଡ କରିବାକୁ ଉଦ୍ୟମ ଆରମ୍ଭ କରି ଦେଲେ। ଅଛ 
ସମୟ ଭିତରେ ଅପରପକ୍ଷର ଡଙ୍ଗା କୂଳ ପାଖରୁ ଅଳ୍ପ ଦୂରରେ ରହି, ଟାପୁ ଉପରେ 
ଥିବା ଲୋକମାନଙ୍କ ଉପରକୁ ଚୋରା ବନ୍ଧୁକରୁ ଫାୟାରିଂ ଆରମ୍ଭ କଲେ। ଗୁଳି ଯଦିଓ 

କାଇଁଚର ସ୍ଵପ୍ନ ୧୩୯ 


କାହା ଦେହରେ ବାଜି ନଥିଲା; ମାତ୍ର ଶବ୍ଦ ଶୁଣି ଟାପୁର ପାଣି ପାଖରେ ଠିଆ ହୋଇଥିବା 
ଲୋକମାନେ ଟାପୁ ଭିତରକୁ ଦଉଡ଼ି ପଳାଇଲେ ଏବଂ ସଂଗେ ସଂଗେ ଅସ୍ଥାୟୀ ଘରେ 
ନିଆଁ ଲଗାଇ ଦେଲେ। ଘରେ ନିଆଁ ଲାଗିବା ଦେଖି, ପୂର୍ଵ ବଡ଼ବାବୁଙ୍କୁ କହିଲା, 
ଆଜ୍ଞା ଆମ ଲୋକଙ୍କୁ ଘର ଭିତରେ ପୁରାଇ ନିଆଁ ଲଗାଇ ଦେଲେଣି। ସେପଟେ ଗୁଳି 
ଫୁଟିବାର ଶବ୍ଦ ଶୁଣି ନବଘନ ତା ଡଙ୍ଗାର ମୁହଁ ବୁଲାଇ ଘେରି ଭାଙ୍ଗୁଥିବା ସ୍ଥାନରୁ 
ଡଙ୍ଗାରେ ଖଞ୍ଜାଥିବା ତୋପ ଦେହରୁ ଗଡ଼ମା ଫୁଟାଇଲା। ତୋପରୁ ବାହାରୁଥିବା “ ଗଡ଼ମା!' 
(ଏକ ପ୍ରକାର ହାତ ବୋମା) ଅପର ପକ୍ଷର ଡଙ୍ଗା ପାଖରେ ଫୁଟି ପାଣିରେ ପଡ଼ିଲା | 
ଅପରପକ୍ଷ ଭାବିଥିଲେ, ତଳ ଆଠଖଣ୍ଡ ଗାଁ ବାଲାଙ୍କ ପାଖରେ ତଡ଼ା, ବାଡ଼ି, ତେଣ୍ଟାକୁ 
ଛାଡ଼ିଦେଲେ, ବନ୍ଧୁକ କିମ୍ଭା ବୋମା ନଥିବ। ମାତ୍ର ନବଘନ ଡଙ୍ଗାରୁ ‘ ଗଡ଼ମା” ମାଡ଼ 
ଦେଖି ସେମାନେ ଭୟରେ ଟାପୁ ଭିତରକୂ ଯିବାକୁ ଏବଂ ଘେରି ଭାଙ୍ଗୁଥିବା ଲୋକଙ୍କ 
ଯାଖକୁ ଆସିବାକୁ ଡ଼ରିଲେ। ଉଭୟ ପକ୍ଷର ଜୋରଦାର ଆହ୍ବାନ ଓ ପ୍ରତି ଆହ୍ବାନ ଥାନା 
ବଡ଼ବାବୁ, ମାଜିଷ୍ଟେଟ, ପୁଲିସ ଫୋର୍ସ କୂଳରେ ଥାଇ ଦେଖୁଥାନ୍ତି। 


ପରିସ୍ଥିତି ଗୁରୁତର ହେବାକୁ ଯାଉଥିବା ଦେଖି, ମାଜିଷ୍ଟେଟ, ବଡ଼ବାବୁଙ୍କୁ ଡାକି 
କହିଲେ, “ଦୂଇ ଦଳଙ୍କ ମଧ୍ୟରେ ଯେଉଁ ସଂଘର୍ଷ ଆରମ୍ଭ ହେଲାଣି, ଏହାକୁ ନିୟନ୍ତ୍ରଣ 
କରାନଗଲେ ଆମରି ଆଗରେ ଟଙ୍ଗାହାଙ୍ଗାମା ଘଟି ଲୋକ ମରିବେ | ଦୂଇ ପଟୁ ବୋମାମାଡ଼, 
ଗୁଳିଚାଳନା ଆରମ୍ଭ ହୋଇ ଗଲାଣି। ଟାପୁ ଭିତରେ ଥିବା ଘରକୁ ନିଆଁ ଲଗାଇ ପୋଡ଼ି 
ଦେଲେଣି | ପୁଲିସ, ଟାପୁ ଭିତରକୁ ନ ଗଲେ, ହାଣକଟା ଆରମ୍ଭ ହୋଇଯିବ।” ଉଭୟ 
ପଟର ପାଟିତୁଣ୍ଡ ଅଶ୍ରାବ୍ୟ ଭାଷାରେ ଗାଳିଗୁଲଜ ତୀବ୍ରତ୍ତର ହେବାକୁ ଲାଗିଲା ଘେରି ଭାଙ୍ଗୁଥିବା 
ଲୋକମାନେ ଭାଙ୍ଗିବା କାର୍ଯ୍ୟକୁ ଜୋରଦାର କରୁଥାନ୍ତି। ମାଜିଷ୍ଟ୍ରେଟଙ୍କ କଥା ଶୁଣି, ବଡ଼ବାବୁ 
କହିଲେ, “ ସାର କ'ଣ କରିବା | ଚିଲିକା ଭିତରେ, ସିଆରପିସି କିମ୍ବା ପୁଲିସ ମାନୁଆଲରେ 
ଦିଆଯାଇଥିବା ନିର୍ଦ୍ଦେଶ ଅନୁସାରେ ଦଙ୍ଗାକାରୀ ଜନତାଙ୍କ ଘଉଡ଼ାଇବା ସମ୍ଭବ ନୁହେଁ। 
ପାଣି ଭିତରେ ପୁଲିସ କ”ଣ ଲାଠି ଚାର୍ଜ କରିପାରିବ ନା ଲୁହା ବୁହା ଗ୍ୟାସ ପ୍ରୟୋଗ କରି 
ପାରିବ ? ଲୁହାବୁହା ଗ୍ୟାସ ପକାଇଲେ ତ ଚିଲିକା ପାଣିରେ ପଡ଼ିବ। ଏବେ ଆମ ପାଖରେ 
ଗୋଟିଏ ବାଟ, ସେମାନଙ୍କୁ ସତକ କରାଇ ଫାୟାରିଂ କରିବା! ତା ଛଡ଼ା ଆଉ ବାଟ 
ନାହିଁ।” ଫାୟାରିଂ କରିବା କଥା ଶୁଣୁଶୁଣୁ ମାଜିଷ୍ଟେଟ ଚୂପ୍‌ ହୋଇଗଲେ | ହଠାତ ଫାୟାରିଂ 
କରିବା କଥା ଭାବିଲା ବେଳକୁ ବଡ଼ ବାବୁ କହିଲେ, ଫାୟାରିଂ କଲେବି ସଫଳ ହେବା 
ଏକଥା ମଧ୍ୟ ଜଣାପଡୁନି। ସେମାନେ ତ ରହିଲେଣି ଚାରି ଶହରୁ ପାଞ୍ଚ ଶହ ଗଜ ଦୂରରେ | 
ଗୋଟେ ଡଙ୍ଗା ହେଲେ, ଆମେ ଟାପୁ ଭିତରକୁ ଫୋର୍ସ ଧରି ଯାଇ ପାରନ୍ତେ।” ପୁଲିସ, 

୧୪୦ କାଇଁଚର ସ୍ଵପ୍ନ 


ମାଜିଷ୍ଟେଟ “ନ ଯଯୌ, ନ ସ୍ତଥୋଉ” ଅବସ୍ଥାରେ ନିରବ ଦର୍ଶକ ହୋଇ ଠିଆ ହେବା 
ଦେଖି, ପୂର୍ଣ୍ଚନ୍ଦ୍ର କହିଲା, “ ସାର, ମୁଁ ଗୋଟେ ଡଙ୍ଗା ମଗାଇ ଦେଉଛି, ଆମ ଲୋକ 
ଡଙ୍ଗାଧରି ଚିଲିକା ଭିତରେ ଅଛନ୍ତି। କୂଳରୁ ମୁଁ ଇଙ୍ଗିତ ଦେଲେ, ସେମାନେ ବୁଲିକରି 
ଦଶମିନିଟ୍‌ ଭିତରେ ଏଠି ପହଞ୍ଚି ପାରିବେ ।” ମାଜିଷ୍ଟ୍େଟ, ପୂର୍ଣଙ୍କୁ ଶୀଘ୍ର ଡଙ୍ଗା ଆଣିବା ପାଇଁ 
କହିବାରେ, ପୂର୍ଣଚନ୍ଦ୍ର କୂଳେକୂଳେ କିଛି ବାଟ ଯାଇ ବଡ଼ ପାଟିରେ ତାଙ୍କ ଗାଁ ପଟ ଚିଲିକାରେ 
ଥିବା ଡଙ୍ଗାକୁ ଆସିବା ଲାଗି ଇଙ୍ଗିତ ଦେଲା। ଏଥି ମଧ୍ଯରେ କୂଳରେ ଠିଆ ହୋଇ ବଡ଼ 
ବାବୁ ମାଜିଷ୍ଟେଟଙ୍କ ଉଦ୍ଦେଶ୍ୟରେ କହିଲେ “ ବୂଝିଲେ ସାର, ମୋ ଚାକିରି ଆସି ସରିବାକୁ 
ବସିଲେଣି। ଚାକିରି ଆରମ୍ଭରୁ ମୁଁ ଦେଖି ଆସିଛି, ଇଂରେଜ ଅମଳରୁ ଚିଲିକା ଭିତରେ ପୁଲିସ 
ମାଜିଷ୍ଟ୍ରେଟ ଯିବା ଆସିବା ପାଇଁ ଡଙ୍ଗା ବ୍ୟବସ୍ଥା ଥିଲା। ବ୍ରହ୍ମଗିରି, କୃଷ୍ଣପ୍ରସାଦ ଏବଂ ନଦୀ ଓ 
ସମୁଦ୍ରକୂଳିଆ ଥାନାମାନଙ୍କରେ ଡଙ୍ଗା ଥିଲା। ନାଉରିଆ ନିଯୁକ୍ତି ପାଇଥିଲେ। ଏଇ କେତେ 
ବର୍ଷ ହେଲା ଡଙ୍ଗା ଗଲା, 'ନାଉରିଆମାନେ ମଧ୍ୟ ଅବସର ନେଇ ଗଲେ। ଡଙ୍ଗା ନଥିବାରୁ 
କେତେକ ଥାନାରେ ଇଂରେଜ ଅମଳର ନାଉରିଆମାନେ ଥାନା ବଗିଚାରେ କାମ କରି 
ଚାକିରି ଛାଡ଼ିଲେ। ଦେଖନ୍ତୁ ଏବେ ଆମ ପାଖେ ସରକାରୀ ଡଙ୍ଗା ନାହିଁ। ରାଜସ୍ଵ ବିଭାଗ 
ଲଞ୍ଚ ଆଇନଶୃଙ୍ଖଳା ଲାଗି ରିକ୍ୟୁଜିସନ କରିଥିଲି। ଆଜି ପର୍ଯ୍ୟନ୍ତ ଆସିଲା ନାହି। ଏବେ 
ଆଳ୍ୁପାଟେଣିଆଙ୍କ ଡଙ୍ଗା ଆଇନ ଶ୍ଧଙ୍ଖଳା ଲାଗି ବ୍ୟବହାର କଲେ, ଅପରପକ୍ଷ, ପ୍ରଶାସନ 
ସେମାନଙ୍କୁ ସମର୍ଥନ କରୁଛି ବୋଲି ଅଭିଯୋଗ ଆଣିବେ | ଯାହା ହେଉ, ଆଗ ଲୋକମାନଙ୍କ 
ଜୀବନ ରକ୍ଷା କରିବା ବଡ଼କଥା, ପଛରେ କିଏ କ”ଣ କହୁଛି କହୁଥାଉ |” 


ପୂର୍ଣଚନ୍ଦ୍ରଙ୍କ ଇଙ୍ଗିତରେ, ଦଶହର୍ସ ପାୱର ଇଂଜିନ ଲଗା ଡଙ୍ଗା ତାଙ୍କ ପାଖରେ 
ପହଞ୍ଚିଲା। ସଂଗେ ସଂଗେ ମାଜିଷ୍ଟ୍ରେଟ ଗୋଟେ ସେକସନ ସଶସ୍ତ ଫୋର୍ସ ଧରି (ଗୋଟିଏ 
ସେକସନ ଫୋର୍ସ କହିଲେ ପାଞ୍ଚଜଣ ବନ୍ଧୁକ ଧାରୀ, ୩ ଜଣ ଲୁହାବୁହା ଗ୍ୟାସ ଧାରୀଙ୍କ 
ସଂଗେ ଜଣେ ହାବିଲଦାର ଏବଂ ଜଣେ ନାଏକ ସମୁଦାୟ ଦଶଜଣ) ଡଙ୍ଗାରେ ବସିଲେ। 
ପୂର୍ଣଚନ୍ଦ୍ର ଡଙ୍ଗାରେ ବସିବାକୁ ଯାଉଥିଲା; ମାତ୍ର ବଡ଼ବାବୁ ମନା କଲେ। ଡଙ୍ଗାରେ ବସିବା 
ପୂର୍ବରୁ ବଡ଼ବାବୁ ଆଉ ଗୋଟିଏ ସେକସନ ଫୋର୍ସକୁ କୂଳରେ ଏଏସ୍‌ଆଇଙ୍କ ଦାୟିତ୍ବରେ 
ଛାଡ଼ି ଦେଇ ଗଲେ। ଯଦି ଆନୁପାଟଣାଆଡ଼ୁ ଅଧିକ ଲୋକ ଟାପୁ ଆଡ଼କୁ ଗଣ୍ଡଗୋଳ କରିବା 
ଉଦ୍ଦେଶ୍ୟରେ ଡଙ୍ଗୀଧରି ବାହାରିବେ, ତେବେ ସେମାନଙ୍କୁ କୂଳରେ ଅଟକାଇ ରଖିବେ! 
ଫୋସ ଧରି ଡଙ୍ଗା ଘେରି ଭାଙ୍ଗୁଥିବା ଲୋକମାନଙ୍କ ପାଖ ଦେଇ ଜଗତନାସୀ ଟାପୁ ଆଡକୁ 
ଯାଉଥାଏ | ପୁଲିସ ଫୋର୍ସ ଯିବାର ଦେଖି, ଆଳୁପାଟଣା ଆଡ଼ୁ ଆସିଥିବା ପାଞ୍ଚ ଖଣ୍ଡ ଡଙ୍ଗାର 
ଲୋକମାନେ ଟାପୁ ଭିତରକୁ ପଶିବା ପାଇଁ ଡଙ୍ଗା ଟାପୁ ପାଖ କୂଳକୁ ଆଣିବାକୁ ବାହାରିବା 

ବେଳେ, ନବଘନ ତା ଡଙ୍ଗାରୁ ଗୋଟିଏ ପରେ ଗୋଟିଏ “ ଗଡ଼ମାଂ ଦେଶୀ ତୋପ ସାହାଯ୍ୟରେ 
ଛାଡ଼ିଲା। ଏଣେ ଟାପୁ ଭିତରେ ଥିବା ତଳ ଆଠ ଖଣ୍ଡ ଗାଁର ଲୋକମାନେ କୂଳ ପର୍ଯ୍ୟନ୍ତ 
ଯାଇ, ତେଣ୍ଟା, ଭାଲି, ଫାର୍ସା ଧରି ଠିଆ ହୋଇ ପାଟି ତୁଣ୍ଡ ଆରମ୍ଭ କରି ଦେଲେ। ପାଟିତୁଣ୍ଡ 
ହଲ୍ଲାଗୁଲ୍ଲା ଭିତରେ ମାଜିଷ୍ଟ୍ରେଟ ଏବଂ ଫୋର୍ସ କୂଳରେ ପହଞ୍ଚି ଟାପୁ ଭିତରକୁ ଯିବା ବେଳେ, 
ଘେରାଉ କରି ରଖିଥିବା ଆଳୁପାଟେଣାର ଆଠ ଜଣ ଲୋକ, ପ୍ରାଣ ବିକଳରେ ପୁଲିସ 
ଆଡ଼କୁ ଦଉଡ଼ିବାକୁ ଆରମ୍ଭ କଲେ। ସେମାନଙ୍କୁ ଦଉଡ଼ିବାର ଦେଖି, ତାଙ୍କୁ ଜଗି ରହିଥିବା 
ତଳ ଆଠଖଣ୍ଡ ଗାର ଲୋକମାନେ ସେମାନଙ୍କୁ ଗୋଡେଇ ଗୋଡେଇ ପିଟିବାକୁ ଛାଡ଼ିଲେନି। 
ଟାପୁ ଭିତର ଘଟଣା ଦେଖି, ଚିଲିକା ଭିତରୁ, ଡଙ୍ଗାରେ ଥିବା ଅପରପକ୍ଷ ଗୁଳି ଫାୟାରିଂ 
ଆରମ୍ଭ କରି ଦେଲେ। ଉଭୟ ପକ୍ଷରୁ ଗୁଳି, ବୋମା ମାଡ଼ ଆରମ୍ଭ ହୋଇଗଲା। ଘେରି 
ଭାଙ୍ଗୁଥିବା ଲୋକମାନେ ଘେରି ଛାଡ଼ି ଟାପୁ ଭିତରକୁ ଆସିଯିବାରେ ଟାପୁ ଭିତରେ 
ଗଣ୍ଡଗୋଳକାରୀଙ୍କ ସଂଖ୍ୟା ବୃଵି ପାଇଲା। ଅଟକାଇ ରଖିଥିବା ଲୋକମାନଙ୍କୁ ଉଦ୍ଧାର 
କରିବା ଲାଗି ମାଜିଷ୍ଟ୍ରେଟ ଲୁହା ବୁହା ଗ୍ଯାସ ପ୍ରୟୋଗ କରିବାକୁ ନିର୍ଦ୍ଦେଶ ଦେଲେ | କିନ୍ତୁ 
ଗ୍ୟାସ ତଳେ ପଡ଼ିବା ମାତ୍ରେ, ଗଣ୍ଡଗୋଳକାରୀମାନେ ଓଦା ଗାମୁଛାରେ ଗ୍ୟାସ କ୍ଯଟ୍ରିଜକୁ 
ଧରି ଚିଲିକା ପାଣି ଭିତରକୁ ଫିଙ୍ଗ ଦେଉଥାନ୍ତି । ଲୁହା ବୁହା ଗ୍ଯାସ କିଛି କାମ ଦେଲାନି। 
ଗଣ୍ଡଗୋଳ ଭିତରେ, ଗଣ୍ଡଗୋଳକାରୀମାନେ ପୁଲିସ ଫୋର୍ସଙ୍କ ନିକଟକୁ ଆସିବାରେ 
ସେମାନଙ୍କ ମଧ୍ୟରୁ କିଏ ଜଣେ, ପୁଲିସ ହାବିଲଦାରଙ୍କୁ ଫାର୍ସାରେ ଆଘାତ କଲା। ଫାର୍ସା 
ମାଡ଼ ବେକ ପାଖରେ ଲାଗିଥିବା ଯୋଗୁଁ ହାବିଲଦାର ଅଚେତ ହୋଇ ତଳେ ପଡ଼ିଗଲେ। 
ଫୋର୍ସ ଉପରେ ଆକ୍ରମଣ ଦେଖି, ମାଜିଷ୍ଟ୍ରେଟ ଗଣ୍ଡଗୋଳକାରୀମାନଙ୍କୁ ସତର୍କ କରାଇ 
ଦେବା ପରେ ଗୁଳି ଚଳାଇବା ପାଇଁ ଆଦେଶ ଦେଲେ ଏବଂ ଫୋର୍ସ ଗୁଳି ଚଳାଇବାରେ 
ଜଣେ ଗଣ୍ଡଗୋଳକାରୀ ଆହତ ହୋଇ ତଳେ ପଡ଼ିଲେ। ପୁଲିସ ଗୁଳିଚାଳନା କରିବା ଦେଖି 
ନବଘନ ତା ଡଙ୍ଗାରୁ ମଧ୍ଯ ପୁଲିସ ଉପରକୁ ‘ବୋମା ମାଡ଼ କଲା'। ଏ ସବୁ ଦେଖି, 
ମାଜିଷ୍ଟ୍ରେଟ ଏବଂ ଫୋର୍ସଙ୍କୁ ଆଣିଥିବା ଡଙ୍ଗା କୂଳ ଛାଡ଼ି ଗଭୀର ଚିଲିକାକୁ ଚାଲିଗଲା | 
ଡଙ୍ଗା ନଥିବା ଯୋଗୁଁ କୂଳରେ ଥିବା ଫୋର୍ସ ମଧ୍ୟ ଟାପୁ ଭିତରକୁ ଆସି ବଡ଼ବାବୁ କିମ୍ବା 
ମାଜିଷ୍ଟ୍ରେଟଙ୍କ ସାହାଯ୍ୟ କରିପାରିଲା ନାହିଁ। ମାଜିଷ୍ଟ୍ରେଟ ଏବଂ ଫୋର୍ସ ଘୋର ଭିତରେ 
ରହିଯିବାର ଦେଖି ଚିଲିକା କୂଳରେ ଥିବା ଫୋର୍ସ, କୂଳରୁ ନବଘନ ଡଙ୍ଗା ଉପରକୁ ଗୁଳି 
ଚଳାଇବା ପରେ ଗୁଳି ମାଡ଼ରେ ନବଘନ ଆହତ ହେଲା। ଉଭୟ ପଟରୁ ପୁଲିସ ଗୁଳି 
କରିବା ଦେଖି, ତଳ ଆଠଖଣ୍ଡ ଗୀର ଲୋକମାନେ ପଳାଇବାକୁ ଆରମ୍ଭ କଲେ । ପନ୍ଦର 
ମିନିଟ ଭିତରେ ଜଗତନ୍ନାସୀ ଟାପୁ ଖାଲି ହୋଇଗଲା । ରହିଗଲେ କେବଳ ଆହତ ହୋଇଥିବା 

ହାବିଲଦାର, ମାଡ଼ ଖାଇଥିବା ଲୋକ, ଆଉ ପୁଲିସ ଫୋର୍ସ ଏବଂ ମାଜିଷ୍ଟ୍ରେଟ । ଉଭୟ 
ଗଣ୍ଡଗୋଳକାରୀଙ୍କ ଭିତରୁ ଗୁଳି, ବୋମାମାଡ଼, ତେଣ୍ଟା ଆଉ ଫାର୍ସା ମାଡ଼ରେ କେତେ 
ଆହତ ହେଲେ ସେ କଥା ଜଣାପଡ଼ିଲାନି। 


ଚିଲିକା ଭିତର ଜଗତୀନାସି ଟାପୁ ନିକଟରେ ପୁଲିସ୍‌ ଫାୟାରିଂ ଘଟଣା କ୍ଷଣକ 
ଭିତରେ ଚାରିଆଡ଼େ ପ୍ରଚାର ହୋଇଗଲା। ସାତପଡ଼ାରେ ଖବର ପହଞ୍ଚିଲା ଯେ ତଳ 
ଆଠଖଣ୍ଡ ଗାଁରୁ ପ୍ରାୟ ଆଠରୁ ଦଶ ଜଣ ପୁଲିସ୍‌ ଗୁଳିରେ ମରିଛନ୍ତି । ବହୁ ଲୋକ ଆହତ 
ହୋଇ ଡଙ୍ଗାଧରି ଖସି ଯାଇଛନ୍ତି । ଦିନ ୧୦ଟା ବେଳକୁ ପୁରୀ ସଦର ମହକୁମା ଏସ୍‌ପିଙ୍କ 
ଅଫିସ୍‌ରେ ଓାର୍ଲେସ୍‌ରେ ଖବର ପହଞ୍ଚିଲା ପୁଲିସ୍‌ ଗୁଳିରେ ବହୁ ଲୋକ ମୃତାହତ ! ସଠିକ୍‌ 
ଖବର ଜଣାପଡ଼ୁ ନଥାଏ | ଫାୟାରିଂ ଖବର ସଂଗେ ˆ ଗୁଜବ” ମଧ୍ୟ ଆରମ୍ଭ ହୋଇଗଲା। 
ଆଳୁ ପାଟଣାରେ ପ୍ରଚାର ହେଲା ଜଗତୀନାସି ଟାପୁ ଭିତରେ ଜଗିଥିବା ତାଙ୍କ ଗୀ 
ଲୋକମାନଙ୍କୁ ତଳ ଆଠ ଖଣ୍ଡ ଗାଁର ଲୋକମାନେ ପିଟି ପିଟି ମାରି ଦେଇଛନ୍ତି। ତଳ 
ଆଠଖଣ୍ଡ ଗାଁମାନଙ୍କରେ ପ୍ରଚାର ହେଲା ଆଳୁପାଟେଣିଆ ଆଉ ପୁଲିସ୍‌ ଗୁଳିରେ ସିପକୂଦାର 
ନବଘନ ସମେତ ଦଶ କି ପନ୍ଦର ଲୋକ ମରିଛନ୍ତି ¦ ଘଟଣାର ସତ୍ୟାସତ ଜାଣିବା ଥିଲା 
ସମସ୍ତଙ୍କ ପାଇଁ କଷ୍ଟକର | ସ୍ଥାନୀୟ ପୁଲିସ୍‌, ମାଜିଷ୍ଟ୍ରେଟ୍‌ ମଧ୍ଯ ପ୍ରକୃତରେ ପୁଲିସ୍‌ 
ଗୁଳିରେ କେତେଲୋକ ଆହତ ହୋଇଛନ୍ତି କି ମୃତ୍ୟୁବରଣ କରିଛନ୍ତି, ଜାଣିନଥାନ୍ତି | 
ମାଜିଷ୍ଟେଟ୍‌ ସାହେବ ବଡ଼ବାବୂ ଏବଂ ଗୋଟେ ସେକସନ୍‌ ପୁଲିସ୍‌ ଫୋର୍ସ ଧରି ଜଗତୀନାସୀ 
ଟାପୁ ଭିତରେ ପହଞ୍ଚିଲା ପରେ ପ୍ରାୟ ଘଣ୍ଟାକ ଲାଗି ଅବସ୍ଥା ଅଣାୟତ ହୋଇ ପଡ଼ିଥିଲା 
ହାବିଲ୍‌ଦାରଙ୍କୁ ଫାର୍ସାରେ ହାଣି ଆହତ କରିବା ପରଠାରୁ ଟାପୁ ଭିତରେ ପୁଲିସ୍‌ ଲାଠି 
ଚାର୍ଜ, ଗ୍ୟାସ୍‌ ପ୍ରୟୋଗ ଏବଂ ଗୁଳି ଚାଳନା ସାଙ୍ଗକୁ ଅପରପକ୍ଷର ଡଙ୍ଗା ଉପରୁ ଟାପୁ 
ଭିତରେ ଗଣ୍ଡଗୋଳ କରୁଥିବା ଆଠଖଣ୍ଡ ଗାଁ ଲୋକଙ୍କ ଉପରକୁ ଦେଶୀ ବନ୍ଧୁକରୁ ଗୁଳି 
ଚାଳନାରେ କିଏ କେତେ ଜଖମ ହେଲେ, ମଲେ, କିଏ କାହାକୁ ବୋହି ନେଇ 
ଡଙ୍ଗାଧରି ଚାଲିଗଲେ ସେ କଥା ଜଣା ପଡ଼ିନଥାଏ । ଏଣେ ଚିଲିକା ଉତ୍ତରପଟ କୂଳରେ 
ଠିଆ ହୋଇଥିବା ପୁଲିସ୍‌ ଫୋସ କୂଳରୁ କେତେ ରାଉଣ୍ଡ ଗୁଳି ଚିଲିକା ଭିତରେ ଘେରି 
ଭାଙ୍ଗୁଥିବା ଏବଂ ଡଙ୍ଗାରେ ରହି ଦେଶୀ ତୋପ ସାହାଯ୍ୟରେ ଗଡ଼ମା ଛାଡୁଥିବା ଲୋକମାନଙ୍କ 
ଉପରକୁ ଚଳାଇବା ଯୋଗୁଁ ଆହତ ହୋଇଥିଲେ, ସେକଥା ବି ଜଣାପଡୁନଥାଏ। ଟାପୁ 
ଭିତରେ, ଏବଂ ଚିଲିକା କୃଳରୁ ଗୁଳି ଚାଳନା ଦେଖି,ତଳ ଆଠଖଣ୍ଡ ଗାଁରୁ ଆସିଥିବା 
ଲୋକମାନେ ଡଙ୍ଗା ଏବଂ ଡଙ୍ଗାରେ ଗୁଳି ମାଡ଼ ଖାଇଥିବା ଲୋକମାନଙ୍କୁ ଧରି ଚାଲି 
ଯାଇଥାନ୍ତି। ଗୁଳିଗୁଳା ବନ୍ଦ ହେବା ଏବଂ ଲୋକମାନେ ଚାଲିଯିବା ପରେ, ମାଜିଷ୍ଟେଟ୍‌ 

ୟଂଂଗେ ଥାନା ବଡ଼ବାବୁ ଦେଖିଲେ ଟାୀପୁ ଭିତରେ ପୁଲିସ୍‌ “ ହାବିଲ୍‌ଦାର୍‌'' ରକ୍ତ 
ଜୁଡୁବୁଡୁ ହୋଇ ଅଚେତ ଅବସ୍ଥାରେ ପଡ଼ିଥାନ୍ତି | ପୁଲିସ୍‌ ଗୁଳିରେ ଆହତ କିମ୍ବା ଦେଶୀ 
ବନ୍ଧୁକ ଗୁଳି ମାଡ଼ରେଆହତ ହୋଇଥିବା ଦୁଇଜଣ ବ୍ଯକ୍ତି ମୁମୁର୍ଷୁ ଅବସ୍ଥାରେ ପାଣି 
ପାଇଁ ଚିକ୍ରାର କରୁଥାନ୍ତି । ଟାପୁ ଭିତରେ ସେତେବେଳକୁ ତିନି ଜଣ ଆହତ ଏବଂ 
ପୁଲିସ୍‌-ମାଜି ଷ୍ଟେଟ୍‌ ଛଡ଼ା ଆଉ କେହି ନଥୂ୍‌ଲେ। ପାଖରେ ଡଙ୍ଗା ନଥିବା ଯୋଗୁ, 
ଆହତ ବ୍ୟକ୍ତିମାନଙ୍କୁ କୂଳକୁ ନେଇ ଚିକିତ୍ସା ପାଇଁ ଡାକ୍ତରଖାନା ପଠାଇବା ସମ୍ଭବ 
ହେଉ ନଥାଏ। କୂଳରେ ଥିବା ଏଏସ୍‌ଆଇଙ୍କୁ ଇଙ୍ଗିତ ଦେଇ (ଟାପୁ ଉପରୁ) ଡଙ୍ଗା 
ଯୋଗାଡ଼ କରି ଆଣିବାକୁ କହିବା ପରେ କୌଣସି ପ୍ରକାରେ ଖଣ୍ଡେ ସାପୁଆ ଡଙ୍ଗା ଧରି 
ଘଣ୍ଟାକ ପରେ ଏଏସ୍‌ଆଇ ଜଗତୀନାସି ଟାପୁରେ ପହଞ୍ଚିଲେ । ଆହତ ବ୍ୟକ୍ତି ତିନିଜଣଙ୍କ 
ସଂଗେ ଡଙ୍ଗାରେ ସାତପଡ଼ା ଘାଟ ପରେ ଫାଣ୍ତିରେ ପହଞ୍ଚିଲା ବେଳକୁ ଏସ୍‌ପି କଲେକ୍ଟର 
ପୁରୀରୁ ଆସି ସାତ ପଡ଼ା ଫାଣ୍ଡିରେ ପହଞ୍ଚି ସାରିଥାନ୍ତି | ସାତପଡ଼ା ଫାଣ୍ରି ଓାର୍‌ଲେସ୍‌ ସେକ୍ଟନରୁ 
ଖବର ପାଇ ସେମାନେ ସଂଗେ ସଂଗେ ବାହାରି ଆସିଥିଲେ । ଆସିବା ବାଟରେ ସାତପଡ଼ା 
ଆଡ଼ୁ ପୁରୀକୁ ଯାଉଥିବା ଗାଡ଼ିମଟର ଚେକ୍‌ କରି ଜାଣିବାକୁ ପାଇଥିଲେ ଯେ ଚାରିଜଣ 
ଗୁଳିମାଡ଼ରେ ଆହତ ବ୍ୟକ୍ତି,ପୁରୀ ସଦର ଡାକ୍ତରଖାନାକୁ ଚିକିତ୍ସା ପାଇଁ ଯାଉଥାନ୍ତି । 
ସେମାନଙ୍କ ମଧ୍ୟରୁ ଜଣକର ଅବସ୍ଥା ଉଦ୍‌ବେଗଜନକ ଥିବାବେଳେ, ଆଉ ୩ ଜଣଙ୍କର 
ଜଙ୍ଘ ଏବଂ ଆଣୁ ପାଖେ ଗୁଳି ବାଜିଥାଏ। ବେଶି କିଛି ପଚରା ଉଚରା ନ କରି, 
ଏସ୍‌ପିଙ୍କ ଗାଡ଼ିରେଥିବା ୱାର୍‌ଲେସ୍‌ ସେଟ୍‌ରୁ, ମୁଖ୍ୟ ଚିକିତ୍ସକ ( ସିଡିଏମ୍‌ଓ)ଙ୍କୁ, ଆହତମାନଙ୍କୁ 
ସମସ୍ତ ଚିକିତ୍ସା ମାଗଣାରେ ଯୋଗାଇ ଦେବାକୁ କଲେକ୍ଟର ଅନୁରୋଧ କରିଥିଲେ । 
ଚିକିତ୍ସା ଖର୍ଚ୍ଚ ଜିଲ୍ଲା ରେଡ୍‌କ୍ରସ ଫଣ୍ଡରୁ ଦିଆଯିବ । ଫାଣ୍ଡିକୁ ଆସିଥିବା ତିନି ଜଣ ଆହତଙ୍କୁ 
ସ୍ଵତନ୍ତ୍ର ପୁଲିସ ଗାଡ଼ିରେ, ପୁରୀ ସଦର ଡାକ୍ତରଖାନାକୁ ଚିକିତ୍ସା ପାଇଁ ପଠାଇ ଦିଆଗଲା! 
ସେ ପର୍ଯ୍ୟନ୍ତ ମୃତାହତ ଲୋକଙ୍କ ସଂପର୍କରେ ସଠିକ୍‌ ଖବର ମିଳିନଥାଏ। ଫାଣ୍ଡି 
ଭିତରେ ମୀର୍ଜାପୁର ଗ୍ରାମରକ୍ଷୀ ସନା ଖାକୁ ଦେଖି ଏସ୍‌ପି ତଳ ଆଠଖଣ୍ଡ ଗୀମାନଙ୍କରୁ 
ଆହତ ହୋଇଥିବା ଲୋକଙ୍କ କଥା ପଚାରିଲେ। ସକାଳୁ ସକାଳୁ ସନା ବଡ଼ ବାବୁଙ୍କୁ 
ଖବର ଦେବା ପାଇଁ ଫାଶ୍ଡିକି ଆସିଥିଲା। ଗଣ୍ଡଗୋଳ ଏବଂ ଗୁଳିଗୁଳା ପରେ, ସେ 
ମୀର୍ଜାପୁର ଫେରି ନଥିଲେ ମଧ୍ୟ ସାତପଡ଼ା ଘାଟ ଉପରୁ ଯାହା ଶୁଣି ଥିଲା ସେ କଥା 
ଏସ୍‌ପିଙ୍କୁ କହିଲା। ପୁଲିସ୍‌ ଗୁଳିଚାଳନା ପରେ ତଳଆଡ଼ୁ ଆସିଥିବା ସମସ୍ତ ଡଙ୍ଗା ଗୁଳିମାଡ଼ରେ 
ଆହତ ହୋଇଥିବା ଲୋକମାନଙ୍କୁ ନେଇ ସିପକୁଦା ଘାଟ ପାଖକୁ ଯାଇଥିଲେ। ଘାଟ 
ପାଖରୁ ଆହତ ଲୋକମାନଙ୍କ ଭିତରୁ ଯେଉଁମାନଙ୍କ ଅବସ୍ଥା ଗୁରୁତର ଥିଲା। ସେମାନଙ୍କୁ 

ମଟର ସାଇକେଲ୍‌ ପଛରେ ବସାଇ, ଦହିଖିଆ ଛକ ପାଖରୁ ବସ୍‌ ଯୋଗେ ପୁରୀ ପଠାଇ 
ଦେଇଛନ୍ତି। ଆଉ କେତେକଙ୍କୁ ଡଙ୍ଗା ଧରି ରମ୍ଭା ଆଡ଼େ ଯାଇଛନ୍ତି। ରମ୍ଭା ଠାରୁ ସେମାନେ 
ବ୍ରହୁପୁର ମେଡ଼ିକାଲ୍‌କୁ ଯିବେ । ସନା ଖାଁଙ୍କ ଖବରର ସତ୍ୟତା ବୁଝି, ଏସ୍‌ପି ମଧ୍ୟ ସଂଗେ 
ସଂଗେ ବ୍ରହ୍ମପୁର ଏସ୍‌ପିଙ୍କ ନିକଟକୁ, ସାତପଡ଼ାରୁ ୱର୍‌ଲେସ୍‌ ସାହାଯ୍ୟରେ ଖବର ପଠାଇଲେ। 
ଘଟଣା-ସଂପର୍କରେ ସଂପୂର୍ଣ ସଠିକ୍‌ ତଥ୍ୟ ସଂଗ୍ରହ ନ କରି, ସିପକୁଦା କିମ୍ବା ଆଳୁ ପାଟଣା 
ଯିବା ଠିକ୍‌ ହେବନି ଭାବି, ମିଳିଥିବା ପ୍ରାଥମିକ ଖବରକୁ ସରକାରଙ୍କ ଅବଗତି ନିମନ୍ତେ, 
ଘରୋଇ ସଚିବଙ୍କ ଉଦେଶ୍ୟରେ ଏକ ଓୱାର୍‌ଲେସ୍‌ ମ୍ୟାସେଜ୍‌ ପଠାଇ, ଏସ୍‌ପି, କଲେକ୍ଟର 
ପଟଣାସ୍ଥଳ ପରିଦର୍ଶନରେ ବାହାରିଲେ। 


ସବୁଆଡେ କୋକୁଆ ଭୟ | ସାତପଡ଼ାଠାରୁ ତଳ ଅରକ୍ଷକୂଦା ଗାଁ ପର୍ଯ୍ୟନ୍ତ, ପୁଲିସ 
ଫାୟାରିଂ ଏବଂ ଦଙ୍ଗାହଙ୍ଗାମାକୁ ନେଇ ନାନା ରକମର ଗୁଜବ। କାହା ମୁହଁରେ କଥା 
ନଥାଏ। ପୁଲିସ ଗୁଳି କିମ୍ଭା ମାଡ଼ ଫୌଜଦାରୀରେ କିଏ ମରିଛି କି ଆହତ ହୋଇଛି, ସେ 
ଘଟଣା ଦେଖିଥିବା ଜାଣିଥିବା ଲୋକମାନେ କହିବାକୁ ଡରୁଥାନ୍ତି। ପୁଲିସ ବାନ୍ଧି ନେବ, 
କେସରେ ପକାଇ ଜେଲକୁ ପଠାଇ ଦେବା ଭୟରେ ଗାଁର ଭେଣ୍ରିଆମାନେ ଚିଲିକା ପାର 
ହୋଇ ବିଲୁଆମାରୀ ଜଙ୍ଗଲ, ମୁହାଣ ପାଖ ବାଲିବନ୍ତ ଆଡକୁ ଚାଲି ଯାଇଥାନ୍ତି । ପୁଲିସ 
ହାବିଲଦାର ଯେତେବେଳେ ହଣା ଖାଇଛି, ପୁଲିସ କ”ଣ ସହଜରେ ଛାଡ଼ି ଦେବ- ସମସ୍ତଙ୍କ 
ମୁହଁରେ ଗୋଟିଏ କଥା। ପୁଲିସ ଗୁଳି, ବୋମାମାଡ଼ ଏବଂ ମାଡ଼ ଫୌଜଦାରୀରେ ଆହତ 
ହୋଇଥିବା ଉଭୟ ଆଳୁପାଟଣା ଏବଂ ତଳ ଆଠଖଣ୍ଡ ଗାଁର ଲୋକମାନଙ୍କ ମଧ୍ୟରୁ କେତେକ, 
ସରାକାରୀ ଡାକ୍ତରଖାନାକୁ ନ ଯାଇ ବାଲୁଗୀ, ବ୍ରହ୍ମପୁରର ପ୍ରାଇଭେଟ ନର୍ସିଂ ହୋମରେ ଭରି 
ହୋଇଥଅନ୍ତି। ପ୍ରକୃତରେ କେତେଲୋକ ଦଙ୍ଗା ହାଙ୍ଗାମାରେ ମୃତାହତ ହେଲେ ସେ ଖବର 
ବ୍ରହ୍ମଗିରି ପୁଲିସ ପାଖରେ ନଥାଏ ! ଏସ୍‌ପି, କଲେକ୍ଟର ଘଟଣାସ୍ଥଳ ପରିଦର୍ଶନ କରି, ସାତପଡ଼ା 
ବଙ୍ଗଳାରେ କ୍ୟାମ୍ପ କରିଥାନ୍ତି । ସେ ଦିନ ସନ୍ଧ୍ୟା ବେଳକୁ ଖବର ଫେରିଲା ଯେ ପୁରୀ ସଦର 
ମହକୁମା ମୁଖ୍ଯ ଡାକ୍ତରଖାନାରେ ଗୁଳିଗୁଳାରେ ଆହତ ହେଉଥିବା ପାଞ୍ଚ ଜଣଙ୍କ ମଧ୍ୟରୁ 
ଜଣେ ମରିଛନ୍ତି । ଆଉ ଚାରିଜଣ ବିପଦମୁକ୍ତ କିନ୍ତୁ ସେମାନଙ୍କ ସ୍ଵାସ୍ଥ୍ୟରେ ଉନ୍ନତି ପାଇଁ ସମୟ 
ଲାଗିବ | ବ୍ରହ୍ମପୁର ମେଡିକାଲ କଲେଜରେ ଦୁଇ ଜଣ ବ୍ୟକ୍ତି ଗୁଳି ବାଜିଥିବା ଯୋଗୁଁ ଚିକିସିତ 
ହେଉଛନ୍ତି । ଜଣେ ବ୍ୟକ୍ତିଙ୍କ ଅଣ୍ଟା ପାଖରେ ଗୁଳି ରହିଯାଇଛି। ଅପରେସନ କରି ଗୁଳି 
ବାହାର କରିବାକୁ ହେବ। ଅନ୍ଯ ଜଣଙ୍କ ଅବସ୍ଥା ଭଲ। ସନ୍ଧ୍ଯା ସୂଦ୍ଧା ଏଇ ସାତଜଣ 
ସଂପର୍କରେ ଖବର ପୁଲିସ ପାଖରେ ପହଞ୍ଚିଥିଲା | ପ୍ରାଇଭେଟ ନର୍ସିଂ ହୋମରେ କିଏ ଚିକିସ୍ଥିତ 
ହେଉଥିଲେ, ସେ ବିଷୟରେ ପୁଲିସ ପାଖରେ କିଛି ଖବର ନଥାଏ | 

ପୁଲିସ ଗୁଳି, ନବଘନର ଜଙ୍ଘରେ ବାଜିଥିବା ଖବର ସୂର୍ଯ୍ୟ ମେରାଇନ 
ମ୍ୟାନେଜରଙ୍କ ପାଖରେ ପହଞ୍ଚିଲା ପରେ, ମ୍ୟାନେଜର ବାବୁ ନିଜେ ସିପକୂଦା ଘାଟ 
ପାଖରୁ ନବଘନକୁ କମ୍ପାନୀ ଗାଡ଼ିରେ କଟକ ମେଡିକାଲ ନେଇ ଯାଇଥିଲେ। କଟକ 
ବଡ଼ ମେଡିକାଲରେ, ନବଘନର ଚିକିସା ବ୍ୟବସ୍ଥା କରି ସେ ସେଇ ଦିନ ରାତିରେ ପୁରୀ 
ସଦର ଡାକ୍ତରଖାନାରେ ପହଞ୍ଚି, ଚିକିସିତ ହେଉଥିବା ଲୋକମାନଙ୍କ ପାଇଁ ଥିଷଧ, 
ଇଂଜେକ୍ଟନ ଇତ୍ୟାଦି ଦେବାର ବ୍ଯବସ୍ଥା କରି ରାତାରାତି କ୍ୟାମ୍ପକୁ ଫେରିଥିଲେ | ପରଦିନ 
ସକାଳୁ ସକାଳୁ କ୍ଯାମ୍ଚ ଆଗରେ ଦନେଇ ମାଙଝିଙ୍କୁ ଦେଖି, ମ୍ୟାନେଜର ବାବୁ କ୍ଯା 
୍ଧାହାରକୁ ଆସିଲା ପରେ, ମାଝି ବୂୃଢ଼ା ନବଘନ କଥା ପଚାରି ବୂଝିଥିଲେ। ତଳ ଆଠଖଣ୍ଡ 
ଗାଁର ଲୋକମାନେ ତାରି ନେତୃତ୍ବରେ ଘେରି ଭାଙ୍ଗିବା ପାଇଁ ଯାଇଥିଲେ। ନବଘନ 
ଯୋଗୁଁ, ସରକାର ଯାହା ବର୍ଷ ବର୍ଷ ଧରି କରିପାରୁ ନଥିଲେ ତାହା ଦି ଘଣ୍ଟା ଭିତରେ 
ସମ୍ଭବ ହେଲା | ମ୍ୟାନେଜର ବାବୁଙ୍କ ପାଖରୁ ନବଘନ ଏବଂ ପୁରୀରେ ଚିକିସିତ ହେଉଥିବା 
ଆହତ ଲୋକ ସଂପର୍କରେ ଶୁଣିଲା ପରେ, ମାଝିଙ୍କ ଆଖିରୁ ଦି ଧାର ଲୁହ ଗଡ଼ି ଆସିଲା! 
ମାଝିବୂଢ଼ା କଂ ଣ କହିବାକୁ ଯାଉଥିଲେ, କହି ପାରିଲେ ନାହିଁ ମ୍ୟାନେଜର ବାବୁ କହିଲେ 
“ ନାଇଁ ମଉସା ନବଘନର କେବଳ ନୁହେଁ, ତଳ ଆଠଖଣ୍ଡ ଗାଁର ପ୍ରତ୍ୟେକ ଆହତ 
ଲୋକଙ୍କ ଚିକିସ୍ସା ପାଇଁ ଯାହା ଖର୍ଚ୍ଚ ହେବ, ଆମ କମ୍ପାନୀ ଦେବାର ବ୍ଯବସ୍ଥା ମୁଁ କରି 
ସାରିଛି। ଏଇ ଗାଁରେ ଦେଢ ବର୍ଷ ହେଲା ମୁଁ, ଗାଁ ଭାଇ ଭାବେ ଚଳିଲିଣି। ଗାଁର ସୁଖ 
ଦୁଃଖରେ ମୁଁ ଭାଗିଦାର | ଆପଣମାନେ କମ୍ପାନୀକୁ ଚିଙ୍ଗୁଡ଼ି ଦେଇଛନ୍ତି । କମ୍ପାନୀ ଆପଣମାନଙ୍କ 
ଯୋଗୁଁ ଚାଲୁଛି, ଲାଭ କରୁଛି। ଆପଣମାନଙ୍କ ବିପଦ ବେଳେ କମ୍ପାନୀ ଠିଆ ହେବନି ତ 
ଆଉ ଠିଆ ହେବ କିଏ ?. ଚିନ୍ତା କରନ୍ତୁନି ମଉସା, ମୁଁ ତାର ସବୁ ବ୍ଯବସ୍ଥା କରୁଛି। 
ପୁଲିସ୍‌ ଭୟରେ ଗୀଗଣ୍ଡା ଛାଡ଼ି ଚାଲିଯିବା ଠିକ୍‌ ନୁହେଁ। କେତେଦିନ ଲୁଚିବ ? ପୁଲିସ୍‌ 
ଗାଁକୁ ଆସିଲେ, ମୁଁ ନିଜେ ଯିବି। ଯେତେବେଳେ ଦରକାର ହେବ ଓକିଲ, ମହକିଲ୍‌ 
ଯୋଗାଡ଼ କରିବି, ଘଟଣା ତ ଯାହା ହେବାର ହୋଇ ସାରିଲେଣି, ଡରିଲେ କ'ଣ 
ହେବ ?”” ଗଡ଼ି ଆସୁଥିବା ଦିଧାର ଲୁହକୁ ମୁହଁ ଉପରୁ ପୋଛୁ ପୋଛୁ, ମାଖଝିବୁଢ଼ା 
ମ୍ୟାନେଜର ବାବୁଙ୍କ ଆଡ଼େ ଚାହିଁ କେଉଁ ଭାଷାରେ ଧନ୍ୟବାଦ ଦେବେ ଭାବି ପାରୁ 
ନଥିଲେ। ବିପଦ ବେଳେ ସାହସ ଦେବା ଭଳି ଜଣେ ଲୋକ ତାଙ୍କ ଆଗରେ ଦେଖି, 
ଆନନ୍ଦରେ ତାଙ୍କ ପାଟିରୁ କଥା ବାହାରୁ ନଥାଏ ¦ ମାଝିବୂଢ଼ା ଯିବାକୁ ବାହାରିଲା ବେଳେ 
କେବଳ କହିଲେ “ ଭଗବାନ ତୁମର ମଙ୍ଗଳ କରନ୍ତୁ ପୁଅ! ତୁମେ ତ ଆମ ଗାଁର 
ପୁଅମାନଙ୍କ ଠାରୁ ବଳିଗଲ। କାନ୍ଧ ଉପରେ ପଡ଼ିଥିବା ଗାମୁଛା କାଢ଼ି ମୁହଁ ଉପରେ 


Digitized by PPRACHIN, SOA 


୧୪୬ କାଇଁଚର ସ୍ଵପ୍ନ 


ବୁଲେଇ ନେଇ, ଗୀଆଡ଼େ ଫେରିଗଲା ବେଳେ, କ୍ୟାଖ୍‌ ଆଗରେ ଠିଆ ହୋଇ 
ମ୍ୟାନେଜର ବାବୁ ତାଙ୍କ ଯିବା ବାଟକୁ ଚାହିଁ ଭାବୁଥିଲେ “ ' ସତରେ ଏଇ ଲୋକମାନେ 
କେତେ ସରଳ, ନିରୀହ। ପେଟପାଟଣା ଲାଗି ବର୍ଷ ବର୍ଷ ଧରି ସରକାରଙ୍କ ପାଖେ 
ଗୁହାରୀ କରି ଫେଲ୍‌ ମାରିଲେ। ଏ ଯୁଗରେ ଗରିବ ଲୋକଙ୍କ ଦୁଃଖ କିଏ ବୁଖୁଛି। 
ଯେଉଁଠି ରାଜନେତା, ପଦସ୍ଥ ସରକାରୀ କର୍ମଚାରୀ ଚିଙ୍ଗୁଡ଼ି ମାଫିଆଙ୍କ ସଂଗେ ହାତ 
ମିଳାଇଛନ୍ତି, ସେ ଯାଗାରେ ଏମାନଙ୍କ କଥା ଚିନ୍ତା କରୁଛି କିଏ ? ଚିଲିକା ହ୍ରଦରେ 
ପ୍ରତ୍ୟେକ ବର୍ଷ ଘେରି ବଢୁଛି | ହୃଦ ପୋତି ହୋଇ ଯାଉଛି, ମାଛ ଚିଙ୍ଗୁଡ଼ି କମି ଯାଉଛନ୍ତି 
ବୋଲି ସମସ୍ତେ ଜାଣୁଛନ୍ତି । ପ୍ରତ୍ୟେକ ବର୍ଷ ଲୋକ ଦେଖାଣିଆ ପାଇଁ ଘେରି ଭଙ୍ଗା 
ପ୍ରହସନ ଚାଲୁଛି। କିନ୍ତୁ ଘେରି ଉଠିବା ପରିବର୍ରେ ବଢ଼ି ଚାଲିଛି। ନବଘନ, ପୁଲିସ 
ଗୁଳିରେ ଆହତ ହୋଇ ଡାକ୍ତରଖାନାରେ। ତା ଘରେ ଦିନ ଆଠଟା ପାଇଁ ଖାଇବାକୁ 
ନାହିଁ। ଡାକ୍ତର କହୁଛନ୍ତି ଉପଯୁକ୍ତ ଚିକିସା ନ କଲେ ଗୋଡ଼ କଟା ହୋଇପାରେ। 
ନବଘନ ଗୋଡ଼ ହରେଇଲେ, ତା ବୁଢ଼ା, ବାପା ମାଂଙ୍କୁ ଚଳେଇବ କିଏ”? ? ସେ 
ଆଉଭାବି ପାରିଲେନାହିଁ। ଚିଲିକାରେ ଗଣ୍ଡଗୋଳ ଲାଗି, ଚିଙ୍ଗୁଡ଼ି ମଧ୍ୟ କ୍ୟାମ୍ପକୁ 
ଆସିବାର ସମ୍ଭାବନା ନାହିଁ । ଗତ ରାତିରୁ ରେଫ୍ରିରେଜେଟର ଭ୍ୟାନ୍‌ ଆସି ଠିଆ ହୋଇଛି। 
ମନେ ପଢ଼ିଲା, ଆଜି ବାରଟା ବେଳକୁ ନବଘନ ଜଙ୍ଘରେ ଅପରେସନ୍‌ ହୋଇ ଗୁଳି 
ବାହାରିବ । ଯଦି ଅପରେସନ୍‌ ଭଲରେ ଭଲରେ ହୁଏ, ତେବେ ବିପଦ କମ୍‌, ତା ନ 
ହେଲେ ଜଙ୍ଘ ପାଖରୁ କାଟି ଜୀବନ ବଞ୍ଚାଇବାକୁ ପଡ଼ିବ। ମ୍ୟାନେଜର ବାବୁ ହାତ 
ଘଣ୍ଟାକୁ ଚାହିଁ ଦେଖିଲେ ସମୟ ଆଠଟା ପାଖାପାଖି। ଭ୍ୟାନ୍‌ରେ ଯାଇ କଟକରେ 
ପହଞ୍ଚିବାକୁ ଅତି କମ୍‌ରେ ତିନି ଘଣ୍ଟା ଲାଗିବ। ଅପରେସନ୍‌ ବେଳେ ରକ୍ତ ଦରକାର 
ପଡ଼ିପାରେ। ନବଘନକୁ ଛାଡ଼ି ଆସିଲା ବେଳେ, ସେ କହିଥିଲେ ଅପରେସନ୍‌ ପୂର୍ବରୁ 
ପହଞ୍ଚିବେ। ସମୟ ନଷ୍ଟ ନ କରି, ମ୍ୟାନେଜର ବାବୁ ତରତର ହୋଇ ସକାଳ କାମ 
ଛିଣ୍ଡାଇ ବାହାରି ପଡ଼ିଲେ କଟକ ଯିବା ପାଇଁ । ମନେ ମନେ ଭାବୁଥିଲେ ସାଙ୍ଗରେ ଗାଁରୁ 
କାହାକୁ ଜଣେ ନବାକୁ କିନ୍ତୁ ଏ ସମୟରେ କିଏ ବା ବାହାରିବ। ବାପ ମା ତ ବୁଢ଼ାବୁଢ଼ୀ । 


ଗାଁ ଗୀରେ କଥାବାର୍ଭା-ଆନଳୁପାଟେଣିଆ ପୁଲିସକୁ ଡାକିଆଣି ତଳ ଆଠଖଣ୍ଡ 
ଗାଁବାଲାଙ୍କ ଉପରେ ଫାୟାରିଂ କରାଇଲେ ! ଚିଲିକା ଭିତରୁ ଡଙ୍ଗାରେ ରହି ଦେଶୀ ବନ୍ଧୁକରୁ 
ଗୁଳି କରି ମିର୍ଜାପୁରର ଧରମା ବେହେରାକୁ ମାରିଲେ। ପୁଲିସ ଏସବୁ ଦେଖି ଆଖିବୁଜି 
ଦେଲା ପରି କାମ କଲା | ସେମାନଙ୍କୁ ଗିରଫ କଲାନି କି ଦେଶି ବନ୍ଧୁକ ଜବତ କଲାନି। 
ଆଳୁପାଟଣାର ପୂର୍ଣ୍ଣଚନ୍ଦ୍ର ଚିଲିକା କୂଳରେ ପୁଲିସ ସାଂଗରେ ରହି, ନବଘନ ଉପରକୁ 


Digitized by PPRACHIN, SOA 


କାଇଁଚର ସ୍ଵପ୍ନ ୧୪୭ 


ଗୁଳି ଚଳାଇଲା। ନବଘନ ମରିବ କି ବଞ୍ଚିବ ଠିକ୍‌ ନାହିଁ। ସିପକୂଦା ଠାରୁ ଅରଖକୁଦା 
ପର୍ଯ୍ୟନ୍ତ ଗାଁ ଦାଣ୍ଡରୁ ପୋଖରୀ ତୁଠ ପର୍ଯ୍ୟନ୍ତ ଆଲୋଚନା। ପ୍ରଥମେ ପ୍ରଥମେ ପୁଲିସ 
ଗିରଫଦାରୀ ଭୟରେ ଯେଉଁମାନେ ଲୁଚି ଯାଇଥିଲେ, ସେମାନେ ଗୀଁକୁ ଫେରି ପ୍ରତ୍ୟକ୍ଷଦର୍ଶୀ 
ବିବରଣୀମାନ ଦେଇ ପରିସ୍ଥିତିକୁ ଅଧିକ ଉତ୍ତେଜନା କରିବାକୁ ଛାଡ଼ିଲେ ନାହିଁ। ଗଣ୍ଡଗୋଳ 
ହେବା ଦିନ ଠାରୁ, ତଳ ଆଠଖଣ୍ଡ ଗାର ଲୋକମାନେ ଆଳୁପାଟଣା ଗାଁ ଦେଇ ସାତପଡ଼ା 
ଯାଉନଥାନ୍ତି କି ଡଙ୍ଗା ଆଳୁ ପାଟଣା ତଳ ଚିଲିକା ଦେଇ ବାଲୁଗାଁ ଯାଉନଥାଏ! ଅ ଖକୁଦୀ, 
ମିର୍ଜାପୁର ପଟରୁ ସବୂ ଡଙ୍ଗା ଏବେ ମହିଷା ବରହମପୁର, ଜହ୍ମୀକୁଦା ଦେଇ ଦୁଲି ବୁଲି 
ବାଲୁଗୀ ଯାଉଛନ୍ତି । ତଳ ଆଠଖଣ୍ଡ ଗାଁ ଆଉ ଆଳୁପାଟେଣିଆଙ୍କ ଭିତରେ ଛକାଛକି। 
ଛାଇ ପଡ଼ିଲେ ନାହିଁ ଡେଉଁଛି। ସିପକୂଦା ଗାଁରେ ପ୍ରଚାର ହେଲା ଯେ ଆଳୁପାଟଣାର 
ପୂର୍ଣ୍ଣଚନ୍ଦ୍ର ସବୁ ନାଟର ଗୋବର୍ଵନ | ତାକୁ କୌଣସି ମତେ ଛଡ଼ାଯିବନି । ସୁବିଧା ସୁଯୋଗ 
ପାଇଲେ ଦେଖିଲା କାମ କରିଦେବେ | କାଇଁଚର ବାପ ନରୋତ୍ତମକୁ ଗାଁ ବାଲାଏ ଶୁଣେଇ 
ଶୁଣେଇ କହିଦେଲେଣି “ˆ ଆଳୁପାଟଣା ଘନମାଝି ଘରେ ସନ୍ନ୍ଧ କରିବା ଭୁଲି ଯାଅ | 
ଯାହା ପୁଅ ଲାଗି ଗାଁ ବାଲାଏ ଗୁଳି ଖାଇଲେ, ତାକୁ ପୁଣି ଗାଁର ଜ୍ବାଇଁ କରି ବରଣମାଳ 
ଦେବୁ। ଅସମ୍ଭବ। ଆଳୁପାଟେଣିଆଙ୍କ ସଂଗେ କୌଣସି ପ୍ରକାର ସଂପର୍କ ରହିବ ନାହିଁ। 
କଥାବାର୍ଭା କଲେ, ଗାରୁ ବାଛୁନ୍ଦ | କାଇଁଚ ମା, ବାପ ଗାବାଲାଙ୍କ ଉଡ଼ାଣିଆ କଥା ଶୁଣୁଥାନ୍ତି। 
ଘଟଣା ଘଟିବା ଦିନ ଠାରୁ କାଇଁଚ ମନରେ ସୁଖ ନଥାଏ । ବାପ, ମାଙ୍କ ଚିନ୍ତାରେ ସେ 
ଚିନ୍ତିତ । କହିବ କାହାକୁ | ଗୀବାଲାଏ ଯେପରି ମେଳିବାନ୍ଧି, ପୂର୍ଣ୍ଣଚନ୍ଦ୍ରଙ୍କୁ ଛକି କରି ବସିଲେଣି, 
ସେଥିରେ ଏ ବର୍ଷ ଆଉ କି ପ୍ରକାରେ ବାହାଘର ହେବ ? ଘନ ମାଝି ଆଷାଢ଼ ମାସରେ 
ବାହାଘର କରିବେ ବୋଲି କହିଥିଲେ। ଦୁହିଙ୍କ ଲଗ୍ନକୁ ମଧ୍ଯ ଆଷାଢ଼ ମାସ ରଥଯତ୍ରା 
ବେଳକୁ ସୁଝିଥିଲା। କାଇଁଚ କଥା ଭାବି ଭାବି, କାଇଁଚ ବୋଉଙ୍କ ଆଖିରୁ ଲୁହ ଶୁଖୁନଥାଏ | 


ପାଞ୍ଚ - ଛ ଦିନ ବିତିଗଲା ପରେ, ଦିନେ ସଂଧ୍ୟା ବେଳକୁ ନେତି ସାବି ସାଙ୍ଗ 
ହୋଇ କାଇଁଚ ଘର ବାଡ଼ିପଟ କୂଅ ମୂଳେ ଠିଆ ହୋଇ କାଇଁଚକୁ ଡାକିଲେ ! ମୁହଁ 
ଉପରେ ଶୁଖିଲା ହସ ଚେନାଏ ଖେଳେଇ କାଇଁଚ ବାହାରକୁ ଆସିଲା ବେଳେ କହିଲା 
““ କୁଆଡ଼େ ଆଜିଯାଏ ମରିଥିଲ କିଲୋ” ' । ନେତି କହିଲା “ˆ କାଇଁକି,ତୁ କ'ଣ ଆମ 
ବାଟକୁ ଚାହିଁ ବସିଥିଲୁ'' ? ଚାଲୁ ଚାଲୁ କାଇଁଚ କହିଲା, କିଏ କାହିଁକି କାହାବାଟକୁ 
ଚାହିଁ ବସିବ ବା ? ପୁଲିସ ଭୟରେ କେହି ତ ଘରୁ ବାହାରୁ ନଥିଲେ। କିଏ ମଲା କି 
କୁଆଡ଼େ ଗଲା ଏପର୍ଯ୍ୟନ୍ତ ତ ସଠିକ୍‌ ଖବର ମିଳୁନି।”” କିଛି ବାଟ ଗଲା ପରେ ସାବି 
କହିଲା “ ' ଚାଣିଚୁ ଲୋ- ସୂର୍ଯ୍ୟ ମେରିଇନ୍‌ର ମ୍ୟାନେଜର ବାବୁ ନବ କାକାଙ୍କୁ କଟକ 

ମେଡିକାଲ୍‌ରେ ନେଇ ରଖିଛନ୍ତି। କାଲି ରାତିରେ ପୁଲିସ ଗାଁକୁ ଆସିଥିଲା। ନବ କାକା 
କୁଆଡ଼େ ଯାଇଛି ବୋଲି ତା ବୂଢ଼ା ବାପା କହି ପାରିଲେ ନାହିଁ। କିନ୍ତୁ ଗାରେ ସମସ୍ତେ 
କଥାବର୍ଭା ହେଉଛନ୍ତି ଯେ, ମ୍ୟାନେଜର ବାବୁ ସବୁ ଜାଣନ୍ତି । ପୁଲିସ ଗୁଳିରେ ଆମ ଆଠ 
ଖଣ୍ଡ ଗୀର ଯେଉଁ ଲୋକମାନେ ଘାଏଲା ହୋଇଛନ୍ତି, ସମସ୍ତଙ୍କୁ ଖଷଧ, ଇଞ୍ଜେକ୍ସନ 
ଦେଇ ଚିକିତ୍ସା କରିବାରେ ସାହାଯ୍ଯ କରୁଛନ୍ତି ।”” ନେତି କହିଲା ହଁ ଲୋ କହିବୁନି 
କାହିଁକି, ସେ ତ ତୋର ଧରମ ଭାଇ' ' | କାଇଁଚ କହିଲା ସାବିର ଧରମ ଭାଇ ତ ଏବେ 
ଗାଁ ପୁଅଙ୍କ ଠାରୁ ବଳି ପଡ଼ିଲେ। ସମସ୍ତେ ଯେତେବେଳେ ପୁଲିସ ଡରରେ ଗାଁ ଛାଡ଼ି 
ବିଲୁଆମାରି ଜଙ୍ଗଲ ଆଉ ଅରକ୍ଷକୂଦା ମୁହାଣ ପାଖ ବାଲିବନ୍ତରେ ଲୁଚୁଥିଲେ, ସେତେବେଳେ 
ମ୍ୟାନେଜରବାବୁ ଜଣେ ଲୋକ ଯେ କି ଗାଁ ବାଲାକୁ ସାହସ ଦେଲେ । ସେ ନଥିଲେ ତ 
ଆଜି ସମସ୍ତେ ସେମିତି ଲୁଚି ବୁଲୁଥାନ୍ତେ । ମଲା ଗଲାଙ୍କ କଥା ପଚାରନ୍ତା କିଏ। ସାବି 
କହିଲା “ ଖାଲି କ'ଣ ସେତିକି, ଦନେଇ ଜେଜେ କହୁଥିଲେ ସେ କୁଆଡେ କଟକ, 
ପୁରୀ, ବରହମପୁର ସବୁଆଡେ ବୁଲି ଆମ ଲୋକମାନଙ୍କୁ ଦେଖି ଆସିଲେଣି। ତାଙ୍କ 
କମ୍ପାନୀ ଲୋକମାନଙ୍କୁ ଖଷଧ, ଇଂଜେକସନ ସବୁ ଯୋଗାଇ ଦେଉଛି।” 


ଠାକୂରାଣୀଙ୍କ ବେଢ଼ ପାଖେ ପହଞ୍ଚି ତିନି ଜଣ ଯାକ ଗୋଟିଏ ଜାଗାରେ ବସି 
ପଡ଼ିଲେ। ସାବି କି ନେତି କେହି ଭରସା କରି କାଇଁଚକୁ ତା ବାହାଘର କଥା ପଚାରି 
ପାରୁ ନଥାନ୍ତି। ସମସ୍ତେ ଜାଣନ୍ତି ଆଳୁପାଟେଣା ଗାଁ ସହିତ ତଳ ଆଠଖଣ୍ଡ ଗାଁ ବାଲାଙ୍କ 
ଅହିନକୂଳ ସଂପର୍କ ।ତା ସାଙ୍ଗକୁ ଦେଖେଇ ସିଖେଇ କହୁଥିବା ଲୋକମାନେ ଆନୁପାଟଣାର 
ପୂର୍ଣ୍ଣଚନ୍ଦ୍ରଙ୍କୁ ସବୁ ଦୋଷ ଦେଉଥାନ୍ତି । ଚାପା ଗଳାରେ ନେତି ଛେପ ଢ଼ୋକି କହିଲା 
“ ଗାଁରେ ମାଇପେ ମରଦ ଯାହା ସବୁ ଟୁପୁରୁ ଟାପର ହେଉଛନ୍ତି, ତା ତ ସମସ୍ତେ ଶୁଣୁଛନ୍ତି | 
ଏଇ ଅବସ୍ତାରେ... |! ନେତି ପାଟିରୁ କଥା ଛଡ଼ାଇ ନେଇ କାଇଁଚ କହିଲା “ ମୋ ବାହାଘର 
କଥା ତ ? ଛାଡେ, ସେ ସ୍ବପ୍ନ ଆଉ ମୁଁ ଦେଖୁନି। ବାପା ଯାହା ଚୂପ୍‌ ଚୂପ୍‌ କରି ବୋଉ 
ଆଗରେ କହୁଥିଲେ, ସେଥିରୁ ମୁଁ ଯେତିକି ବୁଝିଲି ଆଳୁପାଟଣା ଗାଁରେ ସମ୍ବନ୍ଧ କରିବା 
ଆଉ ସମ୍ଭବ ନୁହେଁ। କହୁ କହୁ କାଇଁଚ ମନ ଭିତରେ କୋହ ଉଠିଲା। ମୁହଁ ଉପରେ 
ଲୁଗା କାନି ଢ଼ାଙ୍କି ସେ କାନ୍ଦିବାକୁ ଲାଗିଲା। ହଠାତ କାଇଁଚକୁ କାନ୍ଦି ଉଠିବାର ଦେଖି 
ନେତି ମନେ ମନେ ଦୁଃଖି ହେଲା। କ'ଣ ଦରକାର ଥିଲା ବାହାଘର କଥା ଉଠାଇବାକୁ | 
କିଛି ସମୟ ତିନି ଜଣ ଯାକ ଚୁପ୍‌ ଚାପ ବସିଲେ। କାଇଁଚ ମନକୁ ଲାଘବ କରିବାକୁ 
ସାବି କହିଲା, “ଆଲୋ ବାପ ମା ସିନା ଜନମ ଦେଇଛନ୍ତି, ସେ କ”ଣ ତୋ ଭାଗ୍ୟ 
ଦେଇଛନ୍ତି ? ଯାହା ତୋ ଭାଗ୍ୟରେ ଥିବା ତାହା ହିଁ ହେବ!” ” ଲୁଗା କାନିରେ ମୁହଁ 

ପୋଛି ଆଣି, କାଇଁଚ କହିଲା ଆଉ ହବ କ'ଣ ? ମୋ କଥା ଚିନ୍ତା କରି, ବୋଉ ଚାରି 
ଦିନ ହେଲା ଭାତ ଗୁଣ୍ଡାଏ ପେଟକୁ ଠିକ୍‌ କରି ନେଇନି। ବାପା ଘରକୁ ଆସିଲେ ଗୁମ୍‌ 
ହୋଇ ବସୁଛନ୍ତି । କାହା ମୁହଁରେ ହସ ନାହିଁ କି କଥା ନାହିଁ। ଅଜେଗା ଘା ଦେଖି ହୁଏ ନି 
ଦେଖାଇ ହୁଏନି ଭଳି। ଏ ଗୋଟିଏ କଥା ସେ ମୁହଁ ଖୋଲି କାହାକୁ ପଚାରି ପାରୁ 
ନାହାନ୍ତି କି ପରାମର୍ଶ ଲୋଡି ପାରୁ ନାହାନ୍ତି । ତା ଛଡ଼ା ମୋ ମନ ବି କହୁଛି ଯେଉଁ ଲୋକ 
ମୋ ଗାଁର ଲୋକମାନଙ୍କୁ ମାରିବା ପାଇଁ ପୁଲିସ ଆଣି ପାରିଲା, ଗୁଳିଗୁଳା ଚଳାର ମଣିଷ 
ମାରିଲା, ସେ ପରି ଲୋକ ସଂଗେ ଘର ସଂସାର କିପରି କରିବି ୨ ମୋ ମନର ଭୟ, 
ମୋତେ କେମିତି ସେ ସଂପର୍କ ପାଖରୁ ଦୂରେଇ ନଉଛି। କାହାକୁ ମନ ଖୋଲି ଏକଥା 
କହିବି କହିଲୁ। ବୋଉ ନା ବାପାଙ୍କୁ ୨ ଏକାଥରକେ ଏତେ ଗୁଡ଼ିଏ କଥା କହି ସାରିଲା 
ପରେ, ତାର ଶେଷ କେଇପଦ କଥା ଶୁଣି ନେତି, ସାବି ଆଶ୍ଚର୍ଯ୍ୟ ହୋଇ କାଇଁଚ ଆଡେ 
ଚାହିଁ ରହିଲେ। ନେତି କହିଲା ତୁ ଏମିତିକିଆ କଥା କ'ଣ କହୁଛୁ କାଇଁଚ ? “ମୁଁ ଯାହା 
କହୁଛି, ଭାବି ଚିନ୍ତି କହୁଛି ଲୋ ନେତି” । ଦବିଲା ମନରେ କାଇଁଚ କହିଲା “ ଯେଉଁ 
ଲୋକକୁ ମୋ ମନ ସ୍ଵୀକାର କରିବାକୁ ଦ୍ବିଧା କଲେଣି, ଯାହାକୁ ମୋ ଗାଁ ବାଲାଏ ଜ୍ବାଇଁ 
ବଦଳରେ ଶତ ବୋଲି କହିଲେଣି, ଯାହାଙ୍କ ଲାଗି କେତେ ପରିବାର ହା ହୂତାଶନ 
ଭିତରେ ସଢ଼ିଲେଣି ତାଙ୍କ ସହିତ ଆଉ କି ସଂପର୍କ ? ମନ ଖୋଲି ମୋ ବାପାଙ୍କ ବୁଝେଇ 
କହି ପାଗୁନି। ପୁଣି କାଇଁଚ ମନରେ କୋହ... | 


କେବଳ ସିପକୁଦା ନୁହଁ, ତଳ ଆଠଖଣ୍ଡ ଗାଁରେ ସୂର୍ଯ୍ୟମେରାଇନ୍‌ ମ୍ୟାନେଜର 
ବାବୁଙ୍କ ପ୍ରଶଂସା | ସମସ୍ତଙ୍କ ମୁହଁରେ ଗୋଟିଏ କଥା- ଯଦି କିଏ ଯମ ମୁହଁରୁ ଲୋକମାନଙ୍କୁ 
ଛଡ଼ାଇ ଆଣି ନୂଆ ଜୀବନ ଦେଇଥାଏ, ସେ ହେଲେ ମ୍ୟାନେଜର ବାବୁ ! ଳାହୁଁ 
କେଉଁଠି ପୁରୀ ଠାରୁ ବରହମପୁର ପର୍ଯ୍ୟନ୍ତ ପନ୍ଦରଦିନ କାଳ ବୁଲିବୁଲି ପୁଲିସ ଆଉ 
ଆଳୁପାଟେଣିଆଙ୍କ ଗୁଳି, ବୋମାମାଡ଼ରେ ଘାଏଲା ଲୋକମାନଙ୍କୁ ଖଷଧ, ଇଞ୍ଜେକ୍ସନ 
ପଥି, ପାଞ୍ଚଣଶଦେଇ, ସେ ଯେଉଁ କାମ କଲେ, ଆଉ କିଏ ହେଲେ କରିପାରିନଥାନ୍ତା| 
ପୁଲିସ ଗୁଳିକାଣ୍ଡ ଦଙ୍ଗା ହାଙ୍ଗାମୀ ପରେ, ଗାଁ ମାନଙ୍କରୁ ଭେଣ୍ଡିଆମାନେ ଯେପରି ଗୀ 
ଛାଡ଼ି ବାଲିବନ୍ତ ଲଟାଜଙ୍ଗଲରେ ଲୁଚୁଥିଲେ, ଏମାନଙ୍କୁ ଦେଖିବାକୁ କିଏ ଥିଲା? 
ଓଷଧ, ଇଞ୍ଜୋକ୍୍‌ନ, ପଥି ପାଞ୍ଚଣ ଦେବା ତ ଦୂରର କଥା, ଡାକ୍ତର କମ୍ପାଉଣ୍ଡରମାନଙ୍କ 
ସଙ୍ଗେ କଥାବାର୍ଭାକରିବାକୁ ଏ ଆଠଖଣ୍ଡ ଗୀରେ ସେମିତି ଲୋକ ନଥିଲେ ? ଦଙ୍ଗା 
ହାଙ୍ଗାମାରେ ଖଣ୍ଡିଆ ଖାବରା ହୋଇଥିବା କେତେଜଣ ଏଥି ମଧ୍ଯରେ ଭଲ ହୋଇ 
ଡାକ୍ତରଖାନାରୁ ଫେରିଲେଣି। ଫେରିଥିବା ଗାଲୋକ କହୁଥାନ୍ତି, ଡାକ୍ତରଖାନାରେ ପଡ଼ିଥିବା 

ବେଳେ ମ୍ୟାନେଜର ବାବୁ ତାଙ୍କ ପାଇଁ ଯାହାକଲେ, ନିଜ ମା' ପେଟର ଭାଇ ସେ 
କଥା କରି ନଥାନ୍ତା। ଚିଲିକା ଭିତରେ କେତେ ଚିଙ୍ଗୁଡ଼ି କମ୍ପାନି ଚିଙ୍ଗୁଡ଼ି କିଣୁଛନ୍ତି, 
ବ୍ୟବସାୟ କରୁଛନ୍ତି, ଲାଭ ପାଉଛନ୍ତି କିନ୍ତୁ ଚିଲିକା ଭିତର ଲୋକମାନଙ୍କ ବିପଦ 
ଆପଦ ବେଳେକେତେ ଜଣ ସେମାନଙ୍କ ପାଖରେ ଠିଆ ହୁଅନ୍ତି ? 


ପୁଲିସ ଗିରଫଦାରୀ ଭୟରେ ଗାଁଗଣ୍ଡାରେ ଥିବା ଛୋଟକାଟିଆ ଦୋକାନ 
ଠାରୁ ସାପ୍ତାହିକ ହାଟ ପର୍ଯ୍ୟନ୍ତ ପନ୍ଦର ଦିନ କାଳ ବନ୍ଦ ହେଲା। ଚିଲିକା ଭିତରକୁ ଯାଇ 
ବାହାଣୀ କରିବା ତ ଦୂରର କଥା ଚିଙ୍ଗୁଡ଼ି କମ୍ପାନିମାନଙ୍କର ଦେଖା ନଥାଏ ଚିଙ୍ଗୁଡ଼ି ତ 
ନାହିଁ କଂଣ ପାଇଁ ଆସିବେ। ଗରିବ ଗୁରୁବାଙ୍କ ଅବସ୍ଥା ଶୋଚନୀୟ। ଦିନେ ଚିଲିକା 
ଭିତରକୁ ନ ଗଲେ ଭାତହାଙଝ୍ି ଚୁଲି ଉପରକୁ ଯାଏନି । ଗୀମାନଙ୍କରେ ଆକଟ। ଯାହା 
ହେବ, ସମସ୍ତେ ବସି ନିଷ୍ଠରି ନେବା ପରେ | କିନୁୁ ପେଟ ପାଟଣାକୁ ସମ୍ଭାଳିବ କେତେ ? 
ପେଟ ବିକଳରେ କିଏ କିମିତି ଗାଁ ପାଖ ଚିଲିକା ନାସୀରେ ଜାଲ ମାରି, ପୋଳୁହ 
ପକାଇ ମାଛ ଚିଙ୍ଗୁଡ଼ି ଦିଇଟା ଧରି ଚଳିଯାଉଥାନ୍ତି। ଗାଁ ଲୋକମାନଙ୍କର ଏଇବିପଦ 
ବେଳେ ସୂର୍ଯ୍ୟ ମେରାଇନ୍‌ର ମାଲିକ ମ୍ୟାନେଜରଙ୍କ ଜରିଆରେ କିଛି ଟଙ୍କା ଗରିବ 
ଲୋକମାନଙ୍କୁ ଆଡ୍‌୍ଭାନ୍‌୍ସ ଦେଇଛନ୍ତି । ସମୟ ଆସିଲେ ଚିଙ୍ଗୁଡ଼ିରୁ ଆସ୍ତେ ଆସ୍ତେ 
ଆଡ୍ଭାନ୍‌ ଟଙ୍କା ମଜୁରା ହେବ। ମାଲିକ ନିଜେ ସିପକୁଦା କ୍ୟାଖ୍‌ ବୁଲି, ଲୋକମାନଙ୍କ 
ଅବସ୍ଥା ବୁଝିସୁଝି ମ୍ୟାନେଜର ବାବୁଙ୍କୁ ତାଗିଦ୍‌ କରି କହି ଯାଇଛନ୍ତି ଯେ ଲୋକମାନଙ୍କ 
ସୁବିଧା ଅସୁବିଧା ବୁଝିବେ। ଦରକାର ବେଳେ ପୁଲିସ୍‌ ଷ୍ଟେସନ କୋର୍ଟ କଚେରୀରେ ଗାଁ 
ଲୋକମାନଙ୍କୁ ସାହାଯ୍ୟ କରିବେ । ଟଙ୍କା ବଡ଼ କଥା ନୂହଁ, ମଣିଷ ପଣିଆ ବଡ଼ କଥା 
ଗଲା ସାତ ଆଠ ଦିନ ହେବ, ମଝିରେ ମଝିରେ ପୁଲିସ୍‌ ' ଗାଡ଼ି ଆସି ଦଙ୍ଗାହାଙ୍ଗାମାରେ 
ଜଡ଼ିତ ଥିବା ଲୋକମାନଙ୍କୁ ଖୋଜୁଛି। ନ ପାଇଲେ, ନିରୀହ ଲୋକମାନଙ୍କୁ ଧରି ନେଇ 
ସାତପଡ଼ା ଫାଣ୍ଡିରେ ଦିନ ଦିନ ଧରି ବସାଉଛି | ଅରଖକୂଦା, ଗବକୂଣ୍ଡ, ମିର୍ଜାପୁରର କେତେ 
ନିରୀହ ଲୋକ ଥାନାରେ ବସି ବସି ଶେଷକୁ ପୁରୀ କୋର୍ଟକୁ ଚାଲାଣ ହେଲେ । ପୁଲିସର 
ବାଛବିଚାର ନାହିଁ। ଦଙ୍ଗା ହାଙ୍ଗାମାରେ ଥାଉ କି ନଥାଉ, ମାମଲା ଯେତେବେଳେ 
ହୋଇଛି ଗିରଫଦାରୀ ତ ହେବ, କୋର୍ଟକୁ ତ ଯିବେ, ନ ହେଲେ ପୁଲିସ୍‌ ତାର 
କାର୍ଯ୍ୟଦକ୍ଷତା ଦେଖାଇବ କିମିତି। ପୁରୀ କୋର୍ଟକୁ ଚାଲାଣ ହେବା ଖବର, ମିର୍ଜାପୁର 
ଗ୍ରାମରକ୍ଷୀ ସନା ଖୀ, ଫାଣ୍ଡିରୁ ଫେରିବା ବାଟରେ ସିପକୂତା ଦନେଇବୁଢ଼ାଙ୍କ କାନରେ 
ପକାଇ ଦେଇଥିଲେ | ଯାହାହେଲେ ବି ନିଜ ଗୀ ଲୋକ, ପୁଣି କୋର୍ଟକୁ ପଠାଯାଇଥିବା 
ଲୋକମାନଙ୍କ ଭିତରୁ ଜଣେ ଦି ଜଣକୁ ଛାଡ଼ିଦେଲେ ବାକି ସମସ୍ତେ ନିର୍ଦ୍ଦୋଷ | ଗ୍ରାମରକ୍ଷୀଙ୍କ 


Digitized by PPRACHIN, SOA 


କାଇଁଚର ସ୍ଵପ୍ନ ୧୫୧ 


ଠାରୁ ଶୁଣିଲା ପରେ ଦନେଇବୁଢ଼ା ଯିବେ କୁଆଡ଼େ । ଗବକୁଣ୍ଡର ବେହେରା କି 
ଅରଖକୁଦାର ରାଓବାବୁଙ୍କ ଦେଖାନାହିଁ। ପୁଲିସ ଡରରେ ସେମାନେ ଗାଛାଡ଼ି ଆସୁ 
ନଥାନ୍ତି । * “ ନେଉଳର ଦଉଡ଼ କିଆବଣକୁ ' ' ଭଳି,ଦନେଇବୂଢ଼ା ସକାଳୁ ସକାଳୁ କ୍ୟାମ୍ପରେ 
ମ୍ୟାନେଜର ବାବୁଙ୍କ କାନରେ ପକାଇଦେଲେ। ଯାହା କରିବେ ସେହି କରିବେ! 
ସେଇଆ ବି ହେଲା। ସେଇଦିନ ମ୍ୟାନେଜର ବାବୁ ପୁରୀ ଯାଇ ଓକିଲ ଯୋଗାଡ଼ କରି 
ଅଦାଲତକୁ ଗିରଫ ହୋଇଥିବା ଲୋକମାନଙ୍କୁ ବେଲ୍‌ରେ ଆଣିବା ପାଇଁ ଆବେଦନ 
କଲେ । ଆଠଦିନ ଜେଲ୍‌ରେ ରହିବା ପରେ, ସେମାନେ ବେଲ୍‌ ପାଇ ଗାଁକୁ ଫେରିଛନ୍ତି। 
ଗ୍ରୀମରକ୍ଷୀ ସନା ଖାଁଙ୍କ ପାଖରୁ, ବ୍ରହ୍ମଗରି ଥାନା ବଡ଼ବାବୁ ଆଉ ତଳ ଆଠଖଣ୍ଡ ଗାଁର 
ଲୋକମାନେ ଖବର ପାଆନ୍ତି । ବଡ଼ବାବୂ ଦଙ୍ଗାରେ ଜଡ଼ିତ ଥିବା ଲୋକମାନଙ୍କ ବିଷୟରେ 
ଖବର ସଂଗ୍ରହ କରୁଥିବା ଦେଳେ, ଗାଁବାଲା ଏ ପୁଲିସ୍‌ କେଉଁ ଗୀର କାହାକୁ ଖୋଜୁଛି 
ସେ ଖବର ପାଉଥାନ୍ତି। ସନା ଖାଁ କହୁଥିଲେ ଆଳୁପାଟଣାର ପୂର୍ଣ୍ଣଚନ୍ଦ୍ର ଥାନାରେ ବସି 
ମିଛ ସତ କହି ଲୋକମାନଙ୍କୁ ମିଛ ମାମଲାରେ ଜଡ଼ିତ କରୁରୁଛି। ତାଙ୍କ ଗାଁ ବାଲାଏ, 
ଡଙ୍ଗାଧରି ଚଉବରନାସୀ ଉପରେ ଥିବା ତଳ ଆଠଖଣ୍ଡ ଗୀବାଲାଙ୍କ ଉପରକୁ ଚିଲିକା 
ଭିତରୁ ଦେଶୀ ବନ୍ଧୁକରୁ ଗୁଳି କଲେ। ସେମାନଙ୍କ ଉପରକୁ ଯଦି ନବଘନ ତା ଡଙ୍ଗା 
ଉପରୁ ବୋମା ମାଡ଼ କରିନଥାନ୍ତା, ତେବେ ସେମାନଙ୍କ ଗୁଳି ମାଡ଼ରେ ଆଉ କେତେ 
ଲୋକ ଖଣ୍ଡିଆ ଖାବରା ହୋଇଥାନ୍ତେ ! ପୁଲିସ ନାମକୁ ମାତ୍ର କେସ୍‌ଟେ କରି ବସିପଡ଼ିଛି। 
ତାଙ୍କରି ଆଗରେ ଆନୁପାଟେଣିଆ ବୁଲୁଛନ୍ତି, ପୁଲିସ ସେମାନଙ୍କୁ ଗିରଫ କରୁନି କି ମୁହଁ 
ଖୋଲି ପଦେ ପଚାରୁନି। ସଲାମତ୍‌ ଖାଁ ଏତକ କହିସାରି ଛେପ ଢ଼ୋକିଲେ ! ତାଙ୍କ ନିଜ 
ଆଖି ଆଗରେ ମିର୍ଜାପୁର ବେହେରା ସାହିର ଦିଜଣନିରୀହ ଲୋକଙ୍କୁ ପୁଲିସ ଗିରଫ କରି 
କୋର୍ଟକୁ ଚାଲାଣ କରି ଦେଲା। ସେ ବଡ଼ବାବୁଙ୍କୁ କହିଲେ ଏମାନେ ନିର୍ଦ୍ଦୋଶ । ଦଙ୍ଗାହାଙ୍ଗାମା 
ଦିନ ଗାଁରେ ଥିଲେ କିନ୍ତୁ ତାଙ୍କ କଥା କିଏ ଶୁଣିଲା। ଗିରଫ କରିବା ପାଇଁ ଉପରୁ ଚାପ 
ପଡ଼ୁଛି। ଏତବଡ଼ ଦଙ୍ଗାହାଙ୍ଗାମା ହେଲା, ଯଦି ପଚିଶ୍‌, ତିରିଶ ଲୋକ ଆଠଦିନ ଭିତରେ 
ଗିରଫ ନ ହୋଇ ପାରିବେ,ତେବେ ପୁଲିସ୍‌ କଣ ପାଇଁ ଅଛି । ଦଙ୍ଗାରେ ଜଡ଼ିତ ଥାନ୍ତୁ ବା 
ନଥାନତୁ ଗାଁରେ ତ ଅଛନ୍ତି ?' ନିଜେ ପ୍ରତ୍ଯକ୍ଷ ଭାବେ ଭାଗ ନେଇ ନଥିବେ, ଷଡ଼ଯନ୍ତ୍ର ତ 
କରିଥିବେ, ବଡ଼ବାବୂଙ୍କ ଯୁକ୍ତି। ସନା ଖାପାଟି ଫିଟେଇ କିଛି କହି ପାରି ନଥିଲେ ମଧ୍ୟ 
ମନେ ମନେ ଭାବୁଥିଲେ ତାଙ୍କ ନାତିର ପଢ଼ା ବହିରେ ଥିବା “ 'ଗଧିଆ-ନେଣ୍ଢା ଛୁଆ 
କଥା ସଙ୍ଗେ ସମାନ | ସଲାମତଙ୍କ କଥାଟା କାନରୁ ଦିକାନ ହୋଇ ସବୁ ଗାଁରେ ପ୍ରଚାର 
ହୋଇଗଲା | ଆନଳୁପାଟଣାର ପୂର୍ଣ୍ଣଚନ୍ଦ୍ର ସେମାନଙ୍କର ଏକ ନମ୍ବର ଶତ୍ସ। ମିଛ ମାମଲା 
କରି ନିରୀହ ନିର୍ଦ୍ଦୋଷ ଲୋକମାନଙ୍କୁ ପୁଲିସ ହାତରେ ଧରାଇ ଜେଲ୍‌କୁ ପଠାଇବା 

ତାଙ୍କର କାମ । ଗାଁ ଲୋକମାନେ ମ୍ୟାନେଜର ବାବୁଙ୍କୁ ଯେତିକି ପ୍ରଶଂସା କରୁଥାନ୍ତି, 
ପୂର୍ଵଚନ୍ଦ୍ରଙ୍କ ନୀ ଶୁଣି ସେତିକି ଛି ଛିକାର କରୁଥାନ୍ତି। 

ଦିନେ କଅଳ ଗାଧୁଆ ବେଳେ, ନାଣ୍ଡି ବୃଢ଼ୀ, ଗାଁମୁଣ୍ଡ ପୋଖରୀ ତୁଠରେ କାଇଁଚ 
ବୋଉକୁ ଦେଖି କହିଲେ “ “କେତେଦିନ ହେଲା ତତେ ଗୋଟେ କଥା ପଚାରିବି ପଚାରିବି 
ବୋଲି ଭାବି ଭାବି ଭରସି କରି ପଚାରି ପାରୁନି। ଆଜି କାହିଁକି ତତେ ଦେଖି ତୁଶ୍ଡଟା ବାଡ଼ବତା 
ମାନୁନି।”' ପାଣି ଭିତରକୁ ପଶୁ ପଶୁ କାଉଚ ବୋଉ କହିଲେ “କଣ ଏମିତି ଗୋଟେ କଥା 
ଯେ ପଚାରି ପାରୁନ, କଣ ପଚାରିବ, ପଚାରୁନ ଖୁଡ଼ି।”” ପୋଖରୀ ତୁଠରେ ଗାଧୁଆ ଗାଧି 
କରୁଥିବା ଗାଁ ମାଇପେ, ଝିଅମାନେ କାନ ଢେରି ନାଣ୍ଡି ବୂଢ଼ୀ କଥା ଶୁଣିବାକୁ ତକେଇ 
ବସିଥାନ୍ତି। ନାଣ୍ରିବୃଢ଼ୀ କିଛି ଗୋଟେ କହିବ। ଓଦା ଲୁଗା ଚିପୁଡ଼ୁ ଚିପୁଡୁ ବୁଢ଼ୀ କହିଲେ” 
ନାଇଁବା ଲୁଚାଛପା କଥା କିଛି ନୂହଁ। ଗାଁଟା ଯାକର ଲୋକମାନେ କଥାବର୍ଭା ହେଉଛନ୍ତି, କିଏ 
ତୋ ମୁହଁ ଉପରେ ମୁହଁ ଖୋଲି କହୁନାହିଁଛି। ଏଇ ଅଳପେଇସା ତୁଣ୍ଡ ଉପରେ ମୋର ତ 
ବାଡ଼ବତା ନାହିଁ। ତତେ ଦେଖୁ ଦେଖୁ ମନଟା କିମିତିଛଟପଟ ହେଲା। ଆଣ୍ଡେ ପାଣି ଭିତରେ 
ବସିପଡିଲା ବେଳେ , କାଇଁଚ ବୋଉ କହିଲେ ଏତେ ଗଉର ଚହିକା କାହିକି ଖୁଡ଼ି କଣ 
କହିବା କଥା କହୁନ” ବୂଢ଼ୀ କହିଲେ ତୁ ଖରାପ ଭାବେ କି ଭଲ ଭାବେ ତୋରି ଭଲ ପାଇଁ 
କହୁଛି। ଆନଳୁପାଟେଣାରେ ତୁ ଯାହା ଘରେ ବନ୍ଧୁ ବାନ୍ଧିବୁ ବୋଲି ବସିଛୁ ତାରି ପୁଅ କୁଆଡ଼େ 
ସବୁ ନାଟର ଗୋବର୍ଵନ। ମିଛ ସତ କହି ଆମ ଲୋକମାନଙ୍କ ନାଁରେ ପୁଲିସ୍‌ରେ କେସ୍‌ 
କରୁଛି। ପୁଲିସ ବାଲାକୁ କି ମନ୍ତ୍ରଣା ଦେଲା କେଜାଣି, ପୁଲିସ ଗୁଳିଖାଇ ନବାଟା ଡାକ୍ତରଖାନାରେ 
ପଡ଼ିଛି। ଏମିତିଆ ଗୋଟେ ଟୋକା ହାତରେ ତୋର ଏକଇର ବାଳା ବିଶିକେସନକୁ କିମିତି 
ଟେକି ଦେବାକୁ ବସିଛୁବା। ତା ଉପରେତ ଏ ଗାଁ ବାଲାଏ ରକ୍ତ ଚାଉଳ ଚୋବାଉଛନ୍ତି। ସେ 
କିମିତି ଏ ଗାଁକୁ ଜୋଇଁ ହୋଇ ଆସିବ ? ତାକୁ ଗାଁରେ କ'ଣ ଏମାନେ ପୂରାଇ ଦେବେ 
କାଇଁଚ ଭଳିଆ ଏଡ଼େ ସୁନ୍ଦର, ସୁଧାର ଝିଅକୁ ଏମିତିଆ ଗୋଟେ ଅମଣିଷ ହାତରେ ଛନ୍ଦି ଦେ 
ନା ଲୋ କାଇଁଚ ବୋଉ । ଯେ: ସତ ମିଛ କହି ଗରିବ ଗୁରୁବାଙ୍କୁ ଫସଉଛି, ପୁଲିସକୁ କହି 
ଲୋକ ମାରୁଛି, ତାକୁ କେତେ ବିଶ୍ଵାସ ? ତୁ ଯାହା ଭାବେ ଲୋ ମା, କାଇଁଚ ମୁହଁକୁ ଚାହିଁ 
ଏ ବୂଢ଼ୀଟା ଯାହା କହିଲା ତାକୁ ଧରିବୁନି। 


ଚିଲିକା ଭିତରେ ଦଙ୍ଗାହାଙ୍ଗାମା ହେବା ଦିନରୁ, ଜାଣିବା ଳୋକ ଭାବୁଥିଲେ କାଇଁଚ 
ବାହାଘର ସେ ଗାଁରେ କେମିତି ହେବ । କେହି ମୁହଁ ଖୋଲି କହୁ ନଥିଲେ। ଆଜି କିନ୍ତୁ 
ନାଶ୍ଚିବୃଢ଼ୀ କାଇଁଚ ବୋଉକୁ ଦେଖି କଥାର ଗଣ୍ଠିଖୋଲି ଦେଲେ । ସମସ୍ତଙ୍କ ଆଶାରେ ନାଣ୍ରିବୂଢ଼ୀ 
ଖୁଡ଼ିଙ୍କ କଥା ଉପରେ, କାଇଁଟ ବୋଉ ପଦେ ଅଧେ କଥା ସିନା କହି ଦେଲେ, ହେଲେ ତାଙ୍କ 

କାଇଁଚର ସ୍ଵପ୍ନ ୧୫୩ 


ମନ ଭିତରେ କୋହ ଉଠୁଥାଏ | ପୋଖରୀ ତୁଠରେ ଗାଧୋଉଥିବା ମାଇଫେ ପଞ୍ଚକ କିଛି ନ 
ଜାଣିଲା ପରି, ମୁହଁ ଚୂହାଁ ଚୁହିଁ ହେଉଥାନ୍ତି। କାରଁିଚ ବୋଉ, ଏସବୁ ଠରାଠରି ଚୂହାଚୃ୍ଦିଙ୍କୁ 
ଦେଖି ନ ଦେଖୁଲା ପରି, ଗାଧୁଆ କାମ ସାରି ପୋଖରୀ ଉପରକୁ ଉଠିଲେ | ତାଙ୍କ ପଛରେ କିଏ 
ଚାପା କଣ୍ଠରେ କ'ଣ ସବୁ କଥାବାର୍ଭା ହେଉଥାନ୍ତି, ସେ ଦିଗକୁ ତାଙ୍କର ନଜର ' ନଥାଏ। 
ଫେରିଲା ବାଟରେ ସେ ଭାବୁଥିଲେ ତା ହେଲେ କ”ଣ କାଇଁଚ ବାହାଘର ଏଇ ବର୍ଷ ଆଷାଢ଼ 
ମାସରେ ହୋଇ ପାରିବନି। ନାଣ୍ଡିବୃଢ଼ି ଖୁଡ଼ି ଯାହା କହିଲେ, ଆଷାଢ଼ ମାସ କାହିଁକି ଆଗାମୀ 
ଦିନରେ ଯେ ସେ କଥା ସମ୍ଭବ ହେବ ଏକଥା ବି ନୂହଁ। ଘର ବାଡ଼ି ପଟେ ପହଞ୍ଚିଲା ବେଳକୁ 
କାଇଁଛ ବାଡିପଟ ଦୂଆର ମୁହଁରେ ଠିଆ ହୋଇଥାଏ । . କାଇଁଚକୁ ଦେଖି ସେ ଆଉ କୋହ 
ସମ୍ଭାଳି ପାରିଲେନି। ଏତେ ସମୟ ଧରି ଚାପି ରଖିଥିବା କୋହ କାନ୍ଦରେ ପରିଣତ ହେଲା। 
ମୁହଁ ଉପରେ ଓଦାଲୁଗା ଚାପି ଧରି ସେ ଭୋ ଭୋ ହୋଇ କାନ୍ଦି ଉଠିଲେ। ଦୂଆର ମୁହଁରେ 
ଠିଆ ହୋଇ କାଇଁଚ କ'ଣ ପଚାରିବାକୁ ବସିଥିବା ବେଳେ, ସେ କାଇଁଚକୁ ଆଡେଇ ଦେଇ 
ଘର ଭିତର ପିଣ୍ଡା ଉପରେ ବସିପଡ଼ି କାନ୍ଦିବାକୁ ଲାଗିଲେ। ତାଙ୍କ କାନ୍ଦ ଶୁଣି କାଇଁଚ ବାପା 
ନରୋତ୍ତମ ଘର ଭିତରୁ ବାହାରି ଆସି ପିଣ୍ଡା ଉପରେ ଠିଆ ହେବା ବେଳେ କାଇଁଚ ବୋଉ 
କହିଲେ, “ମୋ କାଇଁଚ ବାହା ଘର ଏବେ କ'ଣ ହେବ ? କ'ଣ ପାଇଁ ସେ ଅନୁପାଟଣାରେ 
ବନ୍ଧୁ ବାନ୍ଧିବାକୁ ବସିଲି।” ବୋଉର କାନ୍ଦ ବନ୍ଦ କରିବାକୁ ଯିବା ପାଇଁ ବାହାରୁଥିବା କାଇଁଚ, 
ପିଶ୍ଡାତଳୁ ଖଣ୍ଡେ ଦୂରରେ ଠିଆ ହୋଇ କହିଲା “ଶୁଣ ବୋଉ, ମୁଁ ସେ ଆଳୁପାଟଣାରେ ବାହା 
ହେବି ନାହିଁ।” କାଇଁଚ ମୁହଁରୁ ଏକଥା ଶୁଣିବା ପରେ କାଇଁଚ ବୋଉ କାନ୍ଦ ବନ୍ଦ କରି, କାଇଁଚ 
ଆଡ଼େ ଚାହିଁ କହିଲେ, “ କ'ଣ କହିଲୁ ବାହାହବୁନି ? ମା କାଳିଜାଇଙ୍କ ପାଖରେ ମାଳି ଟେକା 
ହେଲା, ଆମେ ସତ୍ଯ କଲୁ।” କାଇଁଚ ବୋଉଙ୍କ ମୁହଁ ଉପରେ ଧାର ଧାର ଲୁହ। କାଇଁଚ 
ବାପାଙ୍କ ମୁହଁରେ କଥା ନଥାଏ | ସେ ସେଇପରି ମୁହଁମାରି ପିଣ୍ଡା ଉପରେ ଠିଆ ହୋଇଥଅନ୍ତି। ଦି 
ପାଦ ଆଗକୁ ଆସି ଧିର ତୁଣ୍ଡରେ କାଇଁଚ କହିଲା “ ଶୁଣ ବୋଉ, ମୁଁ ମୋ କଥା କହିବି ବୋଲି 
ଆଗରୁ ଭାବିଥିଲେ ମଧ୍ଯ କହିପାରି ନଥିଲି। ଆଜି ଯେତେବେଳେ. ତୁ କଥା ଉଠାଇଲୁଣି 
ତେବେ ଶୁଣ ମୁଁ ଆନୁପାଟଣାର ଘନମାଝିଙ୍କ ପୁଅକୁ ବିଭା ହେବି ନାହିଁ। ସାରା ଆଠ ଖଣ୍ଡ ଗାଁର 
ଲୋକ ତାଙ୍କରି ନାଁରେ ଦୁର୍ନାମ ରଟୁଛନ୍ତି। ପୁଲିସବାଲାଙ୍କୁ ଧରି, ସତମିଛ କହି ଲୋକମାନଙ୍କ 
ନାଁରେ ମିଛ ମାମଲା କରୁଛନ୍ତି। ସମସ୍ତେ କହୁଛନ୍ତି ତାଙ୍କରି କଥାରେ ପୁଲିସ ନବକାକାଙ୍କ 
ଉପରକୁ ଗୁଳି ଚଳାଇ ମାରି ଦେବାକୁ ବସିଥିଲେ। ଭାଗ୍ୟକୁ ସେ ବଂଚିଯାଇଛନ୍ତି। ଆଗେ ମୁଁ 
ଭାବୁଥିଲି ସେ ତାଙ୍କ ଗାଁର ଲୋକମାନଙ୍କ ପାଇଁ ନେତା ସାଜି କାମ କରୁଛନ୍ତି। ଏବେ ଜାଣୁଛି 
ସେ ତାଙ୍କ ଲୋକଙ୍କ ସ୍ଵାର୍ଥ ଲାଗି ଅନ୍ୟମାନଙ୍କୁ ମିଥ୍ୟାରେ ଜଡ଼ିତ କରିବା, ମାରିବା ପାଇଁ 
ଷଡଯନ୍ତ୍ର କରିବାରେ ଓସ୍ତାଦ ଯେଉଁ ଲୋକ ଅମ ଗାଁ ଭାଇଙ୍କର ଶତ୍ର ସାଜିଛି, ସେ କିମିତି 

୧୫୪ କାଇଁଚର ସ୍ଵପ୍ନ 


ଆମର ମିତ୍ର ହେବ ? ତୁ କହୁଛୁ କ'ଣ ମୁଁ ଗାଁ ଭାଇ ବନ୍ଧୁବାନ୍ଧବ, ଗୋଷ୍ଠୀ କୁଟୁମ୍ବକୁ ଛାଡ଼ି ତାଙ୍କ 
ହାତ ଧରି ଚାଲିଯିବି । ଚାଲିଗଲେ ବି କେଉଁ ମନ ନେଇ ସେ ଘରେ ବୋହୂ ପଣିଆ କରିବି। 
ସତ ହେଉ କି ମିଛ ହେଉ, ତାଙ୍କ ଦେହରେ ଲାଗିଥିବା ଅପବାଦକୁ ଜୀବନଯାକ ମୋ ମନ 
ଭିତରୁ କାଢ଼ି ପାରିବି କି ? ବାହା ହୋଇ ସାରାଜୀବନ ସନ୍ଧୁଳି ହୋଇ ମରିବା ଅପେକ୍ଷା ବାଡ଼ୁଅ 
ହୋଇ ରହିବା ଭଲ। କାହାକୁ ନେଇ, କେଉଁ ମୁହଁରେ ବାପା ଯିବେ ସେ ଗାଁରେ ବନ୍ଧୁ 
ବାନ୍ଧିବାକୁ। ମା କାଳିଯାଇ ଯାହା କରିଛନ୍ତି ଠିକ୍‌ କରିଛନ୍ତି। ବାହାଘର ହେବା ପୂର୍ବରୁ ସେପରି 
ଲୋକଙ୍କର ମୁହଁ ଉପରୁ ମୁଖା ଖୋଲି ଦେଇଛନ୍ତି। ଏକାଥରକେ କାଇଁଚ ଏତେ ଗୁଡ଼ାଏ କଥା 
କହି ସାରିଲା ପରେ ଲୁହ ଝରଖଝ୍‌ର ମୁହଁରେ କାଇଁଚ ବୋଉ ବସିବା ଥାନରୁ ଉଠି ଆସି, 
କାଇଁଚକୁ କୃଣ୍ଡେଇ ଧରି ଦୁଆର ମଝିରେ ବାହୁନିବାକୁ ଲାଗିଲେ। ମା'ଙ୍କ କାନ୍ଦ ଦେଖି, କାଇଁଚ 
ନିଜର କୋହକୁ ସମ୍ଭାଳି ନ ପାରି କଇଁ କଇଁ ହୋଇ କାନ୍ଦିବାକୁ ଲାଗିଲା। ଦୁଆର ମଝିରେ 
କାନ୍ଦ ବୋବାଳି ମଧ୍ଯ ପଡୋଶୀ. ଘର କାନରେ ପଡ଼ିଲା। ଅବସ୍ଥା ଆସ୍ତେ ଆସ୍ତେ ଖରାପ 
ହେବାକୁ ଯାଉଥିବା ଦେଖି, ପିଣ୍ଡା ଉପରୁ ନରୋତ୍ତମ ଓହ୍ଲେଇ ଆସି ମା-ଝିଅଙ୍କୁ ବୁଝାସୁଝା କରି 
ଶାନ୍ତ କଲେ । ସେତେବେଳକୁ, ନରୋତ୍ତମଙ୍କ ସାନ ଭାଇ ସନାତନ ତାଙ୍କ ସ୍ରୀ, ବାଡ଼ି ପଟ 
ପିଣ୍ଡା ଉପରେ ପହଞ୍ଚି ଯାଇଥାନ୍ତି। କ'ଣ ପାଇଁ କାନ୍ଦ ବୋବାଳି, ସେମାନେ ଜାଣିବା ପୂର୍ବରୁ 
କାଇଁଚ ମୁହଁ ଉପରୁ ଲୁହ ପୋଛି କହିଲା “ ବାପା, ମୋ କଥାତ ତମେ ଶୁଣିଲ। ଏବେ ଏଇ 
ଖବର ଆଳୁପାଟଣା ମାଝିଙ୍କ ଘରକୁ ପଠାଇ ଦିଅ। ସେମାନେ ମନା କରିବା ପୂର୍ବରୁ ଆମେ 
ମନା କରି ଦେବା ଭଲ ହେବ। ଯେଉଁ ଲୋକ ମଣିଷ ମାରିବାକୁ ଷଡଯନ୍ତ୍ର କରୁଛି, ମିଛ ସତ 
କହି ନିରୀହ, ନିର୍ଦ୍ଦୋଷ ଲୋକମାନଙ୍କୁ ଜେଲରେ ପୁରାଇବାକୁ ବସିଛି, ସେଇ ଘରକୁ ବାହା 
ହୋଇଗଲା ପରେ ତୁମ ଝିଅ ଉପରେ କିରାସିନି ଢ଼ାଳି ପୋଡ଼ି ଦେଇ ଚିଲିକା ପାଣିରେ 
ଫୋପଡ଼ି ଦେବାକୁ ସେମାନଙ୍କୁ କେତେ ସମୟ ଲାଗିବ ? ଝିଅର ଏଇପଦକୁ କଥା କାଇଁଚ 
ବାପାମାଙ୍କ ଦେହରେ ଚାଉଁକିନା ଲାଗିଗଲା। ମୁହଁ ଉପରେ କିଏ କାହାକୁ କିଛି ନ କହିଲେ 
ମଧ୍ୟ ମନେ ମନେ ଭାବୁଥିଲେ ସତ କଥା ଏପରି ଲୋଙ୍କଙ୍କୁ ବିଶ୍ଵାସ କ'ଣ ? କାଇଁଚ ବୋଉ 
ଚୂପ୍‌ ହେବା ପରେ ବାଡ଼ିପଟ ପିଷ୍ତା ଉପରେ ଠିଆ ହୋଇଥିବା ତାଙ୍କ ସାନ ଯା ଦିଅର ସନାତନ, 
ଦୁଆର ଭିତରକୁ ଆସିଲେ। ସାନ ଯାଙ୍କୁ ଦେଖି, କାଇଁଚ ବୋଉଙ୍କର ବନ୍ଦ ହୋଇଯାଇଥିବା 
“କାନ୍ଦ ପୁଣି ଆରମ୍ଭ ହୋଇପଲା। କିଛି ସମୟ ପରେ, ଦୂଇ ଭାଇ ପିଣ୍ଡା ଉପରେ ବସି 
କଥାବାର୍ଭା ହେଲେ। ବଡ଼ ଯାଙ୍କୁ ବୂଝାଇବାକୁ ଯାଇ ସାନ ଯା କହିଲେ, ହାଣ୍ଡି ଭା୍ଗିଲେ 
ଖପରା- ମନ ଭାର୍ଗିଲେ ଛୋପରା| ଯେଉଁ ଘରୁ ମନ ଭାଙ୍ଗି ଗଲାଣି, ସେ ଘରେ ଆଉ ବନ୍ଧୁ 
କ'ଣ ? କାଇଁ, କ'ଣ ହୋଇ ଯାଇଛି କି, ଆମ କାଇଁଚ ପରି ସୁଧାର, ସୁନ୍ଦର ଝିଅକୁ ବର 
ମିଳିବନି। ତୂମେ କାହିଁକି ଚିନ୍ତା କରୁଛ ଅପା, ‘କଥାରେ ଅଛି ଭଶ୍ଵର ଯାହା କରନ୍ତି ପ୍ରାଣୀର 

ମଙ୍ଗଳ ପାଇଁ' | ବାହା ହୋଇ ଯାଇଥିଲେ ଆମ ପାଇଁ ଆଉ ଥଳକୂଳ ନଥାନ୍ତା । ଏବେ ତ ସବୁ 
ଆମ ହାତରେ | ତମ ଦିଅର, ବଡ଼ ଭାଇ କ'ଣ ଏତେ ଅପାରଗ ଯେ ଆମ ବଂଶର ଗୋଟିଏ 
ମାତ୍ର ଝିଅ ପାଇଁ ବର ଖୋଜି ପାଇବେନି। ଏତକ କହିବା ଭିତରେ ସାନ ଯା, ବଡ଼ ଯାକୁ ଧରି 
ବାଡ଼ିପଟ ପିଣ୍ଡା ଉପରକୁ ନେଇ ଗଲେ। ବୋହ୍ଧି ଆସୁଥିବା ଲୁହ ଧାରକୁ ପେଛି,କାଇଁଚ ଘର 
ଭିତରକୁ ଗଲା| ବଡ଼ ଭାଇଙ୍କ ପାଖକୁ ଯାଇ ସାନ ଭାଇ ସନାତନ କହିଲେ, “ ଭାଇ, କାଇଁଚ 
ଯାହା କହିଲା ଠିକ। ଆଉ ସେ ଘରେ ବନ୍ଧୁ ବାନ୍ଧିବା କଥା ଛାଡ଼ିଦିଅ ଆମ ପଟ୍ଟ ବାହାଘର 
ଭାଙ୍ଗିଦେବା ପ୍ରସ୍ତାବ ଚାଲିଯାଉ | ଦେଖିବା ମା କାଳିଯାଇଙ୍କର ବରାଦ ଥିଲେ ଏଇ ସନ 
ବାହାଘର ହେବ ନ ହେଲେ ଆର ବର୍ଷ ମଗୁଶିର ମାସକ କରିବା। କେଉଁ ଏବେ କାଇଁଚର 
ବୟସ ଗଡ଼ି ଯାଇଛି କି ? ଆଳୁପାଟଣାକୁ ନେଇ ସିପକୂଦାଠାରୁ ଅରକ୍ଷକୂଦା ପର୍ଯ୍ୟନ୍ତ ଯେଉଁ 
କଥାବାର୍ଭା ଚାଲିଛି,ସେଥିରେ କାଇଁଚ ବାହାଘର ନାଁ ଧରିବ କିଏ ? ଆଜି ସନ୍ଧ୍ୟା ବେଳକୁ ମୁଁ 
ଯିବି, ଦନେଇ କାକାଙ୍କ ସହ କଥାବାର୍ଭା କରିବି। ଯେତେବେଳେ କାଇଁଚର ବାହାଘର 
ଆଳୁପାଟଣା ଘନ ମାଝି ପୁଅ ସଂଗେ ଠିକ୍‌ ହୋଇଥିଲା ସେକଥା ଗାଁବାଲ ଜାଣିଥିଲେ । 
ଭା୍ଗିଦେବା କଥା ସେମାନେ ଜାଣନ୍ତୁ। ତା ଛଡ଼ା ଦନେଇ କାକା ତ ଗାଁର ମୁରବୀ 


ସନ୍ଧ୍ୟା ବେଳକୁ ବଡ଼ ଭାଇ ନରୋତ୍ତମଙ୍କୁ ଧରି, ସନାତନ, ଦନେଇ ମାଝିଙ୍କ 
ଘରେ ପହଞ୍ଚିଲେ। ବେଳ ରତ ରତ | ଦାଣ୍ଡ ବାରଣ୍ଡା ଉପରୁ ଦି ଭାଇଙ୍କୁ ଦେଖି ଦନେଇ 
ବୁଢ଼ା କହିଲେ “ଜଗନ୍ନାଥ ବଳଭଦ୍ର ଦୁଇ ଭାଇ, ଇଆଡେ କୁଆଡେ ବିଜେ ହେଲ” | 
ବାରଣ୍ଡ ଉପରକୁ ଉଠୁ ଉଠୁ ସନାତନ କହିଲେ “ ନାଇଁ କକା ଗୋଟେ ଜରୁରୀ କଥା ପାଇଁ 
ତୁମ ପାଖକୁ ଆସିଛୁ।” “ଜରୁରୀ କଥା, ହଉ”, ବାରଣ୍ଡା ଉପରକୁ ଆସିବାକୁ କହି, 
ଦନେଇ ବୂଢ଼ା ଘର ଭିତରକୁ ଯାଇ ସଉପ ମଶିଣା ଖଣ୍ଡେ ଆଣି ଦାଣ୍ଡ ବାରଣ୍ଡା ଉପରେ 
ବିଛେଇ ଦେଲେ । ବସିଲା ପରେ କଥା ଆରମ୍ଭ କରି ସନାତନ କହିଲେ, “ କକା, ତୁମେ 
ତ ଜାଣ, ଭାଇଙ୍କ ଝିଅ କାଇଁଚର ବାହାଘର, ଆଳୁପାଟଣା ଘନମାଝି ପୁଅ ସଂଗେ ପଡ଼ିଥିଲା। 
ପଡ଼ିଥିଲା କଣ, ଗତ ମକର ସଂକ୍ରାନ୍ତି ଦିନ ମାଂ କାଳୀଜାଇଙ୍କ ପୀଠରେ ମାଳିଟେକା 
ସରିଛି। ଘନମାଝି, ଆସନ୍ତା ଆଷାଢ଼ ମାସ, ରଥଯାତ୍ରା ବାସି ଦିନ ବାହାଘର ପାଇଁ ଦିନ 
ଧାର୍ଯ୍ୟ କରି ଖବର ପଠାଇଥିଲେ। ଭାଇ ତ ବାହାଘର ପାଇଁ ଅଧା ଆୟୋଜନ କରି 
ସାରିଲେଣି। କିନ୍ତୁ କକା ଆନୁପାଟଣା ସଂଗେ, ଆମତଳ ଆଠଖଣ୍ଡ ଗାଁର ଦଙ୍ଗାହାଙ୍ଗାମା 
ଲାଗିବା ଦିନ ଠାରୁ, ଘନମାଝି ସହିତ ଆଉ କଥାବାର୍ଭା ନାହିଁ। ଆଳୁପାଟଣା ନାଁ ଶୁଣିଲେ, 
ଏଠି ତ କେହି କଥାବାର୍ଭା କରିବାକୁ ମୁହଁ ଖୋଲୁ ନାହାନ୍ତି। ତା ଉପରେ ଆମେ ଶୁଣୁଛୁ, 
ଯେ ଜ୍ବାଇଁ ହେବେ, ସେ କୂଆଡେ ତାଙ୍କର ନେତା। ଏଇ ଅବସ୍ଥାରେ ଆମେ କ”ଣ 


Digitized by PPRACHIN, SOA 


୧୫୬ କାଇଁଚର ସ୍ଵପ୍ନ 


କରିବୁ ଠିକ୍‌ କରିପାରୁନୁ। ଘରେ ସବୁବେଳେ ଅଶାନ୍ତି।” ସନାତନଠାରୁ ଶୁଣି ବୁଢ଼ା 
ଗୁମମାରି କିଛି ସମୟ ବସିଲା ପରେ କହିଲେ “ ବୁଝିଲି, ଇଏତ ଜୀବନ ସଉଦା କଥା- 
ଦିନେ ଅଧେର କଥା ନୂହଁ। ବର୍ଭମାନର ପରିସ୍ଥିତିରେ ଆନୁପାଟଣା ଗାଁରେ ବାହାଘର ନାଁ 
ଧରିବା ସମ୍ଭବ ନୂହଁ। କାହାକୁ କହିବା, କେଉଁମାନଙ୍କୁ ଧରି ବାହାଘର କରିବା ? ମୁଁ 
ଭାବୁଛି ସନା, ଆଉ ଗୋଟେ ବର୍ଷ ଗଡ଼େଇ ଦେବା! ଏଇ ଅବସ୍ଥା କ'ଣ ସବୁଦିନ ପାଇଁ 
ରହିଥିବ ? ମୁହଁ ପୋତି ନରୋତ୍ତମ କହିଲେ “ ତା ସତ ଯେ, ଏବେ ସେ ଘରେ ଝିଅ 
ବାହା ଦେବାକୁ ରାଜି ନୁହଁ। ତା ମାଆ ଆଉ ମୋ ମୁହଁ ଉପରେ କହିଲା ଯେଉଁ ଲୋକ 
ମିଛ ସତ କହି ନିରୀହ ଲୋକଙ୍କ କେସ୍‌କାସ୍‌ରେ ଫସଉଛି, ମଣିଷ ଉପରକୁ ଗୁଳି ଚଳାଇ 
ମାରିବାକୁ ପ୍ଲାନ କରୁଛି, ସେପରି ଲୋକକୁ କେଉଁ ବିଶ୍ବାସରେ ବାହା ହେବ ?” କିଛି 
ସମୟ ପାଇଁ ଚିନ୍ତା କରି ଦନେଇ ବୁଢ଼ା କହିଲେ “ ହଇରେ ସନା, ଝିଅ, ଯେତେବେଳେ 
ଏତେ ବଡ଼ କଥା କହିଲାଣି, କାହା ପାଇଁ ଆମେ କଥାବାଉାଁ କରିବା ? ଆନଳୁପାଟଣା 
ସଂଗେ ଗଣ୍ଡଗୋଳର ସମାଧାନ ଯେ ବର୍ଷେ କି ଛ ମାସରେ ହୋଇଯିବ ଏକଥା କିଏ 
କହି ପାରିବ ? ଗଣ୍ଡଗୋଳର ସମାଧାନକୁ ଅପେକ୍ଷା କରି ବଢ଼ିଲା ଝିଅକୁ କେତେଦିନ 
ଘରେ ବସାଇ ରଖିବ | କାହା ମୁହଁରେ କଥା ନଥାଏ | ସମସ୍ତେ ଚୂପ୍ଚାପ ହୋଇ ବସିଥାନ୍ତି। 
କିଛି ସମୟ ପରେ, ଦନେଇ ବୂଢ଼ା ସନାତନ ଆଡେ ଚାହିଁ କହିଲେ, କାଇଁଚ ଭଳି 
ସୁନାନାକି ଝିଅ ପାଇଁ କଣ ବର ଅଭାବ ହେବେ | ଆଳୁପାଟଣାରେ ନ ହେଲେ ନାହିଁ, 
ଅନ୍ୟ କେଉଁଠି ଦେଖୁନ ?” ସନାତନ କହିଲେ ‘ସେଇ କଥା ଭାବୁଛି ଯେ କକା, ଆମ 
ଜାତିରେ ଏତେ ଚଞ୍ଚଳ ଉପଯୁକ୍ତ ପାତ୍ରଟିଏ ପାଇବା କ'ଣ ସହଜ |! ଭାଇଙ୍କର ତ ସେ 
ଗୋଟିଏ ବୋଲି ଝିଅ। ଭାବିଥିଲୁ ତା ମନଲାଖି ବର ଘର ଦେଖି ଦବୁ।” ଟିକିଏ ଉଚ୍ଚ 
ପାଟିରେ ଦନେଇ ବୁଢ଼ା କହିଲେ ଆରେ ଆଉ ଜାତିପତି କ”ଣ ଖୋଜୂଛୁ ବା ? ଆମ 
ବୟସ ବେଳେ ଆମର ବାପ, ଦାଦି ଜାତି ଦେଖୁଥିଲେ, ପିଲା ଯାହା ହେଉ, ଘରେ 
ଖାଇବାକୁ ଥାଉ କି ନାହିଁ, ଆଗ ଜାତି। ଆଜି ଆଉ ସେ ଯୁଗ ଅଛି ନା ଆମ ଜାତିର 
ଯେଉଁ ପିଲାମାନେ ପାଠ ପଢ଼ି ବାହାରକୁ ଗଲେ, ସେମାନେ ଜାତି ଖୋଜି ବାହା ହେଉଛନ୍ତି | 
କ”ଣ ହେଲା ଜାଲିବାବୁ ଝିଅ କଥା ? ସେ ଝିଅ କ'ଣ ଆମ ଜାତି ନା ଗୋତ୍ରାରେ ବାହା 
ହେଲା | ନା ତାଙ୍କ ପୁଅ ? ସନା କହିଲା ଖାଲି ଜାଲିବାକୁ କାହିଁକି, ଖୋଜିଲେ ତ ବହୂତ 
ବାହାରିବେ । ଯେ ଗାଁ ଗଣ୍ଡାରୁ ଯାଇ ବାହାରେ ରହିଲେ, ତାଙ୍କ କଥା ପଚାରେ କିଏ। 
ଆମେ ଯେଉଁମାନେ ଗାଁରେ ପଡିଛୁ, ସେଇମାନଙ୍କ ପାଇଁ ଜାତି ପତି ଖୋଜାଯାଉଛି। 
ଟିକିଏ ଭାବି, ମାଝି କହିଲେ “ଆରେ ମୋ ମନ କହୁଛି, ମ୍ୟାନେଜର ବାବୁ ଆମ 
କାଇଁଚ ପାଇଁ ଠିକ ପାତ୍ର । ଜାତି ଗୋତ୍ର ଖୋଜିଲେ ସେ କେଉଁ ଗୁଣରେ କମ୍‌ ନୁହଁନ୍ତି ! 

କେବଳ ଯାହା ସେ ଏଇ ଚିଲିକା ଭିତର ଗାଁର ଲୋକ ନୂହଁନ୍ତି । ଯେଉଁ ଦିନଠାରୁ, ଚିଲିକା 
ଭିତରେ ଚିଙ୍ଗୁଡ଼ି ଘେରି ଆରମ୍ଭ ହେଲା, ଆଉ ଚିଙ୍ଗୁଡ଼ି ଦର ବଢ଼ିଲା, ସେଇଦିନଠାରୁ 
ଚିଲିକା ଭିତର ଗାଁ ଆଉ ଚିଲିକା ଭିତରେ ନାହିଁ। “ ଚିଙ୍ଗୁଡ଼ି? ଆମକୁ ଜାତିପତିଠାରୁ ବହୁ 
ଦୂରକୁ ନେଇ ଯାଇଛି। ଆମର ଯୁଗ ଯୁଗ ଧରି ପୁରୁଣାକାଳିଆ କଥା ପ୍ରଥାକୁ ଭାଙ୍ଗି 
ଦେଇଛି | ଏକଥା କ”ଣ ତୁମେ ସବୁ ଗୀ ଗାଁରେ ଦେଖୁନ | କେତେ ପ୍ରକାର ଲୋକ କେଉଁ 
ରାଇଜରୁ ଆସି ଏଇ ଚିଲିକା ଭିତରେ ଚିଙ୍ଗୁଡ଼ି ଚାଷ କରୁଛନ୍ତି। ଚିଲିକା ଚିଙ୍ଗୁଡ଼ି ଆଉ 
ତାମେଡ଼ା ଶୁଖୁଆ ହୋଇ ମୁଣ୍ଡରେ ବୋଝ ରଖି ବ୍ୂଳ୍ଲେଇ ବୁଲେଇ ବିକ୍ରି ହେଉନି। ଆମ 
ଛିଲିକା ଚିଙ୍ଗୁଡ଼ି ଏବେ ଶୁଣି ନଥିବା ଦେଶମାନଙ୍କରେ କାହିଁରେ କେଉଁ ଦାମରେ ବିକ୍ରି 
ହେଉଛି ଚିଙ୍ଗୁଡ଼ି ପାଇଁ ଆଗତୁରା ବହିନା କମ୍ପାନୀମାନେ ଦେଇ ଯାଉଛନ୍ତି। ଆମେ କ'ଣ 
ଆଉ ସେଇ ପୁରୁଣା ଯୁଗରେ ଅହେ- କାହିଁ କୁଆଡେ ମାରିଲେଣି ସେଥିପାଇଁ ଚିନ୍ତା 
କରନା| ଆମ ଗାଁ କାହିଁକି, ଏ ଆଠଖଣ୍ଡ ଗାଁର ଲୋକମାନଙ୍କ ପାଇଁ ମ୍ୟାନେଜର ବାବୁ 
ଯାହା କଲେ, କେଉଁ ଗାଁର ପୁଅ ସେ କଥା କରିଛି ? ଆଳୁପାଟଣାର ଘନମାଜି ପୁଅ 
ଆମରି ଅଞ୍ଚଳର ପୁଅ ହୋଇ ଆମରି ଲୋକଙ୍କୁ ମାରିବା ପାଇଁ ବନ୍ଦୋବସ୍ତ କଲା ଆଉ 
ଏଇ ମ୍ୟାନେଜର ବାବୁ ଆମରି ଲୋକମାନଙ୍କୁ ଯମ ମୁହଁରୁ ବଞ୍ଚାଇଲେ। ସେ ତ ଆମର 
ପୁଅଠାରୁ ବଳି ଗଲେ । ଦନେଇ ମାଝି, ଏତେ ଗୁଡ଼ିଏ କଥା କହିଗଲେ କିନ୍ତୁ ସନାତନ କି 
ନରୋତ୍ତମ ପାଟି ଫିଟେଇ ପଦେ କଥା କହିଲେ ନାହିଁ। ମ୍ୟାନେଜର ବାବୁଙ୍କ ସଂଗେ 
କାଇଁଚର ବାହାଘର ଅବାସ୍ତବ ପ୍ରସ୍ତାବ । ସେ କେଉଁ ଘରର ପୁଅ, ବଡ଼ ଲୋକ ଘର ସେ 
ପୁଣି ସିପକୂଦା ନରୋତ୍ତମ ମାଝି ଘରେ ବନ୍ଧୁ ବାନ୍ଧିବେ ? ସନାତନ ଏବଂ ନରୋଉମଙ୍କୁ 
ଚୂପ୍‌ ହୋଇ ବସିବାର ଦେଖି, ମାଝି କହିଲେ “କ'ଣ ଭୁଲ କଥା କହିଲି ବୋଲି ଭାବୁଛ ? 
ଜମା ନୁହଁ, ମୋ ମନ କହିଲା, ମୁଁ କହିଲି। ଗାଁ ବାଲାଙ୍କ କଥା ମୁଁ ବୃଝିବି, ସେ ଦାୟିତ୍ଵ ମୋର 
ମାତ୍ର କାଇଁଚ ମନ ଆଉ ମ୍ୟାନେଜର ବାବୁଙ୍କ ମନ କଥା ତ ମୁଁ କହି ପାରିବିନି। ସେ ଦୂହେଁ 
ଯଦି ରାଜି ହୁଅନ୍ତେ ତେବେ ଆଷାଢ଼ କାହିଁକି କାଲି ସକାଳେ ବାହାଘର ବନ୍ଦୋବସ୍ତ 
ହୋଇଯିବ।” ଭାସିଗଲା ମଣିଷ କୂଟାଖିଅକୁ ଆଶ୍ରା କଲା ଭଳି, ଭାଙ୍ଗି ଯାଇଥିବା ପ୍ରସ୍ତାବକୁ 
ଯେଡୁଥିବା ଦନେଇ ମାଝିଙ୍କ କଥା ଉପରେ ଦୂଇ ଭାଇ ଚିନ୍ତା କରି ବସିଲେ। ମାଝି କହିଲେ 
ରୁହ, ମୁଁ ସାବିକୁ ପଠାଇ ମ୍ୟାନେଜର ବାବୁଙ୍କ କଥା ବୁଝୁଛି ଆଉ ତୁମେ କାଇଁଚ ମନ କଥା 
ବୂଝ | ଯେତେ ହେଲେ ସେ ଆମ ଝିଅ, ଆମେ ତ ତାକୁ ଯାହା ତା ହାତରେ ଛନ୍ଦି ଦେବାନି। 
ଦେଖ, ଇଏତ ଗୋଟିଏ ପ୍ରସ୍ତାବ ଆଉ ଯଦି ଆଗକୁ କିଏ ଆସେ ତେବେ ଦେଖିବା!” କହି 
ସାରିବା ପରେ ମାଝି ଉଠିବାକୁ ବସିଲା ବେଳେ, ଦୂଇ ଭାଇ ଉଠି ପଦେ କଥା କହିଲେ, ହଉ 
କାକା ତା ଭାଗ୍ୟରେ ଯାହା ଥିବ” "| “ କପାଳ ଲିଖନ, କେ କରିବ ଆନ” | 

ଦନେଇ ଜେଜେ କହିଲା ବେଳ ଠାରୁ, ସାବି ମନେ ମନେ ଭାବୁଥିଲା ସତରେ 
କଣ ମ୍ୟାନେଜର ବାବୁ କାଇଁଚକୁ ବାହାହେବା ପାଇଁ ରାଜି ହେବେ ? ଥଟ୍ଟାମଜାରେ 
କହିବା ଅଲଗା କଥା! କାଇଁଚ ସୁନ୍ଦର, ଗୁଣର, କୌଣସି ପ୍ରକାରେ ଖୁଣିବାକୁ ନାହିଁ। ତା 
ଭଳି ଝିଅ ତଳ ଆଠଖଣ୍ଡ ଗାଁ ଭିତରେ ନଥାଇ ପାରନ୍ତି କିନ୍ତୁ ମ୍ୟାନେଜର ବାବୁଙ୍କ ପାଇଁ 
କ'ଣ ଝିଅ ଅଭାବ ନା ତାଙ୍କ ବାପ-ମା ଏଇ ଅପନ୍ତରିଆ ଚିଲିକା ଭିତର ଗାଁରେ ପୁଅକୁ 
ବାହା କରିବାକୁ ରାଜି ହେବେ | ପୁଣି ଚିଲିକା ଭିତରେ ଜାତିପତିକୁ ନେଇ ବାଛବିଚାର | 
ମନରେ ଦୃନ୍ଦ୍ର କିନ୍ତୁ ଜେଜେ ଯେତେବେଳେ ତା ଉପରେ ଭରସା ରଖି ମନ କଥାଟା 
ବୁଝିବାକୁ କହିଛନ୍ତି, ବୁଝିବାକୁ ହିଁ ପଡ଼ିବ। ସାବିରମନେ ପଡ଼ିଲା, ଦନେଇ ଜେଜେ 
ଯେତେବେଳେ ତାକୁ ଏଇକଥା ବୁଝିବାକୁ ଡାକିଥିଲେ ସେତେବେଳେ କହିଥିଲେ “ତୁ 
ତ ଗୋଟେ ଡବ ଡବି ଟେ, ପେଟରେ ତୋର କଥା ରହେନି। ମୁହଁ ଉପରେ ଯାହା 
ଆସିଲା କହିଦେଉ। ଏକଥାଟା କିନ୍ତୁ ଅଲଗା। ପେଟ ଭିତରେ କଥା ରଖି, କଥା ବାହାର 
କରିବୁ” । ମନ କଥା ମନରେ ରଖି, ଛାଇ ନେଉଟିଲା ବେଳକୁ ନେତିକୁ ଧରି, ସାବି 
କାଇଁଚ ଘର ଆଡେ ବାହାରିଲା। ନେତି ସାଙ୍ଗେ ଗଲା ବେଳେ ତା ପାଟିଟା ଖଲଖଲ 
ହେଉଥାଏ ନେତି ଆଗରେ କଥାଟା ଖୋଲି କହିବାକୁ ମାତ୍ର ଦନେଇ ଜେଜେଙ୍କ ତାଗିଦ 
ତା ମନେ ପଡ଼ିଯାଉଥାଏ। କାଇଁଚ ଘରେ ପହଞ୍ଚି ଦେଖିଲା, କାଇଁଚ, ତା ବୋଉ ସାଙ୍ଗେ 
ଭିତର ଅଗଣାକୁ ଲାଗି ପିଣ୍ଡା ଉପରେ ବସିଥାନ୍ତି। କା ମୁହଁରେ କଥା ନଥାଏ। କାଇଁଚ 
ବାହାଘରକୁ ନେଇ ସମସ୍ତଙ୍କ ମନରେ ଦୁଃଖ | ଅଗଣା ଭିତରକୁ ପଶୁ ପଶୁ ନେତି କହିଲା 
“ କାହିଁକି ଘର ଭିତରେ ମୁହଁ ମାରି ବସିଛୁ, ଆ ଟିକିଏ ଗାଁ ପଟୁ ବୁଲି ଆସିବା। କାଇଁଚ 
କ”ଣ କହିବ ବୋଲି ଭାବିଲା ବେଳକୁ କାଇଁଚ ବୋଉ କହିଲେ, କେତେଦିନ ହେଲା 
ତ ଘରୁ ବାହାରିନୁ, ଯାଉନୁ ଟିକିଏ ବୁଲି ଆସିବୁ।” କିଛି ନ କହି, ଘର ଭିତରେ ଲୁଗା 
ବଦଳାଇ କାଇଁଚ ନେତି, ସାବିଙ୍କ ସାଙ୍ଗେ ବାହାରି ପଡ଼ିଲା। ସତେ ଯେମିତି କିଛି ଦିନ 
ହେଲା ମନେ ମନେ ଇମିତି ଗୋଟେ ସମୟକୁ ସେ ଚାହିଁ ବସିଥିଲା। ଘରୁ ବାହାରିଲା 
ପରେ, ସାବି କହିଲା କେତେଦିନ ହେଲା ଚିଲିକାନାସୀ ଆଡେ ଯାଇନେ ଚାଲ ଆଜି 
ଚିଲିକା କୂଳ ଆଡକୁ ବୁଲି ଆସିବା।” 


ଶେଷ ବୈଶାଖ | ଫଗୁଣ ମାସ ଅମାବାସ୍ୟା ପରଠାରୁ ବର୍ଷା ନାହିଁ। ଚିଲିକା ପାଣି 
କୂଳଠାରୁ କାହିଁ କେତେ ଦୂର ଖସି ଯାଇଥାଏ। ଘାଟ ପାଖେ ଡଙ୍ଗା ବାନ୍ଧିବା ପାଇଁ ପୋତା 
ଯାଇଥିବା ଖଣ୍ଟଗୁଡ଼ିକ ସଂପୂର୍ଣ୍ଣ ଭାବେ ଦିଶୁଥାନ୍ତି। କୂଳଠାରୁ ପାଣି ଛାଡ଼ି ଯାଇଥିବା ଯୋଗୁଁ 
ଡଙ୍ଗା ସବୁ ଏବେ ଭିତର ଚିଲିକାରେ ରହୁଛି । ବୈଶାଖ ମାସରେ ଖରା ଲେଉଟିବା ପରେ 

ଚିଲିକା ଉପର ଦେଇ ସମୁଦ୍ର ଆଡ଼ୁ ବୋହି ଆସୁଥିବା ଦକ୍ଷିଣା ପବନ ଦେହ ଉପରେ ଲୁଗା 
ରଖେଇ ଦେଉନଥାଏ। ଥଣ୍ଡା ପବନ, ବେଶ୍ମନ ମତାଣିଆ। କୂଳରେ ବୁଲିଲା ବେଳେ 
ନେତି କହିଲା “କିଲୋ ସାବି, ତୋ ଭାଇ କଂଣ କ୍ୟାଞ୍ଚରେ ନାହାନ୍ତି କି ? କାଇଁ ତାଙ୍କ 
'କଥା ତ କେବେ କହିନୁ | ଏ ପର୍ଯ୍ୟନ୍ତ ତ ନବକାକା ଜେଲରୁ ଫେରି ନାହାନ୍ତି ଡାକ୍ତରଖାନାରୁ 
ଗଲେ ଜେଲ। ତାଙ୍କ ସାଙ୍ଗରେ ଆମ ସିପକୂଦା ତଳ ସାହିରୁ ଆଉ ଦି ଜଣ ବି ଅଛନ୍ତି | 
ଗାଁରେ କଥାବାର୍ଭା ହେଉଥିଲେ ମ୍ୟାନେଜର ବାବୁ ସେମାନଙ୍କୁ ମୁକୁଳେଇବା ପାଇଁ କୁଆଡେ 
ପୁରୀ ଯାଇଥିଲେ । ଫେରିଲେଣି କି ନାହିଁ କେଜାଣି। ନେତି କଥା ଶୁଣି ସାବି କହିଲା, 
“ହଁ ଲୋ, ମୁଁ ଯେମିତି ଭାଇକୁ କାନିରେ ବାନ୍ଧି ରଖିଛି। ସେ କୁଆଡେ ଗଲେ ଆଇଲେ 
ସବୁ ଜାଣୁଛି। “ ମୋର ତ ନାହିଁ ଭାଇ, ପର ଭାଇଟିକି ଭାଇ କରିଥିଲି, ନଣନ୍ଦ ପୂଟୁଳି 
ପାଇଁ|” କାଇଁ ଭାଇ କେଉଁଠି ବାହା ହେଉଛି ଯେ ନଣନ୍ଦ ପୁଟୁଳି ପାଇବି। ତା କଥା ଶୁଣି 
ନେତି, କାଇଁଚ ହସି ଉଠିଲେ। କାଇଁଚ କହିଲା “ଯାହା ହେଉ, ନଣନ୍ଦ ପୁଟୁଳି ପାଇଁ 
ଆଶା କରି ବସିଲୁଣି। ଆଶା କରି ବସିଲେ କଣ ହେବ, ଭାଇ ପାଇଁ ସିନା ଭାଉଜ 
ବୁଝିଲେ ନଣନ୍ଦ ପୁଟୁଳି ପାଇବୁ ।” ସଂଗେ ସଂଗେ ସାବି ଓଲଟି ପଡ଼ି କହିଲା “ କାଇଁ 
କୁଆଡେ ଖୋଜିବାକୁ ଯିବି। ତୁ ଯଦି ରାଜି ହୋଇ ମୋ ଭାଇଜ ହୋଇଯାଆନ୍ତୁ- ତା 
ହେଲେ ନଣନ୍ଦ ପୁଟୁଳିଟା ଏବେଠାରୁ ବରାଦ କରି ଦିଅନ୍ତି ।” ସାବି କଥା ଶୁଣି କାଇଁଚ 
କହିଲା “ରଖି ଘରକୁ ମହାରଷି ଗଲେ, ଜିରା ଭିତରୁ ଶିରା କାଢ଼ିଲେ” | ମୁଁ କଂଣ ସେଇ 
କଥା କହୁଥିଲି। ମ୍ୟାନେଜର ବାବୁ କେଉଁଠି ମୁଁ କେଉଁଠି! ବାମନ ହୋଇ ଚନ୍ଦ୍ରଙ୍କୁ ହାତ 
ବଢ଼େଇବା କଥା କହୁଛୁ । କଥାବାର୍ଭା ଭିତରେ ନେତି କହିଲା ତୁ କ'ଣ ମ୍ୟାନେଜର 
ବାବୁଙ୍କ ପାଇଁ ଯୋଗ୍ୟ ପାତ୍ରୀ ନୁହଁ ? ହଁ, ଆମେ ତାଙ୍କ ତୁଳନାରେ ଗରିବ କିନ୍ଧୁ ଗୁଣ 
ଗ୍ରାମରେ ତତେ କିଏ ବଳିଯିବ ବା ? ଥରେ ସହର ଆଡେ ବୁଲି ଆସିଲେ, ତତେ କେହି 
ଏ ଗାରେ ଚିହ୍ନି ପାରିବେନି” ସେତିକି ବେଳକୁ ବିଲୁଆଖାଇ ଜଙ୍ଗଲ ପଟ ସମୁଦ୍ର ଉପରୁ 
କଳାହାଣ୍ିଆ ମେଘ ଖଣ୍ଡେ ଉଠାଇ ଆସିଲା। ବୈଶାଖ, ଜ୍ୟେଷ୍ଠ ମାସରେ ଚିଲିକା ଉପରେ 
ଅଚାନକ ଖଣ୍ଡିଆ ଭୂତ ଆସେ । ଚିଲିକା ଦେହରେ ବଡ଼ ବଡ଼ ଢ଼େଉ ଉଠେ | ଡଙ୍ଗା ବାଲା 
ସାବଧାନ ନ ହେଲେ, ଡଙ୍ଗା ବୁଡ଼ିଯିବା ବଡ଼ କଥା ନୂହଁ। ଚିଲିକା ଭିତରେ ପିଲାଠାରୁ 
ବଡ଼ ଯାଏ, ସମସ୍ତେ ଏଥିରେ ଅଭ୍ୟସ୍ତ । ମେଘ ପବନ ଆସିବା ଦେଖି, ନେତି କହିଲା 
“ ଚାଲଲୋ ପଳେଇଯିବା, କେତେ ଜୋରରେ ମେଘ ପବନ ଆସିଲାଣି।” ଚିଲିକା 
କୂଳରୁ ଖି ତିନିହେଁ ଲମ୍ବା ଲମ୍ବା ପାଦ ପକାଇ ଚାଲିବାକୁ ଆରମ୍ଭ କଲେ। କିଛି ବାଟ ଆସିଛନ୍ତି 
ଜି ନାହିଁ, ବର କୋଳିଆ ଟୋପା ପକାଇ ମେଘଟା ଘୋଟି ଆସିଲା। ଯେତେ ଜୋରରେ 

ଚାଲିଲେ ବି ଗାଁରେ ପହଞ୍ଚିବା ସମ୍ଭବ ନ ଦେଖି, ସାବି କହିଲା ‘ଓଦା ହୋଇଯିବା ଲୋ, 
ଚାଲ ଭାଇଙ୍କ କ୍ୟାମ୍ପ ଅଫିସରେ ବର୍ଷା ଛାଡ଼ିବା ପର୍ଯ୍ୟନ୍ତ ଠିଆ ହୋଇଯିବା କାହାର ମନା 
କରିବାକୁ ବାଟ ନଥିଲା। ପବନରେ ଉଡ଼ି ଯାଉଥିବା ଦରଭିଜା ଲୁଗା କାନିକୁ ଦେହ 
ଉପରେ ଗୁଡ଼ାଇ ତିନି ଜଣ ଯାକ କ୍ୟାମ୍ଚ ଅଫିସ ଆଡକୁ ଗଲା ବେଳେ, କ୍ୟାମ୍ପ ଅଫିସ 
ଭିତରେ ମ୍ୟାନେଜର ବାବୁ ପାଟିକରି ସାବିକୁ ଜଲଦି ଚାଲି ଆସିବାକୁ କହିଲେ। ଅଫିସ 
ଘର ଭିତରୁ ତିନିଖଣ୍ଡ ପ୍ଲାଝ୍ଟିକ ଚେୟାର ଆଣି ବାହାର ବାରଣ୍ଡା ଉପରେ ପକାଉ ପକାଉ 
ମ୍ୟାନେଜର ବାବୁ ପଚାରିଲେ “ଇଆଡେ କୂଆଡେ ଯାଇଥିଲ।” ସାବି କହିଲା ନାଇଁମ 
ଭାଇ “ ଇଏ ମୋ ସାଙ୍ଗ କାଇଁଚ | କେତେଥର ଭିଡ଼ିଓ ଦେଖିବାକୁ ଡାକିଥିଲି ଆସି ନଥିଲା। 
ଆଜି ଟିକିଏ ଛାଇ ନେଉଟିଲା ପରେ, ଚିଲିକା କୂଳ ଆଡେ ବୁଲି ଆସିଥିଲୁ । ନିଆଁଲଗା 
ମେଘଟା ଦାଉ ସାଧିଲା। ସେତେବେଳକୁ ବର୍ଷା ଆରମ୍ଭ ହୋଇଯାଇଥାଏ। ପବନର 
ବେଗ କମ ଥିଲେ ବି ବେଶ ଜଣାପଡ଼ୁଥାଏ। କାଇଁଚ, ନେତିକୁ ଚୁପ୍‌ ହୋଇ ବସିବାର 
ଦେଖି, ମ୍ୟାନେଜର ବାବୁ କହିଲେ ତୋ ସାଙ୍ଗମାନଙ୍କର କ'ଣ ହୋଇଛି, ମୁହଁ ମାରି 
ବସିଛନ୍ତି ? ସାବି କହିଲା “ ମୁହଁ ମାରି ବସିବନି, ଆମ କାଇଁଚ ମନରେ ସରାଗ ନାହିଁ। 
ଆଳୁପାଟଣାର ସେ ଯେଉଁ ଟୋକା, ପୂର୍ଣ୍ଣଚନ୍ଦ୍ର ପୁଲିସକୁ ଧରି ନବକାକା ଉପରକୁ ଗୁଳି 
ମାରିଥିଲେ, ତାଙ୍କର ସଂଗେ କାଇଁଚର ବାହାଘର ଠିକ୍‌ ହୋଇଥିଲା | ଏଇ ଆଷାଢ଼ ମାସରେ 
ବାହାଘର ହୋଇଥାନ୍ତା। ଦଙ୍ଗାହଙ୍ଗାମା ପରେ ସେ ବାହାଘର ଭାଙ୍ଗ ଦେଲେ। ଏତେ ବଡ଼ 
କାଣ୍ଡ ପରେ ତଳ ଆଠଖଣ୍ଡ ଗାଁ ବାଲା କଂଣ ଆଳୁପାଟଣାରେ ବନ୍ଧୁ ବାଛି ପାରିବେ ? 
ସାବିର ଅନର୍ଗଳ କଥାକୁ ବନ୍ଦ କରିବା ପାଇଁ, କାଇଁଚ ତା ହାତକୁ ଚୁମୁଟୁ ଥିଲେ ମଧ୍ଯ 
ସେ ତା କଥାକୁ ନୁ ଶୁଣୁଛି କେତେ | କଣ କହିବାକୁ ଯାଉଥିଲେ, ରହିଯାଇ ମ୍ୟାନେଜରବାବୃ, 
କାଇଁଚ ଆଡେ ଚାହିଁଲେ। ଲାଜ ସରମରେ କାଇଁଚର ଗୋରା ମୁହଁ ଲାଲ ପଡ଼ିଯାଇଥାଏ | 
ମ୍ୟାନେଜର ବାବୁ ନ ଜାଣିଲା ଭଳି କାଇଁଚ ଆଡେ ଚାହିଁ ମନେ ମନେ ଭାବୁଥିଲେ, 
ଏତେ ସୁନ୍ଦର ଝିଅ, ଏଇ ଗୀଁରେ। କଥା ବଦଳାଇବାକୁ ଯାଇ ସାବି କହିଲା, “ ନବକାକା 
କେବେ ମୁକୁଳିବେ ? ଆମ ଗାଁ ବାଲାଙ୍କ ପାଇଁ ସେ କେତେ ହଇରାଣ ହେଲେ।” 
ମ୍ୟାନେଜର ବାବୁ କହିଲେ, “କାଲି ରାତିରେ ତ ମୁଁ ଓକିଲଙ୍କ ସଂଗେ କଥାବାର୍ଭା କରି 
ଫେରିଲି | ପୁଲିସ ବାଲା କେସ ଡାଏରୀ ଦେଲେ, ବେଲ ପାଇଁ ବିଚାର ହେବ। ଆଉ 
ପନ୍ଦର ଦିନ ଭିତରେ ତାଙ୍କର ବେଲ ହୋଇଯାଇ ପାରେ।” ସେତେବେଳକୁ ଅସରାଏ 
ବର୍ଷା ହୋଇ ଛାଡ଼ି ଯାଇଥାଏ । ବର୍ଷା ଛାଡ଼ିଲା ପରେ କାଇଁଚ ସାବି କାନ ପାଖେ ଚୁପ୍‌ 
କିନା କହିଲା “ ବର୍ଷା ଛାଡ଼ି ଲାଣି ଚାଲ ଯିବା।” ମ୍ୟାନେଜର ବାବୁ କହିଲେ ହଁ ଯିବ 


=~ ~~ —~ 


ତ ଏତେ ତରତର କାହିଁକି । ତୁମ ମାନଙ୍କୁ ତ ଚା କପେ ଦେଇ ପାରିଲିନି। ଟିକିଏ 

ବସ ମୁଁ ଚା କରି ଆଣୁଚି। ସାବି କହିଲା “ ଭାଇ ଏ କ”'ଣ ସହର ହେଇଛି ଯେ ଆମକୁ 
ଚା ଦେବ।| ଆମ ଭିତରେ କିଏ ଚା ପିଅନ୍ତି ନାହିଁ। କାଇଁଚ ପିଉଥିବ ଯଦି ତାକୁ ଦିଅ| ତା 
କଥା ଶୁଣି “କାଇଁଚ ପାଟି ଫିଟେଇ ଧର ସ୍ଵରରେ କହିଲା “ନାଇଁ ଆଜ୍ଞା ମୁଁ ଚା ପିଏନି। 
ଏଇ ସାବି... | ମ୍ୟାନେଜର ବାବୁଙ୍କ ଆଡେ ଚାହିଁ ସାବି କହିଲା ହଉ ହେଲା, ଭାଉଜ 
ଥିଲେ ଅମେ ଚା ପିଇଥାନ୍ତୁ। ତୁମେ ଚା କରିବ, ଆମେ ଟା ପିଇବୁ। ସମସ୍ତେ ଉଠିବାକୁ 
ବସିଲେ | ମ୍ୟାନେଜର କହିଲେ, “ନାଇମ, ଚା, ଚିନି ସବୁ ଅଛି। ତମ ଭିତରୁ ଯେ ଚା 
କରି ଜାଣିଛି, ସେ ଚା କରି ଦେଉ।| ମୁଁ ନ କଲେ ନାହିଁ। କେତେ ବା ସମୟ ଲାଗିବ। ସାବି 
କହିଲା “ କାଇଁଚ, ତୁ ପାରିବୁ ଯଦି କରି ପାରିବୁ। ଆମ କଥା ନୂହଁ। “ ମ୍ୟାନେଜର ବାବୃ, 
କାଇଁଚ ଆଡେ ଚାହିଁ କହିଲେ ଆସ, ସେଇ ଘରେ ସବୁ ଥୁଆ ହୋଇଛି, ଚା କରି ଦେବ 
ଆମେ ସମସ୍ତେ ପିଇବା।” ସାବି କହିଲା ଆଜି ନୂହଁ, ଆଉ ଦିନେ, ଯେଉଁଦିନ କାଇଁଚ 
ଭଳିଆ ଭାଉଜ ଆଣିବ, ସେଇଦିନ ତାଙ୍କ ହାତରୁ ଚା ପିଇଦୂ।” ମ୍ୟାନେଜର ବାବୁ କ୍ଯା 
ବାହାରକୁ ଆସି ସମସ୍ତଙ୍କୁ ବିଦାୟ ଦେଲେ। 


ଏଥୁ ମଧ୍ୟରେ ଅଠ ଦିନ ବିତିଗଲାଣି ସବୂଦିନ ମାଝି ଚୂଡ଼ା ଭାବୁଥାନ୍ତି, ମ୍ୟାନେଜର 
ବାବରଙ୍କ କ୍ୟାମ୍ପକୁ ଯାଇ କଥାଟା ପକାଇବେ ସାବିଠାରୁ ଯାହା ବୁଝିଲେ, ସେଥିରେ ତାଙ୍କ 
ମନ ମାନୂନଥାଏ। କାଇଁଚକୁ ମ୍ୟାନେଜର ବାବୁ ଦେଖିଛନ୍ତି ପସନ୍ଦ କରୁଛନ୍ତି ବୋଲି ସାବି 
ଅନୁମାନ କରୁଛି। ଏମିତି ଗୋଟେ ଖବରକୁ ନେଇ, ସେ ମ୍ୟାନେଜର ବାବୁଙ୍କୁ ବିବାହ 
ପ୍ରସ୍ତାବ ଦେବେ- ତାଙ୍କ ମନ ଭିତରେ ଦୃଦ୍ଧା। ସାବି, ପିଲା ଲୋକ, ମାତ୍ର ସେ ତ ପିଲା 
ନୂହଁନ୍ତି । ବାହାଘର ପିଲା ଖେଳ ନୂହଁ, ସାତ ଜନମ ପାଇଁ ପରିବାର ପରିବାର ଭିତରେ ଏକ 
ବନ୍ଧନ, ସେ କଥାକୁ କିପରି ସେ ଏତେ ସହଜରେ ନେବେ।| ତା ଛଡ଼ା ଏ ପର୍ଯ୍ୟନ୍ତ ଗାରେ 
କେହି ମ୍ୟାନେଜର ବାବୂଙ୍କ ବାପ, ମା, ପରିବାର ଗା ଗଣ୍ଡା ସଂପର୍କରେ ଜାଣନ୍ତିନି। ନବଘନ, 
ଥରେ ଅଧେ, ତାଙ୍କ ସଂପର୍କରେ କହୁଥିଲା। ସେତକ ଶୁଣିବା ପାଇଁ ଯଥେଷ୍ଟ ହୋଇପାରେ 
ମାତ୍ର ବାହାଘର ପ୍ରସ୍ତାବ ପାଇଁ ଯଥେଷ୍ଟ ନୂହଁ। ଯାହା ହେଲେ ବି ଚିଲିକା ଭିତର ରୀତି 
ନୀତିକୁ ଦେଖିବାକୁ ପଡ଼ିବ। ପାଞ୍ଚ ଲୋକ ପାଞ୍ଚ କଥା କହିବେ। କାହା ମୁହଁକୁ ସେ ବନ୍ଦ 
କରି ପାରିବେ | ସେତେବେଳକୁ ସମସ୍ତେ କହିବେ, “ ମାଝିବୂଢ଼ା ଏ ଅଞ୍ଚଳର ପୁରୁଖା 
ତାଙ୍କ ଦୋଷ ଦେବେ, କାଇଁଚ ବାପ କି କକାକୁ ନୂହଁ| ଏଇ କଥା ତାଙ୍କ ମନକୁ ଘାରୁଥାଏ। 
ଏଣେ ପୁଣି କାଇଁଚ ବାପ, କକାକୁ ଯବାବ ଦେଇଛନ୍ତି କାଇଁଚର ବାହାଘର କଥା ବୁଝିବେ | 
ବୂଢ଼ାଙ୍କ ମନରେ ଚିନ୍ତା। ଇଆ ଭିତରେ, ଆଳୁପାଟଣାର ଘନ ମାଝି, ଫେରିଲା ବାଟରେ 


Digitized by PPRACHIN, SOA 


୧୬୨ କାଇଁଚର ସ୍ଵପ୍ନ 


ସନା ଖାଁ ଗ୍ରାମରକ୍ଷି ଆଗରେ କହି ସାରିଲେଣି ସିପକୂଦାରେ ବନ୍ଧୁ ବାନ୍ଧିବା ଆଉ ସମ୍ଭବ ନୁହଁ | 
ସେ କୁଆଡେ କହିଲେ “ ବୁଝିଲେ ମିଆଁ ଭାଇ, ଗୀ ବାଲାକୁ ଛାଡ଼ି କ'ଣ ମୁଁ ପୁଅ ବାହା ଘର 
ସିପକୂଦାରେ କରି ପାରିବି।” ପ୍ରକାରାନ୍ତରେ କଥାଟା କାଇଁଚ ବାପାଙ୍କ କାନରେ ପକାଇ 
ଦେବା ଥିଲା ତାଙ୍କ ଉଦ୍ଦେଶ୍ୟ | 


ପଚାରିବେ କି ନ ପଚାରିବେ, ଏଇକଥା ଭାବି ଭାବି, ଦିନେ ସନ୍ଧ୍ଯା ବେଳକୁ 
ମାଝି ବୂଢ଼ା ମ୍ୟାନେଜର ବାବୁଙ୍କ କ୍ୟାଞ୍ଚ ନିକଟରେ ପହଞ୍ଚଲେ | ଭରସା କରି ଭିତରକୁ ଯାଇ 
ପାରୁ ନାହାନ୍ତି । ବାହାରକୁ ଯାଉଥିବା ରେଫ୍ରିକେରେଟର ଭ୍ୟାନର ଡ୍ରାଇଭରକୁ ଦେଖି ପଚାରି 
ବୁଝିଲେ ଯେ ମ୍ୟାନେଜର ବାବୁ କୁଆଡେ ଯାଇ ଥିଲେ ଏଇ ଟିକକ ଆଗରୁ କ୍ୟାମ୍ପରେ 
ପହଞ୍ଚିଛନ୍ତି। ଏତକ କହି ସେ ଚିଲିକା କୂଳ ଆଡେ ଚାଲିଗଲା। ଦିନ କେତେଟା ହେଲା 
ଚିଙ୍ଗୁଡ଼ି କିଣା ବିକା ଆରମ୍ଭ ହୋଇଛି ପୂର୍ଣ୍ଣିମା ଆସିବା ଯିବାର ସାତଦିନ ଭିତରେ ଘେରି 
ଚିଙ୍ଗୁଡ଼ି ଧରାହୁଏ। ଏବେ ତ ଏଠାକାର ଲୋକଙ୍କ ଜୀବିକା ହୋଇଛି ଚିଙ୍ଗୁଡ଼ି । ଦଙ୍ଗାହାଙ୍ଗାକୁ 
ଡରି ଆଉ କେତେ ଦିନ ଘର ଭିତରେ ବସିବେ! ଅନାଟନ ବେଳେ ମ୍ଯାନେକର ବାବୁ 
ଗରିବ ଗୁରୁବାଙ୍କୁ କିଛି ଆଡଭାନ୍‌ ଦେଇ ସାହାଯ୍ୟ କରିଛନ୍ତି। କିନ୍ତୁ ଏହି କେତେଦିନ ଭିତରେ 
ଚିଙ୍ଗୁଡ଼ି ଆସିବା ଦେଖି ମ୍ୟାନେଜର ବାବୁ ରେଫ୍ରିଜେରେଟର ଭ୍ୟାନ ମଗାଇ ରଖିଛନ୍ତି 
ଚିଙ୍ଗୁଡ଼ି କିଣିବା ସାଙ୍ଗେ ଲୋକମାନଙ୍କୁ ତ ସାହାଯ୍ୟ କରି ହେବ । ଏ ପର୍ଯ୍ୟନ୍ତ ଅନ୍ୟ ଚିଙ୍ଗୁଡ଼ି 
କମ୍ପାନିମାନେ ଆସି ନଥାନ୍ତି । ବାହାରେ ଡ୍ରାଇଭର ଆଉ ମାଝି ବୃଢ଼ାଙ୍କ କଥା ଶୁଣି ମ୍ୟାନେଜର 
ବାବୁ ବାହାରକୁ ଆସିଲେ। ଅସମୟରେ ମାଝି ବୃଢ଼ାଙ୍କୁ ଦେଖି, କ୍ଯା ବାରଣ୍ଡା ଉପରକୁ 
ଡାକି ନେଇ ବସାଇଲେ। ବୂଢ଼ା କିଛି କହି ପାରୁ ନଥାନ୍ତି! ତାଙ୍କୁ କଥାଟା ଉଠାଇବାକୁ ମାଡ଼ି 
ମାଡ଼ି ପଡୁଥାଏ । କିଛି ସମୟ ଚୂପ୍‌ ହୋଇ ବସିବା ପରେ, ମାଝି ବୃଢ଼ାଙ୍କ ମୁହଁରୁ କିଛି ନ 
ଶୁଣିବାର ଦେଖି, ମ୍ୟାନେଜର ବାବୁ କହିଲେ, “କଣ ହେଲା ମଉସା, କିଛି କହୁ ନାହାନ୍ତି 
ଯେ, ନବଘନକୁ ବେଲରେ ଆଣିବା ପାଇଁ ସବୁ ବନ୍ଦୋବସ୍ତ କରି ଫେରୁଛି। ଓକିଲଙ୍କ 
ସଂଗେ କଥାବାରାଁ କରିଛି। ବେଲ୍‌ ପାଇଁ ତାରିଖ ମଧ୍ୟ ହୋଇଯାଇଛି | ଆଉ ଦିନ କେତେଟାର 
କଥା ଶୁଣିଲି ଦଙ୍ଗା ଏବଂ ପୁଲିସ ଫାୟାରିଂକୁ ନେଇ ସରକାର ତଦନ୍ତ କମିଶନ ବସାଇଛନ୍ତି। 
ପୁଲିସ ଏବେ ତଦନ୍ତ କମିଶନ ଲାଗି ବ୍ୟସ୍ତ। ମୁଁ ଭାବୁଛି, ଆସନ୍ତା ତାରିଖରେ ବେଲ୍‌ 
ହୋଇଯିବ।” ମ୍ୟାନେଜର ବାବୁଙ୍କଠାରୁ ଶୁଣିଲା ପରେ ମୀଝିବୂଢ଼ା କହିଲେ, “ଦି ଦିନ 
ତଳେ ଗବକୂଣ୍ଡର ବେହେରା ଆଉ ଅରକ୍ଷକୂଦାର ନାରାୟଣ ରାଓ, ଆସିଥିଲେ। ସେମାନେ 
ସେଇ କଥା କହୁଥିଲେ, ସରକାର କୁଆଡେ ଘେରିଭଙ୍ଗା, ପୁଲିସଗୁଳିକୁ ନେଇ ଗୋଟେ 
ବଡ଼ ଇନକ୍ଟାରୀ କରୁଛନ୍ତି। ଆମକୁ ସାକ୍ଷୀ ସମନ ହେବ । ତୁମେ ତ ସବୁ ବୂଖଝୁଚ ବାବୁ, 

ଆମେ କ'ଣ ଏ ବିଷୟରେ ଜାଣୁ ଯେ। ଦଙ୍ଗା ହାଙ୍ଗାମା ହେଲା ଦିନଠାରୁ, ତୁମେ ତ 
ପୁଅ, ଆମ ଗୀ କାହିଁକି,” ଆଠ ଖଣ୍ଡ ଗୀର ଲୋକମାନଙ୍କ ପାଇଁ ଯାହା କରିଛ, ସେ 
କଥା ଆମେ କଣ ଭୁଲିଯିବୁ।” ଏତକ କହିଲା ପରେ, ମାଝିଏ ପୁଣି ଚୂପ୍‌ ହୋଇ 
ବସିଲେ | କ୍ୟାମ୍ଚ ଘର ଭିତରକୁ ଯାଉ ଯାଉ ମ୍ୟାନେଜର ବାବୁ କହିଲେ “ ମଉସା 
ଟିକିଏ ବସ, ମୁଁ ତୁମ ପାଇଁ ଚା କପେ ନେଇ ଆସୁଛି।” ବୁଢ଼ା କିଛି କହିବା ପୂର୍ବରୁ 
ସେ ଘର ଭିତରକୁ ପଶି ଗଲେ | 


ବାହାର ପିଣ୍ଡାରେ ବସି ମାଝିବୂଢ଼ା ଭାବୁଥାନ୍ତି, କଥାଟାକୁ କିମିତି ଆରମ୍ଭ କରିବି। 
ପଚାରିବେ କି ନାହିଁ। ଅଳ୍ପ ସମୟ ପରେ ଚା ଦି କପ୍‌ ଧରି ମ୍ୟାନେଜର ବାବୁ ପହଞ୍ଚିଲେ ! 
ଗୋଟିଏ କପ୍‌ ଚା ବୂଢ଼ାଙ୍କ ହାତକୁ ଦେଲା ପରେ, ପାଖ ଚଉକିରେ ବସି ନିଜେ ଗୋଟେ 
କପ୍‌ ଧରି କହିଲେ ପୁରୀରୁ ଆସି ଏବେ ପହଞ୍ଚିଲି ମଉସା। ଚା ପିଇ ନଥିଲି । ପୂଜାରୀ ଥିବା 
ଲୋକଟି ଗାଁକୁ ଯାଇଛି ଯେ ଏ ପର୍ଯ୍ୟନ୍ତ ଫେରିନି। ଚା କପରୁ ଢ଼ୋକେ ଚା ନେଉ ନେଉ 
ନେଉ ବୁଢ଼ା କହିଲେ, “ଏତେ ହଇରାଣ ହଉଚ ବୋହୂଟିଏ କାହିଁକି ଆଣୁନ ପୁଅ ¦ ନବଘନ 
କହୁଥିଲା, ତୁମେ ବାହା ହୋଇନ, ତୁମ ବାପା ମା ଝିଅ ଖୋଜୁଛନ୍ତି। ଯାହା ହେଲେ ବି, 
ବାହା ହେବାର ତ ଗୋଟେ ବୟସ ଅଛି ବାବୁ। ଏମିତି କେତେ ଦିନ ହାତରେ ଚା କରି 
ପିଉଥିବ।” ମଉକା ପାଇ ଏତକ କହିଲା ପରେ, ମାଝିବୂଢ଼ା ମନ ଟିକିଏ ହାଲକା 
ହୋଇଗଲା । କଥାଟା ଯେତେବେଳେ ଆରମ୍ଭ କଲେଣି, ଶେଷ କଥାଟା କହିବାକୁ ପଡ଼ିବ ! 
ପ୍ରସ୍ତାବଟା ପକାଇବା ଲାଗି, ସେ ମନେ ମନେ ପ୍ରସ୍ତୁତ ହୋଇଗଲେ।” ମାଝିଙ୍କ କଥା ଶୁଣି 
ଟିକିଏ ଲାଜେଇ ଯାଇ ମ୍ୟାନେଜର ବାବୁ କହିଲେ, ମା, ବାପା ତ ମୋ ପଛରେ ପଡ଼ିଛନ୍ତି। 
ମୁଁ ଯେଉଁଠି ଠିକ୍‌ କରିବି, ସେମାନେ ସେଇଠି କରିବେ । ଘରେ କେହି ନାହାନ୍ତି। ବଡ଼ ଭାଇ 
ବାହା ହେଲା ପରେ, ଚାରି ପାଞ୍ଚ ବର୍ଷ ହେଲା ଭାଉଜଙ୍କୁ ଧରି ଦିଲ୍ଲୀରେ। ବାପା-ମା ଦି ଜଣ 
ଯାକ ଘରେ ଏକା ସେଇଥିଲାଗି ସବୁ ବେଳେ ମୋ ପଛରେ ଲାଗିଛନ୍ତି।” ବୂଢ଼ା କହିଲେ 
“ ତମର କଂ ଣ ଆଉ କେହି... | ପାଟିରୁ କଥା ଛଡ଼େଇ ନେଇ ମ୍ୟାନେଜର ବାବୁ କହିଲେ, 
ଆମେ ଦି ଭାଇ, ଭଉଣୀ ନାହାନ୍ତି। ବାପା ମାଷ୍ଟର ଚାକିରିରୁ ଅବସର ନେଲା ପରେ 
ଭୁବନେଶ୍ବରରେ ଘର କରି ରହୁଛନ୍ତି । ଆମ ଗାଁ ଅସ୍ତରଙ୍ଗ ପାଖ ପାଟପୁର | ଘରେ ଜମିବାଡ଼ି 
କିଛି ଅଛି ସେସବୁ ଭାଗରେ ଲାଗିଛି ମୁଁ ଏମ୍‌ଏ ପାଶ କଲା ପରେ, ଦି ବର୍ଷ ହେଲା ସୂର୍ଯ୍ୟ 
ମେରାଇନ୍‌ କମ୍ପାନୀରେ ମ୍ୟାନେଜର ଅଛି! ବାପା- ମା କହିଲେ ପାଖରେ ରହ। ବଡ଼ ପୁଅଟି 
ଗଲା ଯେ ବର୍ଷକେ ଥରେ ଦେଖା ହୁଏନି। ଆଉ ତୁ ଚାଲିଗଲେ, ଆମ କଥା ବୁଝିବ 
କିଏ ?” ମାଖଝିବୂଢ଼ା କହିଲେ “ସେମାନେ ଯାହା କହିଲେ ସତ। ବୂଢ଼ା ବେଳକୁ ତାଙ୍କର 

ଆଶା ପୁଅ ବୋହୂ, ନାତି, ନାତୁଣୀଙ୍କୁ ପାଖରେ ଦେଖିବେ ତାଙ୍କ ସାଙ୍ଗେ ସମୟ କଟାଇବେ। 
କିନ୍ତୁ ଆଜିକାଲି ତ ବାବୂ ସମସ୍ତେ ଚାକିରି ପଛରେ ପଡ଼ିଛନ୍ତି। ବୁଢ଼ା, ବାପ ମାଙ୍କ ମନ 
କଥା କିଏ ବୁଝୁଛି। ବୋହୂ ହଉକି ପୁଅ ହଉ କାହାକୁ ଦୋଷ ଦେବାର ନାହିଁ। ଯୁଗକୁ ଚାହିଁ 
କଥା। ଆମ ବେଳେ ଯାହା ଥିଲା ଏବେ କ”ଣ ସେକଥା ଅଛି। ଯୁଗ ବଦଳୁଛି, ମନ 
ବଦଳୁଛି। ଆମ ବୟସ ବେଳେ ଚିଲିକା ଭିତର କେତେଖଣ୍ଡ ଗାଁ ଭିତରେ ଜାତି ପତିକୁ 
ଦେଖି ଝିଅ, ପୁଅଙ୍କର ବାହାଘର ହେଉଥିଲା। କିଏ ବାହାରେ ଗାଁ ଗଣ୍ଡାରେ ବାହାଘର 
କରିବାକୁ ସାହସ କରୁନଥିଲେ। କଲେ, ଗାଁ ଭିତରେ ବାଛନ୍ଦ ହୋଇ ରହୁଥିଲେ | ଜୋରିମନା 
ନ ଦେଲେ ଜାତି ଭାଇଙ୍କ ସଙ୍ଗେ ମିଶିବା ସମ୍ଭବ ନଥିଲା। କିନ୍ତୁ ଏବେ ଆଉ କ'ଣ ସେ 
କଥା ଅଛି। ପାଠପଢ଼ି କିଏ କୁଆଡେ ରହିଲେ । ଝିଅ ପୁଅଙ୍କ ରାଜି ରୁଜା ଭିତରେ ବାହାଘର | 
ମାଝିଙ୍କ କଥା ଶୁଣି ମ୍ୟାନେଜର ବାବୁ କହିଲେ “ କେତେ ଦିନ ମଉସା ଆଉ ସେ ଜାତିପ୍ରଥା 
କଥା ଧରି ବସିଥିବା ୨ ମୋର କି ମୋ ବାପା ମାଙ୍କର ସେଥିରେ ବିଶ୍ଵାସ ନାହିଁ। ଆମେ 
ଜାତିରେ କୈବତ୍ତ ` କିନ୍ତୁ ମୋ ବଡ଼ ଭାଇ ବାହା ହୋଇଛି ‘କରଣ ଘରେ । ମୋ ବାପା 
ରାଷ୍ଟ୍ରପତି ପୁରସ୍କାର ପ୍ରାପ୍ତ ଶିକ୍ଷକ । ଆମେ ପିଲା ଦିନୁ ଆମେ ତାଙ୍କଠାରୁ ଗୋଟିଏ କଥା 
ଶିଖିଛୁ, ମାନବ ସେବା ହିଁ ମାଧବ ସେବା । ସେଠାରେ ଜାତି ନାହିଁ କି ପତି ନାହିଁ। କଥାଟା 
ମ୍ୟାନେଜର ବାବୁଙ୍କ ମୁହଁରୁ ଶୁଶିଲା ପରେ, ମାଝି ବୁଢ଼ାଙ୍କ ମନ ଭିତରେ ଏକ ଅଜଣା 
ଆନନ୍ଦ ଖେଳିଗଲା। ସତେ ଯେପରି ଭାବକୁଣ୍ଡଳେଶ୍ବର ତାଙ୍କ ମନ କଥା ବୁଝିଛନ୍ତି। କିଛି 
ସମୟ ରହିଯାଇ ମାଝି କହିଲେ, “ବାବୁ, ଯାହା କହିଲ ତା ତ କାର୍ଯ୍ୟରେ ଦେଖାଇ 
ଦେଇଛ। ଆମ ଭଳି ଗରିବ, ଗୁରୁବାଙ୍କୁ ବିପଦ ବେଳେ ଯେପରି ସାହାଯ୍ଯ କଲ, ଆମ 
ପାଖରେ ଯେପରି ଠିଆ ହେଲ, କେଉଁ ପୁଅ ଏକଥା କରିଥାନ୍ତା ? ତୁମେ ତ ଆମ ଗାଁ ପାଇଁ, 
ମ୍ୟାନେଜର ବାବୁ ନୂହଁ “ପୁଅ” | ଏତକ କହିଲା ବେଳେ, ମାଝି ବୂଢ଼ାଙ୍କ ଆଖିରୁ ଦି ଧାର 
ଲୁହ ଗଡ଼ି ଆସିଲା | ଲୁହ ପୋଛୁ ପୋଛୁ, ବୁଢ଼ା କହିଲେ “ତୁମ କଥା ଶୁଣିଲା ପରେ ମୋ 
ମନ କହୁଛି ପଦେ କଥା ତୁମକୁ କହିବାକୁ । ଭରସା କରି କହୁଛି, ରଖିବ ନ ରଖିବ ତୁମ 
ଉପରେ।” ମ୍ୟାନେଜର ବାବୁ କହିଲେ, “କ'ଣ ଏମିତି କଥା ଯେ ରହି ହେବନି, କହୁ 
ନାହାନ୍ତି କୁହନ୍ୁ। ଭରସା ପାଇଲା ପରେ ବୂଢ଼ା କହିଲେ, “ତୁମ ବାହାଘର କଥା ବାବୁ 
ଆମ ଗାଁ ପାଇଁ ଏତେ କଲ- ଗାଁ ପୁଅଠାରୁ ବଳିଗଲ । ଆମର ତ ପୁଣି କିଛି କରିବାର ଅଛି ? 
ଏକାଥରକେ, ମାଝି ବୁଢ଼ାଙ୍କ ଠାରୁ ଏତକ ଶୁଣିଲା ପରେ ମ୍ୟାନେଜର ବାବୁ ଜାଣିବାକୁ 
ଚାହିଁ ରହିଲେ ମାଝି ବୂଢ଼ା କ'ଣ କହିବାକୁ ଚାହୁଁଛନ୍ତି । ମାଝିବୁଢ଼ା କହିଲେ “ କାଇଁଚ ଆମ 
ଗୀ ଝିଅ ଏ ଆଠ ଖଣ୍ଡ ଗାଁରେ ତା” ଭଳି ସୁନ୍ଦର, ଗୁଣର ଝିଅ ମୋତେ ଚାରି କୋଡ଼ି ବୟସ 
ଛୁଇଁବାକୁ ବସିଲାଣି, ମୁଁ ଦେଖିନି। ମୋ ମନ କହେ, ସେ ତୁମ ପାଇଁ ଯୋଗ୍ୟ ପତ୍ରୀ| 

ଆଳୁପାଟଣାରେ ତାର ବାହାଘର ଲାଗିଥିଲା, ସେମାନେ ଏଇ ଦଙ୍ଗାହାଙ୍ଗାମା ଯୋଗୁଁ ଭାଟ 
ଦେଲେ। ବାପା ମାଙ୍କର ଗୋଟିଏ ଝିଅ। ସେମାନେ ଭାଙ୍ଗି ପଡ଼ିଛନ୍ତି। ଝିଅ ବି କହିଲା 
ଯେଉଁ ଲୋକ ( ପୂର୍ବବଚନ୍ଦ୍ରୀ ମୋ ଗାଁ ବାଲାଙ୍କୁ ମିଛ ସତ କହି ପୁଲିସ କେସରେ ପକାଇଛି, 
ଯାହାର ସାଧାରଣ ଲୋକଙ୍କ ପାଇଁ ମମତା ନାହିଁ, ମୁଁ ସେପରି ଲୋକଙ୍କ ବାହା ହେବନି।” 
କାଇଁଚ କଥା ଶୁଣି, ମ୍ୟାନେଜର ବାବୁଙ୍କ ମନ ଭିତରେ ସେ ଦିନର କାଇଁଚ ଛବି ଭାସି 
ଉଠିଲା। ସାବି କହୁଥିଲେ କାଇଁଚ ପରି ଭାଇଜ ଆସିଲେ ସେ ଚା ପିଇବ '' ଯଦିଓ 
କାଇଁଚର ରୂପ, ବ୍ୟବହାର, କ୍ଷଣକ ପାଇଁ ତାଙ୍କ ମନକୁ ଛୁଇଁଥିଲା, ତେବେ ସାବି 
କଥାକୁ ସେ ଥଟ୍ଟା ଭାବେ ନେଇଥିଲା। ଏବେ ଗାର ମୂରବୀ, ବୟୋଜ୍ୟେଷ୍ଠ ମାଖି 
ନ୍ଧୁଢ଼ାଙ୍କ ମୁହଁରୁ ହଠାତ ବାହାଘର ପ୍ରସ୍ତାବ ଶୁଣି, ସେ କଣ କରିବେ ବୁଝି ପାରିଲେନି । 
ଟିକିଏ ଭାବି ସେ କହିଲେ, “ ମଉସା, ମୋ ବାହାଘର ସଂପର୍କରେ ମୁଁ ନିଷ୍ପତ୍ତି ନେବି 
ସତ, କିନୁୁ ମୋ, ବାପା-ମା ଅଛନ୍ତି, ତାଙ୍କୁ ତ ନ ପଚାରି କିଛି କହି ପରିବିନି। ମୁଁ 
ବାପାଙ୍କ ପୀଖକୁ ଖବର ଦଉଛି। ସେ ଦେଖିଲା ପରେ ଯାହା ନିଷ୍ପଭ୍ି ନେବେ | 


ବୋହୂ ଦେଖି ମ୍ୟାନେଜର ବାବୁଙ୍କ ବାପା ବିଶେଶ୍ଵର ବାବୁ, କାଇଁଚ ହାତରେ 
ମୁଦି ପିନ୍ଧାଇ ଦେଇଗଲେ । ଗଲାବେଳେ କହି ଦେଇ ଗଲେ, ରଥ ଯିବାର ଦୁଇଦିନ 
ପରେ ଆଷାଢ଼ ଶୁକ୍ଳ ପଞ୍ଚମୀ ଦିନ ବାହାଘର ହେବ ! ତାଙ୍କର ବୋହୂଟିଏ ଦରକାର। 
ଦବାନବାର ପ୍ରଶ୍ନ ଉଠୁନି। ମ୍ୟାନେଜର ବାପା-ମା ସିନା ବୋହୂ ଦେଖି ବାହାଘର ଦିନ 
ଠିକ୍‌ କରି ଚାଲିଗଲେ କିନ୍ତୁ କାଇଁଚ ବାପା ନରୋତ୍ତମଙ୍କ ମନରେ ପରତେ ଆସୁନଥାଏ | 
ଦିନ କେତେଟା ଭିତରେ ଯେଉଁସବୁ ଘଟଣା ଘଟିଗଲା, ତାଙ୍କୁ ଯେତିକି ଆଶ୍ଚର୍ଯ୍ୟ ଲାଗୁଥାଏ 
ତାଠାରୁ ଅଧିକ ଭୟ ଏବଂ ଆଶଙ୍କା ମନ ଭିତରେ ସୃଷ୍ଟି ହେଉଥାଏ ଚିଲିକା ଭିତର ଗାର 
ଝିଅ କାଇଁଚ | ସେ ପୁଣି ବୋହୁ ହୋଇଯିବ ଭୁବନେଶ୍ବରଂ ବଡ଼ଲୋକ ଘରକୁ। ମନକଥା 
ଖୋଲିକରି କହିବାକୁ କାହାକୁ ସାହସ ହେଉନଥାଏ। ନ କହିଲେ, ହାତରେ ସମୟ ନାହିଁ| 
ଆଷାଢ଼ ଶୁକ୍ଳ ପଞ୍ଚମୀ ଆଉ ଦିନ ପନ୍ଦରଟା! ତାରି ଭିତରେ ତାଙ୍କୁ ବାହାଘର ପାଇଁ ପ୍ରସ୍ତୁତ 
ହେବାକୁ ପଡ଼ିବ। ନରୋତ୍ତମଙ୍କ ମନ ବୁଝି, କାଇଁଚ ବୋଉ କହିଲେ “ ଏତେ ଚିନ୍ତା ଆଉ 
କ”ଣ କରୁଛ | ସବୁ କଥାରେ ତ ସେମାନେ ରାଜି ହେଲେ | ଆମ ଭାଗ୍ୟ, ଆମେ ସେପରି 
ଘରେ ବନ୍ଧୁ ବାନ୍ଧିବାକୁ ଯାଉଛେ । ବାହାଘର କିମିତି ସୁରୁଖୁରୁରେ ଭଲରେ ଭଲରେ ହେବ, 
ସେକଥା ଟିକିଏ ମାଝି କାକାଙ୍କ ପାଖରୁ ବୁଝିଆସ। ସେ ତ ଏ ବାହାଘରର ମୁଳ | 


ମନକଥା ମନରେ ରଖି, ଦିନେ ସଂଧ୍ୟା ବେଳକୁ ନରୋତ୍ତମ, ସାନଭାଇ ସନାତନକୁ 
ଧରି ଦନେଇ ମାଝିଙ୍କ ଘର ଆଡ଼େ ଗଲେ। ବୂଢ଼ା କେବଳ ଆଖପାଖ ପାଞ୍ଚଖଣ୍ଡ ଗାଁର 

୧୬୬ କାଇଁଚର ସ୍ଵପ୍ 


ମାମଲତକାର ନୂହଁନ୍ତିଃ ଭଲରେ ମନ୍ଦରେ ଗାଁ ଲୋକଙ୍କ ପାଖେରେ ବି ଠିଆ ହୁଅନ୍ତି। 
ନିଜର ଅଭିଜ୍ଞତାରୁ ଲୋକମାନଙ୍କୁ ପରାମର୍ଶ ଦିଅନ୍ତି । କାଇଚର ବାହାଘର, ସେ ଯେତେବେଳେ 
ମ୍ୟାନେଜର ବାବୁଙ୍କ ସଙ୍ଗେ ପକାଇଛନ୍ତି, ତାଙ୍କ ପରାମର୍ଶ ନ ନେଇ କିଛି କରିବା ସମ୍ଭବ 
ନୁହେଁ । ପିଣ୍ଡା ଉପରୁ, ନରୋଭ୍ତମଙ୍କୁ ଦେଖୁ ଦେଖୁ ମାଝିବୁଢ଼ା କହିଲେ “ ବୁଝିଲୁ ନରି, 
ଭାବକୂଣ୍ଡଳେଶ୍ବର ଯାହାର ସାହା ତାର କିଏ କ”ଣ କରିପାରିବ ? କେଉଁଠି ଆଳୁପାଟଣାର 
ଘନମାଝି ପୁଅ ପୂର୍ଣ୍ଣ ଆଉ କେଉଁଠି ଭୁବନେଶ୍ବରର ବିଶେଶ୍ଵର ବାବୁଙ୍କ ପୁଅ ତଥାଗତ। 
ବୁଝିଲୁ ସବୁ ସେଇ ଭାଗ୍ଯ, କାଇଁଚର ଭାଗ୍ୟ ଦେଖିଲୁନି, କାଇଁଚକୁ ଦେଖୁ ଦେଖୁ, 
ବୁଢ଼ା ବୂଢ଼ି ଦୁହେଁଯାକ ରାଜି ହୋଇ ମୁଦି ପିନ୍ଧେଇ ଦେଲେ। ଦବାନବା ଭଳି କଥା 
ଉଠିଲାନି- ବୁଢ଼ି କହିଲେ ମୋର ବୋହୂଟିଏ ଦରକାର- କାଇଁଚ ମୋ ମନ ଲାଖି ବୋହୂ, 
ବାସ୍‌ ସେତିକିରେ କଥା ଶେଷ ମତେ ତ ଲାଗିଲା ସେମାନେ ମଣିଷ ନୂହନ୍ତି । ମଣିଷରୂପି 
ଦେବତା । ବାପ-ମାଙ୍କ ଗୁଣରେ ପୁଅ। ଏ ଖଣ୍ଡ ମଣ୍ଡଳରେ କେଉଁ ପୁଅ ମ୍ୟାନେଜର 
ବାବୁଙ୍କ ସଂଗେ ସରିହେବ | “ କରି କରାଉ ଥାଉ ମୁହିଁ- ମୋ ବିନୁ ଅନ୍ୟ ଗତି ନାହିଁ '- 
ଭାଗବତ କଥା କ'ଣ ମିଛ । ଏ ବାହାଘର ତୋ ହାତରେ ଥିଲା ନା ମୋ ହାତରେ- ସବୁ 
ସେଇ ତାଙ୍କରି ହାତର କଥା। ଖୁସି ମନରେ ମାଝିବୂଢ଼ା ଏତେ କଥା କହି ସାରିଲା ପରେ 
ଦେଖିଲେ, ନରୋତ୍ତମ କି ସନାତନ କାହା ମୁହଁରେ କଥା ନାହିଁ। ସେମାନଙ୍କୁ ଚୁପ୍‌ ହୋଇ 
ବସିବାର ଦେଖି,ମାଝିଏ ପଚାରିଲେ କିରେ, କଥା କ'ଣ ? ତୁମେ ଦୁହେଁ କିଛି କହୁନ | 
କାଇଁଚ କ'ଣ ଏ ବାହା ଘରରେ ସୁଖି ନୂହଁ ? ସନା କହିଲେ “ “ନାଇଁ କାକା ସେକଥା କିଏ 
କହୁଛି.... କାଇଁଚର ଭାଗ୍ୟରେ ନଥିଲେ ଏମିତି ଘର, ବର, ଶାଶୁ, ଶୃଶୁର କ'ଣ ମିଳିଥାନ୍ତେ 
କିନ୍ତୁ କାକା ଏତେବଡ଼ ଘରେ ବାହାଘର ହେବ, ସେମାନେ ଦିନ ଧାର୍ଯ୍ୟ କର ଦେଇଗଲେ, 
ଆମେ କଣ କରିବୁ ବୋଲି ଠିକ୍‌ କରିପାରୁନୁ। ତୁମେ କାକା ଏଥିରେ ମୁଣ୍ଡ ପୁରାଇ, ବାହାଘର 
ନ ଉଠାଇଲେ ଆମେ କିଛି ପାରିବୁନି। କାଇଁଚ ଶାଶୁ, ଶଶୁର ତାଙ୍କ ଘର କଥା ଭାବି 
ମନରେ ଯେତିକି ଆନନ୍ଦ ଅସୁଛି, ବାହାଘର କିମିତି ହେବ, ସେ କଥା ଭାବିଲା ବେଳକୁ 
ଡର ଲାଗୁଛି। ଗାଁ ଗଣ୍ଡାରେ ଭାଇ ବନ୍ଧୁମାନେ ତ ପଚାରିବେ କାହାଘରେ ବନ୍ଧୁକଲ, ଗାଁ 
ପାଞ୍ଚ ଭାଇ ତ ଜାଣିଲେନି ¦ ପୁଣି ସେମାନେ ଚିଲିକା ଭିତର ଗାଁର ଲୋକ ନୁହଁନ୍ତି 
ଏମିତି କେତେ କଥା ମନକୁ ଆସୁଛି । 


ମାଝିଏ ବୁଝିଗଲେ ନରୋତ୍ତମ ଆଉ ସନାତନଙ୍କ ମନକଥା। କ'ଣ ପାଇଁ ସେମାନେ 
ମୁହଁ ମାରି ବସୁଛନ୍ତି । ସବୁ ଶୁଣିଲା ପରେ ମାଝି କହିଲେ କିଛି ବ୍ଯସ୍ତ ହେବାର ନାହିଁ! 
କାଇଁଚକୁ ଦେଖି ଆସିଲା ପରେ, ସେମାନଙ୍କ ସଂଗେ ମୁଁ ମ୍ୟାନେଜର ବାବୁଙ୍କ କ୍ଯାମ୍୍‌ 

କାଇଁଚର ସ୍ଵପ୍ନ ୧୬୭ 


ଘରେ ଘଣ୍ଟାଏ କାଳ କଥବାର୍ଭା କରି ସବୁ ବୁଝି ସାରିଛି। ଜାତି ଭାଇଙ୍କ ବାଛିଲା ଭଳି 
କିଛି ନାହିଁ। ବିଶେଶ୍ଵର ବାବୁଙ୍କ ଗାଁ, ଘର ଦ୍ଵାର ସଂପର୍କରେ କିଛି କହିବାର ନାହିଁ କି 
ଶୁଣିବାର ନାହିଁ। ଯେ ତ ଜ୍ବାଇଁ ହେବେ, ତାଙ୍କ ତ ଦେଖୁଛ | ତାଙ୍କ ଚାଲିଚଳନ ବ୍ୟବହାରରେ 
ତ କେହି ପଦେ କହି ପାରିବେନି। ସେତ ଆମ ଗାଁରେ ପୁଅ ଠାରୁ ବଳି। କାଇଁଚକୁ 
ଯେତେବେଳେ ତାଙ୍କ ଘରେ ବାହାଦେବି ତୁ କ”ଣ ଭାବିଛୁ ମୁଁ କିଛି ନବୁଝି ରାଜି 
ହୋଇଗଲି ଆଉ ସେମାନେ ମନକୁ ଚାଲିଆସିଲେ। ସେ ସବୁ କଥାରେ ତୁମର ମୁଣ୍ଡ 


oe 


ଖେଳେଇ ବାରେ କିଛି ନାହିଁ। ବାହାଘର କିମିତି ଭଲରେ ହେବ ସେକିଥା ବୁଝ | 


ମ୍ୟାନେଜର ବାବୁ କହୁଥିଲେ, ଆସନ୍ତା ଶୁକ୍ରବାର ଦିନ ନବଘନର ବେଲ୍‌ 
ହୋଇଯିବ । ନବା ଆସିଗଲେ, ବାହାଘର ଅଧେ କାମ ସେ ଏକା ଉଠାଇଦେବ | ବିଶେଶ୍ଵର 
ବାବୁ କହିଯାଇଛନ୍ତି, ଚାଳିଶ, ପଚାଶ୍‌ ଭିତରେ ବରଯାତ୍ରୀ ଧରି ସେମାନେ ସଂଧ୍ୟା ପୂର୍ବରୁ 
ଗାଡ଼ିରେ ଆସି ଭାବ କୁଣ୍ଡଳେଶ୍ବର ମନ୍ଦିର ପାଖେ ପହଞ୍ଚିବେ | ସଂଧ୍ୟା ପରେ, ସେଇଠୁ 
ପ୍ରସେସନରେ ଗାଁକୁ ଆସିବେ। ପ୍ରସେସନ କିମିତି ଆସିବ, ନବା ଆସିଲେ ସେ କଥା 
ଛିଣ୍ତିବ କିନ୍ତୁ ଭାବକୂଣ୍ଡଳେଶ୍ବର ମନ୍ଦିର ପାଖରେ ବରଯାତ୍ରୀ ପହଞ୍ଚିଲା ପରେ, ସେଠାରେ 
ସେମାନଙ୍କ ପାଇଁ ପଣା ପାଣିଏ ବନ୍ଦୋବସ୍ତ କରିବା ସାଙ୍ଗକୁ ବରଯାତ୍ରୀମାନଙ୍କର ଖାଇବା 
ପିଇବା ଯେମିକି ଭଲ ହୁଏ ତାର ଦାଇତ୍ଵ ଆମର। ମାଝି ବୂଢ଼ାଙ୍କ ଠାରୁ ଅଭୟବାଣୀ 
ଶୁଣିଲା ପରେ ଦୂଇ ଭାଇ ଘରକୁ ବାହାରିଲା ବେଳେ, ପଛରୁ ଡାକି ମାଝି କହିଲେ 
““ ବାହା ଘରକୁ, ଆମ ଗାଁ ଛଡ଼ା ତଳ, ଆଠଖଣ୍ଡ ଗାର ମୁରବୀମାନଙ୍କୁ ନିମନ୍ତ୍ରଣ ଡକରା 
ଯିବ | ମ୍ୟାନେଜର ବାବୁ ତ କେବଳ ଆମ ଗୀ ଲୋକଙ୍କ ପାଖରେ ଠିଆ ହୋଇ ନାହାନ୍ତି- 
ସମସ୍ତଙ୍କ ପାଖରେ ଠିଆ ହୋଇଛନ୍ତି | ହଁ, ଗୀ ରୋଷେଇ ଚଳିବନି | ବ୍ରହ୍ମପୁରରୁ ରୋଷେଇଆ 
ଆଣିବାକୁ ପଡ଼ିବ |: ଭୁବନେଶ୍ବର ସହରରୁ ବରଯାତ୍ରୀମାନେ ଆସିବେ, ସେମାନଙ୍କ ପାଇଁ 
ତ ସେଇ ପ୍ରକାର ରୋଷେଇ ହେବା ଦରକାର । ଏ ବାହାଘର କେବଳ ତ ତମ ଝିଅର 
ବାହାଘର ନୂହଁ, ଏ ରୀର ମାନ ସମ୍ମାନ।” ? ଭାବକୁଣ୍ଡଳେଶ୍ବରଙ୍କ ଆଡ଼େ ହାତ ଉଠାଇ, 
ନରୋତ୍ତମ କହିଲେ “ ' ସେଇ ପ୍ରଭୁଙ୍କର ଯାହା ବରାଦ ଥିବ- ଆମେତ କେବଳ ନିମିତ୍ତମତ୍ର !' 


ନେତି, ସାବି, ଗାୀର ଆଉ: ଚାରି ପାଞ୍ଚଜଣ ସମବୟସୀ ଝିଅମାନଙ୍କୁ ସାଙ୍ଗରେ 
ଧରି ଦିନେ ଉପରବେଳା କାଇଁଚ ଘରେ ପହଞ୍ଚିଲେ। ଦି ଦିନ ତଳେ ସାଇମାଇପିଙ୍କୁ ଧରି 
କାଉଁଚ ବୋଉ “ “ ଜାଇବଡ଼ି' ଅନୁକୂଳ ସାରିଦେଇଥାନ୍ତି। ବାହାଘର ପାଇଁ ଘର ଭିତରେ 
ଆୟୋଜନ ଚାଲିଥାଏ । ଗୀ ଝିଅମାନଙ୍କ, ସାବି, ନେତିଙ୍କ ସାଙ୍ଗରେ ଦେଖି କାଇଁଚ 
କହିଲା “ “ରୁହ, ମୁଁ ଆସୁଛି” | ଘର ଭିତରେ ବାପା, ଦାଦା, ଖୁଡ଼ି କେଜେ ମା ବସି 

୧୬୮ କାଇଁଚର ସ୍ଵପ୍ନ 


ବାହାଘର ଆୟୋଜନ ସଂପର୍କରେ କଥାବାର୍ଭା ହେଉଥାନ୍ତି । ବାଡ଼ିପଟ କୂଅମୂଳକୁ ଆସିଲା 
ପରେ ସମସ୍ତେ କାଇଁଚକୂ ଘେରିଗଲେ। ସବି କହିଲା “ “କାଇଁଚ, ମୋ କଥା ମନେ 
ରଖିଛୁ କି ନାହିଁ- “ମୋ ନଣନ୍ଦ ପୁଟୁଳି' ' । ସମସ୍ତେ ହସି ଉଠିଲେ । କାଇଁଚ ଲାଜେଇ 
ଯାଇ କହିଲା ˆ ନବୂତ ନଣନ୍ଦ ପୁଟୁଳି- ଯେତେବେଳର କଥା ସେତେବେଳେ । ଏବେ 
ଠାରୁ କାହିଁକି....। ସାବି କହିଲା “ ' ଭୁଲିଯିବୁ ବୋଲି ମନେ ପକାଇଦେଲି।”” ନେତି 
କହିଲା “ ତୋ ଭାଇ ଅଛନ୍ତି ନା କୁଆଡ଼େ ଯାଇଛନ୍ତି।”' ସାବି କହିଲା ˆ ' ଭାଇଙ୍କ କ'ଣ 
ମୁଁ କାନିରେ ଗଣ୍ଡି ପକାଇ ରଖିଛି। ଯେ ଗଣ୍ଡି ପକାଇ ରଖିବ ତାକୁ ପଚାରୁନୁ । କଥାବାର୍ଭା 
ଭିତରେ କାଇଁଚ କହିଲା- “ ନେତି,ମୋତେ କାହିଁକି କେଜାଣି ଡରଡର ଲାଗୁଛି। ଡର 
କାହିଁକି ମ ? ଦେଖିବୁ ସବୁ ଠିକ୍‌ ଠାକରେ ହେବ। ମ୍ୟାନେଜର ବାବୁଙ୍କ ଭଳି ବର 
ଭାଗ୍ୟରେ ଥିଲେ ମିଳେ, ମୁଁ ଖାଲି ଏକଥା କହୁନି ଲୋ ସମସ୍ତଙ୍କ ମୁହଁରେ ସେଇକଥା | 
ତାଙ୍କ ବାପା ମା ତୋତେ ମୁଦି ପିନ୍ଧେଇ ଯିବା ଦିନରୁ, ସମସ୍ତେ ଖୁସି- ନେତି କହିଲା। 
ସେ ଏମ୍‌ଏ ପାଶ୍‌ କରିଛନ୍ତି । ଭୁବନେଶ୍ବରରେ ଘର, ଦି ଭାଇ, ପୁଣି ବଡ଼ ଭାଇ ଦିଲ୍ଲୀରେ 
ଚାକିରୀ କରିଛନ୍ତି ଏକଥା କ”ଣ କିଏ ଜାଣିଥିଲା। ଆମେ ତ ଜାଣୁ। ସେ ସୂର୍ଯ୍ୟ 
ମେରାଇନ୍‌ର ମ୍ୟାନେଜରବାବୁ ନେତି ସାଙ୍ଗରେ ଆସିଥିବା ଝିଅ ଭିତରୁ ଜଣେ କହିଲା 
ତା କଥା ଶୁଣି ସବି କହିଲା “ଆଲୋ ମା ଦେଖଲୋ- ମୋ ଭାଇ ବିଷୟରେ ମୁଁ 
ଯାହା ଜାଣିନି, ତୁ ଏତେ କଥା କିମିତି ଜାଣିଲୁ ବା? କାଇଁଚ ତୁ ଜାଣିଛୁ ? ନାଁ ତ ! 
କାଇଁଚ ମନେ ମନେ ଯେତିକି ଖୁସି ହେଉଥିଲା, ସେତିକି ଶଂକି ଯାଉଥିଲା। କଥାବାର୍ରା 
ଭିତରେ ସମସ୍ତେ ଉଠିଲେ। 


ବର, ବରଯାତ୍ରୀଙ୍କୁ ଧରି, ବିଶେଶ୍ଵରବାବୁ, ସଂଧ୍ଯା ପୂର୍ବରୁ ଭାବକୁଣ୍ଡଳେଶ୍ବର 
ମନ୍ଦିର ପାଖେ ପହଞ୍ଚି ଯାଇଥାନ୍ତି । ବରଗାଡ଼ିକୁ ଛାଡ଼ିଦେଲେ, ଖଣ୍ଡେ ମିନିବସ୍‌ ଆଉ ଦିଖଣ୍ଡ 
କାର୍‌ରେ ବରଯାତ୍ରୀ ପଚିଶ୍‌ରୁ ତିରିଶ୍‌ ଭିତରେ। ବର୍ଷା ଦିନ | ଘରୁ ଅନୁକୂଳ କରି ବାହାରିଲା 
ବେଳେ ଭଲ ଅସରାଏ ବର୍ଷା ହୋଇଯାଇଛି। ସାଧା ସିଧାରେ ବାହାଘର ସାରି ଦେବାକୁ 
ତାଙ୍କର ଇଚ୍ଛା କିନ୍ତୁ ଏଠି ଆସି ପହଞ୍ଚିଲା ପରେ, ଦେଖିଲେ ଅବସ୍ଥା ଅନ୍ଯ ପ୍ରକାର । 
ବାହାଘର ପ୍ରସେସନ ପାଇଁ ସ୍ଵତନ୍ତ୍ର ବ୍ୟବସ୍ଥା ପୁରୀରୁ ବ୍ୟାଣ୍ଡପାର୍ଟି, ଗ୍ୟାସ୍‌ ଲାଇଟ୍‌; ମିନିଟୁକ୍‌ରେ 
ଆସି ପହଞ୍ଚି ଯାଇଥାଏ। ଆରକ୍ଷ କୁଦାର ଘୋଡ଼ାନାଚ ଦଳ, ମିର୍ଜାପୁରର ଫରିଖେଳ ଏବଂ 
ଗମକୁଣ୍ଡର ବୁଢ଼ାବୁଢ଼ୀଆଣି, ଷଣ୍ଢନାଚ ପ୍ରସେସନ୍‌ରେ ଯିବା ପାଇଁ ପ୍ରସ୍ତୁତ ହୋଇ ଠିଆ 
ହୋଇଥାନ୍ତି । ନବଘନ, ପ୍ରସେସନ ଗଲା ବେଳେ ବାଣ ରୋଷଣୀର ବରାଦ କରିଥାଏ। 
ତଳ ଆଠଖଣ୍ଡ ଗାଁର ମୁଖିଆମାନେ ବର ସାଙ୍ଗରେ ପ୍ରସେସନରେ ଯିବେ। ସେମାନେ 

କାଇଁଚର ସ୍ଵପ୍ନ ୧୬୯ 


ବିଶେଶ୍ଵର ବାବୁଙ୍କୁ କହିଦେଲେ, ମ୍ଯାନେଜର ବାବୁ ଆପଣଙ୍କ ଜନ୍ମକଲା ପୁଅ କିନ୍ତୁ 
ଆମ ପାଇଁ ସେ ଏ ଅଞ୍ଚଳର ପୁଅ ପ୍ରସେସନ ଯିମିତି ଯିବା କଥା ଆମେମାନେ ତାର 
ବନ୍ଦୋବସ୍ତ କରୁଛୁ । ସ୍ଥାନୀୟ ଲୋକମାନଙ୍କ ଆଗ୍ରହ, ଉତ୍ସାହ ଆଗରେ ବିଶେଶ୍ଵର 
ବାବୁ ନୀରବ ରହିଲେ। ମନ୍ଦିରରେ ସଂଧ୍ୟା ଆରତୀ ଦର୍ଶନ କଲାପରେ ପ୍ରସେସନ 
ଆରମ୍ଭ ହେଲା। ବାଟ ଦେଢ଼ କିଲୋମିଟର ବ୍ୟଯାଣ୍ଡବାଜା ସାଙ୍ଗକୁ ଘୋଡ଼ାନାଚ, 
ବାଣ ରୋଷଣୀ ଦେଖିବାକୁ ପାଖ ଗୀମାନଙ୍କରୁ ପିଲା ମାଇପିଙ୍କ ଭିଡ଼ । ଦେଖଣାହାରୀ 
କହୁଥାନ୍ତି, ଚିଲିକା ଭିତରେ ସେମାନେ ଏପ୍ରକାର ବାହାଘର ପ୍ରସେସନ କେବେ 
ଦେଖି ନଥିଲେ । ସିପକୂଦା ଗୀ ଭିତର ଦେଇ ପ୍ରସେସନ କାଇଁଚ ଘରେ ପହଞ୍ଚିଲା 
ବେଳକୁ ରାତି ଦଶଟା | ସମସ୍ତଙ୍କ ଆନନ୍ଦ ଉତ୍ସାହ ଆଗରେ ସମୟ ଜଣାପଡ଼ୁ ନଥାଏ । 


ଭଲରେ ଭଲରେ ବାହାଘର ଶେଷ ହେଲା। ବରଯତ୍ରୀମାନଙ୍କୁ ଚର୍ଚା କରିବାରେ 
ନବଘନ କେବେ ହେଲେ ପଛରେ ପଡ଼ି ନଥିଲେ। ବରଯାତ୍ରୀମାନେ ଗାଁ ଲୋକଙ୍କ 
ଆତିଥ୍ୟର ଭୁରିଭୁରି ପ୍ରଶଂସା କରୁଥାନ୍ତି । ବୁଢ଼ାବୁଢ଼ୀମାନେ କାଇଁଚକୁ ଆଶିର୍ବାଦ କରି 
କହୁଥାନ୍ତି  ‘ଲକ୍ଷମନ୍ତ”' ଝିଅ | ଦେଖୁନ, କି ପ୍ରକାରେ ବାହାଘର ହେଲା। ଭାଗ୍ୟରେ 
ନଥିଲେ ଏହା କଣ ସମ୍ଭବ ହୋଇଥଆନ୍ତା। ନରି, କେଉଁ ଗୁଣରେ ତାଙ୍କ ଘରେ ବନ୍ଧୁ 
ବାନ୍ଧିବାକୁ ସରି | ସବୁ ସେଇ ଝିଅର ଭାଗ୍ୟ । ଲୋକମାନଙ୍କର ପ୍ରଶଂସୀ କାଇଁଚ କାନରେ 
ବାଜୁଥାଏ | ମଝିରେ ମଝିରେ ସାବି, ନେତି ଏବଂ ଗୀ ଝିଅମାନେ ମ୍ୟାନେଜର ବାବୁଙ୍କୁ 
ଥଟ୍ଟା ତାମସା ଭିତରେ କାଇଁଚର ପ୍ରଶଂସା ଶୁଣାଉଥାନ୍ତି । ହାତଗଣ୍ଡି ପଡ଼ିଲା ବେଳେ 
ମ୍ୟାନେଜର ବାବୁଙ୍କ ହାତ ଉପରେ ହାତରଖି, କାଇଁଚ କ୍ଷଣକ ପାଇଁ ଏକ ଅଜଣା 
ରାଇଜ ଭିତରେ ହଜି ଯାଇଥିଲା ସାତ ମାଇପିଙ୍କ ହୁଳହୁଳି, ତେଲିଙ୍ଗବାଜା, ପୁରୋହିତଙ୍କ 
ମନ୍ତ୍ର ପଛରେ ଠିଆ ହୋଇ ଥଟ୍ଟା ତାମସା କରୁଥିବା ସାବି, ନେତିଙ୍କ କଥା ତା କାନକୁ 
ଶୁଭୁ ନଥିଲା। ବନ୍ଦାପନା ସାରି କାଇଁଚ ବୋଉ ଯେତେବେଳେ ଜ୍ବାଇଁ ତଥାଗତଙ୍କ 
ଉଦ୍ଦେଶ୍ୟରେ କହିଲେ “ ଆଜିଠାରୁ କାଇଁଚ ତୁମକୁ ଲାଗିଲା! ତୁମେତ ମୋର କ୍ଵାଇଁ ନୂହଁ 
ପୁଅ! ମୋର ଆଉ କିଏ ଅଛି ଯେ, କାଇଁଚ ଥିଲା ଏକଇର ବଳା ବିଶିକେସନ | ତାକୁ ତ 
ତମ ହାତରେ ଦେଲି | ମଫସଲ ଗାଁର ଝିଅ। ତା କଥା ତୁମେ ବୃଝିବ।”” ଏତକ କହିବା 
ଭିତରେ ତାଙ୍କ କଣ୍ଠ ରୁଵ ହୋଇ ଆସୁଥିଲା! 


ପରଦିନ ଭୋର୍‌ ପାଞ୍ଚଟାରେ ଭଲ ବେଳ । ଝିଅ ବିଦା କରିବା ପାଇଁ ବିଶେଶ୍ଵର 
ବାବୁ କାଇଁଚ ବୋଉଙ୍କୁ କହି ଦେଇ ବିଶ୍ରାମ ନେବାକୁ ଗଲେ। ବାହାଘର ପରେ ପରେ 
ବରଯାତ୍ରୀମାନେ ଚାଲିଯାଇଥାନ୍ତି । ପୁଅ ବୋହୂ ନେବା ପାଇଁ ରହିଥିଲେ ବିଶେଶ୍ଵର ବାବୁ 

ଅଶ୍ରପୂର୍ଣ ନୟନରେ ବୋଉ, ଖୁଡ଼ି, ସାଙ୍ଗସାଥୀମାନଙ୍କ ପାଖରୁ ବିଦାୟ ନେଇ 
କାଇଁଚ ଘରୁ ବାହାରି ଗାଡ଼ିରେ ବସିଲା। ପାଖରେ ତଥାଗତ ବିଦାୟ ମୁହୂର୍ଭ ଗଡିଯାଉଥିବାରୁ 
ବିଶେଶ୍ଵର ବାବୁ ସମସ୍ତଙ୍କୁ ସାନ୍ତୁନା ଦେଇ ଗାଡ଼ିରେ ବସିଲେ। ଘେରି ରହିଥିବା ସାଇ 
ମାଇପିଙ୍କ ହୁଳହୁଳି ଭିତରେ ଗାଡ଼ି ଛାଡ଼ିଲା। ମୁଣ୍ଡ ଉପରେ ପଢ଼ିଥିବା ସରୁ ନାଲି ଓଢ଼ଣୀତଳୁ, 
ମୁହଁ ଫେରାଇ କାଇଁଚ ଦେଖୁ ଥିଲା ପଛରେ ରହି ଯାଉଥିବା ତାର ସେଇ ଗାଁକୁ ଆଉ ଗାଁ 
ଦାଣ୍ଡରେ ଲୋତକ ପୂର୍ଣ୍ଣ ଆଖିରେ ତାରି ଗାଡ଼ି ଆଡେ ଚାହିଁ ରହିଥିବା ବୋଉ, ଖୁଡ଼ି, ସାବି, 
ନେତି ଏବଂ ଅନ୍ୟମାନଙ୍କୁ । ଗାଁ ଭିତର ଦେଇ ଗଲା ବେଳେ ବାହାର ପିଣ୍ଡା ଉପରେ 
ଠିଆ ହୋଇ ସମସ୍ତେ ଚାହିଁଥିଲେ ତାରିଆଡେ। ଗାଡ଼ି ଗାଁ ପାର ହୋଇ ଭାବକୁଣ୍ଡଳେଶ୍ବର 
ବାଟ ଧରିଲା। ବିଲୁଆମାରୀ ଜଙ୍ଗଲ ଆଡ଼ୁ ଉଡ଼ି ଆସିଥିବା ଶଙ୍ଖ ଚିଲ ଦି'ଟା କେ କୈ ଶବଦ 
କରି ଗାଡ଼ି ଉପରୁ କିଛି ଦୂରରେ ଆକାଶରେ ଉଡୁଥାନ୍ତି। ସେମାନଙ୍କ ରାବ ଶୁଣି, କାଇଁଚ 
ଅନୁଭବ କରୁଥିଲା, ସତେ ଯେପରି ଏଇ ଶଙ୍ଖ ଚିଲ ଦିଇଟା କାନ୍ଦି କାନ୍ଦି ତାକୁ ବିଦାୟ 
ଦଉଛନ୍ତି। ଗାଡ଼ି ଭିତରେ ନଥିଲେ ସେ କହିଥାନ୍ତା  କାଇଁକି ରଡ଼ି କରୁଛ ରେ, ମୋ ପାଖରେ 
ଦବାକୁ ଆଜି କିଛି ନାହିଁ ଯାଅ, ଉଡ଼ିଯାଅ ତୁମର ସେଇ ବାଲିବନ୍ତ ଉପର ଗଛକୁ | ଗାଡ଼ି 
ଆସ୍ତେ ଆସ୍ତେ ଚିଲିକାନାସୀ, ଗାଁ ମୁଣ୍ଡ ବାଲିବନ୍ତ, ଲଙ୍କାଆତମ୍ଭ ତୋଟା, ଚିଲିକା ଘାଟ ପାର 
ହୋଇ ଉପରକୁ ଉଠୁଥାଏ | କଣେଇ କରି କାଚ ଫାଙ୍କରେ, ଆଖି ବୁଲେଇ ନେଲା କାଇଁଚ | 
ମନେ ମନେ ଭାବୁଥିଲା, ସମସ୍ତେ ଯେପରି ତାକୁ ନିରବରେ ବିଦାୟ ଦେଉଛନ୍ତି। ଚିଲିକା 
ଉପରୁ ବୋହି ଆସୁଥିବା ସକାଳୁଆ ଶୀତଳ ପବନଟା ତା ଦେହକୁ ଛୁଇଁ ଗୁଣୁଗୁଣ ହୋଇ ତା 
କାନ ପାଖରେ ଯେପରି ସେଇଆ କହି ଦେଇ ଯାଉଥିଲା। ଲୁଗା କାନିକୁ ମୁଣ୍ଡ ଉପରକୁ ଟାଣି 
ନେଇ ଓଡ଼ଣି ଭିତରୁ କଇଁ କଇଁ ହୋଇ କାନ୍ଦି ଉଠିଲା କାଇଁଚ । ପାଖରେ ବସିଥିବା ତଥାଗତ 
କାଇଁଚ ପିଠିରେ ହାତ ମାରି ନିରବରେ ସଂକେତ ଦେଉଥିଲେ | ଭାବକୁଣ୍ଡଳେଶ୍ବର 
ମହାଦେବଙ୍କ ପାଖରେ ପହଞ୍ଚିଲା ବେଳେ, ବିଶେଶ୍ଵର ବାବୁ ଗାଡ଼ିରୁ ଓହ୍ଲାଇ ମନ୍ଦିର ବାହାରୁ 
ଠାକୁରଙ୍କ ଉଦ୍ଦେଶ୍ୟରେ ମନର ନିବେଦନ ଜଣାଇ ଫେରୁଥିଲେ। କାଇଁଚ ଓଢ଼ଣୀ ତଳୁ 
ଦେଖୁ ଥିଲା ଅରଖକୁଦା ମୁହାଣ ଉପରେ ସକାଳୁଆ ମେଘୁଆ ଆକାଶ ଭିତରୁ ଓଦାଳିଆ 
ସୂର୍ଯ୍ୟ ଉଙ୍କି ମାରିଲେଣି। ଆସ୍ତେ ଆସ୍ତେ ମେଘୁଆ ଆକାଶଟା ପରିଷ୍କାର ହେବାକୁ ଲାଗୁଛି। 


ଆଖି ଫେରାଇ କାଇଁଚ ଦେଖିଲା, “ ପାଖରେ ତାର ସ୍ବାମୀ ତଥାଗତ ଆଗରେ ଶ୍ଵଶୁର ବିଶେଶ୍ଵର 
ଆଉ ଅଙ୍କାବଙ୍କା ଲମ୍ବା ରାସ୍ତା।” 

ଶ୍ରୀ ବଟକୃ ଷ୍ଟ ତ୍ରିପାଠୀ ଆଇ.ପି.ଏସ୍‌ 


(e୯୪୦) 
ଉତ୍କଳ ବିଶ୍ଵବିଦ୍ୟାଳୟରୁ ଏମ୍‌.ଏ.ପାଶ୍‌ କରି ଶ୍ରୀ ତ୍ରିପାଠୀ ଓଡ଼ିଶା ପ୍ରଶାସନିକ 


॥ ସେବା, ପରେ ପୁଲିସ ସେବାରେ ଯୋଗ ଦେଇଥଲେ | ସେୈ ଭୁବନେଶ୍ବର, 
' ପୁରୀ, କଟକ, ରାଉରକେଲା ଜିଲ୍ଲାରେ ଏସ୍‌.ପି., କେନ୍ଦ୍ରାଞ୍ଚଳ ଡିଆଇଜି, 
ଦିଲ୍ଲୀସ୍ଥିତ କେନ୍ଦ୍ର ସରକାରଙ୍କ ଦୁର୍ନୀତି ନିବାରଣ ନିର୍ଦ୍ଦେଶକ, ରାଜ୍ୟ ଚଳଚ୍ଚିତ୍ର 
ନିଗମର ପରିଚାଳନା ନିର୍ଦ୍ଦେଶକ, କଳିଙ୍ଗ ଷୂୁଡ଼ିଓର ଅଧ୍ଯକ୍ଷ ରାଜ୍ୟ ପୁଲିସ ଗୁଇନ୍ଦା 
ବିଭାଗର ଅତିରିକ୍ତ ନିର୍ଦ୍ଦେଶକ ଏବଂ ରାଜ୍ୟ ପୁଲିସ ମାନବାଧକାର ସଂସ୍କାର 
ଆଇଜି ଭାବେ କାର୍ଯ୍ୟ କରିଥିଲେ । କୃତିତ୍ଵ ପୂର୍ଣ ପୁଲିସ ସେବା ଲାଗି ସେ 
ରାଷ୍ଟ୍ରପତିଙ୍କ ଠାରୁ ବିଶିଷ୍ଟ ସେବା ପଦକ ପାଇଥୂଲେ | ସମ୍ପତି ଅବସର ଗ୍ରହଣ 
ପରେ ଦୈନିକ ସମ୍ବାଦପତ୍ର “ ଦିନଲିପି ର ମୁଖ୍ୟ ସମ୍ପାଦକ ରୂପେ କାର୍ଯ୍ୟ 
॥ କରୁଛନ୍ତି । 

ଶ୍ରୀ ତ୍ରିପାଠୀ ଜଣେ ସୁସାହିତ୍ୟିକ, ଉଚ୍ଚକୋଟୀର ଅଭିନେତା ଏବଂ ଜଣେ 
ଦକ୍ଷ ସଂଗଠକ | ସେ ଅନେକ ଚଳଚ୍ଚିତ୍ର, ନାଟକ, ଦୂରଦର୍ଶନ ଧାରାବାହିକରେ 
ଅଭିନୟ କରିଛନ୍ତି ଏବଂ ଚଳଚ୍ଚିତ୍ର ସ୍ତ୍ରପ୍ଧ ମଧ୍ଯ ରଚନା କରିଛନ୍ତି । ଓଡ଼ିଆ 
ଭାଷାରେ କୋଡ଼ିଏରୁ ଅଧକ ପୁସ୍ତକ ରଚନା କରିଛନ୍ତି । ବିଭିନ୍ନ କ୍ଷେତ୍ରରେ 


ସମ୍ମାନିତ କରିଛନ୍ତି । “କାଇଁଚର ସ୍ଵପ୍ନ” ଶ୍ରୀ ତ୍ରିପାଠୀଙ୍କ ସଦ୍ଯୟତମ ଏକ 
ଉପନ୍ୟାସ । 
ପ୍ରକାଶକ 


ଅବଦାନ ପାଇଁ ଶ୍ରୀ ତ୍ରିପାଠୀଙ୍କ ବହୁ ସାହିତ୍ୟ, ସାଂସ୍କୃତିକ ଏବଂ ସେବା ଅନୁଷ୍ଠାନ 

